

॥ श्रीविठ्ठलप्रसन्न ॥

देवमक्तचरित्रमाला.

४.

तैसें हारपलें आपणपें पावें । तें संतांते पाहतां गिवसावें
ह्मणोनि वानावे ऐकावे । तेचि सदा ॥ (ज्ञाने अ ०१८-४००)

श्रीतुकारामचरित्र

।क्तिज्ञान आणि वैराग्यें आगळा । ऐसा नाहीं डोळां देखियेला ॥
।पतपयज्ञ लाजविलीं दानें । हरिनामसंकीर्तनें करुनीयां ॥

रामेश्वरभट.

—:०:—

ग्रंथकार

लक्ष्मण रामचंद्र पांगारकर बी. ए.

संपादक मुमुक्षु पुणे.

श्रीरुष्णाष्टमी शके १८४२, सपटंबर १९२०.

किंमत रुपये ~~१०~~ दहा



हैं पुस्तक पुणे येथें रा. लक्ष्मण भाऊराव कोकाटे यांनी आपल्या
“ हनुमान ” छापखाना, पुणे सदाशिव पेठ, घ. न. ३०० येथें छाप

व

रा. लक्ष्मण रामचंद्र पांगारकर बी. ए. यांनी पुणे. पेठ
बुधवार, घ. न. २७, येथें मुमुक्षु कचेरीत प्रसिद्ध केले.



॥ श्रीविठ्ठल ॥ प्रस्तावना.

—*:*—

१ श्रीपांडुरंगाच्या रूपेने तुकाराममहाराजांचे हे चरित्र महाराष्ट्राचकांच्या हार्ती देण्याचा योग आज (शके १८४२ च्या रुष्णाष्टमीस) आला आहे. मोरोपंतांचे चरित्र आणि काव्यविवेचन हा माझा पहिला चरित्रग्रंथ आठ वर्षांच्या परिश्रमानंतर शके १८३० च्या कार्तिकांत प्रसिद्ध झाला. त्यानंतर एकनाथमहाराजांचे संक्षिप्त चरित्र शके १८३२ च्या पौषांत व ज्ञानेश्वरमहाराजांचे चरित्र आणि ग्रंथविवेचन शके १८३४ च्या चैत्रांत क्रमाने प्रसिद्ध झाली. तेव्हांपासून आठ वर्षांनी हा चौथा चरित्रग्रंथ प्रसिद्ध होत आहे. तुकोबारायांच्या ऋणांतून अंशतः मुक्त होण्याचा सुप्रसंग नारायणाने आणला आहे. त्या दयाधनाच्या चरणकमलाचे स्मरण करून दोन प्रास्ताविक शब्द लिहितो.

२ ह्या ग्रंथाची इमारत कोणत्या आघारांवर उभारली आहे याचा उलमहा करणे अवश्य आहे. पहिला आणि मुख्य आधार म्हणजे तुकोबांचे अभंग हा होय. तुकोबांचे चरित्र त्यांच्या अभंगांतच उत्कृष्ट लिहिले गेले आहे. त्यांचे अंतरंग, त्यांचा अभ्यास, त्यांचे अनुभव, त्यांचे उपदेश त्यांच्या अभंगांत इतक्या स्पष्ट रीतीने प्रकट झाले आहेत की दुसऱ्या कोणालाही ते तसे वर्णन करून सांगता येणार नाहीत. अभंगांचे परिशीलन आणि मनन जितक्या आस्थेने, आवडीने व आदराने करावे तितके महाराज आपले हृदय उघडे करून दाखविण्यास तयार आहेत. परंपरेचे साह्य मात्र अवश्य घेतले पाहिजे. परंपरेचे साह्य व श्रवणमननानिदिध्यास या दोनही प्रकारांनी तुकोबांचा संग दीड दोन तपांचा झाला आहे असे स्पष्ट सांगण्यास मला कांही भय वाटत नाही. तुकोबांचे अभंग हे त्यांचे सहजोद्गार आहेत, त्यांत कृत्रिमपणाचा लेशही नाही; विचारांत नाही, व भाषेतही नाही. कांही ग्रंथ ज्ञानसंग्राहक असतात, कांही उपदेशपर असतात व कांही आत्मगत भाषणासारखे असतात. तुकोबांनी जगाच्या ज्ञानभांडांत भर टाकण्याच्या हेतूने अभंग केले नाहीत. जगाला उपदेश करण्यासाठी ते कांही अभंग बोलले आहेत; तथापि बहुतेक अभंग देवाच्या-त्यांच्या एकांतांत स्वयंस्फूर्तीने निघाले आहेत,

किंवा ते आपले आपल्याशीं बोलण्यांत निघाले आहेत. 'तुका म्हणे कळं मनासी संवाद । आपुलाची वाद आपणाशीं' अशा प्रकारची त्यांच्या मनाची बैठक असल्यामुळे त्यांचे अभंग त्यांचे स्वगत सहजोद्गार आहेत. बहुतेक प्रसंगी मी त्यांचे त्यांनाच जोळ दिले आहे, म्हणजे त्यांच्या अभंगांतील भरपूर अवतरणे त्या त्या प्रसंगी दिली आहेत त्याचें बीज हें होय.

३ तुकोबांचे अभंग हा ह्या चरित्राचा पहिला आधार म्हणून सांगितलें खरें, पण अभंगांची नवड कशी केली, कोणते गाथे पाहिले व प्रमाण मानले हें सांगितलें पाहिजे. माधवचंद्रोवांनीं तुकोबांचा गाथा शिळाप्रेसवर प्रथम शके १७६७-८९ मध्ये छापून प्रसिद्ध केला. यांत ३३२८ अभंग छापले आहेत. यांनंतर सर-अलेक्झांडर मॅट, मुंबई शाळाखात्याचे डायरेक्टर, यांच्या शिफारसीवरून सरकारनें २४ हजार रुपये खर्चून विष्णुशास्त्री पंडित व शंकर पांडुरंग पंडित यांजकडून शोध करवून साडेचार हजार अभंगांचा गाथा इंदुप्रकाश-प्रेसकडून छापविला. पंडितांनीं देहू, तळेगांव, कडस व पंढरपूर येथील जुन्या प्रती पाहून त्यांवरून एक प्रत तयार करून हा गाथा शके १७९१ मध्ये छापिला. ह्या गाथ्यावर वारकऱ्यांचे त्यावेळचे प्रसिद्ध पुढारी भाऊ काटकर यांचा 'हा ग्रंथ आम्ही देहू मुक्कामी पाहिला, सर्वांनीं घेण्यायोग्य आहे' असा दोवळ अक्षरांनीं छापलेला एका पानावर शिक्का आहे ! महिपत-बोवांच्या आधारे ह्या गाथ्याला तुकोबांचे चरित्र इंग्रजीत व मराठीत-जोडलें आहे. ह्या गाथ्यांत खालीं टीपेंत पाठभेद दिले असून शेवटीं कांठण शब्दांचा अर्थकोश दिला आहे. ज्या जुन्या वद्यांवरून हा गाथा तयार केला त्या वद्या मी पाहिल्या आहेत. त्या शेंसवाई वर्षीमागच्या नाहींत, तथापि त्यांना परंपरा असलीच पाहिजे. पंडितांना संताजी जगनाड्यांची वही पाहण्यास मिळाली नव्हती हें उघड आहे, तथापि हा 'इंदुप्रकाश' गाथा एकंदरीत फार चांगला आहे. जपिल गाथ्यांत हाच गाथा सर्वोत्तम आहे. यानंतर माडगांवकरांनींही पाठभेदांसह एक गाथा छापला आहे. आवटे, निर्णयसागर वगैरेंनींही विषयवारी करून गाथे छापले आहेत तुकाराम तात्याचा ९ हजार अभंगांचा गाथा शके १८११ मध्ये प्रसिद्ध झाला. तुकोबांच्या अभंगांचा एकसूत्रीपणानें विचार केला म्हणजे यांतील पुष्कळ अभंग तुकोबांचे नाहींत असें वाटतें, तथापि इतर गाथ्यांत नसलेले व यांत असलेले सर्वच अभंग प्रक्षिप्त आहेत असा माझा आ-

अह नाही. अभंगांचा शोध व निर्णय अद्याप कसोशीने झाला नाही. बहुतेक जुन्या गाथांतून साडेचार हजार अभंगांपेक्षा अधिक अभंग नाहीत, व इतकेच तुकोबांचे अभंग बहुधा सर्वमान्य आहेत. शके १८३१ मध्ये विष्णुबोवा जोग यांनी सार्थ गाथा छापला. सर्व अभंगांचा अर्थ करण्याचा प्रथम प्रयत्न या दृष्टीने हा गाथा कौतुकावह आहे. हा छापण्याचे काम मात्र तितकें काळजीपूर्वक झालेंलें नाही. ह्या गाथ्याला विष्णुबोवांनी १२ पानांची प्रस्तावना जोडली असून बोवांच्या आग्रहावरून मी लिहिलेंलें तुकोबांचें अल्पचरित्र त्याबुद्देंच १२ पानांत जोडलें आहे. वारकरीमंडळांत पंढरपुरी असलेल्या दोन जुन्या वह्या प्रासादिक समजल्या जात आहेत: एक बडव्यांची वही व दुसरी माळ्यांची वही. बडव्यांची वही ही २०० वर्षांपूर्वीचे प्रत्यात भक्त प्रन्हादबोवा बढवे यांच्या वेळची आहे असे म्हणतात. ही गंगुकाकांच्या मठांत आहे. दुसरी माळ्यांची वही ही देहुकर व वासकर यांच्या फडांत मान्य आहे. बडव्यांच्या वहीप्रमाणें आर्यभूषणप्रेसने हरिभाऊ आपटे यांच्या नजरे-खाली एक गाथा छापला, त्यांत ४०९२ अभंग आहेत, माळ्यांच्या वहीवर-हुकूम गोडबोले वुक्सेलर यांनी जगद्धितेच्छुप्रेसमध्ये गाथा छापून काढला, त्यांत साडेचार हजार अभंग आहेत. हे दोन्ही गाथे १८३५ मध्ये प्रसिद्ध झाले. हे दोन्ही गाथे सांप्रदायिक असून वारकऱ्यांची भजने त्याप्रमाणे चालतात. याशिवाय अणखी तीन गाथांचा येथें उल्लेख केला पाहिजे. तुकोबांचें प्रयाण होऊन तीनशेंही वर्षे झालीं नाहींत तों पाठभेद व प्रक्षिप्त अभंग यांविषयी मतभेद कां उत्पन्न व्हावे व खास त्यांच्या अभंगांविषयी सर्वांचें ऐकमत्य कां नसावें हा एक प्रश्न आहे व या प्रश्नाचे उत्तर शोधण्यांतच अस्सल गाथा मिळविण्याची भूक संशोधकांत उत्पन्न झाली. तुकोबांचे लेखक गंगाराम मवाळ व संताजी तेली जगनाडे यांच्या हातच्या वह्या मिळाल्या तर तुकोबांचे अस्सल अभंग कोणते याचा निर्णय करणें सुलभ जाईल अशी भावना उत्पन्न झाली. मी याच भावनेनें शके १८२५ सालीं तळेगावी जाऊन जगनाडे यांच्या घरचीं दस्तरे शोधलीं. संताजी व त्याचा पुत्र बाळाजी यांच्या हातच्या वह्या पाहिल्या. त्यांत तीन ठिकाणीं 'हस्त अक्षर संताजी तेली जगनाडे' असे लेख पाहून मला आनंद झाला व मी ता० २४/४/१९०३ च्या केसरींत एक दुकालमी लेख लिहून ह्या गाथ्याकडे लोकांचें लक्ष वेधण्याचा प्रयत्न केला. संताजीच्या एका लेखांत शक १५६८ दिला असून दुसऱ्या लेखाचा

वाट पाहे आठव्याची । सत्ता नुरोचि मुळींची ॥ ३ ॥

बहोणि ह्याणे परदेशी । येथे आह्यांसंगे जिसी ।

हा अभंग वाचतांच हा तुकोबांचा आहे असें वाटून मीं गाथे पाहिले तों खरेच हा तुकोबांचाच निघाला. इंदुप्रकाश गाथ्यांत याचा पाठ असा आहे:—

कळो आले तुझे जिण । देवा तूं माझे पोषणे ॥ १ ॥

वाट पाहसी आठवाची । सत्ता सतंत कईची ॥ घु० ॥

बोलावितां यावे रूपा । सदा निर्गुणींची लपा ॥ २ ॥

तुका ह्याणे तूं परदेशी । येथे आह्यां अंगेजिसी ॥ ३ ॥

आर्यभूषण गाथ्यांत हा अभंग असाच आहे. जगद्धितेच्छु गाथ्यांत 'सत्ता संताते कैसी' एवढाच पाठ वेगळा आहे. वहिणाबाईंच्या मुळ गाथ्यांत सदर अभंग असा आहे:—

कळो अल तुझ जिन । देवा तूं माझ पोसन ॥ १ ॥

आठवितां याव रूपा । सदा निर्गुणींच लपा ॥ छ ॥

वाट पाहे आठवाची । सत्ता नेरे मुळीची ॥ ३ ॥

तुका ह्याणे परदेसि । येथे आह्यांसंगे जीसी ॥ ४ ॥

संताजींच्या गाथ्यांत इंदुप्रकाशगाथ्यासारखाच पाठ आहे. असो. इंदु-प्रकाशगाथा, दोन सांप्रदायिक गाथे, संताजींचा गाथा, वहिणाबाईंचा गाथा हे पांच गाथे (पांचवा छापलेला नाही) मुख्य आहेत. थोडे फार पाठभेद आहेत, शुद्धाशुद्धतेत फरक आहेत, सन्नाधेन होणे अगत्याचें आहे; तथापि तात्पर्याच्या बाजूने पाहतां गाथ्यागाथ्यांत डोंगराएवढे फरक आहेत असें नाही ! संप्रदायाचे सिद्धांत माहीत असले, तुकोबांच्या विचारांचा व भावनांचा अंतरंगपरिचय असला, निदान विचारांचा एकसूत्रीपणा पटलेला असला ह्याजें कोणताही गाथा वापरला तरी परमार्थाची विशेष हानी होण्याचा संभव आहे असें मला वाटत नाही ! अभंगांचे शुद्ध पाठ मिळण्यास एक तुकोबांच्या हातचा, निदान त्यांना सर्वतोपरी मान्य असलेला गाथा तरी मिळाला पाहिजे; किंवा हे पांचचार गाथे बारकाईने अभंगशः तपासून आणखी शोध करून एक सर्वजनमान्य होईल असा नवीन गाथा परंपरेच्या व संशोधनाच्या अशा दुहेरी दृष्टीने तरी तयार झाला पाहिजे. मी हे सारे गाथे पाहिले आहेत, विशेष महत्वाचे व मर्माचे अभंग प्रत्येक गाथ्यांत

ताडून पाहिले आहेत व अशा रीतीने, संप्रदायपरंपरेच्या दृष्टीने, वारकऱ्यांत प्रेमाने मिसळून वागल्याने व आळंदी देहू, पंढरी येथील परंपरेप्रमाणे कथा-कीर्तने व पुराणे ऐकल्याने व केल्याने संप्रदायशुद्ध विचारसरणी कळून येऊन तदनुरोधाने अभंगांचा अभ्यास व मनन झाले आहे. चरित्राचा पहिला आधार जे तुकोबांचे अभंग त्याविषयी हे विवेचन झाले.

४ चरित्रग्रंथाला दुसरा आधार संशोधनाचा. एकच मनुष्य संशोधक आणि भाविक कसा असू शकतो याचा कित्येकांस विस्मय वाटतो ! संतचरित्रकार तरी भाविक, रसिक व चिकित्सक किंवा संशोधक असला पाहिजे अशी माझी समजूत आहे. परंपरा, उपासना व भक्तिभाव यांच्या उत्कटतेशिवाय संतांची रहस्ये समजून त्यांचे ग्रंथ उलगडत नाहीत. नवीन मन्वंतरांत वावरणाऱ्या मनुष्याला संशोधनाकडे दुर्लक्षही करितां येत नाही. तेव्हां दो-होचा शक्य तितका मिलाफ चरित्रग्रंथांत करण्याचा माझा परिपाठ आहे. प्रस्तुत ग्रंथासाठी शक्य तितके संशोधनाचे कार्य मी केले आहे. त्याचे थोडे दिग्दर्शन वर केलेच आहे. संशोधनाचे कार्य सर्व चरित्रभर दिसणार आहे त्याचा येथे पाह्याळ करण्याचे कारण नाही. देहूस दहावीस वेळ जाऊन तेथील तुकोबांच्या वंशजांकडील पोथ्या, कागदपत्रे, व इतर दस्तऐवजी बहुतेक पाहिली व त्यांतून प्रस्तुत चरित्राला पोषक व आवश्यक तेवढाच मजकूर यांत घेतला आहे. शिवरायांची तुकोबांच्या पुत्रांस म्ह० नारायणबोवास आलेली दोन पत्रे मला मिळाली आहेत. तुकोबांच्या पुत्रांचे वाटणीपत्र, इतर काही पत्रे, वहिणाबाईच्या नवऱ्यासंबंधाचे एक शके १५८० मधले निवाडपत्र वगैरे पत्रांचा ह्या चरित्राशी विशेष संबंध येत नाही म्हणून त्यांची याला जोड देऊन ग्रंथ फुगवणे मला योग्य वाटले नाही. तुकोबांची आजपर्यंतची वंशावळही देहू, पंढरपूर, नाशीक, अथंयक येथील वंशावळीवरून व जुन्या लेखांवरून तयार केलेलीही यांत दिली नाही. तुकोबांचा औरस वंश देहूस व इतरत्र भरपूर आहे. तुकोबांचे पश्चात् त्यांच्या घराण्यांत गोपाळबुवा, राघोबा व वासुदेवबुवा हे तीन पुरुष व तुकोबांचे कर्तृत्ववान् पुत्र नारायणबोबा हे मिळून चार पुरुष नांवाजण्यासारखे झाले. नारायणबोबांनीं शाहूमहाराजांकडून ३ गांव इनाम मिळविले. राज्यभिषेक शक ३० (शके १६२६) च्या देहू-गांवच्या सनदेत ' राजश्री तुकोबा गोसावी सत्पुरुष यांचे पुत्र नारोबा गोसावी यांनीं किले प्रसिद्धगडचे मुकामी आपले शिष्य सखोबा गोसावी याबरोबर

पत्र पाठविलें तेंथें लिहिलें कीं तुकोबा गोसावी सत्पुरुष हे मौजे देहू तर्फे हवेली प्रांत पुणें भगवतकथा करितां अद्भुत झाले ही गोष्ट विख्यात आहे त्याचे हाते पुज्या श्री-या देवाची मूर्ताची होत होती ती पूजा चालवात आहे ' इ० मामुली मजकूर आहे. जाड टाडपांत घेतलेली वाक्यें महत्त्वाची आहेत. तुकोबा ' भगवतकथा करितां अद्भुत झाले,' ' ही गोष्ट विख्यात आहे,' व तुकोबा आपले ' हातें श्रीदेवाची मूर्तीची पूजा करीत होते' या नारायणबोबांनीं सांगितलेल्या तनिही गोष्टी महत्त्वाच्या आहेत. सनदेतील बाकीच्या मजकुराशीं आपणांस कर्तव्य नाही. कांहीं कागदपत्रांचा व लेखांचा उपयोग ' पूर्वपीठिका ' ह्या प्रकरणांत केला आहे. ह्या चरित्रांत तुकोबांचे पणतु गोपाळबोवा यांचा उल्लेख कांहीं ठिकाणीं येणार आहे. ते गोपाळबोवा तुकोबांचे मधले पुत्र विठोबा यांचे नातु होत. राघोबा हे विठोबांचे पणतु. विठोबा-गोविंद-गोपाळबोवा, विठोबा गणेश-व्यंक-राघोबा.

तुकोबांचे प्रथम पुत्र महादेवबोवा. त्यांच्या वंशांत वासुदेवबोवा झाल. तुकोबा-महादेव-आबाजी-मुकुंद-वासुदेव. तुकोबांचे पश्चात् हे पुरुष घराण्यांत चांगले निघाले. वासुदेवबोवांपासून देहूकरांचा फड चालू झाला असेही म्हणतात. वाकीची वंशावळ देण्याचें कारण नाही. शिऊर मुक्कामीं मी गेलों असतांना तेथें बहिणाबाई व शंकरस्वामी यांचेकडे जी माहिती मिळाली ती पुढें येणारच आहे (पृ० २४५ ते २४८; ४६८ ते ४७४). निळोबारायांचा हस्तालिखित ओर्वीवद्ध चरित्रग्रंथ मिळाला त्याचा उपयोग (४७५ ते ४७८) ही केला आहे. देहूचें वर्णन (पृ० ४७५ ते ५१) व लोहगावचें वर्णन व शिला-लेख (४६४-४६६) हेही पाहवित. तुकोबांचा कालनिर्णय हें सर्व प्रकरण संशोधनात्मक आहे. वारकरी संप्रदायाचें स्वरूपवर्णन या ग्रंथांत जागोजाग आलें आहे. असो कागदपत्र, जुन्या बह्या, वाडे वगैरे ज्यांचा ज्यांचा शोध लागला त्यांचा तलास बरोबर लावला आहे. कोठें संशोधन व्हायचें अजून राहिलें असेल किंवा कोणापाशीं कांहीं माहिती असून ती कदाचित् यानंतर प्रसिद्ध होणार असेल तर त्याबद्दल मी जबाबदार नाही, आज आठ वर्षे ह्या चरित्रग्रंथाचा पुकारा झाला असून व तत्संबंधी अनेक लेख व व्याख्याने प्रसिद्ध झालीं असून ज्यांनीं मला ती माहिती पुरविली नाही त्यांकडे हा दोष येईल !

५ चरित्रग्रंथाचा तिसरा आधार ह्मणजे तुकोबांच्या प्रयाणापासून आजपर्यंत ज्यांनीं त्यांचें गुणगौरव केले, आख्यायिका लिहिल्या, चरित्रे किंवा

निबंध लिहिले त्यांच्या कार्यांचे पर्यालोचन हे होय. याचाही विचार करूं. प्रस्तुत चरित्रांत तुकोबांच्या गुणांची व भगवत्कृपेच्या प्रसंगांची हकीकत सविस्तर येणार आहे ते त्यांचे गुण व ते दिव्य प्रसंग त्यांच्या हयातींतच जगजाहीर झाले होते. यामुळे त्यांची वाखाणणी समकालीन व पश्चात्कालीनही सर्व संतकवींनी मोठ्या प्रेमभराने केली आहे. कसे ते आपण पाहू. देवाने डोहांत बह्या तारल्याची गोष्ट शके १५६२ च्या पूर्वीच कोल्हापुरापर्यंत पसरली होती त्याप्रमाणेच १५६२ मध्ये कोल्हापुरी जयरामस्वामी त्यांचे अभंग कीर्तनांत झणत याबद्दल बहिणाबाईंच्या आत्मचरित्रांत प्रमाणे आहेत. रामेश्वरानीं तुकोबांचे गुणगौरव कसे केले आहे ते पुढे (पृ० ३९४) येणारच आहे. त्यांच्या एका आरतींत 'जळीं दगडासहित वया । तारियेल्या जैशा लाह्या' असा एक चरण आहे. सदेह वैकुंठाला गेल्याबद्दल रंगनाथ स्वामींचे सुंदर पद शेवटच्या प्रकरणांत येईल, त्यांचे बंधु विठ्ठल (जन्म श. १५३८) यांचे ' उठिं उठिं वा पुरुषोत्तमा ' ह्या लोकप्रसिद्ध भूपाळीत ' त्यांच्या बह्यालागीं पाणी ! लागीं दिलें नाहीं त्यां ' असें एक वचन आहे. देवदासाने शके १६०८ मध्ये रचलेल्या संतमालिकेंतः--

जातीचा चाणी तुकाराम । तुझ्या भजनीं अत्यंत प्रेमा ॥

त्या पावलासी पुरुषोत्तमा । उदकीं कागद तारिले ॥ ६० ॥

श्रीधरस्वामींच्या संतप्रतापांत बह्या तारल्याचा उल्लेख आहे. शके १६०० नंतर रचलेल्या संतमालिकांतून तुकोबांच्या भगवद्भक्तीचे व बह्या तारिल्या आणि सदेह वैकुंठाला गेले या दोन गोष्टींचे गौरव केलेले आहे. शिवदीनकेसरी, मध्वमुनीश्वर देवनाथमहाराज, यांनी आपल्या पदांतूनही तुकोबांची स्तुति करित वरील दोन कथा सांगितल्या आहेत. समर्थ सांप्रदायिकांनीही तुकोबांविषयी अत्यंत प्रेमच व्यक्त झाले आहे. खुद्द समर्थांची व तुकोबांची भेट झाली असली पाहिजे यांत शंका नाही. ' भिक्षानिधे लहान थोरें । परीक्षुनि सोडावीं, ' ' महंतें महंत गोधावा ' असे दासवार्धात सांगणारे समर्थ दक्षिणेंत रुष्णातीरीं शके १५६६ मध्ये येऊन तुकोबांच्या प्रयाणा (श० १५७१) पूर्वीच्या पांच वर्षांत तुकोबांना भेटल्याशिवाय राहिले असतील हे शक्यच नाही. त्यांच्या भेटीच्या गोष्टी गमदासी ग्रंथांतून वर्णिल्या आहेत. उद्धवसुत समर्थचरित्रांत, रंगनाथ, आल्यास्वामी, वामन, नयराज, बोधलेबावा, जयरामस्वामी, तुकोबा व समर्थ यांच्या भेटी पंढरपुरास झाल्याचे वनेन (अ० १७) करितात.

भमिस्वामींच्या संतलीलामृतांत २० अंभंग तुकोबाच्या चरित्राला दिले असून त्यांतही समर्थतुकोबांच्या भेटीची हकीकत दिली आहे व त्यांत तुकोबांच्या कांहीं प्रसिद्ध व कांहीं अप्रसिद्ध गोष्टी दिव्या आहेत. ' दासविश्रामघामांतही असाच प्रकार आहे. तुकोबांच्या बऱ्याच नवीन गोष्टी याही ग्रंथांत दिलेल्या सांपडतात. त्यांत तुकोबांच्या त्रिपत्तीचें, धैर्याचें, निस्पृहतेचें व अलोट भक्तीचें वर्णन पुष्कळ केलें आहे. संतांच्या अनेक लहान मोठ्या चरित्रांत व काव्यांत तुकोबांचें गुणगौरव नाही असें क्वचित्च आहे. तुकोबांच्या सर्व आख्यायिका एकत्रित करून व त्यांच्या घरचीं परंपरेची माहिती मिळवून संतचरित्रकार महिपतबाबा यांनीं तुकोबांच्या चरित्रावर प्रथम भक्तविजयांत (शके १६८४) पांच अध्याय व नंतर भक्तलीलामृतांत (श. १६९६) सोळा अध्याय लिहून तुकोबांची बहुमोल सेवा केली. ह्या सर्व प्रकारांवरून महाराष्ट्रभर सर्व संप्रदायांतल्या लोकांत-वारकऱ्यांत व इतर पंथांतही-त्यांच्या कीर्तीचा झेंडा कसा नाचला हें समजून येत. वरोळ चर्व गौरवापेक्षां मोरोपंतांनीं तुकोबांवर ज्या ३०।३५ आर्या केल्या आहेत त्यांत पंतांनीं तुकोबा, त्यांचे अंभंग, अंभंगांचे कीर्तनांवर व कीर्तनद्वारां जन-समूहावर झालेले परिणाम यांचें फारच मार्मिक वर्णन केलें आहे. तुकोबा हे ' विमद विराग विमत्सर ' होते, नारदप्रन्हादांप्रमाणें हरिकथारस लोकांना पाजायला वेडुंठाहून अवतरले होते, असा हा ज्ञानांबुधि व ' भक्तिरसचि मूर्त ' असा तुकाराम सर्वांनीं ' प्रेम गावा ध्यावा, भस्म कराया अघा, तुका वाणी. '

स्वात्मानुभव पहातां तुकया केवळ सखाचि जनकाचा ।

वैराग्यें डोलविला माथां जेणें मुनींद्र सनकाचा ॥ १६ ॥

ज्याच्या होय अभंगांचांचुनि होऊनि हरिकथा नाहीं ।

श्रोत्यांसि अभंगाही ती दे जसि माय हरिख थानांहीं ॥ १९ ॥

भगवद्भक्ति कराया बहु जड जीवांसि जो तुका शिकवी ।

त्याच्या दुसरा धरणीवरि येइल कोण हो तुकासि कवी ॥ ३० ॥

५. इंदुप्रकाशगाथा प्रसिद्ध झाल्यापासून सुशिक्षितांचें लक्ष तुकोबांच्या अभंगाकडे व चरित्राकडे लागलें. बंगाली व कानडी भाषेंतही त्या गाथ्यांत प्रथम दिलेल्या चरित्रांच्या आधारें त्रोटक चरितें झालीं. बाळरुष्ण मल्हार हंस यांचा सरस निबंध (शके १८०२), केळुसरकरांचें चरित (श० १८१८) भिज्यांचा ' तुकोरामबोवा ' हा निबंध व या सर्वांपेक्षां इंदोरचे प्रो. शांतारामः

देसाई यांचा ' तुकारामाच्या अभंगरत्नांचे हार ' हा सत्यजिज्ञासाप्रधान व मूळाचा ठाव घेणारा कळवळ्याचा निबंध हे निबंधवजा ग्रंथ प्रसिद्ध झाले. फ्रेझर साहेबांनी कित्येक अभंगांचे इंग्रजीत भाषांतर केलेले प्रसिद्ध आहे. आमचे ख्रिस्तधर्मी बांधवही तुकोबांच्या गौरवांत फार मागे नाहीत. डॉ. मेरी मायकेल व विशेषतः रेव्हरंड नेहेम्या (नलिकंठ गोरे) यांचे लेख पाहण्यासारखे आहेत. विशेषतः नलिकंठ गोरे यांचा ' तुकारामाचे धर्मविषयक ज्ञान ' हा १०० पृष्ठांचा निबंध तर अत्यंत विद्वत्ताप्रचुर आहे. रे० नवलकर व डॉ. मॅकनिकल यांचे इंग्रजी लेखांचा नामनिर्देश केला पाहिजे. येथील तुकारामचर्चासोसायटीचा यत्नही अभिनंदनीय आहे. आजवर तुकोबांच्या अभंगांचा व चरित्राचा ज्यांनी ज्यांनी आपापल्या मतीने विचार केला आहे त्या सर्वांचे आभार मानून मी प्रस्तुत ग्रंथाच्या वोरणाविषयी दोन शब्द लिहितो.

७ तुकोबांच्या अभंगांचे सूक्ष्मावलोकन, संशोधन व आजवर झालेल्या कामगिरीचे निरीक्षण हे तीन आधार सांगितले, आता प्रस्तुतग्रंथाचे स्वरूप संक्षेपाने सांगतो. मंगलाचरणानंतर प्रथम कालनिर्णयाचा प्रश्न सोडविला आहे. पुढील दोन प्रकरणांत तुकोबांचे पूर्व चरित्र सांगितले असून संबंध मध्यखंड उपासनाप्रधान आहे. सर्वांना, विशेषतः वारकरीबांधवांना संप्रदायाची पायाशुद्ध माहिती व्हावी, तुकोबा कोणत्या सोपानाने चढत साक्षात्काराच्या पायरीवर गेले हे कळावे, सगुणोपासनेचे वर्म ध्यानी यावे, श्रीविठ्ठलस्वरूपाचा बोध व्हावा व परमार्थमार्ग चोखाळता यावा, साधकांना भक्तिमार्ग स्वच्छ दिसावा या हेतूने हा उपासनाखंड तुकोबांच्या वचनाधारे सविस्तर लिहिला आहे. भाविक प्रेमळाना हा मध्यखंड फार प्रिय व बोधप्रद होईल. वारकरी संप्रदायाची सिद्धांतपंचदशी (पृ० ११३-११६) सांगून एकादशीत्रत, नामसंकीर्तन, सत्संग व परोपकार यांचे महत्त्व व तुकोबांचा पूर्वाभ्यास प्रथम सांगितला असून पुढे तुकोबांनी कोणत्या ग्रंथांचे अध्ययन कसे केले व त्यातून काय बोध घेतला हे भरपूर अंतरंग प्रमाणे देऊन सिद्ध केले आहे. ७वे प्रकरण गुरुरूपा व गुरुपरंपरा यांचे विवरण आहे. चित्तशुद्धीच्या साधनांत तुकोबांच्या लोकप्रियतेचे बीज (२६६-२७०), मनोजय (२७०-२७८) एकांतवास (२८७-२९१), आत्मपरीक्षण (२९१-३००) व नामसंकीर्तन (३०६-३११) हे भाग पहावे. भक्तिमार्गाचे श्रेष्ठत्व (३१३-३२०), सगुणीनृणीविवेक (३२०-३२७), विठ्ठलोपासना व

मूर्तिपूजा (३२७-३३४), देवाच्या भेटीची तळमळ (३३४-३५०) हे भाग पहात सगुणप्रेमा चित्तांत सांठवीत विठ्ठलस्वरूपाची ओळख करून घ्यावी (३५०-३६७) व विठ्ठलमूर्ती ध्यानार्थ चित्तीं सांठवावी (३६८-३६९) रामेश्वरभट व तुकोबा यांचे वादाचे वर्म (३७३-३७७) व तुकोबांची ध्यान-निष्ठा समजून घेऊन सगुणसाक्षात्काराचा आनंद तुकोबासमवेत (३८६ भोगावा. मध्यखंड हें भक्त तुकोबांचे हृदय आहे. मेघवृष्टीत त्यांनीं संसारिकांना परोपरीनें कसे जागे केले (४१४-४२६), दंभस्फोट केला (४२७-४३३) हें पाहून तुकोबा व शिवाजी (४३६-४४६) हा भाग समग्र पाहिल्यावर वाचकांस संतांवरील आक्षेपांचे खंडण (४४६-४५२) यथार्थ वाटेल. सोळा शिष्यांच्या गोष्टी, निलोबाचे महस्व (४७४) व नंतरचे बारक्याचे पुढारी (४७९-४८०), तुकोबा व जिर्जाई यांचा संसार, दोघांत दोषी कोण याचा निवाडा (४८५-४८९) पहात पहातां तुकोबा ज्ञानभक्तीचा परमानंद कसा भोगते झाले (४९८-५०४) व सदेह वैकुंठाला गेले हें पहावे.

८ आभार प्रदर्शनाचे दोनच शब्द. इंदूरसंस्थानाधिपति श्री. स्वार्ई तुकोजी-राव होळकर यांनीं प्रस्तुत चरित्रग्रंथ बहुतेक लिहून झाल्यावर ह्या सत्कायांस बरीच मोठी देणगी दिली याबद्दल त्यांचे मनःपूर्वक आभार मानतो. तुका प्रेमी गृहस्थ रा. शिवराव कृष्ण कैकिणी, कै. कर्नल कीर्तिकर व प्रकरणें वाचतांना चर्चेचें साह्य देणारे बाबूराव भिडे यांचेही अत्यंत उपकार आहेत. पांडुरंगाचे आभार शब्दांनीं कोठवर मानूं ?—

देवा आतां करी सरतीं हीं वचनें । तुझ्या कृपादाने बोलिलों जीं॥१
तुझें देणें तुझ्या समर्पूनी पायीं । झालों उतराई पांडुरंगा ॥ २ ॥

साधुसंतांचा दासानुदास,

पुं, मुमुक्षुकचेरी. }
गोकुळाष्टमी शके १८४२ }

लक्ष्मण रामचन्द्र पांगारकर.

अनुक्रमणिका.

पूर्वखंड.

मंगलाचरण
१ कालनिर्णय
२ पूर्वपीठिका
३ संसाराचा अनुभव

मध्यखंड.

४ आत्मचरित्र (बीजाध्याय)...
५ वारकरी संप्रदायाचा साधनमार्ग
६ तुकोबांचें ग्रंथाध्ययन
७ गुरुकृपा व कवित्वस्फूर्ति
८ चित्तशुद्धीचे उपाय
९ सगुणभक्ति व दर्शनोत्कंठा
१० श्रीविठ्ठलस्वरूप
११ सगुणसाक्षात्कार

उत्तरखंड.

१२ मेघवृष्टि
१३ चातकमंडळ
१४ तुकोबा आणि जिजाबाई
१५ धन्यता व प्रयाण

फोटो.

श्रीपंढरपूरनिवासी पांडुरंग
२ तुकोबांचें जन्मस्थान
३ श्रीतुकोबांचें हस्ताक्षर
४ भंडारा डोंगर
५ इंद्रायणीचा डोह व भामनाथ
६ वृंदावन व शिला
७ वैकुण्ठगमन झालें तेथील नांदुरकीचा वृक्ष

पूर्वखंड.



श्रीपंढरपूरनिवासी पांडुरंग.

॥ श्रीविठ्ठलप्रसन्न ॥

मंगलाचरण.

—:०:—

अभंग.

१

समचरणदृष्टि विट्ठेवारि साजिरी । तेथें माझी हरी वृत्ति राहो ॥ १ ॥
आणिक नलगें मायिकें पदार्थ । तेथें मोझें आर्त नको देवा ॥ ४ ॥
ग्रह्यादिक पदें दुःखाची शिराणी^१ । तेथें दुश्चित्त झण्णी जंडो देसी २
तुका म्हणे त्याचें कळलें आम्हां वर्म । जें जें कर्मधर्म नाशिबंत ३

२

पुंडलीक भक्तराज । तेणें साधिलें हें काज ।
वैकुण्ठीचें निज । परब्रह्म आणिलें ॥ १ ॥
पांडुरंग बालमूर्ती । गार्दगोपाळांसंगती ।
येउनीयां प्रीती । उभें समचि राहिलें ॥ ४० ॥
येकां आगळें अक्षरें । (भू) वैकुण्ठचि दुसरें ।
म्हणवीती येरें । परि तीं ऐसीं नव्हेती ॥ २ ॥
पाप पंचक्रोसीमधी । येउं न सकेची आधी (कधी) ।
कैची तेथें विधी— । निपेधाची वसती ॥ ३ ॥
पुराणें वदती ऐसैं । चतुर्भुज तीं माणसैं ।
सुदर्शन वसे । रीगें न घडे कल्पांतीं ॥ ४ ॥
महाक्षेत्र हे पंढरी । अनुपम्य इची थोरी ।
धन्य वारकरी । तुका म्हणे तेथीचे ॥ ५ ॥

१ वासना. २ स्थानें. ३ हें चंचल चित्त. ४ बालरूपाचे श्रीकृष्ण. ५ एका
अक्षरानें—भू या-अधिक, श्रेष्ठ ६ इतर क्षेत्रें. ७ प्रवेश.

२

३

कर कटावरी तुळशीच्या माळा । ऐसैं रूप डोळां दावी हरी ॥ १ ॥
ठेविले चरण दोन्ही विटेवरी । ऐसैं रूप हरी दावी डोळां ॥ धु० ॥
कटीं पीतांबर कास-मिरविली । दाखवी वहिली ऐशी मूर्ती ॥ २ ॥
गरुडपारावरी उभा राहिलासी । आठवे मानसीं तेंचि रूप ॥ ३ ॥
झुरोनि पांजरा होऊं पाहे आतां । येई पंढरिनाथा भेटावया ॥ ४ ॥
तुका म्हणे माझी पुरवावी आस । विनंती उदास करूं नये ॥ ५ ॥

४

सदा माझे डोळे जडो तुझे मूर्ती । रखुमाईच्या पती सोयरिया ॥ १ ॥
गोड तुझे रूप गोड तुझे नाम । देई मज प्रेम सर्वकाळ ॥ धु० ॥
विठो माउलिये हाचि वर देई । संचरोनि राही हृदयामाजी ॥ २ ॥
तुका म्हणे कांहीं न मागें आणिकें । तुझे पायीं सुख सर्व आहे ॥ ३ ॥

५

राजसें सुकुमार मदनाचा पुतळा । रविशशिकळा लोपलिया ॥ १ ॥
केंस्तुरी मळवट चंदनाची उटी । रेंळे माळ कंठीं वैजयंती ॥ धु० ॥
मुकुट कुंडलें श्रीमुखें शोभलें । सुखाचें चोतलें सकळही ॥ २ ॥
कासे सोनैसळा पांघरे पाटोळां । घननीळ सांवळा बाइयानो ॥ ३ ॥
सैंकळही तुम्ही व्हागे एकीसवां । तुका म्हणे जीवा धीर नाही ॥ ४ ॥

६

सुंदर तें ध्यान उभें विटेवरी । कर कटावरी ठेवूनयां ॥ १ ॥
तुळसीहार गळां कासे पीतांबर । आवडे निरंतर हेंचि ध्यान धु०
मकरकुंडलें तळपती श्रवणीं । कंठीं कौस्तुभमणि विराजित ॥ २ ॥

१ सुंदर. २ त्याच्या तेज पुढें सूर्यचंद्राचे तेज लोपतें. आदित्य, चंद्रमा, व अग्नि यांना माझ्यापसून तेज मिळालें आहे असें देवच म्हणतात. “तरी सूर्यासंगट आघर्षा । हे विश्वरचना जे दावा । ते दीप्ति मार्शा जाणावी । आ-
थंतीं आहं” (श्रीज्ञानेश्वरी) १५-३९६. २ डोलत हालत. ३ कंबरेंला पीतांबर. ४ शेला. ५ एकीकडे. ६ झळकत आहेत.

तुका म्हणे माझें हेंचि सर्व सुख । पाहीन श्रीमुख आवडीनें ॥ ३ ॥

७

श्रीअनंता मधुसूदना । पद्मनाभा नारायणा ।
जगव्यापका जनार्दना । आनंदधना अविनाशा ॥ १ ॥
सकळेदेवाधिदेवा । कृपालुवा जी केशवा ।
महानंदा महानुभावा । सदाशिवा सहजरूपा ॥ ४० ॥
चक्रधरा विश्वंभरा । गरुडध्वजा करुणाकरा ।
सहस्रपादा सहस्रकरा । क्षीरसागरा शेषशयना ॥ २ ॥
कमलनयना कमलापती । कामिनीमोहना मदनमूर्ती ।
भवतारका धरित्या क्षिती । वामनमूर्ती त्रिविक्रमा ॥ ३ ॥
अगा ये सगुणा निर्गुणा । जगज्जनित्या जगज्जीवना ।
वसुदेवदेवकीनंदना । बाळरांगणा बाळकृष्णा ॥ ४ ॥
तुका आला लोटांगणीं । मज ठाव द्यावा चरणीं ।
हेचि करितसे विनवणी । भवबंधनीं सोडवावें ॥ ५ ॥

८

आनंद अद्वय नित्य निरामय । जें कां निजध्येय योगियांचें ॥ १ ॥
ते हे समचरण साजिरे विटेवरी । पहा भीमातीर्षा विट्ठलरूप ॥ ४० ॥
पुराणांसी वाड श्रुति नेणती पार । तें झालें साकार पुंडलीका २ ॥
तुका म्हणे ज्यातें सनकादिक ध्यात । तें आमुचें कुळदैवत पांडुरंग

९

विट्ठल हा चित्तीं । गोड लागे गातां गीतीं ॥ १ ॥
आम्हां विट्ठल जीवन । टाळ चिपळिया धन ॥ ४० ॥
विट्ठल विट्ठल वाणी । अमृत^१ हे संजीवनी ॥ २ ॥
रंगला या रंगें । तुका विट्ठल सर्वांगें ॥ ३ ॥

१ पृथ्वीला धारण करणाऱ्या. “ मी रिंगलों असे भूतळीं । म्हणौनि समुद्र-
महाजळीं । हे पांसूची टंपुळी । विरेचिना ॥ (ज्ञाने० १५-४०१)

२ विट्ठलरंगीं रंगलेली वाणी ही अमृतसंजीवनी होय.

१०

माझी विठ्ठल माउली । प्रेमपान्हा पान्हायिली ॥ १ ॥
 कुर्वाळूनि लावी स्तनीं । न वजे दुरी जवळूनी ॥ ध्रु० ॥
 केली पुरवी ओळी । नव्हे निष्ठुर, कोंवळी ॥ २ ॥
 तुका म्हणे घांस । मुखीं घाली ब्रह्मरस^१ ॥ ३ ॥

११

आषाढी निकट । आला कार्तिकीचा हाट ॥ १ ॥
 पुरे दोन्हीच बाजार । नलगे आणीक व्यापार ॥ ध्रु० ॥
 तेंचि द्यावें तेंचि घ्यावें । कैवल्याच्या रांशी भावें ॥ २ ॥
 कांहीं कोणी नेणे । विठोवांचुनि तुका ह्मणे ॥ ३ ॥

१२

पंढरिये माझें माहेर साजणी । ओविये कांडणीं गाऊं गीत ॥ १ ॥
 खही रखुमाई सत्यभामा माता । पांडुरंग पिता माहियेर ॥ ध्रु० ॥
 कृष्ण अक्रूर व्यास अंबकृष्णी । भाई नारदासी गौरवीन ॥ २ ॥
 मरुड बंधु लडिवाळ पुंडलीक । यांचें कवतुक वाटे मज ॥ ३ ॥
 मज बहु गोत संत आणि महंत । नित्य आठवीत ओवियेसी ॥ ४ ॥
 निवृत्ति ज्ञानदेव सोपान चांगवा । जिवलग माझिया नामदेवा ॥ ५ ॥
 बागो जनमित्रा नरहरी सोनारा । रोहिदास कबिरा सोयरिया ॥ ६ ॥

१ हट्ट, लाड.

२. तुकोबा अन्यत्र म्हणतात:—'जरि हा हो कृपा करिल नारायण । तरी होचि ज्ञान ब्रह्म होय ॥' सगुण निर्गुण एक विठ्ठलच होय, व सगुण प्रेम भोगतां भोगतां निर्गुणबोध अनायासे होतो, याबद्दल नाथराय म्हणतात, " दीप-
 कल्पा हातीं चढे । तें घरभरी प्रकाशू । सांपडे । माझी मूर्ती जें ध्यानीं जडे ।
 तें चैतन्य आंतुडे अवघेचि ॥ " (नाथभागवत अ. ११-१४९९).

३ बारकन्यांनीं आषाढी व कार्तिकी हे दोनच बाजार (महायात्रा) संभा-
 ल्ल्या तरी पुरेत. या बाजारांत कैवल्यसुखाची देवधेव करावी. येथें विठ्ठलावां-
 चुन कोणी कांहींच जाणत नाहींत.

परिसा भागवता मुरदास सांवता । गाईन नेणतां सकळांसी ॥७॥
 चोखामेळा संत जीवाचे सोईरे । न पडे विसर यांचा घडी ॥ ८ ॥
 जीवींच्या जीवना एका जनार्दना । पाठका कान्हया मिराबाई ॥९॥
 आणीकही संत महानुभाव मुनी । सकळां चरणीं जीव माझा १०॥
 आनंदें ओविया गाईन मी त्यांसी । जाती पंढरीसी वारकरी ॥११॥
 तुका म्हणे माझा बळिया थापमाय । हवें नांदताहे घराबारी ॥१२॥

१३

काय या संतांचे मानू उपकार । मज निरंतर जागविती ॥ १ ॥
 काय द्यावें त्यांसीं व्हावें उतराई । ठेवितां हा पायीं जीव थोडा ॥२॥
 सहज बोलणें हितउपदेश । करुनी सायास शिकविती ॥ २ ॥
 तुका म्हणे वत्स धेनुवेचे चित्तीं । तैसें मज येतीं सांभाळीत ॥३॥

१४

ब्रह्मरूपाचीं^२ तीं कर्मे ब्रह्मरूप । विरहित संकल्प होती जाती ॥१॥
 ठेविलिया दिसे रंगाऐसी शिळा । उपाधिनिराळा स्फुटिकर्मणी ॥२॥
 नाना भाषे माते आळविती बोलें । प्रबोध तो मूळ जननीठायीं ॥ २ ॥
 तुका म्हणे माझें नमन जाणतियां । लागतसे पायां वेळोवेळां ॥ ३ ॥

१ गृहस्थाश्रमी. एवढा मुठाबाळांचा परिवार असल्यामुळें श्रीकृष्ण गृहाश्रमीच होत. “चहुं आश्रमां प्रकाशकू । त्रिलोकीं श्रीरुष्ण गृहस्थ एहू” (नाथ-भागवत १-२९७)

२ ब्रह्मरूप झालेल्या पुरुषाचीं कर्मे संकल्पपूर्वक होत नसल्यामुळें ब्रह्मरूपच होतात, तीं त्याला बंधकारक होत नाहींत. ३ स्फुटिकाची शिळा ज्या रंगापाशीं ठेविली असेल त्या रंगाची भासते, पण तो रंग तिचा नसतो. “पै कादमीराचा (स्फुटिकाचा) रबा (खडा) । कुंकुमावरी पांडबा । आणिका गमे लोहिबा (तांबडा) । तो तरी नव्हे ॥ ३८९ ॥ तैसें अनादिपण न मोडे । माझें अक्रियत्व न खंडे । परी कर्ता भोक्ता ऐसें आवडे (वाटे) । ते जाण गांती ॥ १५० ॥” (ज्ञाने अ. १५). ४ लेंकरें अनेक शब्दांनीं मातेला आळवितात, पण त्यांच्या बोलण्याचें खरें ज्ञान आईला होतें.

१५

सोपें वर्म आम्हां सांगितलें संतीं । टाळ दिंडी हातीं घेउनि नाचा
समाधीचें सुख सांडा ओवाळुनी । ऐसा या कीर्तनीं ब्रह्मरस ॥ ध्रु०
पुढती घडे चढतें सेवन आगळें । भक्तिभाग्यबळें निर्भरता ॥ २ ॥
उपजोंचि नये संदेह चित्तासी । मुक्ति चारी दासी हरिदासांच्या ३
तुका म्हणे मन पावोनि विश्रांती । त्रिविध नासती ताप क्षणें ॥ ४ ॥

१६

सदा नामधोष करूं हरिकथा । तेणें सदा चित्ता समाधान ॥ १ ॥
सर्वसुख लयालों सर्व अळंकार । आनंदें निर्भर डुल्लतसों ॥ ध्रु० ॥
असों ऐसा कोठें आटवाचि नाहीं । देहींच विदेही भोगूं दशा ॥ २ ॥
तुका ह्मणे आह्मी जालों अग्निरूप । लागों नेदूं पापपुण्य अंगा ॥ ३ ॥

१७

नामसंकीर्तन साधन पै सोपें । जळतील पापें जन्मांतरिचीं ॥ १ ॥
न लगती सायास जावें वनांतरा । सुखें येतो घरा नारायण ॥ ध्रु० ॥
टायींच बैसोनी करा एक चित्त । आवडी अनंत आळवावा ॥ २ ॥
रामकृष्ण हरी विट्ठल केशवा । मंत्र हा जपावा सर्वकाळ ॥ ३ ॥
याविण तें नाहीं दुसरें साधन । वाहतसे आण विठोवाची ॥ ४ ॥
तुका म्हणे सोपें आहे सर्वाहुनी । शाहणा तो धणी घेतो येथें ॥ ५ ॥

१८

आनंदाच्या कोटी । सांठवल्या आम्हांपोटीं ॥ १ ॥
प्रेम चालिला प्रवाहो । नामओघ लवलाहो ॥ ध्रु० ॥
अखंड खंडेना जीवन । रामकृष्ण नारायण ॥ २ ॥
घडी आहिव्य परत्र । तुका म्हणे समतीर ॥ ३ ॥

१९

हरिचिया भक्ता नाहीं भय चिंता । दुःख निवारिता नारायण ॥ १ ॥
नलग्ने वाहणें संसार उद्वेग । जडों नेदी पांग देवराव ॥ ध्रु० ॥
असो द्यावा धीर सदा समाधान । आहे नारायण जवळीच ॥ २ ॥
तुका म्हणे माझा सखा पांडुरंग । व्यापिलें जग तेणें एकें ॥ ३ ॥

प्रकरण पहिलें.

कालनिर्णय.

जें धर्मजात आग्रवें । युगायुगीं म्यां रक्षावें ।
ऐसा ओघ हा स्वभावें । आद्य असे ॥ ४९ ॥
ऐसेया काजालागीं । अवतरे मी युगींयुगीं ।
परी हेंचि वोळखे जां जगीं । तो विवेकिया ॥ ५७ ॥

—श्रीज्ञानेश्वरी अ० ४

१ महात्म्यांच्या चरित्राचें गांभीर्य. २ कालगणनेची परमार्थदृष्टीनें अनव-
श्यकता व इतिहासदृष्टीनें तिचें महत्त्व. ३ प्रस्तुतप्रकरणें उद्घोतिर्विद्वांचें साहाय्य.
४ तुकोबांच्या प्रयाणकाळावद्दल तीन मते. ५ त्या मतांची विचारणा. ६ प्रया-
णकाळाचा निर्णय. ७ जन्मशकावद्दल चार मते. ८ त्या मतांचा विचार. ९
राजवाडे यांचा शक १४९० व त्यांचीं कारणें. १० त्यांच्या मताचें परीक्षण, व
प्रमाणपंचकानें तो अप्राप्त. ११ दुष्कालाचें वर्ष. १२ कान्होबांच्या शोकपर
अभंगांचें वर्म. १३ पूर्वपरंपरा. १४ गुरुपदेशाचें वर्ष. १५ कवित्वस्फूर्तीनें
अभंगरचना. १६ तात्पर्य.

१ श्रीतुकाराममहाराजांच्या आयुष्यांतील महत्त्वाच्या प्रस-
ंगांचा कालानुक्रम आपणांस येथें प्रथम निश्चित करावयाचा आहे.
तत्त्वतः पाहतां महात्म्यांच्या आयुर्दयाचा हिशेव आपण काय
लावणार ? मरणाला मारून उरलेले व काळाच्या माथां पाय
देऊन जगत्कल्याणार्थ स्वेच्छेनें या भूलोकीं संचरणारे महात्मे—त्यांना
जन्म कोठचा व मृत्यु कोठचा ? मुक्तकोटींतले महात्मे जगत्क-
ल्याणाची सूक्ष्म विमलवासना चित्तीं ठेवून वेळोवेळीं मृत्युलोकीं

उरतात व कांहीं सभाग्य जीवांना संगलाभ देऊन ठायींच्या
 िच विराम पावतात. त्यांच्यावर आह्मी जन्ममृत्यूंचे मिश्र्या
 ोप करीत असतो ! उदयास्ताचे प्रमाण मानून स्वस्थानी स्थिर
 लेल्या सूर्यावर आह्मी आकाशगमनाचा आरोप करितों आणि
 उही आमच्या माजघरांत त्याच्या प्रकाशाचा कवडासा पडला
 ो चढत उतरत नाहींसा झाला यावरून दिवसाच्या गतीचे
 मोजीत असतो—त्यांतलाच प्रकार रामकृष्णादि भगवदवतारांच्या व
 श्य विभूनीच्या चरित्रांचा होय ! त्यांचे अजत्वे जन्मणे, अक्रियता
 करणे, व न मरतां मरणें हेंच त्यांचे खरें चरित्र होय ! तुका-
 महाराजांच्याच चरित्राचा विचार केला ह्मणजे तें लिहिण्याचे
 तेच धाडस आपण अंगावर घेतलें आहे कीं काय असें वाटून मति
 त होते व विचारांचे कल्लोळ चित्तांत उठून लेखणी काम
 म्याचे विघटते. महाराजांच्या चरित्रास प्रारंभ कोठून झाला तें
 जत नाहीं व त्याची अखेर अद्याप झाली नसून तें केव्हां संपेल
 सांगतां येत नाहीं. “ आह्मी वैकुंठवासी । आलों याच कार-
 नी । ”—कोणत्या कारणासी ? “ पिटूं भक्तीचा ढांगोरा ।
 ठेकाळासी दरारा । तुका म्हणे करा । जयजयकार आनंदें ”
 त्यांच्या अवताराचा हेतु. “ वाचा वोळं वेदनीती । करूं संती
 तें ” हें त्यांचे चरित्र. “ तुका म्हणे मज धाडिलें निरोपा ।
 ग हा सोपा सुखरूप ” असा देवाचा निरोप घेऊन भक्तीचा
 ोरा पिटण्यासाठीं, कळिकाळाला दरारा बसविण्यासाठीं, वेद-
 ोचा मार्ग उजळण्यासाठीं जे आले म्हणजे सिद्धपणेंच जे अव-
 । त्यांचे चरित्र सामान्य मुमुक्षुसाधकांच्या चरित्रासारखें क्रमा-
 ांगणें युक्त होईल काय ? दुष्काळ आला, स्त्रीपुत्र अनाज क-
 मेलीं, जीवाला लज्जा व खंती वाटून वैराग्य आलें, भंडारा

गांठला, ग्रंथवाचनाचा व नामस्मरणाचा सपाटा चालविला, स्व-
 प्रांत गुरूचा अनुग्रह झाला, कृतार्थ झाले, कवित्व करण्याची
 स्फूर्ति होऊन मुखावाटे अभंगगंगा लोटली, कीर्तनें केली, प्रयाण
 केलें—हेंच तुकोबांचें चरित्र आम्ही सांगणार ना ? या मार्गानें कि-
 ती तरी जोत्र प्रत्यहीं चालले आहेत, मग तुकोबांची दिव्यस्फूर्ति
 त्यांमध्ये उत्पन्न कां होत नाही ? दुष्काळ, अपमान, आपत्ति,
 स्त्रीपुत्रविरह या गोष्टींमुळे तुकोबांना वैराग्य प्राप्त झालें असें
 आम्ही चरित्रकार लिहिणार, पण हा आपत्तीचा धडा रोज गिर-
 वणारे कोट्यवधि पामर दुनियेंत आहेत, मग तुकोबांच्या प्रखर-
 तर वैराग्याचा लेशही त्यांच्यांत उत्पन्न होत नाही हें कां ? आद्य-
 चीमुळे गांगरून जाऊन विहीर किंवा अफू जवळ करणारे व पैसा
 दुर्मिळ झाला तर तो मिळविण्यासाठी जीवाचा आटापिटा करून
 शेवडांतल्या माशीप्रमाणें त्यांतच आपल्या आयुष्याची इतिश्री करणारे
 प्राणी पुष्कळ आढळतात, पण आपत्तीवर खोगीर चढविणारे व
 धनाला गोमांस मानून तें तिरस्कारानें दूर लोटणारे तुकोबांसारखे
 गाढे वीर तशाच बिकट परिस्थितींत कसे निर्माण होतात ? तेव्हां
 महात्म्यांच्या वावरीत आमची कार्यकारणसंबंध लावण्याची युक्ति
 अयुक्त ठरते हेंच मानणें प्राप्त होतें. तुकोबांसारखे संतवीर हे एका
 जन्मांत तयार होत नाहीत. ते अनेकजन्मसंसिद्ध असतात.
 तुकोबांनीं या देहूच्या परिसरांत जें पुण्यकार्य केलें तेंच मागील
 अनेक जन्मांत ते करीत आले असल्यानें त्यांच्या सहजप्रिद्ध तेजा-
 पुढें आपत्तीचे डोंगर विरघळून गेले. आपत्तीमुळे त्यांना वैराग्य
 प्राप्त झालें हें म्हणणें योग्य नसून त्यांच्या जन्मसिद्ध अलोट भाक्ते-
 ज्ञानवैराग्याच्या प्रचंड लोंढ्यापुढें आपत्तीचे वाळूंचे बंधारे ढांसळून
 गेले असेंच म्हटलें पाहिजे.

मागे बहुतां जन्मीं हेंचि करित आलों आह्मी ।

भवतापश्रमी दुःखें पीडिले निववूं त्या ॥ १ ॥

गर्जू हरीचे पवाडे मिळवूं वैष्णव बागडे ।

पाझर रोकडे काढूं पाषाणामध्ये ॥ २ ॥

आणि हेंच काम तुकोबा बहुत जन्म करीत ओले यांत शंका नाही, नाहीतर तें त्यांच्याहातून इतकें सर्वोत्कृष्ट झालें नसतें. तुकोबांनींच एके ठिकाणीं बसलें ओहे कीं 'देवा ! जेव्हां जेव्हां तुझी अवतार घेऊन आलेत तेव्हां तेव्हां तुमच्याबरोबर भक्तिमुख भोगावयाला व जीवांना तें वाटावयाला मीही आलों आहे ' नृसिंहावतारीं प्रल्लाद, रामावतारीं अंगद, श्रीकृष्णावतारीं उद्धव, कालियुगांत आधीं नामदेव आणि नंतर तेच तुकोबा झाले असा वारकरी मंडळांत पूर्ण विश्वास आहे आणि मलाही हेंच खरें वाटतें. अनेक अवतारांत तुकोबांनीं पूर्वीं जें भक्तीचा डांगोरा पिटण्याचें कार्य केलें व जें ते यापुढेही करितोले तेंच कार्य त्यांनीं देहूच्या अवतारांत केलें. तुकोबांच्या सर्व अवतारांचें संपूर्ण कार्य कोणाला सांगतां येईल ? त्यांच्या अनेक अवतारांचें एकवट चरित्र कोण वर्णू शकेल ? त्याला त्यांच्यासारखाच दिव्यदृष्टि महात्मा पाहिजे. महात्म्यांच्या मागच्यापुढच्या सर्व अवतारांचें मिळून जें कार्य तें ज्याच्या दिव्यदृष्टीला संपूर्ण दिसेल तोच त्यांच्या चरित्राचें यथार्थस्वरूप वर्णू शकेल. अत्यंत सूक्ष्मबुद्धीच्या विचारवंतालाही चिरपरिचित खेड्याचेंही अंतर्गत मनोव्यापार नीट समजत नाहीत, त्याच्या स्वभावाचें, गुणदोषांचें व चरित्राचें कोडें उलगडतां येत नाही, त्याच्या उत्क्रांतीच्या इतिहासाचें गुंताडें बरोबर उकलतां येत नाही, त्याच्यावर आलेल्या विविध प्रसंगांचें खरें स्वरूप समजत नाही—फार काय पण ज्याचें त्यालाही स्वतःचें खरें अंतरंग ओळखतां येत नाही—तेथे महात्म्यांच्या चरित्राचें रहस्य जाणणें

किती कठिण आहे हें काय सांगायला पाहिजे? महात्म्यांच्या चरित्राला हात घालणें हें खचितच आकाशाला गवसणी घालण्यासारखें अत्यंत धाडसाचें काम आहे. महात्म्यांचें चरित्र महात्म्यांनींच लिहावें. संत होऊनच संताला जाणावें. आपण अंगें संत झाल्या-शिवाय संतचरित्राचें वर्म ठावें होत नाहीं. तुकोबांसारख्यांचें चरित्र तुकोबांसारख्यांनींच लिहावें, तथापि मीं हें चरित्रलेखनाचें साहस करीत आहे. कालिदासानें ह्यटल्याप्रमाणें उंच मनुष्याच्या हातालाही प्रयासानें लागणारें वृक्षावरील फळ घेण्यासाठीं ठेंगण्या माणसानें हात वर करण्यासारखें उपहासास्पद हें होईल कीं काय अशी मला भीतिही वाटें, पण वाळाची फलग्रहणाची उत्कंठा पाहून सभोंवारचे संतसज्जन त्याला आधार देऊन फलग्रहणापुस्तें तरी उंच उचलून धरितात, त्याप्रमाणें साधुसंतांच्या कृपाशीर्वादाच्या बळावरच मी हें काम हातीं घेतलें आहे. पार पाडणार तेच समर्थ आहेत. भक्तचरित्र भगवंताला प्रिय आहे. “ तेही प्राणापरौते । आवडती हे निरुते । जे भक्तचरित्रातें । प्रशंसिती ॥ २२७ ॥ पै प्रेमळांची वार्ता । जे अनुवादती पांडुसुता । ते मानूं परमदेवता । आपुली आझी ॥ २३८ ॥ ” (ज्ञाने० अ० १२) ह्या श्रीज्ञानेश्वर-माउलीच्या वचनाप्रमाणें हें पुण्यकार्य भगवंताच्या प्रीतीला पात्र होण्याचा सर्वोत्कृष्ट उपाय आहे अशी दृढश्रद्धा चित्तीं बाळगून श्रीपांडुरंगस्मरणपूर्वक मी ह्या वाग्यज्ञास प्रारंभ करितों.

२ श्रीतुकाराममहाराजांचा जन्म कोणत्या शकांत झाला, त्यांना गुरुपदेश कवीं झाला, त्यांचें प्रयाण केव्हां झालें, त्यांच्या आयुष्यांतल्या इतर महत्वाच्या गोष्टी कोणत्या क्रमानें झाल्या, व त्यांचा एकंदर आयुर्दाय किती वर्षांचा होता या गोष्टींची थोडीफार चर्चा आजवर झाली आहे, पण त्यांचा सर्व बाजूंनीं

पूर्ण विचार करून कोणीं निर्णय लावला नाही. असा कांहीं निर्णय लावतां येतो कीं काय हें आपण या प्रकरणांत पाहूं. परमार्थदृष्टीने पाहतां कालगणनेचा विचार विशेष महत्त्वाचा आहे असें नाही, तथापि इतिहासदृष्टीने तिचें महत्त्व अतिशय आहे. महात्म्यांच्या चरित्राचा विचार करितांना त्यांच्या अंगीं कोणकोणते उज्ज्वल गुण वसत होते, ते त्यांनीं कसे संपादन केले, परिस्थितीशीं झगडत ते महत्पदावर कसे आरूढ झाले, त्यांना वैराग्य कसे प्राप्त झालें, त्यांनीं आपला अभ्यासक्रम कसा ठरविला व विविध आपत्तींशीं टक्कर देत तो कसा पार पाडला, त्यांची ज्ञानभक्ति व ईश्वरनिष्ठा किती निश्चळ होती, देवानें त्यांचीं सांकर्षीं कशी वारलीं, त्यांचा जगाला उपदेश काय होता इत्यादि गोष्टींचें विवेचन मुमुक्षुसाधकांना मुख्यतः पाहिजे असतें, आणि तें योग्यही आहे. संत-महात्म्यांचें चरित्र पाहून आपलें चरित्र सुधरावें, त्यांच्या निर्मल चरित्राचा शुद्ध आरसा आपल्या डोळ्यांपुढें सतत असावा, त्यांच्या भक्तिज्ञानवैराग्याचें चिंतन घडावें, त्यांचीं पावलें पाहतां पाहतां आपणही एकेक पाऊल पुढें टाकीत मुकाम गांठावा अशी भगवत्कृपेनें ज्यांना शुभेच्छा उत्पन्न झाली आहे त्यांना कालगणनेची चर्चा अंमळ नीरस वाटली तर त्यांत मोठेंसें नवल नाही. तीव्रक्षुधा लागलेला मनुष्य आम्रवनांत शिरला तर तो प्रथम माळीदादा गांठील, त्याच्या हातांपायां पडून चार आंबे मिळवून आपली क्षुधा शमवील तेव्हांच त्याला चैन पडेल; ही बाग कोणाची, व्याख्याची कलमें कोटून आणलीं, यांना बाजारभाव काय मिळतो इ० प्रश्न त्याला सुचणार नाहीत व क्षुधानिवृत्तीच्या दृष्टीने या प्रश्नांना विशेष महत्त्वही नाही. खरी भूक लागलेला मनुष्य भूक शांत करण्याचे तेवढेच उपाय शोधील. आजूबाजूला पाह-

प्याचें त्याला कारण नाहीं. महाभक्त प्रल्हाद कोणत्या शतकांत, कोणत्या जातींत, कोणत्या प्रांतांत कधी जन्मला व त्याचें आयुष्य किती वर्षांचें होतें, तसेंच भागवतग्रंथ व्यासांचा कां बोपदेवाचा व कोणत्या शतकांतला इ० प्रकारची चिकित्सा परमार्थाची तळमळ लागलेल्या मुमुक्षुभाविकाला निरर्थक वाटेल. प्रल्हादानें केवढ्या लोकोत्तर निष्ठेनें बापाचा छळ सोसून नारायणाची जोड केली या विचारांत तो गुंगून जाईल, 'किती वय ! कसें तप ! प्रखर काय विश्वास तो !' असें मनांत येऊन त्याला प्रल्हादाविषयीं सकौतुक प्रेम वाटेल आणि

‘हांकेसरसी उडी । घालनीयां स्तंभ फोडी ॥ १ ॥

पेशी कृपावंत कोण । माझे विठाईवांचून ॥ २ ॥’

हें त्या कथेचें वर्म जिव्हारीं धरून तुकोबांप्रमाणें तो भगवत्प्रेमानें दांत तल्लीन होऊन जाईल. खऱ्या भाविकाचा मार्ग हा आहे; व आत्मश्रेयाचा उपाय हाच आहे यांत संशय नाहीं. तथापि अर्वाचीन पद्धतीला अनुसरून चरित्रग्रंथ लिहिणाराला कालगणनेची उपेक्षा करितां येत नाहीं. इतिहासाच्या व समाजशास्त्राच्या दृष्टीनें कालनिर्णयाचा फार उपयोग आहे. कालनिर्णय हा इतिहासाचा डोळा आहे; कालनिर्णयावांचून इतिहास आंधळा आहे. कालनिर्णय विनचूक झाला नाहीं तर कार्यकारणसंबंध नीट लक्षांत येत नाहींत, कित्येक मिथ्याभ्रम समाजांत फैलावतात व मिथ्यासंबंध जोडले जातात. या दृष्टीनें कालनिर्णयाचा प्रश्न बाजूला सारतां येत नाहीं. म्हणून कालनिर्णयाचा प्रश्न आपण ह्या पहिल्या प्रकरणांत सोडवून मग दुसऱ्या प्रकरणापासून तुकोबारायांच्या चरित्राकडे क्रमाक्रमानें वळूं.

३ आधीं मला हें सांगितलें पाहिजे कीं या प्रकरणांत तीथवार-

शकांचा मेळ मीं प्रसिद्ध ज्योतिर्विदांकडून मिळविला असून मगच हें प्रकरण लिहिले आहे. पुणें येथील प्रसिद्ध ज्योतिषी रा. केत कर, रा. सा. खरे व ग्वालेडेरचे प्रो. आपटे यांचें या कामीं साह्य झालें आहे, पण मुख्य उपकार लो. बळवंतरावजी टिळक यांचे आहेत. त्यांनीं आठ दिवसांत गणित करून मला पाहिजे अस-
सेल्या शकामित्यांचा निर्णय एका लिखितावर करून देऊन तें माझ्या हवालीं केले. तेव्हां या प्रकरणांतील ज्योतिर्गणित तयार करून दिल्याचें श्रेय त्यांचें आहे. याकामीं मनःपूर्वक साह्य केल्याबद्दल सदर ज्योतिर्विदांचें आभार मानून आपण आतां कालनिर्णया-
कडे वळूं.

४ तुकोबांच्या जन्मशकाबद्दल निश्चित असें कांहीं एक प्रमाण उपलब्ध नाहीं; तथापि जीं अनुमानें आहेत त्यांत चार मते आहेत. प्रयाणशकाबद्दलही तीन मते आहेत. ह्या सर्व मतांचें परीक्षण करून त्यांत ग्राह्य कोणतें हें ठरविण्याचा आपण प्रयत्न करूं. जन्मकाळ काय किंवा प्रयाणकाळ काय कोणताही ठरला तरी त्यांत कोणाचें कांहीं जात नाहीं. कालनिर्णयाचा विषय तरी आग्रहाचा नाहीं. गणितानेंच हा विषय निश्चित करण्याचा आहे, पण जेथें गणिताचें साह्य अपुरें पडतें तेथें तारतम्यबुद्धीचीही मदत घ्यावी लागते. जन्मकाळ आणि प्रयाणकाळ या दोघोंपैकीं एक खुंटा बळकट करून मग दुसरकिडचा खुंटा ठोकणें श्रेयस्कर होईल. आपण प्रयाणकाळ प्रथम निश्चित करण्याचा प्रयत्न करूं. याबद्दल तीन मते आहेत ह्यांनून वर सांगितलेंच आहे:—

(५) प्रयाणकाळाबद्दल सर्वांत जुना लेख उपलब्ध आहे तो तुकोबांचा लेखक संताजी जगनाडे—याच्या पुत्राचा—बाळाजी जगनाडे याच्या हातचा आहे. या उभयपितापुत्रांच्या हातच्या

अभंगांच्या वद्दा तळेगांवीं आहेत. बाळाजीच्या हातच्या वर्हीत पृ० २१६ वर पुढील लेख आहे:—“ श्रीनृप साळीवाहण सक १५७२ वीकृति नाम संवत्सरे फळगुण वदि २ द्वितीया वार सोमवार ते दीवर्सी तुकोबा गोसांवी वैकुंठास गेले. स्वदेहीनसी गेले. ” ह्या लेखावरून तुकोबांचा प्रयाणदिवस सोमवार शके १५७२ फाल्गुन वद्य २ हा दिसतो. श. १५७२

(२) देहू येथे देहूकरांच्या पूजेत जी अभंगांची वर्ही आहे तीत शेवटी एका पानावर पुढील लेख आहे:—“ सके १५७१ विरोधीनां शंवळरे शीमगा वद्य द्वितीया: वार सोमवार. ते दीवर्सी: प्राथ:काळी: तुकोबानी: तीर्थास प्रयाण केलें: शुभ भवतु: मंगळ ” हाच काळ महिमतवावानींही भक्तिलीलामृत अ० ४० मध्ये दिला आहे:—

शके पंधराशें एकाहात्तर जाण । विरोधी संवत्सर नामाभिधान ।
फाल्गुन वद्य द्वितीया इंदु पूर्ण । आलासे दिन चार घटिका ॥१८३॥
जगनाड्यांच्या वर्हीतल्या लेखानंतरचे हे दोन्ही लेख असून हेच बहु-
मान्य झालेले आहेत. श. १५७१

(३) शके १५७० च्या फाल्गुन वद्य द्वितीयेला सोमवार येत असल्यामुळे १५७० साल पत्करावे असे राजवाडे झणतात.

श. १५७०

५ ह्या तीनही लेखांत फाल्गुन वद्य द्वितीया ही तीथ दिली आहे ती सर्वस्वी प्रमाण आहे. देहूस आणि वारकरीमंडळांत तुकोबांच्या प्रयाणापासून ह्याच तिथीस दरसाल उत्सव होत असतो, तेव्हां फाल्गुन वद्यांतली द्वितीया ही तीथ निश्चित समजावी. शकाविषयी तीन मते पडली आहेत, पण मौज ही कीं शके १५७०।१५७१।१५७२ ह्यांपैकी कोणत्याही वर्षाच्या फाल्गुन वद्य द्वितीयेला सोमवार येत

नाही ! १५७१ च्या फाल्गुन वद्य २ ला सोमवार येत नाही
 म्हणून सोमवार कायम समजून राजवाड्यांनी प्रयाणशक एक
 वर्ष मागे नेला आहे, पण १५७० च्या फाल्गुन वद्य
 द्वितीयेलाही सोमवार येत नसून रविवार येतो. शक १५७० धरिला
 तर वद्य द्वितीयेला रविवार येतो, १५७१ धरिला तर शनिवार
 येतो व १५७२ धरिला तर गुरुवार येतो ! एवंच यापैकी कोण-
 त्याही वर्षी फाल्गुन वद्य २ ला सोमवार येत नाही. आतां १५७०
 पासून १५७२ पर्यंत केव्हां तरी तुकोबांचें प्रयाण झालें पाहिजे
 हें मान्य करावें लागतें. शिवाजी राजे यांचा जन्म शिवनेरीवर
 शके १५४९ च्या वैशाख शुद्ध २ ला झाला. दादाजी कोंडदे-
 वांच्या साह्याने त्यांनीं स्वराज्यस्थापनेच्या कार्यास शके १५६५
 चे सुमारास प्रारंभ केला. शिवरायाची मनोभूमि धार्मिक, जिजाई
 व दादाजी यांची शिकवण त्याच प्रकारची, साधुसंतांचा कृपाशी-
 र्वीद मिळाल्याशिवाय राजकारणांत यश नाही ही श्रद्धा—यामुळे
 चिंचवडकर देव व देहुकर तुकोबाराय यांच्या दर्शनाचा योग-
 ही त्यास १५६५ नंतरच्या ५।६ वर्षांतच येऊन कीर्तनाचा छंद-
 ही लागला. पुण्यास दादाजी सुभेदार असतांना तेथील संन्याशाच्या
 सांगीतिवरून त्यांनीं तुकोबास पुण्यास बोलावले व तुकोबांच्या वैराग्य-
 भक्तीची छाप पुण्यावर पडली इ. कथा महिपतबावांनीं सांगितली
 आहे. दादाजींचा मृत्यु शके १५६९।७० चे सुमारास झाला
 असला पाहिजे, निदान १५६८चे पूर्वी नाही—कारण त्या सालचा
 त्यांचा एक महजर प्रसिद्ध आहे. दादाजीनें तुकोबास पुण्यास बो-
 लावणें, व तुकोबांच्या कीर्तनास भुलून पुणेकरांनीं त्यांचा जयजयकार
 करणें, तुकोबांच्या पुष्कळ कथा शिवबांनीं ऐकणें इत्यादि प्रकार
 १५६६ ते १५७१ चे दरम्यानचे आहेत. शके १५७०।७१ च्या

सुमारास तुकोबा, शिवबा व समर्थ यांच्या भेटी झाल्या असण्याचा पूर्ण संभव आहे. एकंदरीने इतिहासाची दृष्टि लावून पाहिले असता शके १५७० त १५७२ चे सुमारास तुकोबांचे प्रयाण झाले असले पाहिजे. आतां या तीन शकांपैकी कोणता शक निश्चित होण्यासाग्व्य! अहे हें ठरविण्यास आपण एका गोष्टीचा विचार करूं.

६. तुकोबांनीं जिजाईस 'पूर्णबोध' नांवाचा ११ अभंगांत उपदेश केला आहे. हे अभंग तुकोबांनीं प्रयाणापूर्वी ४।५ दिवसच आधीं केले असले पाहिजेत याबद्दल ते अभंग पाहिल्यावर कांणाचीही खात्री होईल. या अभंगांचा विचार पुढें 'तुकोबा व जिजाई' या प्रकरणाले होणार असल्यामुळे प्रस्तुत मूद्रयोपक्षां येथें त्यांचा जस्त विचार करण्याचें कारण नाहीं. वैकुंठी जाण्याचा टकळा लागल्यावेळीं हे अभंग सांगितले आहेत. यांत तुकोबा जिजाईस ह्मणतात: "घरदार, गुरेढोरे, मुल्लेंलेंकें यांवरील ममत्व सोडून तूं आपला स्वतःचा गत्ता उगवून घे. ज्याचें त्याचें प्रारब्ध स्वतंत्र आहे, ह्मणून तूं यांच्या मोहांत पडून आत्मघात करून घेऊं नकोस. घरदार व भांडीकुंडी सर्व ब्राम्हणांस दान देऊन एकदम मोकळी हो, ह्मणजे पहा, आपण बरोबरच वैकुंठास जाऊं. देव, ऋषि मुनि हे आपला उभयतांचा जयजयकार करितील." या वेळचा पुढील अभंग पहा:—

अभंग.

आर्द्रक हें सुख होईल दोघांसी । सोहळा हे ऋषी करिती देव १
जडित विमानें बैसविती मानें । गंधर्वाचें गाणें नामघोष ॥ ४० ॥
संत महंत सिद्ध येतील सामोरे । सर्व सुखा पुरे कोड तेथें ॥ २ ॥
आर्लिगूनी लोळी त्यांच्या पायांवरी । जाऊं तेथवरी मायबापें ॥ ३ ॥
तुका ह्मणे तयां सुखा वर्णू काय । जेव्हां बापमाय देखों डोळां ॥ ४ ॥

ह्या अभंगावरून हे पूर्णबोधाचे अभंग तुकोबांनीं 'वैकुंठीचा

टकळा ' लागल्यावर केले आहेत असें उघड दिसतें. ' आह्मी वैकुंठीं जातो ' असें ते प्रयाणाच्या पूर्वी काहीं दिवस जिजाईस सांगत असत, पण तिला तें खरें वाटलें नाहीं. तथापि तुकोबांना ' ते देवऋषि, ' ' तीं जडितविमानें, ' ते ' वैकुंठींचे मायबाप ' डोळ्यांसमोर दिसूं लागल्यावरचे हे अभंग उघडच दिसतात. वैकुंठीचा टकळा शुद्ध १० पासूनच लागला होता. शुद्ध १० स देव तुकोबाला भेटायला वैकुंठीहून आले. तेव्हां तुकोबांजवळ त्यांचा सत्कार करण्यास योग्य साहित्य नव्हतें.

“ पाहुणे घरासी । आजी आले हृषीकेशी ॥ १ ॥

काय करूं उपचार । कोप मोडको जर्जर ॥ ४० ॥

दरदरीत पाण्या-। माजी रांधियेल्या कण्या ॥ २ ॥

हा अभंग तेव्हांचा आहे, तुकोबांनीं देवाला कण्या पाण्यांत रांधून जेवूं घातले, या गोष्टीचें स्मारक म्हणून फाल्गुन शुद्ध १० स दरसाल देवाला कण्याचा वैवेद्य दाखविण्याची बहिवाट अद्याप देहस चालत आली असून फाल्गुन शुद्ध १० ला तेथें ' कण्याची दशमी ' म्हणतात !

आणखीही एक विचार असा सुचतो कीं, वैकुंठीं जाण्याचा त्यांचा निर्धार झाल्यावरच आपल्या धर्मपत्नीला ' पूर्णबोध ' करून आपल्या कर्तव्यांतून मोकळे व्हावें ह्मणून त्यांनीं प्रयाणापूर्वी हा अखेरचा बोध जिजाबाईस केला असला पाहिजे. उपदेश कोणत्या दिवशीं झाला तें पुढील अभंगावरून स्पष्ट होतें.

अभंग.

देव पहावया करीं वो सायास । न धरीं हे आस नाशिवंत ॥ १ ॥

१ ही केवळ माझीच कल्पना आहे असें नाहीं. जेजोबारायांच्या चरित्रांत ' मांगें स्वर्गीं जातां वेळीं । तुकारामें स्त्री बोधिली । तिनें वचनं नाहीं अयकिलीं । मग राहिली मृत्युलोकीं ' (अ० ३-१५६) असें ह्मटलें आहे.

दिनशुद्ध सोम सकाळीं पातला । द्वादशीं घडला पर्वकाळ ॥ ध्रु० ॥
 द्विजां पाचारुनि शुद्ध करीं मन । देई वो हें दान यथाविध ॥ २ ॥

ह्या अभंगांत तुकोबा म्हणतात: “सकाळीं द्वादशी पर्वकाळ लागला आहे, शुद्धपक्षांतला आज सोमवार आहे. तर या पर्वणीस मन घट्ट करून हें सर्व दान करून टाक !” ह्मणजे यावरून फाल्गुन शुद्ध १२स सोमवारीं—वैकुण्ठगमनाचा निर्धार झाल्यावर—तुकोबांनीं हा उपदेश जिजावाईस केला हें उघड आहे. आतां फाल्गुन शुद्ध ११स रविवार, द्वादशीस सोमवार, त्रयोदशीस मंगळवार, चतुर्दशीस बुधवार, पौर्णिमेस गुरुवार, वद्य प्रतिपदेस शुक्रवार व वद्य २स शनिवार असा हा आठ-वडा तयार होतो, व पिले यांच्या कॅलेंडरवरून पाहतां वरोबर असाच निघतो. फाल्गुन शुद्ध १२स सोमवार होता हें तुकोबांच्याच अभंगा-वरून जर सिद्ध आहे व याच क्रमानें जंत्रीवरून पाहतां जर वद्य २ला शनिवार येतो तर शके १५७०।७१।७२या तीन वर्षांपैकी ज्या वर्षी फाल्गुन वद्य २ला शनिवार येईल तेंच वर्ष तुकोबांच्या प्रयाणाचें मानलें पाहिजे हें उघड झालें. शके १५७२ च्या फाल्गुन वद्य द्वितीयेला गुरुवार येतो ह्मणून तें वर्ष त्याज्य. शके १५७० च्या फाल्गुन वद्य २ ला रविवार येतो (शुद्ध १२ ला मंगळवार येऊन) म्हणून तेंही त्याज्य. फक्त १५७१ च्या फाल्गुन वद्य २ ला शनिवार येतो म्हणून हें वर्ष ग्राह्य होय. शके १५७१ च्या फाल्गुन शुद्ध १२ ला सोमवार येऊन वद्य २ ला शनिवार येतो यासाठी तुकोबांच्या प्रयाणाचें हेंच वर्ष मान्य केलें पाहिजे हें स्पष्ट झालें. वेगवेगळ्या जुन्या पांचपन्नास वाडांतून शके १५७१ मध्येच तुकोबांचें प्रयाण झाल्याचें लिहिलें आहे. तात्पर्य

२ ह्या दिवशीं इंप्रजी तारीख ४ मार्च इ. स. १६५० ही येते, व तुकोबांच्या प्रयाणाची इंप्रजी तारीख ९ मार्च इ. स. १६५० ही ठरते.

अज्ञानप्रकृति ते स्त्री निश्चित । तेही निमाली अन्न अन्न करीत ।
महामोह पुत्र समस्त । लौकिकी विपरीत हे वार्ता ॥ १३७ ॥
पूर्वार्ध संपलें येणें रीती ।.....

झावरून इतकें दिसतें कीं,

१३ व्या वर्षीं तुकोबांच्या गळ्यांत संसार पडला.

१७ व्या वर्षीं त्यांचे आईबाप वारले व मागून वडील भाऊ
सावजी याची बायको वारली.

१८ व्या वर्षीं सावजी तीर्थाटनाला गेले.

२० व्या वर्षीपर्यंत तीन वर्षे पुत्रकांता यांसह संसार नेटका
करण्याची हांव धरून गाडा चांगला हांकला.

२१ व्या वर्षीं विपरीतकाळ येऊन दिवाळें निघालें, घोर
दुष्काळ पडला, तुकोबांची थोरली बायको व तिचा पुत्र
हीं अन्न अन्न करून मेलीं.

महिपतवावांनीं तुकोबांचा आयुष्यक्रम २१ वे वर्षापर्यंत देऊन
' पूर्वार्ध संपलें येणें रीती ' असें म्हटलें आहे. याचा वाच्यार्थ
घेतला तर त्यांचें आयुष्य ४२ वर्षांचें ठरतें. बावांनीं तुकोबांचा
प्रयाणशक १५७१ हा दिला आहे, त्यांत ४२ वजा करितां
त्यांचा जन्मशक १५२९।३० हा निघतो. ' पूर्वार्ध संपलें ' याचा
लक्ष्यार्थ—त्यांची अज्ञानप्रकृति संपून ज्ञानप्रकृतीस आरंभ झाला
अर्थात् प्रपंचासक्ति सुटून ते परमार्थास लागले—हा घेतला तर
जन्मशक कोणताही मानण्यास प्रत्यवाय येत नाहीं. तथापि बहु-
तांनीं वाच्यार्थ घेऊन जन्मशक १५३० हाच मानला
आहे.

श. १५३०

८ आतां ह्या चारही शकांच्या ग्राह्याग्राह्यतेचा विचार करूं.
शक १५१० मानायला कविचरित्रकारांचें जें वाक्य वर उद्धृत

केलें आहे त्यांचाचून दुसरा कोणाचाही कोठलाही आधार नाही व त्यांनीही आपल्या मतास कांहीं प्रमाण दिलें नाहीं, यामुळे या शकास ग्राह्य मानतां येत नाहीं. शक १५२० हा देहू व पंढरपूर येथील वंशावळींत दिला आहे, व या वंशावळी मी पाहिल्या आहेत. त्या ५०।७५ वर्षांमागच्या नाहींत, त्यांना अधिक मागचा आधार असण्याचा संभव आहे पण तो उपलब्ध झाला नाहीं. या वंशावळींत ' माघ शुद्ध ५ गुरुवार ' ही जन्मतिथ दिली आहे, पण १५२० च्या माघ शुद्ध ५ ला गुरुवार ही जन्मतिथी येत नाहीं. देहू येथील तुकोबांचे वंशज रामभाऊ देहूकर यांजकडून तुकोबांचा ' जन्मकाळ १५२० माघ शुद्ध ५ गुरुवार ' हा नगरचे ' भारद्वाज ' यांस कळून त्यांनीं (सुधारक २१ आगष्ट १९०५) याची चर्चा केली आहे. माघ शुद्ध ० ५ स गुरुवार येत नाहीं हें त्यांस कळून आलें, पण ते लिहितात " जालनापूर प्रांती राहणारा एक वृद्ध वारकरी मला पठणास भेटला व त्यानें माघ वद्य ५ शके १५२० हा तुकोबांचा जन्मकाल मला सांगितला. माझे मते हाच बरोबर आहे. " पण भारद्वाज चुकले आहेत. माघ शुद्ध ५ स गुरुवार येत नाहीं व वद्य ५ सही गुरुवार येत नाहीं. शके १५२० च्या माघ शु० ५ स रविवार येतो व माघ वद्य ५ स सोमवार येतो ! दिवसाचा विचार सोडून नुस्ता शक १५२० मान्य करावा असें कोणी ह्मणेल तर तो विचार स्वतंत्र आहे. याप्रमाणें दोन्ही जन्मशकांचा विचार झाला, आतां राजवाडे यांनीं दिलेला शक १४९० हा स्वीकारतां येईल कीं काय याचा विचार करूं.

९ रा. वि. का. राजवाडे यांनीं तुकोबांचा जन्म शक १४९० हा ठरविण्याचा प्रयत्न केला आहे (ग्रंथमाला, नं. ११६) व त्याला त्यांनीं तीन प्रमाणें दिली आहेत:—

- (१) त्यांना वाईप्रांतीं करजखोप मुक्कामीं सांपडलेल्या वंशा-
वर्जित 'तुकोवांचा जन्म सके १४९०' असा दिलेला आहे.
- (२) निबंधमालेच्या ६४ व्या अंकांत वामन विष्णु लेले यांनीं
'एका रुमालांत एक सांपडलेलें पत्र' प्रसिद्ध केलें आहे,
त्यांत तुकोवांच्या गुरुपदेशाबद्दल ५ अमंग कोणी महि-
पतीनामक पुरुषानें केलेले दिले आहेत. त्यापैकी ४ था
अमंग असा आहे:-

बाबाजीचैतन्य योगीराज धन्य । तुकयालागून प्रगटले ॥१॥

शालिवाहन शके चौदाशें व्याणव । प्रजापतिनाम संवत्सरीं २

वैशाखवद्य द्वादशीचे दिनीं । समाधि स्वामींनीं घेतलीसे ॥३॥

तेथूनि तिस वर्षां भेटी तुकयासी ! देऊनि त्यासी पूर्णपण ॥४॥

महीपति ह्मणे झाले समाधिस्थ । तुकया क्रीडत ब्रह्मानंदें ॥५॥

ह्या अभंगांत बाबाजी चैतन्यांनीं शके १४९३ प्रजापति नाम
संवत्सरीं वैशाख वद्य १२ स समाधि घेतली व तेथून पुढे ३०
वर्षांनीं तुकोवांस अनुग्रह दिला असें म्हटलें आहे. प्रजापति संव-
त्सरापासून ३० वा संवत्सर शके १५२२ शार्वरी हा होय. पण
'माघ शुद्ध १० पाहोनि गुरुवार । केला अंगीकार तुका ह्मणे ।'
असें तुकोवांचें वचन असल्यामुळें गुरुपदेशाच्या संवत्सरांत माघ
शुद्ध १० ला गुरुवार असलाच पाहिजे व तो तर शके १५२२ ला
येत नाहीं, शके १५२० विलंबी संवत्सरांत मात्र माघ शुद्ध १०
ला येतो असें जंत्रींत पाहून राजवाड्यांनीं ठरविलें कीं ह्याच साला-
ला अनुलक्षून महिपतीनें 'तिसवर्षा' असें लिहिलें आहे ! " तीसः

१ हें पत्र 'वामन दाजी ओकांनीं' लिहिल्याचें राजवाडे वारंवार लिहि-
तात, पण ती चूक आहे हें अंक ६४ वा पाहता कोणांसही समजेल. हा अंक
माझ्यासमोर आहे !

ह्या शब्दाचा अर्थ पंचवीसतीस किंवा तीसपसतीस करणे येथे जरूर आहे. 'तीस वर्षांच्या सुमारास' ह्या अर्थाने 'तीस' हा शब्द महिपतीने घातला आहे." एवंच राजवाड्यांच्या मते 'बाबाजी चैतन्याने तुकोबांस शक १५२० विलंब संवत्सर माघ शु. १० गुरुवारी उपदेश दिला. तुकोबांचा जन्म शक १४९० व गुरुपदेशशक १५२० असे ठरवून मघले तुकोबांच्या चरित्रांतले २१ वर्षांपर्यंतचे प्रसंग महिपतबाबांच्या ह्मणण्याप्रमाणेच त्यांनी घेतले आहेत. शके १५७१ च्या फाल्गुनांत तुकोबांचे प्रयाण झाले अर्थात् त्या समयी त्यांचे वय ८१ वर्षांचे होते. आतां वरील अभंगांत शके १४९३ मध्ये बाबाजी चैतन्यांची समाधि असून ३० वर्षां तुकोबांस अनुग्रह होतो हे खरे मानल्यास तुकोबांचे वय त्यासमयी २५।३० वर्षांचे असले पाहिजे हे उघड आहे, ह्मणजे त्याचा जन्म शके १४९० किंवा त्या सुमारासच मानला पाहिजे.

(३) 'जरा कर्णमूर्ती सांगो आली गोष्टी' या तुकोबांच्या अभंगावरून 'तुकाराम मरणसमयी जरूख ह्यातारा झाला होता.'

(४) याशिवाय राजवाड्यांनी न दिलेले पण कचित् त्यांच्या तर्फे पुढे आणतां येण्यासारखे एक चवथे प्रमाण मीच देतो. तुकोबांचे शिष्यांपैकी शिवबा कासार हे लोहगावी राहत असून त्यांनी तेथे एक विहीर बांधलेली आहे व त्या विहिरीवर शके १५३४ मध्ये कोरलेला एक शिलालेख आहे. लोहगांवच्या या शिलालेखाचे संशोधन मीच केले असून त्यावर एक लेख 'भारतइतिहाससंशोधकमंडळा' पुढे मी शके १८३७ मध्ये वाचला होता. सदर लेखांत तुकोबांचे लोहगांव कोणते याबद्दलच्या राजवाड्यांच्या निराधार कल्पनेचे सप्रमाण खंडण केले असून वर उल्लेखिलेला शिलालेखही मी मंडळास सादर केला होता. 'शिवबा कासार

यानें जर शके १५३४ मध्ये सदर विहार बांधली तर त्याचें गुरु तुकोबा यांचा जन्म तत्पूर्वीच झाला असला पाहिजे, शिवबा-कासाराच्या विहिरावरील शिलालेखावरून तुकोबांचा जन्म शके १४९० मध्ये झाला असावा असें ह्मणण्यास बळकटी येते.

१० आतां राजवाड्यांचा शके १४९० हा कवूल करिता येतो कीं काय तें आपण क्रमशः पाहूं.

(१) राजवाड्यांस वाईप्रांती सांपडलेली वंशावळ प्रमाण मानल्यास त्या वंशावळींत चूक कां सांपडावी हें समजत नाहीं. महिपतबावा व देहूकरांची वंशावळ हे दोघेही एकमतानें सांगतात कीं विश्वंरबावाच्या दोन मुलांपैकी हरि हा वडील व मुकुंद हा धाकटा होता, पण वाईच्या वंशावळींत मुकुंद वडील व हरि धाकटा असें झटलें आहे. शिवाय वाईच्या वंशावळींत तुकोबांच्या आज्ञेचें नांव रंगनाथ व पणजाचें नांव सोमाजी दिलें आहे, पण महिपतबावा व देहूकरांची वंशावळ हे तुकोबांच्या आज्ञेचें नांव कान्हया व पणजाचें नांव शंकरबावा असें देतात. हे दोन भेद सूक्ष्मपणानें पाहतां लक्ष्यांत येतात. येथें हें लक्ष्यांत ठेवलें पाहिजे कीं वाईप्रांती कोणातरी चारकऱ्याच्या पोर्तीत सांपडलेल्या वंशावळीपेक्षां तुकोबांचे सच्छिष्य व शोधक महिपतबावा व तुकोबांचे वंशज यांच्याच वचनाला या बाबतींत मान देणें उचित आहे. अर्थात् ज्या वाईच्या वंशावळींत अशा चुका सांपडतात त्या वंशावळींत दिलेला तुकोबांचा जन्म शके १४९० हा तरी किती विश्वसनीय मानावा याबद्दल शंका येते.

१ भक्तलीलामृत अ. २५. पहा. 'दोघे पुत्र असती जाण। हरी मुकुंद नामाभिधान' (१२९); 'धाकट्या मुकुंदाची राणी। सहगमनीं निघाली ।, (१९९) 'अमाईची ज्येष्ठ सून। ते गरोदर होती पूर्ण (२०१) इत्यादि बावांच्या उद्गारांवरून हरि हा वडिल पुत्र व मुकुंद हा धाकटा पुत्र असे स्पष्ट होतें-

(२) निबंधमालेच्या ६४व्या अंकांतील लेख्यांच्या पत्रांतील अभंगांपैकी ४था गुरुपदेशाचा जो अभंग राजवाढ्यांनी घेतला आहे तो कोणाचा—कोणत्या महिपतीचा—याचा त्यांनी नीट विचार केला नाही. हे पांचही अभंग कोणा तरी महिपतीचे आहेत, व संतचरित्रकार महिपतबाबांचे नाहीत असे ह्मणण्यास त्या अभंगांतच देण प्रमाणे आहेत. (रा) तुकोबांस गुरुपदेश झाला तो देहसूच झाला असे महिपतबाबांनी देव्ही ठिकाणी स्पष्ट म्हटले आहे. ' इंद्रायणीचे स्नानास जात । तंव काय करी पंढरीनाथ । ' (भक्तविजय अ० ५२-२३९) व ' इंद्रायणीस करून स्नान । देउळामी जात वैष्णवजन । ' (भक्तलीलामृत अ० ३३-१५७) अशा समर्थी ह्मणजे देहसूच तुकोबांस गुरुपदेश झाल्याचे महिपतबाबांनी स्पष्ट लिहिले आहे. पण वरील अभंगांत ' ओतुरासी आला स्वामीपाशी । समाधी बंदोनी बंदी तये स्थानी । ' असे म्हटले आहे ह्मणजे ह्या अभंगांचा कर्ता जो महिपती त्याचे ह्मणणे आहे कीं तुकोबांस ओतुरास उपदेश झाला. (म) वारकरीसंप्रदायाप्रमाणे राववचैतन्य, केशवचैतन्य व बाबाजीचैतन्य ही तुकोबांची गुरुपरंपरेची त्रयी आहे. त्याला अनुसरूनच बाबांनी हे तीन वेगवेगळे पुरुष होते, असे स्पष्ट म्हटले आहे. याचा विशेष विचार अन्यत्र होणार आहे. या अभंगांत मात्र केशवचैतन्य व बाबाजीचैतन्य हे एकच होत असे म्हटले आहे. ह्या देव्ही प्रमाणावरून हे स्पष्ट होते कीं ताहराबादकर महिपतबाबांचे हे अभंग खास नाहीत. भक्तविजय व भक्तलीलामृत ह्या ग्रंथांत महिपतबाबा जे आपल्या गुरुविषयी बोलतात त्याच्या अगदीं उलट ते अभंगांत उद्गार खास काढणार नाहीत. यावरून निबंधमालेतले पांच अभंग महिपतबाबा ताहराबादकरांचे नसून दुसऱ्या कोणा तरी महिपतीचे

ओहेत हें सिद्ध झालें, अर्थात् त्या अभंगांचे व त्यांतून राजवाड्यांनीं उद्धृत केलेल्या चवथ्या अभंगाचें महत्त्वही कमी झालें. तो कोणाचा तरी उद्गार आहे एवढीच बाकी राहिली. बाईची वंशावळ व महिपतीचा अभंग ह्या ज्या दोन मुख्य आधारांवर राजवाड्यांनीं तुकोबांच्या ८१ वर्षांच्या आयुष्याची इमारत उभारली, ते आधार याप्रमाणें कच्चे ठरल्यावर आतां आणखी प्रमाणांचा विचार करूं.

एवढ्या दोन प्रमाणांनींही शक १४९० हा मानतां येत नाहीं, तथापि आणखी प्रमाणें पाहूं:—

- (३) जरा कर्णमूळीं सांगों आली गोष्टी ।
 मृत्याचिये भेटी जवळी आली ॥ १ ॥
 आतां माझ्या मना होई सावधान ।
 ॐपुण्याची जाण कार्यसिद्धी ॥ धृ० ॥
 शेवटील घडी बुडतां नलगे वेळ ।
 साधाया तो काळ जवळी आला ॥ २ ॥
 तुका ह्मणे चिंती कुळींची देवता ।
 वारावा भोंवता शब्द मिथ्या ॥ ३ ॥

असा तुकोबांचा एक अभंग आहे. ' ह्या अभंगावरून तुकाराम मृत्युकालीं वयोवृद्ध झाला होता हें स्पष्ट आहे ' असें राजवाडे ह्मणतात, पण मला तसें वाटत नाहीं. ' जरा कर्णमूळीं गोष्टी सांगों आली ' हा एक जुना भाषणप्रकार आहे. कानाजवळचे केस पांढरे होऊं लागले ह्मणजे कृतांताच्या आगमनाचें पहिलें निशाण फडकलें असें ह्मणण्याची रीत आहे. ३८व्या वर्षापासून ६० वर्षांच्या वयापर्यंत प्रत्येकाच्या प्रकृतिमानाप्रमाणें व गृहस्थितीप्रमाणें लवकरउशीराकेस पांढरे होऊं लागतात. तुकोबांच्या शरीराची १८ वर्षांच्या पुढें आवाळच झाली ह्मणून ४०च्या सुमारास वरीलसारखा

उद्गार त्यांच्या तोंडून निघणें स्वाभाविक आहे. शिवाय ' सांगों आली गोष्टी ' ह्यावरून हा जरेचा ह्य० केश पांढरे होण्याचा आरंभच दिसतो. ऐशीच्या घरांत गेलेल्या मनुष्याचें पुंड बहुतेक पांढरें होऊन जातें व त्या वयांत 'सांगों आली गोष्टी ' असा आरंभसूचक शब्दप्रयोग होण्याचें कारण नाही. आतां ' जरा कर्णमूळी सांगों आली गोष्टी ' हा जरावस्थेच्या आरंभाचा सूचक असा जुना भाषणप्रकार कसा आहे तें सांगनां. कथासरित्सागरांतलें द्वितीय लम्बक, द्वितीय तरंग, श्लोक २१६वा पहा,

अथ तस्य जरा प्रशान्तिदूतीमुपयाता क्षितिपस्य कर्णमूलम् ।

सहस्रैव विलोक्य जातकोपा वत दूरे विषयस्पृहा बभूव ॥

पुढील सुभाषित तर ह्या संबंधानें प्रसिद्धच आहे:—

कृतान्तस्य दूती जरा कर्णमूले समागत्य वक्तीति लोकाः श्रुणुध्वम् ।
परस्त्रिपरिद्रव्यवांछां त्यजध्वं भजध्वं रमानाथपादाराविंदम् ॥

संस्कृत वाङ्मयांतून आणखीही अशीं पुष्कळ अवतरणें देतां येण्यासारखी आहेत. शिवाय तुकोबा प्रयाणसमयीं जर राजवाड्यांच्या ह्मणण्याप्रमाणें जख्ख ह्यातारे असते तर वृद्धत्वसूचक असे आणखीही उल्लेख त्यांच्या अमंगांत सांपडले असते व ते राजवाडे यांनीं दिलेही असते, पण ते त्यांनीं दिले नाहीत आणि खरोखरी तसे सांपडतच नाहीत.

(४) आतां शिववा कासाराच्या विहिरीवर १५३४ हा शक दिलेला आहे त्यावरून तुकोबांचा जन्मशक याच्या मागें बराच नेला पाहिजे असें कोणी ह्मणेल तर तेंही मान्य करितां येत नाही. तुकोबांची कृपा झाल्यावर शिववा कासारानें ती विहीर त्यांचे आज्ञेवरून बांधली असें महिपतबावांनीं (भक्तलीलामृत अ० ३६) साटलें आहे, पण बावांनीं हें केवळ लोकप्रवादावरून लिहिलें असलें

पाहिजे. विहिरीवरील शिलालेखांत ' शीऊर्जी ' असे नांव आहे खरे. पण हा शीऊर्जी म्हणजे तुकोबांचा शिष्य शिवबा, कां त्यांचा आज्ञा कां दुसरा कोणी याचा निश्चयाने उलगाडा करण्यास साधन नाही. मात्र एवढे निश्चित झणतां येतें कीं तुकोबांचा शिष्य व टाळकरी शिवबा कासार याने तुकोबांच्या आज्ञेवरून ही विहीर जर बांधली असती तर त्या शिलालेखांत श्रीगणेश व श्रीकालिका यांना प्रथम जें नमन केलें आहे त्याऐवजीं किंवा त्याच्या मागेपुढें ' श्री-पांडुरंगाय नमः ' ' श्रीरुक्मिणीविठ्ठलाभ्यां नमः ' असेही नमन खास असतें ! तुकोबांचा शिष्य व वारकरी झाल्यावर तो गणेश व कालिका यांचें मात्र स्मरण करील व विठोबारखुमाई ' यांना विसरेल हें शक्यच नाही. यावरून ही विहीर बांधणारा शिवबा एक-तर तुकोबांचा शिष्य शिवबा कासार नाही अगर तोच असला तरी विहीर बांधण्याच्या वेळीं तो तुकोबांचा शिष्य तरी खास नव्हता. ज्या शिवबानें विहीर बांधली तोच पुढें कित्येक वर्षांनीं तुकोबांचा शिष्य झाला असें झणणें असेल तर तुकोबांचा जो जन्मशक १५३० पुढें ठरत आहे त्या शकाशीं या शिलालेखाच्या शकाचा विरोध न येतां विहीर बांधल्यावर कित्येक वर्षांनीं म्ह० शके १५६० च्या आंतबोहर उपदेशकाळीं तो बराच वृद्ध म्हणजे ६०।६५ वर्षांचा होता असें फार तर ठरेल. एवंच लोहगांवच्या कासारविहिरीवरच्या शकाचें शके १४९० ह्या शकाला आनुकूल्यही मिळत नाही व शक १५३० ह्या शकाला त्याचा विरोधही येत नाही.

(५) तुकोबांची आयुर्मर्यादा ८१ वर्षांची होती असें मानावला एक मोठी अडचण त्यांच्या प्रयाणसमयीं त्यांची स्त्री जिजाबाई हीं गरोदर होती ही होय. तुकोबांचीं दोन्ही लग्नें त्यांचे आईबाप अस-

तांना झालीं होती व आईबाप त्यांच्या वयाच्या सतराव्या वर्षी वारले असें महिपतबावांनीं स्पष्ट झटलेंच आहे. राजवाड्यांनींही त्यांचें पहिलें लग्न त्यांच्या वयाच्या बाराव्या वर्षी व दुसरें चवदाव्या वर्षी झालें हें कबूल केजें आहे. अर्थात् तुकोबांची दुसरी बायको जिजाबाई त्यांच्यापेक्षां फार तर ५।६ वर्षांनीं धाकटी असली पाहिजे म्हणजे तुकोबांचें प्रयाणकाळीं ८१ वर्षांचें वय होतें तर जिजाबाईचें वय ७५।७६ वर्षांचें होतें असें मानावें लागतें. राजवाड्यांचा जन्मकाल खरा मानला तर वाढपणीं लग्न होऊन यथाकाल मुलें झालेलीं, ८१ वर्षांच्या ह्याताऱ्या नवऱ्याची ७५ वर्षांची बायको इतक्या उतारवयांत गरोदर राहिली असें मानणें प्राप्त होतें, पण ही गोष्ट सर्वथा अशक्य आहे हें कोणाही व्यवहारज्ञ मनुष्यास कबूल करावें लागेल. राजवाड्यांच्या लेखावर मागेच आक्षेप निघाले होते व त्यास त्यांनीं पुन्हां उत्तर देऊन (ग्रंथमाला अंक १२५) आपलेंच म्हणणें चालविलें. एवढ्या उतारवयांतही मूल होतें असें प्रतिपादतांना त्यांनीं निजामउल्मुल्क, जर्मन तत्त्ववेत्ता गेटी, व गुरुचरित्रांतील वांझेला वृद्धपणीं मूल झाल्याची कथा अशीं तीन उदाहरणें दिली आहेत !

(१) ह्यापैकीं निजामुल्मुल्काला निजामअल्ली हा मुलगा ८० व्या वर्षी झाला म्हणून म्हटलें आहे, पण निजामअल्लीची आई ही त्याची कितवी बायको होती, किती वर्षांची होती व राजकीय पुरुषांच्या जन्मकथांतही प्रसंगविशेषीं किती भानगडीही असतात, याचा त्यांनीं नीट विचार केला नाही. या प्रसंगीं निजामउल्मुल्कासारख्यांची उदाहरणें महात्म्यांच्या चरित्रांत देणेंही प्रशस्त नाही.

(२) दुसरें उदाहरण गेटीचें. पण गेटी हा ६० वर्षेपर्यंत

ब्रह्मचारी असून पुढें त्यानें लग्न केलें व त्याच्या वयाच्या मानानें पुष्कळच तरुण अशा युवतीशीं केलें यामुळे तेंही उदाहरण येथें लागू पडत नाहीं. शिवाय शीतकटिवंधांत जन्मलेल्या व वाढलेल्या मनुष्याचें प्रमाण उष्णकटिवंधांत जन्मलेल्या व वाढलेल्या मनुष्यास लावणें उचित होणार नाहीं.

(३) तिसरें उदाहरण गुरुचरित्रांतिल स्त्रीचें. राजवाडे म्हणतात कीं “ प्रसिद्ध गुरुचरित्र ह्या ग्रंथांत विगळ जाऊन पांचपंचवीस वर्षे लोटलेल्या एका वृद्धस्त्रीला संतति झाल्याचें लिहिलें आहे. ही बाई प्रसूतिसमयी ७०।७१ वर्षांची असावी. ” आतां ज्या बाईच्या कथेचा यथे उल्लेख केला आहे ती बाई ह्मणजे गुरुचरित्राच्या ३९ व्या अध्यायांतिल सोमनाथाची कांता गंगा ही होय. पण ह्या बाईला ६० व्या वर्षीं श्रीगुरुकृपेनें संतति झाल्याचे स्पष्ट उल्लेख असून राजवाड्यांनीं तिला स्वमताच्या आग्रहानें बळेंच ७०।७५ वर्षांची बनविला आहे !! गुरुचरित्राच्या ५३ व्या उपसंहाराध्यायांत

‘ सोमनाथाची गंगा युवती । साठवर्षांची बंध्या होता ।

तीस दिधली पुत्रसंतती । एकुणचाळिसावे अध्यायीं ॥५७॥

असें म्हटलें असून ३९ व्या अध्यायाचा आरंभही ‘ सिद्ध ह्मणे नामवारका । पुढें अपूर्व वर्तलें ऐका । साठीं वर्षीं बांझोसी एका । कन्यायुत्र झालीं परियेसा ॥ ’ असाच केला आहे व पुढें कथेंतही ६० वर्षांचा उल्लेख वारंवार केला आहे. दुसरें ही गंगाबाई बांझ असून पुत्रमुखदर्शनाची तिची लालसा अपार वाढली होती व जिजाईला तारुण्योद्गमापासूनच मुलेंबाळें व्हायला लागलीं असून तिला ‘ नको हीं मुलेंबाळें व नको ह्या संसार ’ असें आर्षीच होऊन गेलें होतें ! तिसरें गंगाबाई ही बांझ स्त्री असून तिचे मुला-

बाळांसाठी नवससायास झाले, ती देवाची पुत्रप्राप्तीसाठी प्रार्थना करीत असे व श्रीगुरूंनी आपल्या सिद्धिवळाने अपूर्वचमत्कार घडवून आणून तिला साठव्या वर्षी संतति दिली तसा कांहीं प्रकार जिजाईच्या गोष्टीत नाही. ७५ वर्षांची संसाराला बैता-गलेली जिजाई मुलासाठी देवाला आळवीत नव्हती व नारायण-बोवांच्या जन्मकथेत असा कांहीं चमत्कार असता तर तो आज-पर्यंत कोणीही कौतुकाने वर्णिला असता; पण तसे कोठेच वर्णन नसून तुकोबाच्या प्रयाणसमयी जिजाई गरोदर असणे हा स्वाभाविक क्रमपैकीच एक भाग आहे असेच सर्वत्र दिसते. अर्थात् तुकोबाचे प्राणकाळी वयही ८१ वर्षांचे नव्हते व जिजाईचा तेव्हा विटाळही गेला नव्हता ! चवथे, वयाच्या विसाव्या वर्षीच वैराग्य पावले तुकोबा ८१ व्या वर्षीही ग्राम्यधर्मरत असतील अशी कल्पनाही करवत नाही. 'दशवेऽभ्यस्तविद्यानां यौवने विषयैषिणाम् । वार्धके मुनिवृत्तीनां योगेनान्ते तनुत्यजाम् ॥' (रघुवंश १-८) हा साधारण वर्णाश्रमधर्माचा नियम तुकोबांनी अनुसरून दिला असे कोणीही समजस मनुष्य झणेल असे मला वाटत नाही. विषयव्यावृत्तात्मा कोणीही धर्मशील हिंदु ५०-५५ वर्षांपर्यंत पुढे प्रायः ग्राम्यधर्मनिरत हात नाही अशी प्राचीन परंपरा आहे पण 'धर्मरक्षावयासाठी । करणे आटी आह्वांसी । वाचा बोल्द नार्नाती । करूं सहीं केलें ते।' असे आपल्या अवताराचे प्रयोजन सांगणारे तुकोबा ८१वर्षाच्या वयातही प्राकृत पामरांच्या मार्गाने जात होते असे मानावयास शिल्लकूल मन धजत नाही.

११ नववाड्यांचा जन्मकाल ज्ञाह्य धरण्यास वर जें प्रमाण-पत्रचक दिले आहे त्यावरून कोणाही समजस मनुष्याची खात्री होईल असे वाटते. आतां राहतां राहिला शक १५३०. हा प्रमाण

मानण्यास ऐतिहासिक पुरावा व परंपरा या दोर्ह्यांचीही मदत आहे. महिपतवावांनी 'पूर्वार्ध संपलें' असें ह्मटलें आहे तें वाच्या-
 र्थानेही खरें आहे असें मानावयास एक ऐतिहासिक आधारही
 आहे. तुकोबांचें ४१।४२ वर्षांचेंच आयुष्य धरलें म्हणजे त्यांचा
 जन्म शके १५३० हा धरावा लाभतो. 'एकविंशत्यांत विपरीत-
 कळ' पातला व महाभोर दुष्काळांत त्यांची पहिली स्त्री अन्नान्न
 करीत मेली हें महिपतवावांनी सांगितलेंच आहे. अर्थात् तुको-
 बांच्या २१ व्या वर्षी म्हणजे शके १५५१ त पुणेप्रांतीं फार
 भयंकर दुष्काळ पडला असला पाहिजे, आणि शक १५५१।५२
 त म्हणजे इ. स. १६२९-३० त पुणे प्रांतीच काय पण संपूर्ण
 महाराष्ट्रांत भयंकर दुष्काळ पडल्याचा इतिहासांत सुख दाख-
 लाही आहे ! अबदूल हमीर लाहोरी नामक एका मुसलमान इति-
 हासकारानें शहाजहान बादशहाच्या कारकीर्दीपैकी पहिल्या २०
 वर्षांचा एक इतिहास लिहिला आहे. त्याचें नांव 'बादशहानामा'
 असें आहे. हा लाहोरी इ. स. १६५४ मध्ये मेलाला, अर्थात् हा
 तुकोबांचा समकालीनच होता. तो म्हणतो:—“मार्गाल (इ. स.
 १६२९) सालीं बालाघाटाकडे पाऊस पडला नाहीं आणि दौल-
 ताबादनगरच्या बाजूस तर पावसानें मुळीच टाळा दिला. ह्यासालीं
 (इ. स. १६३०) सभोवारच्या प्रांतांत धान्याची कमतरता झाली
 आणि दक्षिण प्रांतांत व गुजराथेंत तर हाहाकार उडाला. येथील
 रहिवाश्यांच्या दुदैवाची शिकस्त झाली. एका भाकरीच्या तुक-
 ड्यासाठीं जनावरें व मुलेंही लोक विकूं लागले, पण गिऱ्हाईकच
 मिळेना ! दान देऊन देऊन उदार बनलेला हात एका तुकड्यासाठीं
 याचना करूं लागला ! मृतांचीं हाडें कुटून पिठांत लोक घालूं
 लागले. दुष्काळ शेवटीं इतक्या शिगेला पोचला कीं माणसें माण-

सांना खाऊं लागलीं, इतकेंच काय, पण पुत्रप्रेम विसरून लोक आपल्याच मुलांना खाऊं लागले ! जिकडे तिकडे प्रेतांच्या राशि पडल्या. ज्या जमीनी सुपीकपणाविषयीं प्रसिद्ध होत्या त्या जमीनींत दाणा उगवला नाही. पावसाचा थेंब नाही व धान्याचा कण नाही अशी स्थिती भोंवतालच्याही अनेक प्रांतांची झाली....” (इलिअट अँड डाउसन. भाग ७ पृ. २४०). ह्याचाच उल्लेख एल्फिन्स्टनचा इतिहास (पृष्ठ ५०७) व पूना गॅझेटिअर (भाग ३ पृ. ४०३) यांतही केलेला आहे. पुणें प्रांतीं शके १५५१/५२ मध्ये असा भयानक दुष्काळ पडल्याचा उल्लेख याप्रमाणें तुकोबांच्याच एका समकालीन इतिहासकारानें केलेला आहे. शके १५५१ चा पावसाळा पावसावांचून गेल्यामुळें हिवाळ्यांत व उन्हाळ्यांत दुष्काळ बराच जाणवला, तथापि पूर्वीचें थोडेंबहुत धान्य असल्यामुळें तें साल लोकांनीं रडतकढत कसेंयसें काढलें. पण १५५२ चा पावसाळा आला व पावसावांचून गेला तेव्हां मात्र लोकांचें धावें दणाणलें व माणसानें माणसास खाण्याची वेळ आली व हजारो माणसें अन्नपाण्यावांचून तडफडून मेलीं, ही गोष्ट मुसलमान इतिहासकारानें सांगितली असलेली बर दिलीच आहे. पण ह्या १५-५१/५२ च्या दुष्काळाला आपल्याकडेही एक प्रमाण सांपडलें आहे. रा. राजवाडे यांचा ‘मराठ्यांच्या इतिहासाचीं साधनें-खंड १५’ हा ‘शिवकालीन पत्रव्यवहार’ या नांवानें प्रसिद्ध झाला आहे. त्यांतील लेखांक ४१३/४१४ व ४१९ हे तीन लेखांक पहा: ‘मौजे निगुरडे किले मजकूर’ येथील मोकदम (पाटील) यांनीं शके १५५२ च्या अश्विनांत चावर ३१ मौजे मजकुरची निमे मोकदमी एकून ४५ होन दुसऱ्यास विकतांना बसले आहे कीं ‘आफ्त (आफत, आपत्ती) व फितरती (फितुरी?)

जाली याकीरितां उपवासी मरो लागलों भोई पडिलों घरबूड हों लागली ' यास्तव ' आपण तुह्मांस निमी मोकदमी आपले खुसीने दिवली. लेंकरांचे लेकरी मिरासी करून दिवली आहे. ' हा पंचा-समक्ष जो महजर (ठराव) झाला त्याची पुनराक्ति पुन्हां शके १५५३ च्या आषाढांत वेगळ्या लेखांत केली आहे. त्यांत ह्मटलें आहे, ' आपण दुकाळाकरितां बहुत भोईस पडलों खावयास कांहीं नाहीं दुकाळ मोठा काहार पडिला याकरितां आपणास कोणी वाणी वेव्हारा नव्हे मग आपले दुढीने आपली मोकदिमी मौजे मजकुराची निमे पैकीं तकिसीम निमे तुह्मांस किमती होन २२॥ साडेवाविसांस तुह्मांस विकत दिवली आहे. ' पुन्हां शक १५५५ च्या अश्विनांत ' आपल्यानें लावणी नव्हे दुकाळ थोर कारवार अवस खावया अन्न नाहीं बैलढोर नाहीं आपण बहुत भोई पडिलों मुजों लागलों ' इ० उल्लेख करून बाकीची विकली आहे. असो. त्या व्यवहाराशीं आपणास कांहीं कर्तव्य नाहीं. शके १५५२ त दुष्काळानें महाराष्ट्रांत केवढा कहार मांडिला होता तें दाखविण्यासाठीं या गोष्टीचा येथें उल्लेख केला आहे.—

१ महिपतवावांनींही या दुष्काळावद्दल ' पर्जन्य निःशेष गेला, ' ' चान्यावीण बैल गेले, ' ' झाली धारण शेराची, ' ' महादुष्काळीं अन्ना-वीण । प्राणी उदंड पावले मरण ' असेच उद्गार काढले आहेत. बावांचें हें वर्णन ऐकीवच असलें पाहिजे. श्रीसमर्थ रामदासस्वामींनीं या दुष्काळाचे वेळीं २१।२२ वर्षांचे होते. त्यांच्या तीर्थयात्रेचा व परिभ्रमणाचा काळ याच सुमारास आला होता. त्यांचें वर्णनही लाहोरीप्रमाणेंच यथादृष्ट आहे ते ह्मणतातः—

पदार्थ मात्र तितुका गेला । नुस्ता देशचि उरला ।

येगें करितां बहुतांला । संकट आलें ॥ २८ ॥

लोकें स्थानभ्रष्ट झालीं । कित्येक तेथेंचि मेलीं ।

उरलीं तें मराया आलीं । गांवावरी ॥ २९ ॥

१२ तुकोबांच्या प्रयाणानंतर त्यांचे धाकटे बंधु कान्होबा यांनी शोकपर असे १८ अभंग केले आहेत. ते पाहिले म्हणजे तुकोबा प्रयाणसमयी ८१ वर्षांचे होते असे वाटत नाही. तुकोबांचे प्रयाण ८१ व्या वर्षी झाले असते तर तो देहत्यागाचा योग्य समयच होता व हे कान्होबांच्याही लक्षांत येऊन त्यांच्या शोकाचा आवेग फुकळच कमी झाला असता. पण ह्या कान्होबांच्या शोकपर अभंगांत इतका करुणरस भरला आहे की तो पाहून तुकोबा अकाली अनेपेक्षित रीतीने सर्वांना चटका लावून गेले असाच अचकांच्या मनावर परिणाम होतो. कान्होबा तुकोबांच्या पाठचेच होते, त्यांच्याहून फार तर २।४ वर्षांनी लहान होते. तुकोबांना प्रथम वैराग्य झाले तेव्हा ते त्यांच्याशी मांडून विभक्त झाले होते. ही तुकोबांच्या पंचविशीतली गोष्ट. पुढे कान्होबांना तुकोबांची योग्यता कळून आली तेव्हा त्यांना पश्चात्ताप होऊन ते त्याचे शिष्य झाले. तुकोबांचे प्रयाणसमयी ८१ वर्षांचे वय असते तर 'सख्यत्वासी गेलों करीत सलगी,' 'कष्टविलासी म्यां चांडाळें संसारी' असले अनुतापाचे उद्गार—शिष्यत्वाचे नाते ४०।५० वर्षे पाळून पूर्वकर्म धुवून टाकल्यानंतर—इतक्या आवेशाने आले नसते. शिवाय तुकोबांचे यथाकाल प्रयाण झाले असते तर कान्होबांच्या

माणसा खावया अन्न नाही । आंथरुण पांघरुण तेही नाही ।

घर कराया सामग्री नाही । काये करीती ॥ ३१ ॥

पुढे आला प्रजन्य काळ । धान्य महंग दुष्काळ ।

शाकार नाही भळभळ । रिचवे पाणी ॥ ३२ ॥

तात्पर्य 'सदा दुश्चित अवघे जन । उद्वेगरूपी,' 'अद्यापि दुश्चिन्हें दिसती' इत्येक जातिभ्रष्ट झाले, कित्येक विष घेऊन मेले, कित्येक पाण्यांत बुडाले, 'जाळिली ना पुरिली किति एक.' दुष्काळ व परचक्र एकाच वेळी आलेले दिसतात. (रामदास आणि रामदासी वर्ष १ अंक १०)

‘नेलें माझें पांघरून;’ ‘माझें वुडविलें घर । लेंकरें बाळें दारो-
 दार । लाविलीं काहार । तारातीर करूनि ॥;’ ‘हे कां भक्तीचे
 उपकार । नांदतें विध्वंसिलें घर,’ या उद्गारांत मग स्वारस्यही
 राहिलें नसतें ! यावरून वार्धक्य सुरू होण्याच्या पूर्वीच तुकोबांचें
 प्रयाण झालें असें ठरतें. शिवाय कान्होबांच्या या उद्गारांत ‘आक्रं-
 दती बाळें करुणावचनीं । त्या शोकें मेदिनी फुटों पाहे ॥’ असाही
 एक उद्गार आहे. तुकोबांचें ८१ व्या वर्षीं प्रयाण झालें असतें
 तर त्यांचीं मुलेंबाळें चांगलीं कोणी ४० कोणी ५० कोणी ५५
 इतक्या वयांचीं असतीं, व एवढाले मुलगे घरांत असतांना कान्होबांचे
 ‘लेंकरें बाळें दारोदार’ ‘आक्रंदती बाळें करुणावचनीं’ हे
 उद्गार पुष्कळसे निरर्थक ठरले असते. कान्होबांच्या सर्व उद्गारांवरून
 तुकोबांची व कान्होबांचीं मुलेंबाळें पंधराविशींच्या आंतबाहेर
 असलीं पाहिजेत असें स्पष्ट दिसतें. आणखी कान्होबांच्या बाणीं-
 तला करुणरस तुकोबांच्या संसाराचा रंग उडाला होता असें दर्श-
 वित नाहीत. वियोगाला योग्य अशा कालाची छाया पडली नस-
 तांना वियोग झाला तरच करुणरस शोभतो किंबहुना स्फुरतो हें
 रसिकांस कांहीं सांगावयास नको. हे अमंगही ‘प्रक्षिप्त’ आहेत
 असें म्हणायचीही सोय नाही, कारण ते संताजी जगनाडे याच्या
 अस्सल वहीवरून रा. भावे यांनीं प्रसिद्ध केलेल्या ‘अस्सल गाथा,
 भाग १’ या पुस्तकांतही आहेत, (विशेषतः अमंग १५० ते १६०
 पहा).

१३ वरील सर्व प्रमाणांवरून तुकोबांचें आयुष्य ८१ वर्षांचें
 होतें असें मानतां येत नाही, अर्थात् त्यांचा जन्मशक १४९०
 इतका मागे नेतां येत नाही हें मला वाटतें सर्वास कबूल व्हावें.
 जन्मशक १५३० हा कबूल केल्यानें सर्व चरित्राची सांखळी

बरोबर जुळते. २१ व्या वर्षी पूर्वार्ध संपले हें बाबांचें म्हणणें वाच्यार्थ व लक्ष्यार्थ ह्या दोन्ही प्रकारांनीं खरें ठरतें, जिजाई प्रयाणसमयीं गरोदर होत्या या म्हणण्यांत विसंगतपणा रहात नाहीं (कारण मग त्या प्रयाणसमयीं ३६।३७ वर्षीच्या अर्थात् पुत्रोत्पादनसमर्थ अशा वयाच्याच ठरतात), 'एकविसाव्यांत विपरीतकाल पातला' या बाबांच्या म्हणण्याप्रमाणें शके १५५१ मधला महाभयानक दुष्काळाचा वणवा दक्षिणभर पेटल्याची इतिहासाची साक्ष पूर्ण पटते, कान्होबांच्या शोकाची सार्थता प्रतीतीस येते व अशा प्रकारें जन्मशक १५३० हा कवूल करण्यास पूर्वपरंपरेचेंही पाठबळ मिळते. निळोवारायांच्या चरित्रकारांनीं ४२ वर्षांचेंच चरित्र दिल्यानें त्यास १५३० हाच जन्म शक पटल्याचें स्पष्ट आहे. परशुरामपंततात्या गोडबोले यांनीं नवनीताची पहिली आवृत्ति शके १७७६ मध्ये प्रसिद्ध केली. त्या आवृत्तींत तात्या म्हणतातः— 'तुकाराम ४० वर्षीच्या वयांत हा लोक सोडून परलोकास गेला असें म्हणतात.' सरकारच्या मदतीनें छापलेल्या इंदुप्रकाश गाथेला जोडून जें तुकोबांचें अल्पचरित्र जोडलें आहे त्यांतही म्हटलें आहे कीं 'शके १५३० ह्या सालीं देहु मुक्कामी तुकोबांचें जन्म झालें. तुकारामाचें वय गुप्त होण्याच्या वेळीं ४२ वर्षांचें होतें असें सर्व संतमंडळांत व तुकारामाच्या वंशजांत सर्वत्र प्रसिद्ध आहे.' ह्याप्रमाणें सर्व प्रमाणें पाहतां तुकोबांचा जन्मशक १५३० हाच निश्चित ठरतो व ज्योतिषाचीही हा जन्मशक मुकर करून तुकोबांच्या चरित्रांतील अन्य प्रसंगांची व्यवस्था लावण्यास पूर्ण अनुकूलता आहे. तस्मात् तुकोबांचा जन्मशक १५३० हाच होय असा निर्वाध निर्णय सर्वांना मान्य होईल अशी मला उमेद आहे.

१४ आतां तुकोबांच्या गुरुपदेशाचें वर्ष कोणतें होतें तें पाहूं.

जन्मशक १५३० ठरल्यामुळे १५५१।५२ तल्या दुष्काळांत तुकोबांची बायको अन्नान्न करून मेल्यावर त्यांना वैराग्य उत्पन्न झाले हे उघडच झाले. तेव्हां गुरुपदेशाचा काल शके १५५२ नंतरच असला पाहिजे, तसेंच तो शक १५५८ च्या पूर्वीच येतो असे मानण्यास एक आधार आहे. तुकोबांची अनुग्रहीत बहिणाबाई यांचा जन्म शके १५५० हा आहे. त्यांचा समाधिकाल 'धन्य शत शोषडवरी द्वाविंशत्काळीं । धन्य अश्विन शुद्धप्रतिपदा बुधमेळीं । (बहिणाबाईचा गाथा, भाग १ पृ० १८३) म्हणजे शके १६२२ अश्विन शुद्ध १ बुधवार हा आहे. त्यावेळीं त्यांचे वय ७२ वर्षांचे होते असे त्याच निर्याणाच्या अभंगांत सांगतात. 'बाह्यात्तर वरुषे आयुष्यमर्यादा । आजि झाली सिद्धासनी पूर्ण ।' (सदर पृ० १७७) अर्थातच त्यांचा जन्म शके १५५० मध्ये झाला हे उघड आहे. बहिणाबाईंना ११।१२ वर्षांच्या वयांत तुकोबांनी स्वप्नांत अनुग्रह दिला. 'कोणी एके वेळे अकराव्या वरुषांत' (पृ० ६) बहिणाबाई पतीसमेवत कोल्हापुरीं असतांना जयरामस्वामींच्या कथा ऐकत असतां व तुकोबांची कीर्ति कानांवर जाऊन त्यांना तुकोबांचा वेध लागला असतां 'कार्तिकांत वद्य पंचमी रविवार । स्वामीचा विचार गुरुकृपा ॥' (पृ० १३) कार्तिक वद्य ५ स रविवारी तुकोबांनी 'स्वप्नामार्जी पूर्ण कृपा केली ।' आतां शके १५६२ मध्ये कार्तिक वद्य ५ ला रविवार येतो तेव्हां बहिणाबाईंच्या स्वप्नानुग्रहाचा काल शके १५६२ कार्तिक वद्य ५ राववार हाच ठरतो, ह्यावेळीं 'तेरा दिवस ज्यानें वऱ्या उदकांत । घालुनिया सत्य बांचविल्या ॥' ही गोष्ट कोल्हापुरापर्यंत वायुवेगाने पसरली होती. ह्यानंतर बहिणाबाई पती व मातापितर यांसह साक्षात् देहस आल्या. त्या देहस आल्यावर तेथे मंवाजीबोवांच्या घरी

त्यांचा मुकाम कांहीं काळ होता. ' सोमवारीं आहे अमावास्या पुढें । रहा भक्तिकोंडें सुख ध्यावें ' असें सांगून त्यानें राहवून घेतलें. ' सोमवारीं अमावास्या ' हा योग १५६२ च्या फाल्गुनांत आहे, १५६३ च्या कार्तिकांत आहे, १५६४ च्या श्रावणांतही आहे. ह्या कोणत्याही सालीं त्या देहूस गेल्या असण्याचा संभव आहे, तथापि त्यांतल्यात्यांत १५६२ च्या कार्तिक वद्य ५ रविवारीं त्यांना तुकोबांचा स्वप्नानुग्रह होऊन त्या त्याच सालच्या फाल्गुनांतच गुरुदर्शनोत्कंटेनें देहूस जाण्याचा ज्यास्त संभव आहे. तेथें गेल्यावर मंबाजीबोबानें त्यांचा छळ केला पण त्या छळांत ' रामेश्वर भट आति योम्य थोर । तेही नमस्कार त्यासा करिती ॥ " अशी मंबाजीची तक्रार आहे. मंबाजी म्हणतो कीं ' रामेश्वरभट अतियोम्य व थोर आहेत पण तेही तुकोबांच्याच भजनीं लागले आहेत ? ' अर्थात् ह्या दोन्ही उल्लेखांवरून शके १५६२ च्या पूर्वीच रामेश्वरभटानें तुकोबांच्या वह्या बुडवणें व देवानें त्या तारणें या गोष्टीची प्रसिद्धि झाली होती हें निष्पन्न झालें. आतां ' यातिशूद्र वैश्य केला बेवसाय ' ह्या आत्मचरित्रपर अमं-गांत तुकोबांनीं आपल्या चरित्रांतील गोष्टींचा जो क्रम दिला आहे तो गुरुपदेशानंतर कवित्वस्फूर्ती व कांहीं कविता झाल्यानंतर वह्या बुडविल्याचा प्रसंग असा आहे. बहिणावाईच्या कानावर कोल्हापुरी वह्या बुडविल्याची गोष्ट शके १५६२ च्या कार्तिका-पूर्वीच गेली होती. ती गोष्ट नुक्तीच घडून आली असेल किंवा ११२ वर्षांपूर्वी घडली असेल. शक १५६० च्या सुमारास वह्या तरल्याची गोष्ट घडून आली असें साधारणतः समजण्यास हरकत नाही. तुकोबांना कवित्वस्फूर्ति होऊन ते अगंग करूं लागल्यास दोन तीन वर्षे शके १५६० मध्ये झालीं असावीत. ते कीर्तनांत

स्वरचित अमंग म्हणत असल्याचा व त्यांत वेदार्थ उमटत असल्याचा बोभाटा रामेश्वरभटाच्या कार्नी जाऊन विरोधी पक्ष छळ करून लागल्याचा जर शक १५६० धरावयाचा तर १५५७।८ त तुकोबांस कवित्वस्फूर्ति झाली व तत्पूर्वी पण शक १५५२ नंतर कोणत्यातरी माघ शुद्ध १० ला गुरुवार असलेल्या सालांत तुकोबांस गुरुपदेश झाला असें मानायला पाहिजे. जंत्रींत पहातां शके १५५४ त माघ शुद्ध १० ला गुरुवार येतो. वृषभशुक्लशके १५५४ तल्या माघ शुद्ध १० ला गुरुवारी पाहंटे भंडान्यावर तुकोबांस स्वप्नांत गुरुपदेश झाला असावा असें सिद्ध होतें. त्या दिवशीं ईश्रजी तारीख १० जानेवारी इ. स. १६३३ ही होनी.

१५ गुरुपदेशानंतर तुकोबांना कवित्वस्फूर्ति झाली. 'याति शूद्र वैश्य केला बेवसाय' हा तुकोबांचा आत्मचरित्रपर अमंग पुढें एका प्रकरणांत येणार आहे. त्यांत तुकोबांनीं आपल्या चरित्रांतल्या महत्त्वाच्या गोष्टी क्रमानें सांगितल्या आहेत. आर्यां प्रपचव्यवसाय केला, धंद्यांत वृद्ध आली, दुष्काळांत एक स्त्री अन्नावांचून मेली, वराभ्य उत्पन्न झालें, देवळाचा जीर्णोद्धार केला, ग्रंथाध्ययन केलें, यानंतर स्वप्नांत गुरुपदेश झाला व त्यापुढें कवित्वस्फूर्ति झाली असें तुकोबांनीं स्वतःच सांगितलें आहे:—

मानियेला स्वप्नीं गुरूचा उपदेश । धरिला विश्व स दंड नामीं॥१३॥
यावरीया जाली कवित्वाची स्फूर्ति । पाय धरिले चित्तीं विठोबाचे ॥ १४ ॥

गुरुपदेश शके १५५४ च्या माघांत झाला, आणि 'यावरी या' झाली कवित्वाची स्फूर्ति ! कवित्वस्फूर्ति शके १५५६ त झाली असें मानलें तर तुकोबांच्या मुखांतून कवित्वाची गंगा सुमारे १५ वर्षे सतत वाहात होती असें उघड होतें. या पंधरा वर्षांत तुको-

बांच्या तोंडून हंजारो अभंग बाहेर पडले. ते सर्व अर्थातच उप-
लब्ध नाहीत. तुकोबांना कवित्वस्फूर्ति शाल्यावर त्यांनी प्रथम बाल-
क्रीडेच्या ओव्या रचिल्या व स्वतः बालबोर्धीत वहीवर लिहिल्या
असे महिपतवाबांनी भक्तिलीलामृतांत अ. ३२ मध्ये (ओवी
५०११) म्हटलें आहे. व्यासांनी वेदशास्त्रांचें मथित काढून
श्रीभागवत लिहिलें त्यांत ' दशम स्कंधांत हरिलीलामृत ' आहे व
त्यांत ' गोकुळीं क्रीडत जगदात्मा ' हा श्रीकृष्णाच्या गोकुळांतील
बालक्रीडेचा प्रसंग आहे—

ते बाळक्रीडा तुकयानें आपुले मती । प्रथमारंभीं लिहिली ग्रंथी ।
नऊशें ओव्या त्याच्या असती । स्वानुभवे जाणतो संतसाधु॥५१॥
बालक्रीडेच्या ९०० ओव्या तुकोबांनी प्रथमारंभीं लिहिल्या असें
बाबांचें जें ह्मणणें आहे तें बरोबर आहे. सर्व गाथ्यांतून ह्या ओव्या
बालक्रीडेचे अभंग ह्या सदराखालींच छापल्या आहेत. त्यांना
ओव्याही ह्मणतां येईल व अभंगही ह्मणतां येईल. अभंग म्हणतां
येईल याचें कारण कांहीं कांहीं चरणांनंतर ' तुका ह्मणे ' असें
म्हणून तेवढा तुकडाच पाडिला आहे. हे अभंग आहेत असें
म्हटलें तरी यांत अभंगांचे चरण ३ पासून ३० पर्यंत लहानमोठे
आहेत. बरे रचना पाहतां ओवी थाटाची असून अभंगांचें जें वैशि-
ष्ट्य कीं द्वितीय चरणांत ध्रुवपद असायचें ते यांत नसून वर्णन
ओवीबद्ध ग्रंथासारखें आद्यंत आहे म्हणून या प्रकरणास ओवीबद्ध
म्हणण्यासही हरकत दिसत नाही. हे बालक्रीडेचे अभंग १००
असून चरण मोजले तरी ४१५ कमी ९०० इतके भरतात, तेव्हां
हे बालक्रीडेचे अभंग १०० आहेत असें म्हणा किंवा ओव्या
सुमारें ९०० आहेत ह्मणा, अर्थ एकच आहे. देहूपंदरीच्या गाथ्यां-
तून हे बालक्रीडेचें प्रकरण प्रथम दिलें आहे व त्याच्या मागोमाग

‘पांडुरंगा करूं प्रथम नमन’ हे २३१ ओव्यांचे तीन अभंग दिले आहेत. इंदुप्रकाश गाथ्यांत हे तीन अभंग प्रथम दिले असून नंतर बालक्रीडेचे प्रकरण दिले आहे. हे तीन अभंग व बालक्रीडेचे शंभर अभंग मिळून सुमारे ११२५ ओवींचे चरण होतात व कांहीं गाथ्यांतून ह्या ओव्यांची संख्या एकत्र दिली आहे ती ११००। ११२५ इतकीच आहे. हा बाहेरचा विचार झाला. आतां सर्व ११०० ओव्या बारकाईने पाहिल्या ह्मणजे २३१ ओव्या प्रास्ताविक असून त्या बालक्रीडा-प्रकरणाचीच प्रस्तावना आहे व हें सर्व प्रकरण तुकोबांचें प्रथम लिखित आहे असें दिसते. तुकोबांचें उपास्य पांडुरंग म्ह. बालकृष्ण, तेव्हां आपल्या उपास्याचें चरित्र प्रथमार्भी त्यांनीं लिहावें हें स्वाभाविकच आहे. शिवाय त्यांत मंगलाचरणादि प्रकार पाहिले. आपण प्रथमच कवित्व करीत आहोंत असें तुकोबांच्या मनांत होतें असें वाचकांसही वाटतें. वर्ष दोनवर्षांमागेच गुरुपंदश झाला असल्यामुळे त्यांत साहजिक गुरुवंदनही आले आहे.

पांडुरंगा करूं प्रथम नमना । दुसरें चरणा संतांचिया ॥ १ ॥
 त्यांच्या कृपादानें कथेचा विस्तारू । बाबाजी सद्गुरुदास तुका २
 काय माझी वाणी मानेल संतांसी । रंजवूं चित्तासी आपुलिया ॥ ३ ॥
 या मनासी लागो हरिनामाचा छंद । आवडी गोविंद गावयासी ४

* * * *

गाईन ओविया पंढरीचा देव । आमुचा तो जीव पांडुरंग ॥ १ ॥
 रंगलें हें चित्त माझें तथा पाई । ह्मणोनियां येई हाचि लाहो ॥ २ ॥

* * * *

१ ‘दीन आणि दुर्बळासी ह्या अभंगांत ‘चरित्र तें उच्चारवें । केलें देवें गोकुळीं ॥’ असा एक चरण आहे.

कृपालु हा देव अनाथा कोंवसा । आहीं त्याच्या आशा लागलोंसे

*

*

*

*

आझी वाणी तुझे वर्णी गुणनाम । ऐसें देई प्रेम कांहीं कळा ॥ १ ॥

असो. ह्या बालक्रीडेच्या ओव्यांनंतर कांहीं काळानें काल्याचे अभंग, व बिटोदांडू, चेंडू वगैरे झाले असावे. बाकीच्या एकंदर अभंगांचा कालक्रम ठरविणें कठिण आहे तथापि साधारण दिशा आपणांस दाखवितां येईल. बालक्रीडेनंतर आत्मपरीक्षणाचे अभंग, दर्शनोत्कर्षेचे अभंग, लडिवाळपणाच्या सलगीचे अभंग, धन्यतेचे व पूर्णत्वाचे अभंग व उपदेशपर अभंग असा कांहींसा क्रम आपण ह्या पंधरा वर्षांत झालेल्या अभंगांचा बांधला तर तो फार चुकीचा होईल असे वाटत नाही. बालक्रीडेचे अभंग तुकोबांनीं स्वहस्ते लिहिले. नंतर कीर्तनप्रसंगानें टाळकरी व श्रोते जसजसे जमूं लागले व त्यांत गंगारामबोवा मवाळ व संताजी जगनाडे हे लेखक मिळाले तेव्हांपासून बहुधा तुकोबांनीं स्वतः लिहिण्याचें सोडून दिलें असावे. या लेखकांनीं तरी महाराजांच्या तोंडून अभंगगंगेचा लोट अखंड वाहूं लागल्यावर जे अभंग निघाले ते सगळेच लिहिले असतील हें शक्य नाही. एकदां देहूस एका वृद्ध वारकऱ्याचे तोंडून मीं ऐकलें कीं महाराजांनीं एक लक्ष अभंग भंडार्यावर ठेवले, एक लक्ष अभंग इंद्रायणीला दिले व एक लक्ष लोकांना दिले. याचा अर्थ मी एवढाच समजतो कीं भंडारा डोंगरावर महाराज विठ्ठलध्यानांत व नामस्मरणांत रंगले असतांना लक्ष द्वयजे असंख्य अभंग देवाला उद्देशून बोलून गेले. ते अर्थात्च तेव्हां एकांतात असल्यामुळें देवा-शिवाय कोणाला ऐकायला मिळाले नाहींत व तुकोबांनींही आनंदानुभवमग्नतेमुळें टिपून ठेवले नाहींत. इंद्रायणीच्या डोह्यावरही एकांतांत असेच होत असे. कीर्तनप्रसंगीं किंवा प्रसंगविशेषानें जे

अभंग त्यांच्या तोंडून निघाले त्यांपैकीं कांहीं—सुमारें साडेचार हजार—अभंग लेखकांना लिहून घ्यायला सांपडले. महाराजांच्या ह्दयांत जें स्वानंदाचें कोठार भरलें होतें त्यांपैकीं फार थोडा भाग तुमच्याआमच्या वांछ्याला आला आहे. देवाचा-त्यांचा जो एकांत होई त्या वेळची वहार सगळी देवांनीं लुटली व चार दाणे आपल्या भागाला मुदैवानें आले आहेत ! ह्या चार दाण्यांवरून मूळ कोठाराची कल्पना ज्याला करितां येईल त्यानें करावी ! तुकोबांच्या मुखांनं जी अखंड भक्तिज्ञानगंगा सतत १५ वर्षे वाहिली त्यांतून चार वागरी ज्या उदार आत्म्यांच्या कृपेनें आपणांस मिळाल्या आहेत त्यांचे उपकार मानावे तेवढे थोडेच आहेत. 'तुका ह्मणे आतां। उरलों उप-कारापुरता किंवा 'आपण जेवूनि जेववी लोकां। संतर्पण करी तुका ' या न्यायानें महाराजांनीं स्वतः तृप्त होऊन जी चार उच्छिष्टांची शितें आपल्याला दिली आहेत त्याच्या परिमळनेंही आपल्या ठिकाणीं वेळोवेळीं कृतार्थतेच्या ऊर्मी उठतात, मग साक्षात् ज्यांना महाराजांच्या हातानें पंधरावीस वर्षे जेवायला मिळालें त्या गंगारामसंताजीरामेश्वरभटादि पुण्यशीलांचें भाम्य काय वानावें ? साक्षात् महाराजांचें योगैश्वर्य तर अवर्णनीयच खरें, परमात्म्याचें संपूर्ण ऐश्वर्य त्यांच्या ठिकाणीं प्रगट झालें. कर्मी, ज्ञानी, योगी, भक्त—'तुका ह्मणे गंगासागरसंगर्मी । अवध्या झाल्या ऊर्मी एक्रमय ! ' ते सर्व होते. 'तुका झाला पांडुरंग' हेंच खरें. असो. त्यांच्या अभंगांतही सर्व रंग भरले आहेत, ज्यानें त्यानें आपल्या ऐपतीप्रमाणें त्या त्या रंगांत दंग होऊन जावें !

१६ वरील सर्व विवेचनावरून तुकोबांच्या आयुष्यक्रमाचा नकाशा तयार होतो तो असाः—

वर्ष शक १५३० तुकोबारायांचा जन्म.

- १३ शक १५४३ तुकोबांच्या गळ्यांत वापानें संसार घातला.
१४-१६ शक १५४४-४६ च्या सुमारास तुकोबांचें पहिलें व
दुसरें लग्न.
१७ शक १५४७ तुकोबांचे आईबाप व वडील भावजय
वारली.
१८ शक १५४८ तुकोबांचा वडील भाऊ सावजी विरक्त
होऊन गेला.
२० शक १५५० मनाचें औदासीन्य आवरून तुकोबांनीं
पहिला पुत्र संताजी व उभय स्त्रिया यांसह संसार
नेटका करण्याची हांव धरिली.
२१ शक १५५१ विपरीत काळ येऊन दिवाळें निघालें.
दुष्काळाचा प्रारंभ.
२२ शक १५५२ दुष्काळाचें भयानक स्वरूप. पहिली बायको
दुष्काळांत अन्नान्न करून मेली. मुलगा मेला. वैराग्य
उत्पन्न होऊन भामनाथ गांठला.
२३ शक १५५३ विठ्ठलमंदिराचा जीर्णोद्धार, कीर्तनश्रव-
णाचा सपाटा.
२४ शक १५५४ माघ शुद्ध १० गुरुवार गुरुपदेश.
२६ शक १५५६/५७ सुमार कवित्वस्फूर्ति.
३० शक १५६० सुमार रामेश्वरभटाचा छळ व सगु-
णसाक्षात्कार.
४१ शक १५७१ फाल्गुन वद्य २ शनिवार सूर्योदयानंतर
४ घटका दिवसास प्रयाण.



प्रकरण दुसरें.

पूर्वपीठिका.

माझ्या वडिलांची मिरासी गा देवा ।

तुझी चरणसेवा पांडुरंगा ॥ १ ॥

उपवास-पारणीं राखिला दारवंदा ।

केला भोगवटा^१ आह्मांलार्गी ॥ ध्रु० ॥

वंशपरंपरा दास मी अंकित ।

तुका मोकलितं लाज कोणा ॥ २ ॥

१ श्रीक्षेत्र देहू. २ तुकोबांची जातकुळी. ३ त्यांच्या घराण्याची प्रतिष्ठा. ४ वंशपरंपरेची पांडुरंगभक्ति. ५ आठवे पूर्वज विश्वभरवावा. ६ त्यांचे पुत्र हरि आणि मुकुंद. ७ पुढील विस्तार. ८ तुकोबांची वंशावळ.

१ श्री तुकाराम महाराजांच्या सहवासानें पावन व विश्वविख्यात झालेलें देहू हें क्षेत्र पुणेप्रांतांत इंद्रायणीनदीच्या तीरावर वसलेलें एक लहानसें खेडें आहे. हें आळंदीपासून पांच कोस, तळेगांवापासून चार कोस व चिंचवडहून तीनचार कोस दूर आहे. हें पुण्याच्या वायव्येस, तळेगांवच्या पूर्वेस, चिंचवडच्या उत्तरेस व आळंदीच्याही वायव्येसच आहे. देहूच्या सभोवार थोड्याशा अंतरावर लहान मोठे अनेक डोंगर आहेत. सांप्रतच्या भाषेंत बोलावयाचें हणजे हें शेलारवाडी स्टेशनच्या उत्तरेस तीन मैलांवर आहे. असें हें लहानसें खेडें आहे, पण ह्या खेड्याचें नशीब उचकटल्या-

१ जी मिळकत अविभाज्य असते ती थोरल्या मुलाकडे राहून तिचा भोगवटा मात्र इतरांनीं घ्यावयाचा असतो.

मुळें तेथें तुकोबांचा अवतार झाला. तुकोबांच्या वेळीं हें नामघो-
पानें दुमदुमून गेलें होतें व त्या पुण्याईनें हें पुढें लवकरच महारा-
ष्ट्रांतील महाक्षेत्रांच्या मालिकेंत जाऊन वसलें. महाराष्ट्रांतील क्षेत्र-
राज पंढरपूर होय. तेराव्या शतकांत ज्ञानेश्वरमहाराजांमुळें आळं-
दीचें माहात्म्य वाढलें, सोळाव्यांत नाथांमुळें पैठण सर्वत्र गाजलें व
सतराव्यांत तुकोबांमुळें देहू तसेंच प्रसिद्धीस आलें. देहूस तुक्के-
बांच्या पूर्वीपासून चार दोन लहान मंदिरे होती व त्यांचे आष्टे
पूर्वज विश्वंभरबोवा यांनीं तेथें श्रीविठ्ठलरखुमाईचें मंदिर बांधल्या-
पासून व त्यांच्या घराण्यांत पंढरीची वारी विशेष रूढ झाल्यापासून
देहूला क्षेत्रपण आलें होतें, पण तुकोबांमुळें देहूची अत्यंत प्रसिद्धि
व लोकप्रियता वाढली व आज ते महाराष्ट्रांतील महाक्षेत्रापैकीं एक
प्रमुख क्षेत्र गणलें जात आहे यांत शंका नाहीं. देहू
क्षेत्राचा तुकोबांचा एक अभंग प्रसिद्ध आहे. हा सर्व गाथ्यांत
आहेच, पण हा संताजीच्या वहींतही असल्यामुळें याच्या प्रामाण्या-
विषयीं सुळीच शंका नाहीं. तुकोबांच्या वेळच्या देहूचें यांत
वर्णन आलें आहे:—

अभंग.

धन्य देहू गांव पुण्यभूमी ठाव । तेथें नांदे देव पांडुरंग ॥ १ ॥
धन्य क्षेत्रवासी लोक दर्ड्याचे । उच्चारिती वाचे नामघोष ॥ ४ ॥
कर कटीं उभा विश्वाचा जनिता । वामांगीं ते माता रखुमाई ॥ २ ॥
गरुडपारीं उभा जोडूनीयां कर । अश्वत्थ समोर उत्तरमुख ॥ ३ ॥
दक्षिणे शंकर लिंग हरेश्वर । शोभे गंगातीर इंद्रायणी ॥ ४ ॥
लक्ष्मी नारायण बलाळाचें वन । तेथ अधिष्ठान सिद्धेश्वर ॥ ५ ॥
विघ्नराज द्वारीं बहिरव बाहेरी । हनुमंत शेजारी साहित दोघे ॥ ६ ॥
दास तुका तेथें करितो कीर्तन । हृदई चरण विठोबाचे ॥ ७ ॥
देहू येथें सांप्रत जें श्रीविठ्ठलमंदिर, व त्याच्या भोंवतालच्या

ओवऱ्या व प्राकार बांधलेले दिसतात ते अर्थात् मागाहून बांधलेले आहेत. विठ्ठलखुमाईच्या मूर्ति विश्वंभरबुवांनी स्थापन केलेल्याच आहेत. तुकोबांच्या वेळीं मंदिर मोडकळीस आले होते त्याचा त्यांनी जीर्णोद्धार केला, तथापि त्यांच्या परिस्थितीच्या मानानें मंदिर दगडमातीने बांधलेलें साधारण स्थितीतच असलें पाहिजे. तुकोबांचे पुत्र नारायणबुवा यांना तीन गावें इनाम मिळून इनाम-दागीचा थाट सुरू झाल्यावर व तुकोबांची कीर्ति सर्वत्र पसरल्यावरच मंदिराची विस्तृत उठावणी झाली व देहूचे इंगळे पाटील वंगरे धनिक भाविकांनी ओवऱ्या वगैरे बांधून मंदिर आजच्या भव्य स्थितीस आणलें आहे. तथापि तुकोबांनी वरील अमंगांत वर्णन केलेला प्रकार आजही जशाचा तसाच देहूत स्पष्ट दिसतो. पंढरीस श्रीविठ्ठल विठ्ठल उभे राहिलेले एकटेच आहेत. तेथें रखुमाईचें मंदिर मागाहून झालेलें दिसतें. देहूत विठ्ठलखुमाई शेजारीं शेजारीं उभे आहेत. त्यांच्या मूर्ति उत्तराभिमुख आहेत, अर्थात् मंदिर उत्तराभिमुखच आहे. समोर गरुडपार आहे, गरुड इतुमंत देवासमोर हात जोडून उभे आहेत, पूर्वेकडील दरवाज्याजवळ व दक्षिणेस तांड असलेले विघ्नराज आहेत, व बाहेर बहिरवाचें छोटेसे मंदिर आहे. मंदिराच्या पश्चिमेस हरेश्वरमंदिर आहे व शेजारींच इनाम-दारांचा वाडा म्ह० मुख्य घराण्याचें राहणें घर आहे. त्याच्या पलीकडेच तुकोबारायांचें राहणें घर आहे. त्या घरांत ज्या खोलीत तुकोबांचा जन्म झाला व जेथें मागाहून विठ्ठलमूर्तीची नवी स्थापना झाली त्या खोलीचा फोटो अन्यत्र दिला आहे. तुकोबांच्या राहत्या घराच्या व वाड्याच्या पश्चिमेस इंद्रायणीच्या बाजूला आज एक पडकी बसळ आहे, तेथें मंबाजीबोबांचें घर व बाग होती असें सांगतात. विठ्ठलमंदिराला प्रदक्षिणा घालतांना उजवीकडे इनामदारांचा वाडा व तुकोबांचें घर घेऊन त्याला लागून अस-

लेल्या बोळांतून खाली उतरत व मंवाजीबोवांचें घर व बाग हींही उजवीकडे घेत प्रदक्षिणा पुरी होत असते. तुकोबांची ह्येस मंवाजीच्या बागेत शिरल्यामुळे बागेच्या कुंपणावरील कांट्या बाजूला सारल्याचें निमित्त करून त्या मत्सरमूर्तीनें जेथें तुकोबांस कांट्यानीं मारलें ती जागा ह्याप्रमाणें तुकोबांच्या घराच्या पश्चिमेस इंद्रायणी सन्मुख येते. ह्या एवढ्या इमारतीच्या गटाच्या पश्चिमेस थोड्या अंतरावर बह्याळाचें वन व त्यांत मंदिर असून या सिद्धेश्वर मंदिराच्या जरा पूर्वेस लक्ष्मीनारायणाचें मंदिर आहे. हीं मंदिरे लहान पण दगडीं असून तुकोबांच्या पूर्वीपासूनचीं आहेत. मंदिरांच्या व तुकोबांच्या घराच्या पूर्वेस व ईशान्येस तेव्हां इतर लोकांचीं घरे होती व आजही आहेत. याप्रमाणें देह क्षेत्राची रचना होती. इंद्रायणी नदी देहक्षेत्राला लागून उत्तराभिमुख वहात आहे. मंदिराच्या बाहेर व नदीच्या पात्रालगत पुंडलीकाचें देऊळ आहे. तेथून नदीकाठांनो उत्तरेस जातांना मैल दीडमैल लांबीचा प्रचंड डोहा लागतो. या डोहाच्या कांठीं गोपाळपूर असून तेथें जुनाट पिंपरीचा वृक्ष आहे. त्या वृक्षाशेजारीं महाराजाचें अखेर कीर्तन होऊन प्रयाण झालें. याच्याही खालीं अर्धाभैलावर करंजाईचें स्थान आहे. हा डोहाचा मध्य होय. तेथें मुरलीधराचें मंदिर आहे. महाराज डोहावर एकांतां वसत ते येथेच होय, येथेच रामेश्वरभटानें छळ केला तेव्हां महाराज शिलाळावर तेरा दिवस ध्यानरत होऊन पडले होते व त्या शिलेक पडले असतांच श्रीकृष्णानें बालरूपानें त्यांस दर्शन देऊन वहातारल्या. ही शिला अर्थात् भक्तमंडळास अत्यंत प्रिय व पूज्य वाटू त्यांनीं तीं तुकोबांच्या पश्चात् तेथून ढकलीत ढकलीत विठ्ठलमंदिरां आणली व मंदिरालगत तुकोबांची पहिली स्त्री रखुमाबाई ही वृंदावन आहे त्याला टेंकून उभी ठेवली. त्या वृंदावनाचा व शिळेचा फोटो अन्यत्र दिला आहे. इंद्रायणीच्या कांठावर उभे राहू

पश्चिमेकडे पाहिलें म्हणजे डाव्या बाजूस ६ मैलांवर गोराड्याचा उर्फ घोरवडीचा डोंगर दिसतो. देहूच्या थेट पश्चिमेस दोन मैलांवर भंडार्याचा डोंगर दिसतो व उजव्या बाजूस डोहाच्या पलीकडे पण देहूहून आठ मैलांवर भामगिरी किंवा भामनाथ अथवा भामचंद्र हा डोंगर दिसतो. भंडार्याचा फोटो दिला असून डोहाचाही एक फोटो दिला आहे. श्रीक्षेत्र देहूचें हें संक्षिप्त वर्णन दिलें आहे, व त्याची साधारण कल्पना वाचकांस यावी ह्मणून स्वहस्तानें काढलेला एक नकाशाही जोडण्यांत येत आहे.

२ श्रीतुकाराममहाराजांच्या विश्वपावन घराण्याचा प्रथम थोडासा विचार करूं. भगवद्भक्ताची जातगोत पाहण्याचें वस्तुतः कारण नाहीं. तो कोणत्याही जातींत व कुळांत कोठेही जन्मलेला असो, तो विश्वाला बंधू आहे. नारायणानें ज्याचा अंगीकार केला त्याची जातकुळी धन्य झाली, ज्यांचा देहाभिमान गलित झाला ते वर्णाश्रमधर्माच्या पार गेलें. त्रैलोक्याला पावन करणारे महात्मे ज्या देशांत, ज्या कुळांत, ज्या जातींत जन्म घेतात, तो देश, तें कुळ, व ती जाति अत्यंत पवित्र होय. ' पवित्र तें कुळ पावन तो देश । जेथें हरिचे दास जन्म घेती ' अशी तुकोबांचीच उक्ति आहे. हें खरें आहे, तथापि महात्म्यांच्या चरित्राचा सांगोपांग विचार करीत असतांना लौकिक दृष्टीनें त्यांच्या जातकुळीचा विचार केला पाहिजे. ' तुका वाणी ' अशी त्यांच्या नांवाची प्रसिद्धि असल्यामुळे तें जातीनें वाणी होते, असें कोणांस वाटण्याचा संभव आहे, पण त्यांच्या घराण्यांत वाण्याचा धंदा कित्येक पिढ्या चालत होता व त्यांनींही पूर्ववयांत तो केला म्हणून त्यांना वाणी म्हणत. ' वाणी ' ही काहीं त्यांची जात नव्हे. अलीकडे कित्येक जात्यभिमानी विद्वान् त्यांना ' मराठा क्षत्रिय ' ठरविण्याच्या प्रयत्नांत

आहेत, पण आपण तुकोबांनाच त्यांची जातकुळ विचारूं म्हणजे झाले:—

(१) याती शूद्र वैश्य केला वेवसाय ।

आदि तो हा देव कुळपूज्य ॥ ९ ॥

मी जातीचा शूद्र, माझा व्यवसाय वाण्याचा व माझी उपासना आमच्या कुळाला पूज्य असलेल्या विठोबाची.

(२) वरें देवा कुणवी केलों । नाहीं तरी दंभें असतों मेलों ॥ १ ॥

देवा ! मला तू कुणवी केलेंस हें वरें झालें, नाहीं तर विद्या शिकून ' विद्या विवादाय ' असा जो प्रकार सामान्यतः आढळतो त्याप्रमाणें मीही दंभाच्या सपाट्यांत सांपडून व्यर्थ बुडालों असतों.

(३) शूद्रवंशीं जन्मलों । म्हणोनि दंभें मोकलिलों ॥ १ ॥

अरे तूं माझा आतां । मायबाप पंढरिनाथा ॥ धु० ॥

गोकाया अक्षर । मज नाहीं अधिकार ॥ २ ॥

सर्वभावं दीन । तुका म्हणे यातिहीन ॥ ३ ॥

शूद्र कुळांत जन्मलों असल्यामुळे मला वेदाक्षर घोकण्याचा अधिकार नाहीं, मी दीन यातिहीन आहे. अध्ययन नाहीं, म्हणून विद्येबरोबर सामान्यतः आढळणारा अभिमानदंभही नाहीं, असा मीं सर्व प्रकारें दीन तुला शरण आलों आहे. या व अशाच त्याच्या उद्गारांवरून ' मी शूद्र कुणवी ' आहे असें तुकोबा स्वच्छ सांगत आहेत. ते पुढें आपल्या करणीनें नरांचे नारायण—'विधीचे जानिते'—झाले ही गोष्ट वेगळी, पण त्यांचा जन्म शूद्र जातींत

१ वरील उद्गारांवरून तुकोबांचा ब्राह्मणांवर कटाक्ष आहे असें कोणी समजू नये व ही आपली निंदा आहे असें ब्राह्मणांनींही मनांत आणू नये. तुकोबांनीं वेदाक्षर ' घोकले ' नाहीं तथापि पुराणादि ग्रंथ व इतर प्राकृत ग्रंथ पाहिल्याचें पुढें स्पष्ट होणारच आहे. तसेंच ब्राह्मणांविषयीं त्यांचा केवढा आदर होता हेंही पुढें कळून येणार आहे. अध्ययनाबरोबर गर्वदंभादि बहुधा उत्पन्न होतात म्हणून येथें केवळ दंभगर्वाचा तिरस्कार दर्शविला आहे.

झाला होता हें त्यांच्याच वचनांवरून ठरत आहे. महिपतबाबांनी
 ' शूद्र यातीमाजी निश्चित । जन्मला तुकाराम वैष्णवभक्त '
 (भक्तलीलामृत अ० २९—१२) असें म्हटलें आहे. मोरोपंत व
 निबंध-मालाकार यांनी कौतुकाने तुकोबांचा ' शूद्रकवि ' असाच
 उल्लेख केला आहे. हा तुकोबांच्या जातीचा विचार झाला. आतां
 कुळीचा विचार करूं. त्यांचें आडनांव ' मोरे ' होतें असें हनुमंत-
 स्वामींनीं समर्थाच्या बखरीत म्हटलें आहे व महिपतबाबांनीं तें
 ' आंबळे ' असें दिलें आहे (भक्त-विजय अ० ४८—२३). या-
 पैकीं खरें उपनांव कोणतें मोरे कां आंबळे असा प्रश्न कांहीं दिव-
 सांपूर्वीं कित्येक लोक विचारीत. पण मीं नाशीक व त्र्यंबक येथें
 देहूकरांच्या क्षेत्रोपाध्यायांच्या मूळ वह्या शोधून पाहिल्या त्यावरून
 त्यांची ' कुळी ' मोरे व ' आडनांव ' आंबिलें उर्फ आंबळे असा
 निष्कर्ष निघाला. त्र्यंबक येथें तुकोबा गेले होते याबद्दल खात्री
 झाली, मात्र दोहीं ठिकाणीं वह्यांवरून त्यांचे चिरंजीव नारायण-
 बोवापासून त्यांचे जे वंशज गेले त्यांचे लेख आहेत, पण तुकोबांच्या
 सहीचा कागद फाटून नष्ट झाल्याचें आढळून वाईट वाटलें. नाशीक
 येथील लेख माझे आधी रा. पां. न. पटवर्धन यांनीं मिळवून
 छापला होता. पण त्यास नक्कल मिळाली होती व नकलेंतील एक
 चूक त्यांचे लेखांत आली होती. असो नारायणबाबांचा नाशीक येथील
 अस्सल लेख वे. शा. सं. शंकर गोविंद गायधनी यांचे वहीत (वही ५
 पृ० २८) आहे. त्या लेखांत तुकोबांच्या पुत्रांचीं व नातवांचीं नांवें
 आहेत. तो लेख असा: " ली० नारोबा गोसावी पीते तुकोबा
 गोसावी अजे बोलहोबा भाऊ विठोबा गोसावी माहादजी (गोसावी)
 विठोबाचे पुत्र उधोबा रामजी गणेश गोसावी गोविंद गोसावी
 माहादजीचे पुत्र आबाजी चु० कान्हावा गोसावी त्याचे पुत्र
 खंडोबा माता अवळिबाई कुणववाणी अडनाव आंबिले गांव देहु

प्र. पुणें कुळी मोरे ” ह्या अस्सल लेखांत नारोवांच्या आईचें नांव ‘ अवळीवाई ’ असें असून रा. प. पटवर्धनांच्या लेखांत ‘ अवंतीवाई ’ आहे पण ती चूक आहे. तुकोबांच्या बायकोचें नांव जिजावाई उर्फ आवळीवाई असें होतें. नारायणबोवांनीं आपल्या कुळजातीबद्दल ‘ कुणववाणी अडनाव आंबील कुळी मोरे ’ असें स्पष्ट म्हटलें आहे. थंयक येथील देहुकरांचे क्षेत्रोपाध्याय वे. शा. सं. धोंडभट बापूजी काण्णव यांचे येथील वहीत (वही ११ पान ११) नारायणबोवांचा जो लेख आहे तो असा आहे. “ नारोवा पीता तुकोवा गोसावी आज्ञा बोलहोवा भाऊ माहादावा व वीठोबा पुतने रामा व गणो व गोविंदजी चुलतभाऊ आवाजी माता जीजा-ईवाई झा (त) कुनबी आव (ले) वास देहु प्र. पुने. ” या लेखांत नारोवांनीं आपल्या आईचें नांव ‘ जीजाईवाई ’ असें दिलें असून आपली जात ‘ कुनबी ’ आहे असें म्हटलें आहे. आणखी-ही काहीं लेखांत ‘ कुणववाणी अंबळे ’ असे उल्लेख सांपडतात ह्या सर्व लेखांवरून तुकोबांची जात शूद्र अगर कुणववाणी असून त्यांचें कुळ मोरे व आडनांव आंबिले, आंबळे, अंबळे, हें होतें असें निर्विवाद ठरतें. जातकुळ देहाची, देहातीताला जातकुळ नाहीं. साधकावस्थेंत ‘ आवडे ज्या हरि अंतरापासोनी ’ असे हरिभक्त हे ‘ माझिया जातीचे ’ आहेत असें परमार्थदृष्टीनें तुकोबांनीं म्हटलें आहे. असो. तुकोबांच्या देहाची जातकुळ काय होती ती आपण पाहिली, आतां त्यांच्या घराण्याचा विचार करूं.

३ तुकोबांचें कुळ वरेंच सुखसंपन्न व चांगलेंच प्रतिष्ठित होतें. देह गांवांत त्यांच्या कुळाची प्रतिष्ठा थोर होती असें त्यांच्या घराण्यांत मला मिळालेल्या अनेक कागदपत्रांवरून ठरतें. त्यांच्या घराण्याकडे देहची महाजनकी चालत होती. महाजनकी चालविण्याची तुकोबांनीं उदासीनवृत्तीमुळें उपेक्षा केली व त्याची दुरुस्ती

त्यांचे पुत्र नारायणबोवा यांनी पुढें करून घेतली. राजशक ५५
 कालयुक्त संवत्सर ह्य० शके १६०० मध्ये फाल्गुनांत शिवाजी
 महाराजांनीं एक आज्ञापत्र लिहिलें आहे त्यांत ह्मटलें आहे:-
 “तुकोबा गोसावी यांचे पुत्र नारायण गोसावी याणीं सांगितलें
 कीं मौजे देहू परगणे मजकुर (पुणें) येथील महाजनकी आपले
 वडिलांची मिरास आहे. वडील गोसावी जाले याकरितां महा-
 जनकी चालवायाची उपेक्षा करीत गेले....आपण न चालवावे
 तरी वृत्तीचा लोप होतो. याकरितां माहाजनकी आपली मिरास
 आहे ते चालवूं पाहातो तरी पुरातन चालत आल्याप्रमाणें चाल-
 वीन ऐसें आज्ञापत्र करून देविलें पाहिजे ” यावर महाराजांनीं
 ‘यांची महाजनकी मिरासी पहिलेपासून चालत आली आहे तणें
 प्रमाणें चालविणें’ असी पुणें परगण्याच्या देशाधिकार्यास आज्ञा
 केली आहे. ह्या लेखावरून महाजनकी चालवायाची तुकोबांनीं
 उपेक्षा केली असली तरी ती त्यांचे घराण्याकडे पुरातन चालत
 होती हें उघड आहे. तुकोबांच्या नातवांनीं लिहिलेल्या एका
 यादींतही “श्रीतुकारामबावा वास्तव्य क्षेत्र देहू यांचा वृत्ति मूळची
 क्षेत्र मजकूरची महाजनकी ” अशीं अक्षरें आहेत. तुकोबांचे पुत्र
 महादेवबोवा, विठ्ठलबोवा व नारायणबोवा यांचें शके १६११ चें
 एक फारकतपत्र मिळालें आहे. त्यांत महादेवबोवा आपल्या दोघां
 भावांस लिहितात “आपले मिरासीचीं घरें दोन एक श्रीसनिध
 एक पेटेंत महाजनकीचें घर त्यास आपण महाजनकीचा वाडा
 व महाजनकी घेतली व तुम्हांस उभयेतांस श्रीसनिधवाडा व
 श्रीची पूजा तुमचे स्वाधीन केली.” आणखी एका पत्रांत “विठ्ठल-
 टिकें (देहू येथील एका शेताचें नांव) श्रीस इनाम पुरातन आहे
 असा पांढरीच्या (गांवांतील पंचांच्या) मुखें पंत मुतालिक व
 पंतप्रधान यांनीं खरें खुरें करून घेतल्याचें लिहिलें आहे. या

लेखाचा शक १६४२ हा आहे. ह्या सर्व लेखांवरून तुकोबांच्या घराण्याकडे देहू येथील महाजनकीची मिरास, बाजार पेठेंतला महाजनकीचा वाडा, अर्थात् महाजनकीचे अधिकार व उत्पन्न 'पुरातन' चालले होते, त्याचप्रमाणे श्रीच्या पूजाअर्चेसाठी 'पुरातन इनाम' चालत होतें. महाजनकीच्या वाड्याशिवाय त्यांचें खाजगत घर श्रीसंनिध होतें इतक्या गोष्टी स्पष्ट झाल्या. ज्या गांवाला बाजारपेठ असे त्या गांवांत तेव्हां महाजन व शेठे असे दोन अधिकारी असत, व त्यांचा दर्जा मोठा प्रतिष्ठेचा असे. याशिवाय त्यांची दुसरी कांहीं शेतवाडी, सावकारी व वाणिज्यही होतें. एकंदरीत प्रतिष्ठित, मिरामदार व वेतावाताचा व्यापारवंदा करणाऱ्या घराण्यांत तुकोबांचा जन्म झाला. पण या घराण्याकडे देहू येथील महाजनकीची मिरासी होती एवढेंच नव्हे तर दुसरीही एक बडी मिरासी होती. तुकोबांनीं ही पहिली मिरासी चालवायाची उपेक्षा केली, पण दुसरी मिरासी इतक्या उत्कृष्ट रीतीनें चालविली कीं त्यामुळे देहूच्याच काय पण साऱ्या महाराष्ट्राच्या-साऱ्या विश्वाच्या महाजनकीचे अष्टाधिकार सर्व लोकांनीं एकमतानें त्यांना दिले आहेत ! ती महाजनकीची मिरास कोणती हें आपण आतां पाहूं. नवें न करितां पूर्वजांची मिरास राखणें यांत भूषण आहे. 'नवें करूं नये जुनें । सांभाळावें ज्याचें त्याणें ॥२॥ मिराशीचा ठाव । राखा करूनि उपाव ॥३॥' असा त्यांचाच उपदेश आहे.

४ श्रुतिकाराममहाराज हे आपल्या अत्युत्कट विठ्ठल-भक्तीनें त्रैलोक्यांत गाजले आहेत, तरी ज्या घराण्यांत त्यांचा जन्म झाला त्या घराण्याच्या इतिहासाकडे पाहिलें म्हणजे त्यांना विठ्ठल-भक्तीचें बाळकडू विठ्ठलभक्तांच्या घराण्यांत जन्म मिळाल्यानें आनुवंशिक संस्कारानेंच मिळालें होतें असें ह्मणावें लागतें. त्यांच्या घराण्यांत त्यांचे आठवे पूर्वज विश्वंभरबाबा हे विठ्ठलभक्त होऊन

गेले होते. देहूला विश्वंभरबावांच्या वेळेपासूनच क्षेत्रपण आले होते. विश्वंभर बावांनी देहूस विठ्ठलमंदिर बांधले व त्यांत ज्या विठ्ठल मूर्तीची स्थापना करून पूजाअर्चा केली तीच मूर्ती तुकोबांच्या वेळी व पांचशे वर्षांनंतर आजही तेथे विराजत आहे. पांडुरंगाची चरणसेवा ही माझ्या वडिलांची मिरास आहे, माझ्या वडिलांनी एकादशी महाव्रताची उपासपारणी करून विठ्ठलाला भक्तीने वश केले व ते त्याचे द्वारपाल झाले, त्यांनी चरणसेवेचा वाटा आह्मांला भोगण्यासाठी ठेवला आहे व याप्रमाणे आम्ही वंशपेरने विठ्ठलाचे दास आहोत असे तुकोबांनी मथळ्यावरील अभंगांत जे छटले आहे त्यांत त्यांच्या पूर्वजांचा संकलित इतिहासच आला आहे असे छटले तरी चालेल. तुकोबांच्या पूर्वजांनी त्यांना रहायला घरदार ठेवले होते, थोडे फार चीजवस्त व जमीनजुमला ठेवला होता, महाजनकीचे वतन मिळवून ठेवले होते व ह्या सर्व वडिलोपार्जित दौलतीचा त्यांच्या संसाराला थोडाफार उपयोगही झाला; पण त्यांना स्वतः ह्या लौकिक व नश्वर दौलतीपेक्षा विठ्ठलाच्या चरणसेवेची जहागीर वडिलांनी मिळवून ठेवल्याचा लाभच फार मोठ्या भाग्याचा वाटत होता हे वरील अभंगाचे मर्म आहे; आणि खरोखरच मुलांवाळांसाठी धनदौलत मिळवून ठेवणारे आईबाप पुष्कळ सांपडतील, पण भगवद्भक्तीची दौलत ठेवणारे आईबाप दुर्मिळ होत ! तुकोबा, समर्थ अशा कांहीं पुरुषांच्या वांट्याला अशी दौलत

१ तुकोबांचा जन्म शके १५३० मध्ये इंद्रायणीतीरी देहूस झाला. त्याच साली रामभक्त रामदासस्वामींचा जन्म गोदातीरी जांबेस झाला. हे दोन्ही परमभक्त एकाच सालांत जन्मले व दोघांनीही महाराष्ट्रांत भगवद्भक्तीचा प्रसार स्वतःच्या आचरणाने व उपदेशाने उत्तम प्रकारे केला. 'राम विठ्ठल दुजा नाही' हें लक्षांत आणून त्यांच्या चरित्राकडे व उपदेशाकडे पाहिले झणजे भाविकांना सारखाच आनंद होतो. वडिलांनी विठ्ठलचरणसेवेची

तेव्हां आली होती ! विठ्ठलभक्तांच्या घराण्यांत मला जन्म मिळाला, व माझ्या वडिलांनी विठ्ठलोपासनेची दैवीसंपत्ति मला दिली आणि मला विठ्ठलाच्या ओटींत घातलें असें तुकोवांना वारंवार वाटे. आपल्या वडिलांनी—पूज्यांनी—केलेल्या भगवद्भक्तीचे आपण वारस आहोंत, त्यांनी दाखविलेल्या मार्गानेच आपण चाललों आहोंत, त्यांच्या सुंदर क्रियांचेच आपण वळण गिरवात आहोंत ही भावना किती चित्तशुद्धकर, निरभिमानाची व कृतज्ञतेची आहे ! मनुष्य वगवाईट निघतो याची समजुतीत येणारी दोन कारणे देतां येतातः एक घराण्याचें वळण व दुसरे ज्याचे त्याचे पूर्वजन्मींचे संस्कार. एखाद्याचे पूर्वसंस्कार शुद्ध असून घराण्याचें वळण वाईट असल व त्याचे संस्कार वळावतील तर ‘ भगेंत तुळस ’ असा प्रकार होतो, जसे एखाद्याला सत्कुळांत जन्म मिळूनही त्याचे पूर्वजन्मींचे दुष्ट संस्कारच बलवत्तर झाले तर ‘ तुळशीत कांदो ’ असें ह्मणण्याची पाळी येते ! पूर्वसंस्कार परमशुद्ध असून सत्कुळांत जन्म मिळणें ही परमभाग्याची गोष्ट आहे, असा दुधासाखरेचा संयोग झाला म्हणजेच ‘ शुद्ध बीजापोटी । फळें रसाळ गोमटी ’ हा न्याय लागू पडतो. ‘ बीजाऐशी फळें । उत्तम कां अमंगळें ’ हा तुकोवांचा सिद्धांत आहे. जीवांचे पूर्वसंस्कार परमशुद्ध असून त्यांच्या विकासास अत्यंत अनुकूल अशा घराण्यांत व परिस्थितींत जन्म मिळणें ही गोष्ट थोर दैवाची आहे. असो. नऊ पिट्या विठ्ठलोपासनेचें पुण्यव्रत आचरणान्या घराण्यांत तुकोवांचा जन्म झाला.

मिरासदारी दिल्याबद्दल तुकोवांनीं जसे कृतज्ञतेचे उद्गार काढले आहेत असेंच समर्थानींही काढले आहेत. ते ह्मणतातः “ बापें केली उपासना । आह्मी लावलों त्या घना ॥ १ ॥ रामदास्य आलें हाता । अवघा वंश धन्य आतां ॥ २ ॥ बंधु अभिलाषा टाकला । वांटा घेऊनि भिन्न झाला ॥ ३ ॥ ” समर्थांचे बंधु श्रेष्ठ हेही रामभक्त होते.

पंदरीची वारी आहे माझे घरी ।
 आणिक न करीं तीर्थव्रत ॥ १ ॥
 व्रत एकादशी करीन उपवासी ।
 गार्हान अहर्निशी मुखीं नाम ॥ २ ॥

याप्रमाणें तुकोबांचें कुलव्रत थोर होतें. ' एका वचन हे संत या अभंगांत ' सहज वडिलां होती सेवा ! म्हणूनि पूजितों या देवा ' असे त्यांनीं म्हटलें आहे. श्रीविठ्ठल ही आमच्या ' कुळींची कुळदेवी ' आहे, हें ' आमचें कुळींचें दैवत आहे ' व त्याची उपासना हा आमचा कुळधर्म आहे असे त्यांचे अनेकवार उद्गार निघालेले आहेत. ज्याच्या कुळींची जी उपासना आहे ती त्यानें एकनिष्ठपणानें चालविली असतां तो कृतकार्य होतो. तुकोबांनीं ' कुळधर्मे ज्ञान ' ह्या अभंगांत ह्मटल्याप्रमाणें कुळधर्माचरणानें साधनमार्ग सांपडतो, ज्ञानप्राप्ति होते, गतिभक्तिविश्रांति सर्व कुळधर्मानेंच मिळतात, दया परोपकार हे कुळधर्माचरणांतच शब्दतात, तात्पर्ये काय तर ' तुका ह्मणे कुळधर्म दावी देवीं देव । यथाविध भाव जरी होय ॥ ' म्हणजे शुद्धभाव असला म्हणजे कुळधर्माचरणानेंच देवाचें देवत्व प्रतीत होतें, देव हातोपातीं बोलेसा होतो. हा तुकोबांचा व इतरांचाही अनुभव आहे. त्यांना विठ्ठलभक्तीचा कुळधर्म आचरतां आचरतांच ' देवीं देव ' सांपडला, विठ्ठलाची मूर्तिच सच्चिन्मय झाली, त्या मूर्तीचें ध्यान करितां करितां अंतर्बाह्य विठ्ठलच भरून उरला.

ह्या पवित्र घराण्याच्या भगवद्भक्तीचा अरुणोदय जर विश्वभर-बावा मानले तर तिचा मध्यान्ह म्हणजे तुकाराममहाराज हे होत. बहुधा कोणत्याही महात्म्यांचें चरित्र पाहिलें तर त्यांत असें दिसतें कीं, ज्या कुळाला तो धन्य करितो त्या कुळांतल्या मागील दहा पांच पिढ्यांत भक्तिज्ञानवैराग्यादि गुण एकसारखे वाढतच असतात-

ज्ञानेश्वरमहाराजांच्या कुळांत त्यांचे पणजे त्र्यंबकपंत हे पहिले भक्त होऊन गेले, नाथांच्या घराण्यांत नाथांचे पणजे भानुदास हे भगवद्भक्त होऊन गेल्याचें प्रसिद्धच आहे, समर्थांच्या घराण्यांत रामाची उपासना नऊ पिढ्या चालत आली होती, त्याप्रमाणेंच तुकाराममहाराजांच्या घराण्यांत पंढरीची वारी नऊ पिढ्यांहून अधिक चालत आलेली असून त्यांत त्यांच्या आज्ञेचे पणजे विश्वंभरबाबा हे विख्यात विठ्ठलभक्त होऊन गेले होते. पवित्र कुळांत व पावन देशांतच हरिदास जन्म घेतात. पवित्रपणाचे संस्कार, पवित्र राहणी, पवित्र विचार हे पिढ्यानपिढ्या एखाद्या घराण्यांत जेव्हां मुरत मुरत येतात तेव्हां त्या सर्वांचा परिपाक म्हणून तिहीं लोकी सत्कीर्तीचा झेंडा फडकवणारा एखादा महात्मा त्यांत जन्मास येतो. ह्यासाठीच कुळपरंपरा शुद्ध राखण्याची पद्धति आपल्या धर्मशास्त्रानें घालून दिली आहे. कुळधर्मकुळाचारांचें माहात्म्य आपल्या समाजांत फार मानतात, त्यांचे वीज तरी हेंच होय. पंढरीच्या वारकऱ्यांना 'मद्यमांस' वर्ज्य करावे लागतात, त्याशिवाय त्यांच्या गळ्यांत तुळशीची माळ पडतच नाहीं. पंढरीची यात्रा, एकादशीव्रत, मद्यमांसत्याग, हरिपाठादि अभंगांचें पठण व नित्यभजन हे निर्वध प्रत्येक वारकऱ्याला पाळावे लागतात. ह्याप्रमाणें विचार करितां तुकाराममहाराजांच्या घराण्यांत नऊ किंवा अधिक पिढ्या चालत असलेल्या पंढरीच्या वारीनें किती शुद्धता पिकविली असेल याची थोडीशी तरी कल्पना होईल. सत्कुळांत जन्म मिळाल्याचें व कुळधर्म एकनिष्ठपणानें पाळल्याचें सत्फळ कोणतें मिळतें यास तुकोबांचें चरित्र हें उत्कृष्ट उत्तर आहे.

५ तुकाराममहाराजांपासून त्यांचे आठवे पूर्वज विश्वंभरबाबा हे मोठे विठ्ठलभक्त होऊन गेले. बाळपर्णीच त्यांचा बाप वारल्यामुळे ते व त्यांची आई अशीं दोनच माणसें त्यांच्या कुटुंबांत राहिलीं.

कालांतरानें त्यांचें लग्न झालें. त्यांच्या स्त्रीचें नांव आमाबाई हें होतें. विश्वंभरबावानें वापाचाच वाण्याचा धंदा पुढें चालविला. व्यवहार चोख ठेवणें, असत्य कदापि न बोलणें, प्रारब्धानें जें धन-चान्य मिळेल त्याचा सत्कार्यां व्यय करणें, साधुसंत, ब्राह्मण व अतीतअभ्यागत यांचा सत्कारपूर्वक परामर्ष घेणें, संसारधंदा करीत असतां नामस्मरणांत रंगून जाणें, रात्री भाविकजन मिळवून आनंदानें भजन करणें, रामकृष्णांच्या लीला जनांस ऐकविणें व सर्वाभूती दया ठेवून परोपकारार्थ कायावाचामनानें झटणें, हा विश्वंभरबावांचा नित्यक्रम पाहून त्यांच्या आईस फार संतोष होई. ती माउली फार प्रेमळ होती. तिनें एकदां विश्वंभरबावांस सांगितलें कीं:-

“ तुझ्या वडिलांचाडिलीं निर्धारिं । चालविली पंदरीची वारी ॥
त्यासी सर्वथा अंतर न करीं । तरीच संसारीं सफलपण ॥

हा आईचा सदुपदेश ऐकून त्यांनीं पंदरीस जाण्याची तयारी केली. आधींच उल्हास आणि त्यांत आईची आज्ञा, मग काय विचारतां ! विश्वंभरबावा मोठ्या आनंदानें भजन करीत चार भाविक वगोवर घेऊन पंदरीस गेले. तेथला तो अपूर्व भजनसमारंभ पाहून त्यांचें देहभानही हरपलें. तो भाविक वारकऱ्यांचा मेळा, तें चंद्रभागेचें विस्तीर्ण व शुद्ध जलानें वाहणारें पात्र, ती श्रीविठ्ठलाची साजिरी सगुणमूर्ति, पुंडलिक, नामदेव, चोखामेळा इत्यादि भक्तांच्या अद्भुत लीलाचें स्मरण करविणारीं तीं तीं पावन स्थळें, तों कीर्तनाचा व नामघोषाचा सोहळा वगैरे एकंदर प्रकार पाहून विश्वंभरबावांचें चित्त प्रेमभरानें उचंबळूं लागलें. देवाच्या पुढून त्यांस उठवेना.

“ तें ब्रह्म सनातन । निजभक्तांचें हृदयरत्न । नासिकाथीं ठेविलें ध्यान । देखतांचि मन तन्मय ॥ सर्वांगीं बुका उधळला । कंठीं कोमळ तुळशीच्या माळा । विश्वंभरें देखोनि घनसांवळा आनंद

झाला मानसीं ॥ सगुण रूप देखोनि दृष्टी । तेंचि ठेविलें हृदयसं-
पुटीं । ब्रह्मानंदसोहळा सृष्टीं । देखोनि पोटीं संतोष ॥ ”

ह्याप्रमाणे दशमीपासून पौर्णिमेच्या काल्यापर्यंत पंढरीस राहून मोठ्या कष्टाने विश्वंभरबावा परत देहूस आले. त्यांनीं पंढरीचा सर्व वृत्तांत आपल्या आईस सांगितला, व तिच्या आज्ञेने दर पंधरव-
ड्याची पंढरीची वारी धरली. अहोरात्र विठ्ठलाचे चिंतन करीत त्यांनीं क्रमाने पंढरीच्या सोळा वाऱ्या आठ महिन्यांत केल्या.
“ दशमीव्रत एकभुक्त साचार । एकादशी उपोषण हरिजागर ।
रात्रीं ऐकोनि कीर्तनगजर । सप्रेम अंतर त्याचे ॥ ” पंढरीस जा-
तांना उल्लासाने जावे व देवाचा निरोप घेतांना सद्गदित होऊन व अश्रुपण नयनांनीं देवाची ती मनोहर मूर्ति पाहून जड पायांनीं परत फिरावे अशी विश्वंभरबावांची तन्मयता झाली. शेवटीं त्यांच्या भक्तीस देव भुलले व प्रत्यक्ष प्रगट होऊन त्यांनीं त्यांस हरिनाममंत्रोपदेश दिला. त्यांचे चित्त हरिचरणीं नित्यरत झाल्यामुळे प्रपंच-
व्यवसायांत थोडे दुर्लक्ष्य होऊं लागले व त्यामुळे जनराहाटीप्रमाणे कोणी त्यांस निंदू लागले व कोणी वंदू लागले. विश्वंभरबावांची अन-
न्यता पाहून पंढरिनाथांनीं त्यांस पंढरीस न येण्याविषयी दृष्टांत दिला व आपण स्वतः तुझ्या घरी राहण्यास येतो असे सांगितले. दृष्टांता-
प्रमाणे विश्वंभरबावा शेंपन्नास गांवकरी घेऊन देहूजवळच्या आंब्या-
च्या वनांत गेले. तेथे ज्या स्थळीं सुवासिक पुष्पे, बुका, तुळसी पडलेल्या त्यांनीं पाहिल्या, तेथे त्यांनीं स्वहस्ताने उक्तरले:—

“ पुढें पाहतां निजदृष्टीने । तों पांडुरंगमूर्ती सांवळी सगुण ।
वामांगीं ते माता रुक्मिण । सकुमार ठाण साजिरें ॥
कांसेसी दिव्यपीतांबर । गळां तुळसीमंजुळ्यांचे हार ।
ऐसी मूर्ति देखोनि सुंदर । जयजयकार मग करिती ॥ ”

त्या विठ्ठलमूर्तीची विश्वंभरबावांनीं देहूंत स्वगृहासमीप इंद्राय-

णीतीरीं मोठ्या समारंभानें स्थापना केली व देऊळ बांधलें. येथपासून देहूगांवाला क्षेत्रपण आलें.

६ विश्वंभरबाबांचें देहावसान झाल्यावर त्यांची स्त्री आमाबाई आपल्या हरि व मुकुंद या दोन पुत्रांसह कालक्रमणा करून राहिली. पतीच्या संगतीनें तिच्या अंतःकरणांत देवाचें प्रेम उगवलें होतें. विठ्ठलाची पूजाअर्चा पतीच्या मार्गे उत्तम प्रकारें चालविण्याचा तिचा निश्चय होता. अशी व्यवस्था कांहीं दिवस चालली, पण तिच्या पुत्राच्या राजसी प्रकृतीमुळें तिला मध्येच प्रतिबंध आला. हरि व मुकुंद ह्या उभयतांच्या मनांत 'सेना तुरंग शिबिका आभरण । आपणाकारणें असावीं' असा विचार आला. क्षात्रवृत्ति उत्पन्न झाल्यामुळें आईचें न ऐकतां ते निघून गेले व त्यांनीं राजसेवा पत्करिली. हा राजा कोण व कोठचा हें समजण्यास मार्ग नाहीं. मुलांच्या निकडीच्या बोलावण्यावरून आपल्या दोघी सुना बरोबर घेऊन आमाबाई मुलांच्या नौकरीकडे गेली. आमाबाई शरीरानें गेली खरी, पण तिला मुलांच्या नौकरीचें सुख न वाटतां देहूच्या विठ्ठलमूर्तीकडे तिचें चित्त सारखें लागून राहिलें. घरच्या घरीं राहून मुलांनीं वडिलोपार्जित धंदा करावा व देवाची पूजाअर्चा नीट चालवावी अशी आमाबाईची इच्छा होती, पण तिच्या तरुण मुलांच्या अंगांत तरुणपणाचें ताजें रक्त खेळत असल्यामुळें व धनसंपत्ति व नांवलौकिक मिळविण्याची त्यांची हांव अतांवर झाल्यामुळें तिला मुलांकडे जावें लागलें. 'स्नेहवादे दुःख जडलेंसे अंगी । निष्ठः हें जगीं प्रेमसुख' हा अनुभव तिला यावयाचा होता. मायापाश कठिण आहे. मन देहूत देवापाशीं व शरीर मुलांजवळ अशी तिची स्थिति झाली. मुलांची चलती होत चालली. कांहीं काळानें आमाबाईला स्वप्नांत येऊन विठ्ठलानें सांगितलें कीं 'तूं पुत्रमोहाला गुंतून मला देहूस टाकून आलोस, पण तुझे पुत्र युद्धांत मरण पाव-

तील व धनसंपत्तीची वाताहत होऊन जाईल.' आमाबाईंनी आपला दृष्टांत मुलांस सांगितला, पण त्यांचा त्यावर विश्वास बसेना. शेवटीं मुलांच्या स्वामीवर परचक्र आलें असतांना जें धनघोर युद्ध झालें त्यांत हरि व मुकुंद दोघेही धारातीर्थी पडले. मुकुंदाचा खा सती गेली. शोकग्रस्त होऊन आमाबाई थोरल्या सुनेसह देहूस परत आली. मात्राज्ञाभंगाचें फळ मुलांस मिळालें व आईची विरक्तता वाढून तिचें चित्त विठ्ठलाकडे अधिकच लागलें. हरीची बायको गरोदर होती, तिला वाळंतपणासाठीं नवलाख उबन्यास तिच्या माहेरीं घाटविलें. ती वाळंत होऊन तिला मुलगा झाला त्यांचें नांव विठ्ठल असें ठेवण्यांत आलें. दुःखशोक व वैराग्यसहित भगवत्प्रेम यांच्या विरुद्ध

१ महिपतचावांनी सामान्यतः इतकेंच लिहिलें आहे कीं यांनी राजदर्शन घेतलें. रायानं यांना संपत्ति दिली, त्या रायावर पुढें परचक्र आलें, घोरांदर युद्ध झालें, त्या रणीं उभयतां शूर पडले. राजा कोण, काठल, शुद्ध कधी झालें, परचक्र काणाचें आलें याबद्दल स्पष्ट बोध होईल असें कोठेंही कांहीं एक प्रमाण सांपडत नाही. तथापि दोघांनी अनुमानांवर अनुमानें लढवून कांहीं तर्क काढले आहेत. तुक्रावांचा जन्म शक १४९० धरून रा. राजवाडे लिहितात कीं “तुक्रारामाचे पूर्वज त्याच्यासारखेच शांत व नियमबद्ध असल्यामुळें तेही वयातति होऊन वारले असावे. तेव्हां तुक्रारामाच्या घराण्याची दरपिढी ३०।३५ वर्षांची धरली असतां अशाख होणार नाही. दर पिढीस ३५ वर्षें धरून १४९० पामून ८ पिढ्या मोजल्या तर विश्वंभर शक १२१० त व त्याचा मुलगा शक १२४५ स हयात होना असें दिसतें. शक १२४० त मुबारिकानें हरपाळास मारून देवगिराचें राज्य घेतलें अशी इतिहासांतरी माहिती आहे. तिसरी वरिल हकीकतीचा मेळ घलतां असें दिसतें कीं विश्वंभराचा मुलगा मुकुंदराव शक १२४० तील लढाईत देवगिरीजवळ लहून मेलाला !’ रा. रा. भिंड यांनी हें तर्क खोटे ठरवून असा स्वतःचा तर्क काढला आहे कीं “प्रत्येक पिढी २०।२५ वर्षांचीच घरणें युक्त असल्यामुळें विश्वंभराचा काळ शके १३१५ हा येतो व हरि आणि मुकुंद हे विजयानगरच्या कोणातरी राजाच्या यदरीं असावेत !!”

लाटांनीं आमाबाईची वृत्ति उदासीन झाली. वृद्धपर्णी जराजर्जरित तनु झाली असतांना तिच्या उपास्यानें तिला धीर दिला. तिच्या-
वर पूर्ण कृपा झाली व लहानग्या नातवाला मागे टाकून तिनें स्वर्ग-
लोकीं प्रयाण केलें.

७ हरीचा मुलगा विठ्ठल. मातापित्यांच्या वियोगदुःखामुळे
विठ्ठलास तारुण्यांत वैराग्य उत्पन्न झालें व त्याचे चित्त देवाकडे
चांगलें लागलें. त्या विठोवाला पदाजी नामक पुत्र झाला. त्या
पदाजीचा शंकर, शंकराचा कान्हया व कान्हयाचा पुत्र
बोलहोबा हा तुकारामहाराजांचा जनक होय.

८ तुकोबांच्या वंशावळीचा एक अभंग देतोः—

मूळ पुरुष विश्वंभर । विठ्ठलाचा भक्त थोर ॥ १ ॥
त्याचे भक्तीनें पंढरी । सांडूनि आले देह हरी ॥ २ ॥
तया पुत्र हरी जाला । सुत विठ्ठल तयाला ॥ ३ ॥
पुत्र पदाजी तयासी । शंकरनामा त्याचे वंशी ॥ ४ ॥
शंकराचा तो कान्होबा । पुत्र तयाचा बोलहोबा ॥ ५ ॥
नामा होता वैकुंठासी । देव पाठवी तयासी ॥ ६ ॥
बोलहोबाचा पुत्र होणें । आज्ञा देत नारायण ॥ ७ ॥
नामा सोडूनि वैकुंठा । येत कनकाईच्या पोटा ॥ ८ ॥
देव नाम ठेवी तुका । वीर वैष्णव भक्त निका ॥ ९ ॥
सकळां तारीत जीवांसी । देही घेतला वैकुंठासी ॥ १० ॥
तुकोबाची वंशावळ । दास वर्णितो प्रेमळ ॥ ११ ॥

देहस ह. भ. प. वासुदेववुवांच्या एका जुन्या बाडांत मला हा

१ तुक्याबंधु कान्होबा यांनीं तुकोबांच्या प्रयाणानंतर जे दुःखशोकांचे
उद्गार काढले व देवांशीं मांडण केलें त्या प्रसंगीं “ पूर्वीं पूर्वजांची गती ।
हेचि आइकिली होती । सेवे लाव्नी श्रीपती । निश्चिती केली तयांची ॥ १ ॥
असे २१ व्या अभंगांत उद्गार काढले आहेत ते आमाबाईच्या चरित्राला उद्दे-
शनच असावेत असें मला वाटतें.

वंशावळीचा अभंग मिळाला. हा रचणारा दास कोण ते माहीत नाही.

तुकोबांच्या वडील पुत्राचे (महादेवबोबांचे) वंशज राम-
भाऊ देहूकर यांचेकडे पंढरपूर क्षेत्री मला पुढील वंशावळ मिळाली:-

विश्वंभरबोबा (कुटुंब आमावाई)

हरिबोबा (कु. विठावाई).

मुकुंदबोबा.

विठोबा.

पदाजीबोबा.

शंकरबोबा.

कान्हया.

बोलशेबाबा (कु. कनकावाई).

श्रीतुकाराममहाराज चैतन्य.

१ रखमावाई २ जिजावाई

महिपतबाबांनी संतलीलामृतांत दिलेली वंशावळ व ही वंशावळ
अगदी जुळतात. तुकोबांच्या देहूकडील वंशजांकडेही हीच वंशावळ
आहे. ' केशवचैतन्यकल्पतरु ' ग्रंथांत निरंजनस्वामींनी दिलेली
वंशावळही इच्याशीच जुळते.

देहूचीं दप्तेरं चाळीत असतां मला त्यांत पुढील लेख मिळाला.
तो तुकोबांचे नातु उद्धवबोबा यांच्या हातचा दिसतो. तो असा:-

श्री

“ यादि वंशावळ स्वामीची मूलपुरुष विश्वंभरबावा यास पुत्र दोघे वडील हरि धाकटे मुकुंद हरीबावास पुत्र विठोबा विठोस पुत्र पदाजी पदाजीस पुत्र शंकरबावा शंकरबावा यांचे पुत्र कान्होबा कान्होबा यास पुत्र वोल्होबावा पुत्र वडील सावजीबावा मधवे तुका-
रामबावा व धाकटे कान्होबा सावजी बावाचे काही नाही तुको-
बास पुत्र तिघे वडील महादेव मधवे विठोबा धाकटे नारायणबावा
महादेवबावास पुत्र आबाजीबावा आबाजीबावास पुत्र तिघे वडील
माहोदेवबावा मधवे मुकुंदबावा व धाकटे जयरामबावा विठोबास पुत्र
चौघे वडील रामाजीबावा व उधोबा व गणेशबावा व गोविंदबावा
रामाजीबावास काही नाही उधोबाबाचे पुत्र वडील खंडोबा मधवे
विठोबा धाकटे नारायणबावा कान्होबा यास गंगाधरबावा गंगाधर-
बावा याचे खंडोबा खंडोबाबाचे गंगाधरबावा ”

तुकोबांच्या वंशावळबिंदल इतकीं प्रमाणें असतांना आतां त्या-
बिंदल शंका बाळगण्याचें कारण नाही. राजवाडे यांनीं तुकोबांचा
जन्मशक १४९० ज्या वंशावळीवरून ठरविला ती वंशावळ
चुकीची होय असें मुकर मानण्यास आतां मुळींच हरकत
राहिली नाही.

याप्रमाणें तुकोबांची जातकुळी, त्यांचे पूर्वज व त्यांची वंशा-
वळ याविषयीं मिळालेली विश्वसनीय माहिती या प्रकरणांत
दाखल केली आहे.

प्रकरण तिसरें.



संसारचा अनुभव.



देवाची तें म्हूण आला ज्याच्या घरा ।

त्याच्या पडे चिरा संसारासी ॥ १ ॥

१ तुकोवांच्या अवतारकालीन महाराष्ट्राची धर्मजागृती. २ तुकोवांचे आर्शिवाप. ३ वाळपण. ४ संसारसुखाचा अनुभव. ५. मातृप्रेमाची महती. ६ दुःखाचे डोंगर. ७ वैराग्योत्पत्ति. ८ स्वतःपत्रें बुडविलीं. ९ एकांतवास व यात्रा.

१ तुकोवांचा जन्म शके १५३० मध्ये झाल्याचें पहिल्या प्रकरणांत सिद्ध केलेंच आहे. आतां महाराष्ट्राच्या क्षितिजावर तुकोवांसारख्या भक्तचूडामणीचा उदय झाला त्या काळच्या महाराष्ट्राचें विहंगमदृष्टीनें थोडक्यांत पर्यालोचन करूं. श्रीज्ञानेश्वरमहाराजांच्या काळीं महाराष्ट्र समग्र ऐश्वर्य पूर्णपणें भोगीत होता. यादव उर्फ जाधव राजे देवगिरी (दौलताबाद) येथून महाराष्ट्राचें राज्य उत्तम प्रकारें चालवीत होते. श्रीज्ञानेश्वरीच्या उपसंहारांत “ तेथ यदुवंशविलास । जो सकळकळानिवास । न्यायातें पोषी क्षितीश । श्रीरामचंद्र ” याप्रमाणें तत्कालीन महाराष्ट्र भूपतीचें ज्ञानोबारायांनीं गौरव केलें आहे. तेराव्या शतकांत रामदेवराव जाधवासारखे धर्मशील राजे, हेमाद्रि उर्फ हेमाडपंतासारखे विद्वान् व बुद्धिवंत मुत्सद्दी, बोपदेवासारखे पंडित, श्रीज्ञानेश्वरमहाराजासारखे अवतारी भागवतधर्मप्रवर्तक, नामदेवासारखे सगुणप्रेमी संत, चोखामेळा, गोरा कुंभार, सावतामाळी यांसारखे सर्वजातीय भक्त व मुक्ताबाईजनाबाईसारख्या परमभक्त स्त्रिया—

असलीं नररत्ने ज्या काळांत महाराष्ट्रमंडळांत चमकलीं तो काळ परमधन्य होय ! शके १२१२ मध्ये ज्ञानेश्वरीसारखा महाराष्ट्र वाङ्मयांतला कोहिनूर महाराष्ट्राला भाग्याने मिळाला. या काळानंतर लवकरच उत्तरेकडून यवनांच्या फौजा दक्षिणेवर कोसळल्या व दक्षिण देश यवनांच्या सत्तेखाली गेला. तीनचारशे वर्षे मुसलमानांचा अंमल दक्षिणेवर चालला, तरी तो सर्वतोमुखी होता असें नव्हे. शिरक्यांसारखीं कित्येक मराठ्यांचीं घराणीं आशापले गड व प्रदेश संभाळून मोठ्या मर्दपणाने स्वतंत्र राहिलीं होती. गुलबर्ग्याच्या बाहमनीशाहीचा करडा अंमल चालू असतांच तुंगभद्रेच्या तीरावर विद्यारण्यभ्वामी उर्फ माधवाचार्य यांनीं हरिहर व बुक्क हे तरुण राजपुत्र हातीं धरून त्यांजकरवीं विजयानगरच्या राज्याची स्थापना करविली. बाहमनीशाहीचीं पांच शकलें झाल्यापासून मराठे वीर व ब्राह्मण मुत्सद्दी यांनीं हळूहळू पाय पसरण्यास सुरवात केली व शिवाजी महाराजांचा जन्म शके १५४९ मध्ये झाला तत्पूर्वी महाराष्ट्रमंडळांत सजीवतेचीं चिन्हे स्पष्ट दिसू लागलीं. मधली परतंत्रतेचीं तीन शतके महाराष्ट्रास फार कष्टाचीं गेलीं, तरी मराठामंडळाची तेजस्विता समूळ नष्ट झाली नव्हती, मराठ्यांचा पीळ गेला नव्हता, व हा परधर्मीय राजसत्तेचा काळ धर्मग्लानीचा गेला तरी या काळांत झालेल्या संतकर्वींनीं धर्मनिष्ठेची ज्योत विझू न देण्याची पराकाष्ठा केली. तेराव्या शतकांत ज्ञानेश्वरनामदेवादि सत्पुरुषांनीं भागवतधर्माची संस्थापना करून त्याची पताका महाराष्ट्रभर नाचविली होती. ते त्यांचे उद्योग निष्फळ झाले नाहींत. त्यांनीं जीं उदार धर्मतत्त्वे पेरून ठेवलीं त्यामुळे यवनी अंमलांतही हिंदूंचें हिंदुत्व कायम राहिलें. या काळांत जे संत व कवि झाले त्यांच्या कामगिरीमुळे धर्माचा पूर्ण न्हास तर झाला नाहींच, पण प्रतिकूल काळार्शी टक्कर देत महाराष्ट्रसमाज चिकाटीनें दबा

घरून राहिला. स्वदेश, स्वधर्म व स्वभाषा या तिहींचा उत्कर्ष म्हणजे राष्ट्राचा उत्कर्ष व या तिहींचा अपकर्ष म्हणजे राष्ट्राचा नृत्यु. महाराष्ट्र पराधीन झाला होता, पण त्याने आपला धर्म आणि भाषा यांचा बाणा प्रतिकूल परिस्थितीतही संभाळला. मुसलमानांची नौकरी करणाऱ्या मराठे वीरांतून जसे पुढे शहाजी-राजांसारखे कर्तव्यगारीचे मुत्सद्दी निघाले, त्याप्रमाणे यवनांची सेवा करणाऱ्यांत दामाजीपंत व जनार्दनस्वामी यांसारखे परम भागवत हे लोकांची धर्मनिष्ठा जागृत ठेवण्यास कारणीभूत होत होते. परधर्मीय अंमलांत आचारविचाराची नेहमी क्रांती होत असते. जिवंत धर्म आचार आणि विचार या दोहींचा मिळून असतो. बुद्धधर्माची लाट परत फिरवतांना प्रथम आचारधर्म कुमारील भट्टांनी जागविला व नंतर आचार्यांनी ज्ञानमार्गाचा डंका गाजविला. तसाच प्रकार महाराष्ट्रांतही झालेला आहे. शके १३०० पासून श्रीपादश्रीवल्लभ व नृसिंहसरस्वति यांनी जें धर्मजागृतीचें कार्य केलें त्याची ओळख शके १४७० च्या सुमारास झालेल्या 'गुरुचरित्रा'-वरून होणारी आहे. नृसिंहसरस्वति शके १३८० बहुधान्य संवत्सरी माघ वद्य १ स 'निजानंदी वसले' (गु. च. अ. ५१) शके १३९६ च्या थोरल्या दुष्काळांत दामाजीपंतांनी उदारपणे आपल्यावर संकट ओढवून घेऊन हजारोंचे प्राण वांचविले. देव भक्तांचा सदैव पाठीराखा आहे हें देवांनी विठ्या महाराचें रूप घेऊन सर्वांच्या प्रतीतीस आणलें. कान्हुपात्रा वेश्या, पण तिच्या निष्ठेनेही भक्तिमार्गावरील लोकांचा विश्वास कायम राहिला. मंगळवेढ्याच्या दामाजीपंतांप्रमाणेच इकडे देवगडी (दौलताबाद) जनार्दनस्वामींच्या तपश्चर्येने मोठें कार्य केलें. जनार्दन स्वामीचे शिष्य एकाजनार्दन, जनीजनार्दन व रामाजनार्दन हे होत. चांगदेव दासोपंत इ० अनेक भक्त या काळीं झाले. एकनाथ महाराजांच्या

(शके १४५०-१५२०) उदार चरित्र्याने भागवतधर्माचा महाराष्ट्र-भर पुन्हा प्रचंड जयजयकार झाला. एकनाथी भागवत (शके १४९५), रुक्मिणीस्वयंवर (शके १५९३), भावार्थरामायण, हजारो अभंग व भारुडे यांची महाराष्ट्र वर मोठी छाप बसली. सप्त-शृंगीवर चंद्रवकराय, चिंचवडास मोरया गोसावी, शिंगणापूर येथे महालिंगदास, इ० सर्व प्रांतांत शके १५०० च्या सुमारास अनेक भगवद्भक्त व ग्रंथकर्ते निर्माण झाले. या सर्वांचे मिळून जे काय झाले ते भागवतधर्माचा प्रचार करण्याचेच झाले असल्यामुळे उपासना वेगळाल्या झाल्या किंवा संप्रदाय भिन्न झाले तरी स्वधर्म-जागतीचे कार्य सर्वांनीच केले आहे. ज्ञानेश्वरनामदेवानंतर फार मोठे कार्य नाथांचेच झाले आहे. नाथांनी गुरुकृपावळाने महाप्रासादिक ग्रंथ रचले इतकेच नव्हे तर त्यांच्या चरित्राचा लोकसमुहावर फार मोठा संस्कार घडला. जनार्दनस्वामीप्रमाणेच नाथांनीही ज्ञानेश्वरीवर पुराण सांगण्याचा उपक्रम केल्यापासून ह्या अनुपम ग्रंथाकडे सर्वांचे लक्ष वेधले. नाथांच्या अवताराचा परिणाम देवगड, पैठण, पंढरपूर या प्रांतींच झाला असे नसून पुणे प्रांतीही झाला. शके १५०५ ला नाथांची स्वारी शेंकडो वारकऱ्यांसह आळंदीस आली होती. तेथे त्यांचा मुक्काम तीन महिने होता. नित्य कीर्तन-भजनांचा थाट उडून राहिला होता. तेथे कोणांपासून पैसा न घेतां एका लिंगायत वाण्याच्या मिषाने पांडुरंगाने सर्वांना शिधा पुरविला व नाथांना ऋणमुक्त केले. ही गोष्ट पुणे प्रांती गाजून राहिली असून तुकोबांनीही—

प्रत्यक्षासी काय द्यावे हें प्रमाण । एकोबाचें रीण फेडियेलें ॥ १ ॥
याप्रमाणे ५० वर्षांनंतर एके ठिकाणी तिचा उल्लेख केला आहे. नाथ आळंदीहून गेल्यापासून आळंदीची वारी सुरू झाली व १०

च वर्षांनीं ह्य. शके १५१५ चे सुमारास एका देशपांड्यानें ज्ञानोबारायांच्या समाधीपुढे सभामंडप उभारला—नाथाच्या आगमनापासून आळंदीचे माहात्म्य ज्यास्त वाढलें, यात्रा अधिक जमूं लागली, ज्ञानेश्वरीचीं पारायणें अधिक होऊं लागून भागवतधर्मावरील लोकांची प्रीति अतिशय वाढली. नाथांनीं पैठणास शके १५२० त समाधि घेतली व त्यानंतर १० च वर्षांनीं देहूस तुकोबारायांचा जन्म झाला ! तुकोबांचा व रामदासस्वामांचा जन्म एकाच सालांत होऊन त्यांच्या द्वारे महाराष्ट्रांत कृष्णभक्ति व रामभक्ति यांचा प्रसार व्हावयाचा होता. गुरुचरित्राचा दत्तसंप्रदाय, पंढरीचा वारकरीसंप्रदाय, समर्थांचा रामदासीसंप्रदाय हे व इतर सर्व भगवद्भक्ति शिकवणारे संप्रदाय भागवतधर्माचेच होत व त्यांच्या मुख्य सिद्धांतांत कांहींएक भेद नाहीं. सर्वांनीं एकच धर्म-जागृतीचें कार्य केलें. तुकोबा व समर्थ हे १९ वर्षांचे असतांना ह्य. शके १५४९ सालीं पुणें प्रांतांतच शिवनेरीवर शिवाजी महाराजांचा जन्म झाला. तुकोबा, समर्थ व शिवराय ह्या तीन महाविभूति आहेत व यांच्या कार्याला पोषक अशा गुणांचे अनेक लोक त्यावेळीं महाराष्ट्रांत जन्म घेत होते. प्रवृत्ति निवृत्ति परस्परविरोधी नसून एकमेकांच्या पोषक आहेत असे महाराष्ट्रास सिद्ध करून दाखवायचें होतें. या महात्म्यांचे अवतार हे ' भवोहि लोकाभ्युदयाय तादृशम् ' ह्या कालिदासोक्तीप्रमाणें लोकांच्या अभ्युदयार्थच झाले. हा अभ्युदय कसा झाला तो इतिहास सर्वास माहीत आहेच. महाराष्ट्रास भाग्याचे दिवस दाखविण्यासाठीं ह्या थोर पुरुषांचे अवतार झाले. मुख्य गोष्ट लक्ष्यांत ठेवायची ती ही कीं श्रीज्ञानेश्वरनामदेवांनीं ज्या भागवतधर्माची महाराष्ट्रांत स्थापना केली व ज्याचा प्रसार करण्यासाठींच नाथांचा अवतार झाला त्याची नाथांनीं आळंदीस येऊन पुणेप्रांतांत चांगली जागृति केली. अशा



तुकोबाचें जन्मस्थान.

शुभकाळीं तुकोवारायांचा जन्म देहूस झाला ! ज्ञानेश्वरनामदेव-
नाथांचेंच उरलेलें धर्मकार्य पुरें करण्यासाठींच तुकोवाराय देहूस
अवतरले. भगवान् श्रीकृष्णाच्या हृदयांत उदय पावून पुंडलीकाच्या
गायमुत्रानें महाराष्ट्रांत प्रकट झालेली भागवतधर्माची भागीरथी
ज्ञानेश्वरनामदेवएकनाथ अशा प्रचंड लाटांनीं वाहत असतां
तिची नशीच नवी प्रचंड लाट तुकोबांच्या रूपानें पुण्यप्रांतीय
जनतेच्या भाग्यानें तिच्यावर आली ! बाहिणादाईच्या भाषेत
बोलायचें तर ज्ञानदेवांनीं ज्याचा पाया रचिला, नामदेवांनीं ज्याचा
विस्तार केला, एकनाथांनीं ज्यावर पताका फडकावली त्या भागवतधर्म-
प्रासादाचा कळस तुकोवाराय झाले !

२ तुकोबाचे भाग्यशाली जनक बोलहोबा व पुण्यवती जननी
कनकाई यांनीं देहूस बरींच वर्षे संसार सुखाचा केला. बोलहोबांनीं
कुळदेव श्रीविठ्ठल याची सप्रेम उपासना केली व पंढरीची आषाढी-
कार्तिकीची वारी सतत चाळीस वर्षे चालविली. क्षुधार्ताला अन्न
द्यावें, तृषाकांताला प्राणी पाजावें, गोरगरिबांना दयालुपणानें धेळो-
वेळीं साह्य करावें, वैष्णवसाधुसंतांचा मनापासून परामर्श घ्यावा,
व घरच्या विठ्ठलमूर्तीची मनोभावे पूजाअर्चा, भजनपूजन करावें;
अशा प्रकारें त्या दंपत्यानें आयुष्याची बरींच वर्षे परोपकारांत व
पुण्यकर्माचरणांत घालविली. बोलहोबांचा तर ' प्रपंचव्यवहार
करितां । तेथें न बोलं अतत्य सर्वथा ' असा बाणा होता. बोलहो-

१ शक १५०५ मध्ये नाथरायांची स्वारी आळंदीस असतांना त्यांच्या दर्श-
नास व कीर्तनास बोलहोबा कनक ईसह अनेकवार गेले असतील व नाथांच्या
गोष्टीही पुढें त्यांच्याच तोंडून तुकोबांना वाळपणीं ऐकायला मिळाल्या असतील
असें मला वाटतें. बोलहोबा परंपरेचे वारकरी व स्वतः भाविक आणि त्या
संप्रदायाचे सर्वत्र गाजलेले महंत एकनाथ घरापासून तीन कोखांवर अळंदीस
आलेले, तेव्हां त्यांनीं अशी सोन्यासारखी संधी दवडली असेल असें वाटत नाहीं.

बा प्रपंचांतही दक्ष होते. थोडी फार सावसावकारकी, व्यापारधंदा, शेतवाडी हा उद्योग प्रपंचासाठीं त्यांनीं चालविला होता. आपला व्यापार दयाळूपणानें व सचोटीनें ते चालवीत असत. त्यांना प्रथम पुत्र सावजी झाला. दुसऱ्या पुत्राच्या वेळीं कनकाईला वैराग्याचे डोहळे होऊं लागले. एकांतांत बसावें, कोणार्शी फार बोलूं चालूं नये, प्रपंचाकडे लक्ष देऊं नये अशी त्यांची उदासवृत्ति झाली. त्यांचे पोटीं महाविष्णुभक्त जन्म घेणार होता म्हणूनच कीं काय कोण जाणे त्यांना नामदेवरायांचे अभंग ऐकावेत, कीर्तन ऐकावें, विठ्ठल-मंदिरांत एकरुपेन विठोबारखुमाईच्या मूर्तीकडे घटकाघटका पाहत बसवें असेंच वाटे. त्यांचे उदरीं तुकोबारायांचा यथाकाल जन्म झाला. महिपतबाबा प्रेमानें ह्मणतात (भक्तलीलामृत अ० २६):-

ना ते मुक्तीवरील चॅथी भक्ती । तेचि महानरुत्र स्वाती ।
 कनकाईचे उदरीं निश्चिती । अशंपती तोचि कीं ॥ ११८ ॥
 त्या उदरशुक्तिकेंत तत्काळ । नामयांचें प्रेम पडलें जळ ।
 त्यांत तुका जन्मला मुक्ताफळ । हरिप्रेमळ भक्त त्याचें ॥ ११९ ॥
 नवविधा भक्ति केली सायासैं । तेचि पूर्ण झाले नवमास ।
 कनकाईचें भाग्य विशेष । विष्णुभक्त उदरासी आला कीं ॥ १२० ॥

कनकाईचें भाग्य थोर यांत कोण संशय घेईल ? भगवंताला आपल्या निस्सीम भक्तीनें नाचायला लावणारा व तिहीं लोकीं सत्कीर्तीचा झेंडा फडकावणारा सत्पुत्र प्रसवणाऱ्या या माउलीच्या भाग्याचा कोणत्या पुत्रवतीला हेवा वाटणार नाहीं. ? कनकाईचें एका जन्माचें नव्हे तर अनंत जन्मांचें महत्पुण्य

१ कनकाईला नामदेवांच्या अभंगांचें वेड होतें, नामदेवांचे अभंग कीर्तन-भजनांत वारंवर ऐकून त्या सुधामधुरवाणीविषयीं त्यांना अतोनात प्रेम वाटत होतें, व कित्येक त्यांच्या पाठांत होते असा अर्थ केल्यास चूक होईल काय ?

म्हणूनच तुकोबासारख्या पुत्रश्रेष्ठाच्या संभवाचा देवलोकींही दुर्लभ असा थोर मान त्यांच्या पवित्र कुशीला मिळाला. 'घोट-वीन लाळ ब्रह्मज्ञान्याहार्ती' असा कीर्तनभक्तीचा डांगोरा पिटणारा समर्थ पुत्र जिच्या उदरीं आला ती खरी पुत्रवती होय. वैराग्यलाभास्तव विषयांच्या ठिकाणीं दोषदर्शन व्हावें यासाठीं वेदांतशास्त्रानें व साधुसंतांनींही स्त्रीनिंदा केली आहे. पुढील दोहरा प्रसिद्ध आहे:—

नारीओको निंदो नये नारी नरका खान ।

जिस खानमे पैदा हुवे भीष्म राम हनुमान् ॥

ज्या खाणींत असलीं रत्नें पैदा होतात त्या स्त्रीजातीचीं निंदा कोण जाणता करील ? श्रीकृष्णाला उदरीं वाहणाऱ्या देवकीचें व त्याचें कोडकौतुक भोगणाऱ्या यशोदेचें भाग्य जसें थोर तसेंच तुकोबांसारख्या सत्पुत्रांस प्रसविणाऱ्या मातांचेंही भाग्य खचित थोर होय. असो. तुकोबांच्या पाठीमागून कान्होबा आले. सावजी, तुकोबा व कान्होबा अशा तीन पुत्रांच्या बाललीला अवलोकन करून बोलहोवा व कनकाई यांना घन्य घन्य वाटत असेल यांत नवल तें काय ?

३ तुकोबांच्या वयाचीं पाहिलीं तेरा वर्षे मातापित्यांच्या सुख-शीतल सरंक्षक छायेखालीं मोठ्या आनंदांत गेलीं. त्यांना लहानपणीं बाहेरच्या मुलांशीं खेळण्याचा बराच छंद असावा असें वाटतें. श्रीकृष्णाच्या व त्याच्या सवंगड्यांच्या बाललीला त्यांनीं मोठ्या हौसेनें, आवडीनें वर्णिल्या आहेत. टिपण्या, चेंडू, मृदंग, पाट्या, हुतुतू, हमारा, हुंबरी, विटीदांडू, कुरघोडी, इत्यादि विषयांवरचे त्यांचे अभंग, काव्याचे अभंग व देवाशीं प्रेमकलह करितांना घेतलेले खेळांतले मौजेचे दृष्टांत वगैरे सर्व प्रकार पाहतां ते बाळपणीं एखाद्या एकलकोंड्या मुलासारखे नसून मूलपणाचे खेळ मोठ्या

उमेदीनें खेळणारे उत्साही खेळाडू असावेत असें वाटतें ! देवाशीं मांडतांना त्याला ' लंडी ' म्हणणें, ' रडीला आला म्हणणें, ' डाव अंगावर आला ' डाव जिकला ' असें म्हणणें, निवाडा करण्यासाठीं त्याला संतांच्या फडावर नेणें इत्यादि अनेक भाषाप्रकार त्यांच्या ब्राह्मणच्या खेळकर स्वभावामुळें त्यांना सुचलेले दिसतात. मनु-
 व्याच्या आयुष्यांतले अनेक प्रसंग, त्याच्या आवडीनिवडी, त्याचे वेगवेगळे अनुभव, त्याच्या संवयी, त्याच्या परिस्थितींत होणारे घालट. त्याचे सोवती, या सर्वांचें वळण त्याच्या विचाराला व भाषेला लागत असतें. उलटपक्षीं त्याच्या भाषेवरून या सर्वांचें ज्ञान होतें. हे प्रकार फार सावधगिरीनेंच समजून घेतले पाहिजेत. एकच मौजेचें उदाहरण देतों. ' युक्ताहारविहार ' म्हणजे काय हें सर्वांना माहीत आहेच. ज्ञानेश्वरमहाराजांनीं युक्ताहार म्हणजे ' युक्तीच्या मापें मितले ' घास घेणें असा केला आहे, नाथांच्या घरीं रोज अन्नसंतर्पण होऊन ब्राह्मणादिकांना यथेच्छ जेवूं घालण्याचा संप्रदाय होता. त्यांनीं युक्ताहार ह्म० ' देवाला नैवेद्य समर्पण करून त्याचा उच्छिष्ट प्रसाद पोटभर घेणें ' असाच केला आहे ! ते असा अर्थ जर न करते तर ब्राह्मण रोज पानांवरून अर्धपोटी उठते ! असो. मुद्र्याची गोष्ट एवढीच आहे कीं, मनुष्याच्या अनुभवाचें, स्वभावाचें, परिस्थितीचें वळण त्याच्या भाषेला लागल्यावांचून सहसा राहत नाहीं. आतां साधुसंतांच्या सर्व उक्ति परमार्थपर असतात तरी त्यांत व्यवहारही असतो; किंबहुना दृष्टांत ह्म० सिद्धांत परमार्थाचा व दृष्टांत व्यवहाराचा अशी बेमालूम जोड त्यांच्या वाणींत असल्यामुळें साधूंच्या ग्रंथांत परमार्थाप्रमाणेंच प्रपंचव्यवहारही पुष्कळ शिकायला सांपडतो. ते प्रपंचाच्या भाषेंत पुष्कळदां परमार्थ सांगतात. त्यांचे दृष्टांत, रूपकें, उपमा यांत व्यवहाराचा जोध असतो व सिद्धांत अर्थातच परमार्थाचे असतात.

असो. तुकोबांचें बाळपण सारें खेळांतच गेलें असें सांगण्याचा हेतु नाहीं. खेळकरपणाचा रंग त्यांच्या वाणींत दिसतो, एवढाच अभिप्राय आहे. पांडुरंगभजनाचें वळण घरचेंच होतें.

४ बोल्होबांनीं यथाकाल आपल्या तीन ही मुलांचीं लग्नें क्रमानें करून घेतलीं. हीं लग्नें अर्थातच त्यांच्या बाळपणीं झालीं. तुकोबांचें पहिलें लग्न झालें तेव्हां त्यांचें वय वारा वर्षांचें असेल. त्यांच्या बायकोचें नांव रगुमाई असें होतें. पण यानंतर १२ वर्षांतच तिला दम्याची व्यथा आहे असें जाणून तुकोबांच्या आई-बापांनीं व त्यांचें दुसरें लग्न पुण्याचे आप्पाजी गुठ्ठवे ह्यांजून एक धनवंत सावकार होतें त्यांच्या मुलीशीं करून दिलें. तुकोबांच्या ह्या-दुसऱ्या बायकोचें नांव जिजाबाई उर्फ आवळी असें होतें. ह्या-प्रमाणें मुलें व सुना यांनीं घर गजबलेले पाहिलें तेव्हां कनकाईला संसारसुखाची धन्यता वाटली असेल ! पहिली बायको असतांना दुसरी केल्याचा दोष-असल्यास-पण तोही तुकोबांकडे येत नाहीं. हें यावरून उघडच झालें. पुत्रस्तुषांचें कौतिक पाहत कनकाई आनंदांत होती, महिपतबांवांनीं 'पुत्र स्तुषा धन संपत्ती । अतारयुक्त सौभाग्यवती । याहूनि आनंद स्त्रियांचे चित्ती । नसे निश्चित दुसरा' असें झटलें आहे तें बरोबर आहे. बोल्होबांचें वय झालें होतें, फार नसले तरी ९० चे आंत बाहेर असावें. त्यांचाही हा काळ सुखांत जात होता हें उघड आहे. 'सर्व साहित्य अनुकूल । उदीम करितां होय सफल । उणें पडों नेदी अळुमाळ । दीनदयाळ तथाचें ॥' आतां बोल्होबांच्या मनांत मुलांच्या गळ्यांत संसार घालून आपण मोकळे व्हावें असें आलें. त्यांनीं वडील पुत्र सावजी यास जवळ बोलावून प्रपंचभार शिरीं घेण्यास सांगितलें व सावजीनें नम्रतेनें पण स्पष्ट सांगितलें कीं 'मला प्रपंचांत गुंतून पडायचें नाहीं. तीर्थाटणास जावें व देहाचें सार्थक करावें असा माझा निश्चय आहे !'

बोल्होबांनीं पुष्कळ सांगून पाहिलें, पण त्याचा कांहीं उपयोग झाला नाहीं. सावजीविषयीं त्यांची निराशा झाली व त्यांनीं संसार तुकोबांच्या गळ्यांत घातला. योवेळीं तुकोबांचें वय अवघे तेरा वर्षांचें होतें. वयाच्या तेराव्या वर्षीं संसार गळ्यांत पडला तरी तुकोबांनीं जमाखर्च ठेवणें, टिपणटांचण पहाणें, शेताकडे व सावकारी-कडे दक्षतेनें पाहणें, दुकानाची व्यवस्था नीट पहाणें हीं सर्व कामें हळुहळु अंगावर घेऊन तीं फार अकलहुबारीनें चालविलीं आणि हा वाण्याचा मुलगा मोठा हुषार, दक्ष, मेहनती व प्रामाणिक आहे असें सर्वांकडून झणवून घेतलें. त्यांनीं प्रथमच खर्डाखतावणी पाहून सर्व ऐवज ध्यानास आणला. बोल्होबांनीं तुकोबांत 'देणें घेणें उदोम हा-तवटी । तोऱ्यानफ्यांत असावी दृष्टि । जेणें स्वहित होईल शेवटीं ! तैसी गोष्टी करावी' अशा प्रकारचा उपदेश केला. तुकोबांनीं आपण असेंच वागूं म्हणून सांगितलें. तुकोबा वैखरीनें असें बोलले खरे, पण त्यांच्या सूक्ष्म अंतरात्म्याला 'बापारे ! प्रपंचांत नफा श्रीहरि व तोटा अशाश्रितसंग्रह ही नफ्यातोऱ्याची दृष्टि ठेवून स्वहित जें श्रीहरिपदप्राप्ति तें जोड' असाच या उपदेशाचा अर्थ कोणी तरी अदृश्य शक्तीनें सांगितला ! तुकोबांनीं प्रपंचव्यवसाय उत्तम रीतीनें चालविलेला पाहून त्यांच्या आईबापांस आनंद वाटला. 'जेष्ठ कनिष्ठ दोर्वा भार्या । आणि संसारही आवरी तुकया ऐसी स्थिति देखोनियां । मातापिन्यां संतोष' असे बाबांनीं उद्गार काढले आहेत. तुकोबांचें वैश्यव्यवसायांतील नैपुण्य पाहून त्यांचे सगेसोयरे व शेजारीपाजारीही बोल्होबाजवळ स्तुतिपर उद्गार काढूं लागले. 'मातापिता बंधु सज्जन । घरीं उदंड धनधान्य । शरीर आरोग्य लोकांत मान्य । एकहि उणें अंणा' याप्रमाणें चार वर्षे संसार नेटका करून तुकोबांनीं लोकांकडून भलें म्हणवून घेतलें !

५ ह्या काळांत तुकोबांना आईबापांचें मुख-विशेषतः मातृसुख-

उत्तम प्रकारें भोगायला सांपडलें असावें असें त्यांच्या अभंगांवरून वाटतें. परमात्म्याकडे आईचें व बापाचें अशी दोन्ही नाती आहेत तरी त्यांनीं देवाला आई ह्मणूनच बहुधा संबोधिलें आहे. ' माता धाता पितामहः ' ' पितासि लोकस्य चराचरस्य, ' इत्यादि प्रकारें श्रीगीतेनें देवाच्या उभयसंबंधांचा उल्लेख केला आहे व आई आणि बाप या दोघाचे उपकार सारखेच आहेत तरी आईच्या चित्ताचा जिह्वाळा कांहीं वेगळा आहे. श्रुतिमाउलीनेंही ' मातृ-देवो भव पितृदेवो भव ' याप्रमाणें उपदेश करितांना आईचाच प्रथम उल्लेख केला आहे. ' आई ' या शब्दांत जी माधुरी आहे, जी जादू आहे, जें प्रेमसर्वस्व आहे तें दुसऱ्या कोणत्याही एका शब्दांत नाही ! आईचें हृदय हें केवढ्याही प्रखर उष्णकाळात न आटणारें व सर्वदा कांठोकांठ भरून वाहणारें अमृताचें सरोवर आहे. आईचें प्रेम हें सर्वजीवांचें जीवन आहे. ईश्वराची ती मूर्तिमंत कृपा आहे. ईश्वराची वत्सलता कोठें पाहावयाची असेल तर आईच्या कोमल हृदयांत पडावी. आई कोणत्याही लोभानें वत्सावर प्रेम करित नाही. तिचें प्रेम निर्निमित्त असतें. आपण वाढतो व जगतों आईच्या दुधावर, पण दूध हें तिच्या रोमरोमांत खेळणाऱ्या प्रेमाचें केवळ बाह्यस्वरूप आहे. ' तुका ह्मणें मायबापें । अवर्षी देवाचीं स्वरूपें ' हें अक्षरशः खरेंच आहे, तरी त्यांतल्या त्यांत मातृप्रेमाची गोष्ट काहीं न्यारी आहे. तुझेवांनीं देवाला ' विठाई ' ' विठोमाउली ' असेच वारंवार संबोधिलें आहे. मातृप्रेम जसें ईश्वरी आहे तसें मातृप्रेमाची संपूर्ण जाणीव अपत्याच्या ठिकाणीं असणें हाही ईश्वरी प्रसादच समजला पाहिजे. मातृप्रेम सहज आहे तशी मातृभक्ति ही वस्तुतः सहज आहे-असायला पाहिजे; पण पाण्याचा ओघ खालीं धांवतो, पाणी वर चढत नाही, त्याप्रमाणें ह्या विचित्र संसारांत आईचें प्रेम मुलांवर जसें सहज असतें तसें तितक्या कोटीचें मुलाचें आईवर

असलेलें प्रेम काचित् पाहण्यास सांपडतें ! बाळ स्तनंधय असतें तो-
 पर्यंत तें अनन्यगतिक असल्यामुळें मातृप्रेमाला प्रत्युत्तर उत्तम प्रका-
 रचें देतें; पण तेंच बाळ मोठें झालें कीं प्रथम खेळगड्यांच्या संगतींत,
 नंतर तरुणपत्नीच्या लोभांत, त्यापुढें स्वतःच्या अपत्यप्रेमांत, याप्र-
 माणें त्याच्या प्रेमाला फाटें फुडून तें विभागलें जातें व कित्येक वेळां
 मूळच्या प्रेमानिर्झराशीं वेईमान सुद्धां झालेलें दिसतें व म्हणून कोठें
 कोठें मातृप्रेमविमुख कुलांगार दृष्टीस पडतात ! हा प्राकृत जीवांचा
 नियम असला तरी कांहीं सभाग्य जीवांचें मातृप्रेम आमरण अभंग
 राहतें. त्यानाच थोर म्हणतात, तेच थोर पदवीस पावतात. पुंडलीक
 तरुणवयात मातृप्रेमाला विषयासक्तीमुळें कांहींकाळ विमुख झाले
 होते, पण मातृभक्तीचें भाग्य कुकुटमुकुटांच्या आश्रमांत दृष्टीस पड-
 तांच त्यांचे डोळे उघडले व पुढें मातृपितृभक्तीची त्यांनीं एवढी
 सीमा आचरून दाखविली कीं या भक्तीला भुलूनच भगवान् त्यांच्या
 दर्शनास आले व अठ्ठावीस युगे विटेवर उभे राहिले आहेत. 'पुंड-
 लीकें काय केलें ?' मायबापें देवाचीं स्वरूपें भाविलीं ! याचें फळ
 त्यांना काय मिळालें ? 'परब्रह्म उभें ठेलें' हेच पुंडलीकराय मातृपितृ-
 भक्तीमुळें संतांचे अग्रणी व महाराष्ट्रांत भागवतधर्माचे आद्य प्रवर्तक
 झाले. लौकिकांतही शिवाजी महाराज, नेपोलियन, शिकंदर वगैरे राजे,
 मातृभक्तीच्या पुण्यबलावर दिग्विजयी झाले. मातृपितृभक्ति ही सर्व सद्गु-
 णांची त्याण आहे. हा आद्य सद्गुण ज्याच्या हृदयांत वसत नाही त्याच्या
 हृदयांत कोणताही सद्गुण उद्भवणार नाही, व तो केव्हांही विजयी होणार
 नाही असें खास समजावें. तुकोबांचें हृदय निसर्गतः प्रेमपूर्ण होतें.
 त्यांना देवानें जन्मतःच प्रेमानें पाझरणारें हृदय दिलें होतें. त्यांच्या
 वयाच्या १७ व्या वर्षीपर्यंत आईबापांचें प्रेम त्यांनीं अनु-
 भवलें व त्यांनींही त्यांच्यावर निरुपम प्रेम केलें. पुढें आईबाप वारले,
 वडिल भावजय वारली, भाऊ उठून गेला, पहिली बायको अन्नावां-

चून मेली, पहिला पुत्र संताजी मेला, दिवाळें निघालें, नापत्तः झाली—व या संकटपरंपरेनें त्यांचें चित्त उदास झालें, त्यांच्या ठायीं वैराग्य उत्पन्न झालें. त्यांचें प्रेम जसें तीव्र होतें तसेंच त्यांना वैराग्य-ही जळजळित उत्पन्न झालें. कांहीं काळ सरस्वतीनदीप्रमाणें त्यांची प्रेमवृत्ति गुप्त झाली. तिला प्रकट करायला लावण्यासारखी त्यांच्या दुसऱ्या बायकोची वृत्ति नव्हती. ती रागीट, त्रासिक व कर्कश होती. तिचा स्वभाव त्यांची वैराग्यवृत्ति वाढविण्यासच कारण झाला असावा. वैराग्यवृत्ति बळावत असतांना त्यांना देव आवडूं लागला. 'देव!' देव पुढें येतांच त्यांची प्रेम—सरस्वती पुन्हां प्रगट झाली. प्रेमाला उत्तम विषय मिळाला. वैराग्यसंगतीनें दिव्य व पावन झालेल्या ह्या ओघानें देवाला पूर्णपणें व्यापलें. ग्रंथाध्ययन केलें, वाऱ्या केल्या, भजनपूजन केलें, पण देवाच्या सगुणदर्शनाचा ध्यास लागून भयंकर आग पेटली. देहगेहादि सकळ उपाधींचा समूळ बीट आला व साधुसंतांना साक्षात् भेटणारा परमात्मा मला प्रत्यक्ष कधीं भेटेल या एकाच वृत्तीनें त्यांच्या अन्य सर्व वृत्ति पार बुडवून टाकल्या. अग्नीची आंच लागलांच दुघाला ऊत येतो त्याप्रमाणें दृढतम वैराग्याचा उन्हाळा अत्यंत प्रखर होतांच तो करुणामेघदयाम विरघळला. त्यानें त्यांना दर्शन दिलें व तुकोबांचें समाधान झालें. मातृपितृभक्तीचें हें ईश्वरी प्रेमांत रूपांतर झालें. तो सांवळ्या रूपांनें भेटणारा परमात्माच इळइळू सर्व भूतांतर्यामी वाप्त करीत आहे असा प्रत्यय येऊं लागला. भूतांच्या हृदयांत परमात्मा असून हे जीव व्यर्थ मोहांत पडून दुःख भोगीत आहेत असें दृष्टीस पडतांच त्यांच्या उद्धाराचा कळवळा चित्तांत उत्पन्न होऊन त्यांना जागृत करणारी अभंगवाणी मुखांतून प्रगट झाली. परमेश्वरी प्रेमाचा याप्रमाणें भूतदयेंत विस्तार झाला. मातृपितृप्रेमाचें भगवद्भक्ती व भगवद्भक्तीचें भूतदयेंत पर्यवसान झालें. ह्याप्रमाणें तुकोबांचें

चरित्र म्हणजे सारा प्रेमाचा इतिहास आहे. त्यांचें हृदय प्रथम स्वोद्धारासाठीं विरघळलें व नंतर भूतदयेनें विरघळलें. संतांच्या हृदयाचें मृदुत्व कुसुमांत नाहीं, चंद्रिकेंत नाहीं, नवनीतांत नाहीं, तें दुसरें कोठेंही नाहीं. प्रेमकला हें त्यांचें स्वरूप आहे. अखंड समत्वानें वाहणारें प्रेम यांतच ते अखेर विरघळून मिळून जातात. भूतांच्या कळवळ्यानें केलेल्या उपदेशप्रसंगीं लौकिक भाषेंत कठोर वाटणारे शब्द त्यांच्या मुखांतून आले तरी त्या शब्दांच्या पाठीपोटीं प्रेम असल्यामुळेंच त्यांचे शब्द सुष्टुदुष्ट सर्व जीवांच्या कानांत पडतां पडतांच त्यांनाही सुखाच्या गुदगुल्याच होत असतात. हें तुकोबांच्या सर्व चरित्रांत ओतप्रोत भरलेलें जें दिव्य प्रेम तेंच सतरावर्षाच्या वयापर्यंत त्यांच्या आईवापांना उपभोगायला सांपडलें. असो. हें वाहवत गेलेलें वर्णन जरा आवरून तुकोबांच्या अभंगांत त्यांच्या निःसंशय वांट्याला आलेल्या मातृप्रेमाचे उल्लेख कसे काय आलेले आहेत ते आतां पाहूं. हे अभंग ' विठोमाउलीला ' उद्देशून त्यांनीं पुढें केले आहेत तरी त्यांत दृष्टांतरूपानें जें मातृप्रेमाचें वर्णन अत्यंत रसभरित व अनुभवपूर्ण आलें आहे त्यावरून मातृप्रेमाचें सुख त्यांच्या-ही व व्याला उत्तमापैकीं आल्याचें दिसतें.

नलगे मायेसी बाळें निरवावें । आपल्या स्वभाचें ओढे त्यासी ॥१॥
मज कां लागला करणें विचार । ज्याचा जारभार त्याचे माथां ॥४०॥
गोडघड त्यासी ठेवी न मागतां । समाधान खातां नेदी मना ॥२॥
खेळतां गुंतलें उमगूनी आणी । बैसोनियां स्तनीं लावी बळें ॥ ३ ॥
त्याच्या दुःखें पडे आपण खापरीं । लाही तळीवरी होय जैसी ॥३॥
तुका म्हण देह विसरे आपुला । आघात तो त्याला लागों नेदी ॥५॥



आळाविती बाळें । माते तें सुख आगळें ॥ १ ॥

द्यावें आवडी भातुकें । पाहे निवे कवतुकें ॥ ४० ॥

लेववूनि अळंकार । दृष्टी करावी सादर ॥ २ ॥

आपुलिये पदीं । बैसवूनि कोडें वंदी ॥ ३ ॥
 नेदी लानो दिदी । उचलोनि लावी कंडीं ॥ ४ ॥
 तुका म्हणे लाभा- । वारी घ्यावो पन्ननाभा ॥ ५ ॥



प्रीतीचा तो कळवळा । जिव्हाळाचि वेगळा ॥ १ ॥
 बहु नेदी रडों माता । दुश्चित होतां धीर नव्हे ॥ २ ॥



लागलिया मुख स्तना । घाली पान्हा माउली ॥ १ ॥
 उभयतां आवडी लाडें । कोडें कोडें पुरतसे ॥ ध्रु० ॥
 मेळावितां अंगें अंग । प्रेमरंग वाढतो ॥ २ ॥
 तुका म्हणे जडभारी । अवघें शिरीं जननीचे ॥ ३ ॥



मातेचिये चित्तीं । अवघी बाळकाची व्याप्ती ॥ १ ॥
 देह विसरे आपुला । जवळीं घेतां शीण गेला ॥ ध्रु० ॥



संतोषे माउली आरुषा वचनीं । वोरसोनि स्तनीं लावी बाळ ॥ १ ॥
 तैसं प्रेमळाचें अवघेंचि गोड । पुरवितो कोड पांडुरंग ॥ २ ॥



धेनु चरे वनांतरीं । चित्त बाळकापें घरीं ॥ १ ॥
 तैसं करीं वो माझे आई । ठाव देउनि राखे पार्यीं ॥ २ ॥



माझी विट्टल माउली । प्रेमपान्हा पान्हाइली ॥ १ ॥
 कुर्वाळूनि लावी स्तनीं । न वजे दूरी जवळूनी ॥ ध्रु० ॥
 केली पुरवी आळी । नव्हे निष्ठुर कावळी ॥ २ ॥
 तुका म्हणे घांस । मुखीं घाली ब्रह्मरस ॥ ३ ॥



असे आणखीही पुष्कळ उतारे देतां येतील, पण येथें एवढे-
 च पुरेत.

६ पहिलीं चार वर्षे सुखांत गेलीं, पण देवाच्या मनांत तुकोबांनां

संसारपाशांतून मोकळे करून लोकोद्धाराच्या कार्यास लावावयाचें होतें. ह्मणून त्याने त्यांच्यावर एकामागून एक दुर्घर संकटें आणलीं व संसाराविषयी उत्पन्न होणारा स्नेहबंध पार तोडून टाकला. वयाच्या सतराव्या वर्षी त्यांचे आईबाप निवर्तले व सावजीची बायकोही मृत्युमुखी पडली; त्यामुळें त्यांना फार दुःख झालें व त्यांनीं बहुत शोक केला. पुढील वर्षी सावजीही तीर्थयात्रेला निघून गेले. सावजी आधींच उदास होते, त्यांत स्त्रीच्या पाशांतून मोकळे झाल्यामुळें ते अधिकच विरक्त झाले. सावजीचेही वय फारसें नव्हतें. विशीच्या आंतवाहेरच होतें, तथापि दुसरें लग्न करून प्रपंचाची दुसरी आवृत्ति काढण्याइतका कोडगेपणा त्यांच्यांत नसल्यामुळें 'झालें तें पुरें झालें, आतां आयुष्य हरिभजनांत घालवायें,' असा विचार करून त्यांनीं देहु गांव सोडला व ते तीर्थाटणाला निवून गेले. सप्तपुत्र्या, बारा ज्योतिलिंगें, पुष्करादि तीर्थें करीत करीत ते काशीस गेले व तेथें सत्संगांत व आत्मचितनांत त्यांनीं आपलें उर्वरित आयुष्य घालविलें. इकडे तुकोबांस त्यांच्या वियोगानें अधिकच उदासीनता वाटली. आईबाप निवर्तले, बंधु निसटून गेले यामुळें ते फार खिन्न झाले व संसारांत त्यांचें लक्ष्य नीट लागेनासें झालें. त्यांच्या उदासीनतेचा फायदा घेऊन घेणेकऱ्यांनीं त्यांचे पैसे बुडविलें व देणेकऱ्यांनीं तगादे लावले. वडिलोपार्जित धनाची वाताहत झाली. दोन बायका, एक मूल, धाकटा भाऊ बहिणी वगैरे परिवार पोसावयाला द्रव्य मिळविलें पाहिजे म्हणून तुकोबांनीं चव्हाट्यावर एक वाणसवद्याचें दुकान चालविलें. तोंडानें 'विठ्ठल विठ्ठल' ह्मणून भजन करावें, खोटे बोलूं नये, लबाडीचा व्यापार करूं नये, सर्वांवर दया ठेवून सढळ हातानें माल द्यावा व पैशाची जिकीर करूं नये असा क्रम चार वर्षे चालला. पण या वागणुकीमुळें दुकानावर चार पैसे मिळायचे ते जाऊन हा आंतबट्ट्याचा

व्यापार झाला. शीत, उष्ण, निद्रा, आळस कांहीं एक न म्हणतां रात्र-
दिवस दुकानांत खपूनही पैसा मिळेना. तेव्हां कर्ज उपसण्यास आरंभ
केला. सावकार घरांत शिरले. घरातली वस्तुभाव मोडली. दिवाळें
निघावयाची वेळ आली. एकदां आसिष्टांनीं बाजू राखली, एकदो-
नदां सासऱ्यानें कांहीं मदत केली, तथापि जम वसेना. पहिली
बायको गरीब होती, पण दुसरी जिजाबाई महातिखट
होती. तिनें घरांत कुरकूर, आदळआपट आरंभिली. ' कर्क-
शसंगती । दुःख उदंड फजीती ॥ १ ॥ नाहीं इह ना पर-
लोक । मजूर दिसे जैसे रंक ॥ २ ॥ ' अशी तुकोबांची स्थिति
झाली. संसाराचा ताप तुकोबांच्या चित्तास अनिवार होऊं लागला.
घरांत बायकोची कटकट, व बाहेर सावकारांचे तगादे यामुळे त्यांची
स्वस्थता नाहीशी झाली. मन वैतागलें. जें करावें त्यांत आंत पाय
असा प्रकार झाला. एकदां रात्री बैलावर घान्य घेऊन येत असतां
एक गोणीच पडून गेली. घरांत चार दोरें होती त्यांतील तीन
कांहीं रोगानें अकस्मात् मरून गेलीं. जो प्रसंग टाळायची ते धड-
पड करीत होते तोही प्राप्त झाला. त्यांचें दिवाळें निघालें ! मग
तर काय—गांवकुटाळांनीं तुकोबांचा छळच मांडला. ' तूं विठोबाचें
नाम उच्चारतोस त्याचें हें फळ वरें ! ' असें म्हणून ते त्यांस हिणवूं
लागले. गांवांत कोणी वरें पाहीना. दोन पैसे कोणी कर्जाऊ किंवा
उसनवार देईना. त्यांनीं मोठा हिऱ्या करून मिरच्या विकत घेतल्या व
गोण्या भरून एकदां ते कोंकणांत गेले. तेथें यांचा भोळवटपणा पाहून
त्यांना लुच्च्यांनीं लुटलें व सफा बुडविलें. देवाच्या दयेनें कांहीं पैसे
वसूल झाले. ते घेऊन परत येतांना वाटेत एका भामट्यानें पित-
ळेचीं कडीं सोन्याचा मुलामा दिलेलीं यांच्या हातीं दिलीं व यांचे
रुपये उपटून तो निघून गेला ! गांवांत आल्यावर हीं कडीं सोन्या-
चीं नसून पितळेचीं आहेत असें दृष्टोत्पत्तीस आल्यावर लोकांनीं

फजिती केली व बायकोनें लाखोली वाहिली. याप्रमाणें पैसे जाऊन लोकनिंदा मोचवल्यांत मिळाली. तरी आणखी एकवार जिजाईने आपल्या नांवाचें खत लिहून दिलें व दोनशें रुपये तुकोबांस दिले. तुकोबांनीं त्याचें मीठ भरून दूर देशीं नेलें व दोनशेंचे अडीचशें केले, पण परत येतांना वाटेंत एक दीन व दारिद्र्यानें त्रस्त झालेला ब्राह्मण फार गयावया करूं लागला, तेव्हां चित्तास द्रव येऊन त्यास सर्व द्रव्य देऊन टाकले ! घरीं आल्यावर जिजाईनीं शब्दसुमनांनीं यथेच्छ पूजा केली ! अशांत पुणें प्रांतांत भयंकर दुष्काळ पडला. ह्या दुष्काळाचें वर्णन मार्गे पृ० ३३।३४ वर आलेंच आहे. मुलें माणसें खाण्यावांचून हैराण झालीं. पाऊस पडला नाहीं. प्यायला पाणी मिळेंनासें झालें. चाऱ्यावांचून बैल मेले. वडील बायको होती, तिनें कित्येक दिवस पोटांत अन्नाचा गोळा न गेल्यामुळें हजारों लोकांबरोबर प्राण सोडला ! तुकोबांची पत पार उडाली होती व घरांत दाणा बिलकुल नव्हता. त्यांना कोणी दारांत उभें करीना. त्या महाकाळांत शेराची धारण झाली. अन्नावांचून बायको मेली, या गोष्टीची त्यांच्या जिवाला अनिश्चय लज्जा वाटली. बायकोच्या याठोपाठ त्यांचा पहिला व लाडका पुत्र संतोबा होता तोही मेल. याप्रमाणें दुःखाची सीमा झाली. आईबाप वारल्यापासून चार वर्षांत तुकोबांच्या संसाराची पार दाणादाण होऊन धन, गुरेंदोरें, बायको, मूल, अब्रू पार जाऊन सर्वांचा सत्यानाश झाला. दुःखाचा कडेलोट झाला. प्रपंचदुःखाच्या नांभ्यांनीं त्यांचें अंतःकरण फाटून गेलें. देहूगांवांत पाय धरेना. आभाळ फाटलें. याप्रमाणें प्रपंचाची धूळधाण झाली.

७ संसार म्हटला म्हणजे आपत्ति आल्याच. जन्ममृत्यु ह्या महा-घोर आपत्तीच्या रूपस्तांत सांपडलेल्या यचावत जीवांना आपत्तीची भेट घेतल्यावांचून गत्यंतर नाहीं. संसार दुःखरूप आहे असा शास्त्र-

सिद्धांत आहे व सर्व जीवांचा अखेर अनुभव हाच आहे. तुकोवांनीं चारवें संसारांत बऱ्यापैकी काढलीं तोंच द्रव्यहानि, अपमान, दुष्काळ, प्रियजनवियोग या आपत्ती त्यांच्यावर एकदम कोसळल्या व त्यामुळे संसाराचें भयाण स्वरूप प्रगट झालें. या आघातांमुळे प्रपंचांतून त्यांचें मन उठलें. त्यांची पहिल्या वायकोवर फार ममता होती ती त्यांच्या डोळ्यांदेखत दुष्काळांत अन्नावांचून मृत्युमुखी पडली व त्यांच्या प्रेमाचें प्रथम पुष्प-संताजीबाळ-तेही गळून पडलें. आई, बाप, भावजय, स्त्री, पुत्र हे सर्व कालवश झाले व कडुकाळांतील सर्व दुःखे अंगावर एकदाच येऊन आदळलीं-त्यामुळे त्यांच्या मनास प्रथम मोठा धक्का बसला. त्यांची वृत्ति उदास झाली. अशावेळीं जिजाई जर सौम्यप्रकृतीची असती तर तिनें पतीचें चित्त प्रेमानें हातीं घेतलें असतें, त्यांच्या मनोगताप्रमाणें वागून संसारावरून पक्ष्याप्रमाणें उडून जाणारें त्यांचें मन मंजुभाषणांनीं व प्रेमळ कथालापानीं संसाराला कदाचित् तिला जखडून ठेवतां आलें असतें. पण हे आपले तर्क काय कामाचे ? भगवत्संकल्पाप्रमाणें सृष्टी-तले सर्व व्यापार होत असतात. सामान्य जीव आपत्तींच्या जात्यांत किड्यांसारखे रगडले जातात, पण त्याच आपत्ति सभाम्य जीवांच्या उद्धाराला कारण होतात. श्रीरामरायांचा आज्ञा राजा अज याची तरुण लाडकी स्त्री अशीच तारुण्यांत मेली तेव्हां त्यानें विलाप केला तो कविशेखर कालिदासानें (रघुवंश सर्ग ८) वर्णिला आहे. अज म्हणालाः “ माझे धैर्य अस्तास गेलें, आतां सुखविलास संपलें, वसंतादि ऋतु उत्सवशून्य झाले, गायन बंद झालें, अलंकारांचें प्रयोजन सरलें, सर्व गृह शून्य झालें. प्रिये ! तूं माझी गृहस्वामिनी (घरधणीण) होतीस, सल्लामसलत देणारी सचिव होतीस, एकांतांत सुखालापानें रिझवणारी मैत्रीण होतीस, ललितकलांत माझी प्रियशिष्या होतीस. अशा तुला ह्या मृत्यूनें

हरण करून माझे काय काय नेले नाही ? मला त्यानें सर्वतोपरी नागविलें ! ” अज पडला विलासी राजा, आणि त्याचें वर्णन करणारा कविकुलमणि कालिदास ! तथापि अशा प्रकारचे शोकदायक विचार प्रियपत्नीवियोगानंतर कांहीं काळ तरी प्रत्येक विधुराच्या चित्तास दुखवीत असले पाहिजेत यांत संशय नाही. पण या दुनियेंत खरें प्रेम आहे कोठें ? असलें तर फारच विरळ. खरें प्रेम द्वितीय विवाहाच्या नुसत्या कल्पनेलाही अग्निस्पर्शासारखें भिऊन जाईल. मृत्यूही शुद्ध प्रेमाचा नाश करूं शकत नाही. निष्फळ अश्रुधारांनीं शयनीय भिजविणारे, ‘ अशी गुणवती व प्रेमळ बायको जगांत मिळायची नाही ’ म्हणून रडतांनाच दुसरीसाठीं पत्रिका धुंडणारे, व विलापाचीं कवनें रचीत द्वितीयसंबंधाची योजना करणारे चंचल जीव दुनियेंत काय थोडे आहेत ! त्याचें प्रेम कसलें तें ? क्षुद्र विषयवासनेला प्रेमाचें गोड नांव देऊन जगाला तें भुलविणें होय. निर्विषय प्रेमाला पात्र एक परमात्मा आहे व प्रेमाचें सर्वस्व फक्त भक्तांच्याच वांछ्याला आलेलें असतें. त्यांच्यांत खरेपणा असतो. वैराग्यानें डोळे उघडतांच नश्वर वस्तुजातांवर विभागलें गेलेलें प्रेम ते निग्रहानें एकवटून एका परमात्म्यालाच वाहतात. ‘ प्रेम अमृताची धार । वाहे देवाही समोर. ’ अजाचें सांत्वन करितांना वसिष्ठ म्हणाले:—

अवगच्छति मूढचेतनः प्रियनाशं हृदि शल्यमर्पितम् ॥

स्थिरधीस्तु तदेव मन्यते कुशलद्वारतया समुद्धृतम् ॥८॥

अर्थ:—“ मोहानें ज्याचें ज्ञान आवृत झालें आहे तो प्रियवस्तु गमावली कीं आपल्या हृदयांत हें शल्य खुपसलें गेलें असें मानतो; पण स्थिरबुद्धि पुरुष जो आहे तो विषयलाभ म्ह० स्वाहित व विषयहानि म्ह० अहित असें न मानतां इष्टवस्तुवियोगानें आपला मोह तितकाच दूर झाला व आपल्या मोक्षरूप स्वर्ग्या स्वाहिताचें दार उघडलें गेलें असें समजतो. ” वसिष्ठासारख्यांचा

हा बोध महात्म्यांच्या ठिकाणीं सहजसिद्धसा उद्भूत होतो. नार-
दांची प्रिय माता त्यांच्या बाळपणीच वारली तेव्हां त्या स्थितप्रज्ञ
मुनीला असाच दिव्य विचार स्फुरला. ते म्हणतात (श्रीभागवत-
स्कंध १ अ० ६) :—

तदा तदहमीशस्य भक्तानां शममीप्सतः ।

अनुग्रहं मन्यमानः प्रातिष्ठं दिशमुत्तरम् ॥ १० ॥

भक्तांचें कल्याण इच्छिणाऱ्या भगवंताचा हा मजवर अनुग्रहच
झाला असें मानून मी उत्तर दिशेची वाट धरिली. तुकोबाही नार-
दांच्याच कोटींतले असल्यामुळे त्यांनींही या प्रसंगी आपली अलौ-
किक स्थिरप्रज्ञता व्यक्त केली. आपर्तीचे प्रसंग हीं आपल्या कल्या-
णाचीं द्वारे आहेत. जगदुरु परमात्मा हा आपण शहाणे व्हावे म्हणून
नानाविध भल्याबुऱ्या प्रसंगांतून नेऊन आपणांस शहाणपणाचे
चांगले धडे देत असतो, पण ते न गिरवितां आक्षी मूढजन उनाड
पोरांप्रमाणें पुनः पुन्हां त्यांच्या हातच्या छड्यांचा कोडगेपगानें मार
खात असतो. पुण्यात्मे मात्र विविध प्रसंगांतून ईश्वराचें मनोगत ओळ-
खून अधिकाधिक शहाणे होतात. सर्वज्ञ देव जें जें करितो तें तें
आपल्या हिताचें करितो असा त्यांचा देवावर अढळ विश्वास असतो.
'जें कांहीं करिसी तें माझें स्वहित' हें शमसुख देणारें निर्मल तत्त्व ते
जिव्हारीं बाळगतात, व ह्मणून महदापर्तीत निष्कंप राहतात. वाऱ्यानें
झाडें उन्मळून पडतात, पण पर्वत स्थिर राहतात. सामान्य जीवांत व
महात्म्यांत हाच मोठा फरक आहे. आपर्तीत वीराला अधिक
अवसान चढतें तशीच भाविकाची निष्ठा दृढतर होत जाते. तुकोबांवर
मार्गे सांगितलेल्या आपत्ती येऊन कोसळल्या व दुष्काळांत हजारो
माणसें पटापट मरतांना त्यांनीं पाहिलीं, तेव्हां ही मृत्युलोकची
राहाटी समजून येऊन त्यांच्या मनांत वैराग्य उत्पन्न झालें आणि या
भवसागरांतून पांडुरंगावांचून तारणारा कोणीही नाही असा त्यांचा

निर्घार झाला. त्यांची या वेळची मनःस्थिति कशी होती ती पहाः—

१

वाप मेला न कळतां । नव्हती संसाराची चिंता ॥ १ ॥
 विठो तुझे माझे राज्य । नाहीं दुसऱ्याचें काज ॥ ४० ॥
 बाईल मेली मुक्त झाली । देवें माया सोडाविली ॥ २ ॥
 पोर मेलें बरें झालें । देवें मायेविरहित केलें ॥ ३ ॥
 माता मेली मज देखतां । तुका म्हणे हरली चिंता ॥ ४ ॥

२

बरें झालें देवा निघालें दिवाळें । बरी या दुष्काळें पीडा केली ॥ १ ॥
 अनुतापें तुझे राहिलें चिंतन । जाला हा वमन संवसार ॥ ४० ॥
 बरें झालें देवा बाईल कर्कशा । बरी हे दुर्दशा जनांमध्ये ॥ २ ॥
 बरें झालें जर्गी पावलों अपमान । बरें गेलें धन ढोरें गुरें ॥ ३ ॥
 बरें झालें नाहीं धरिली लोकलाज । बरा आलों तुज शरण देवा ॥ ४ ॥

* * * *

३

देव भक्तालागीं करूं नेदी संसार । अंगें वारावार करोनि ठेवी ॥ १ ॥
 भाग्य घावें तरी अंगीं भरे ताठा । हणोनि करंटा करोनि ठेवी ॥ ४० ॥
 स्त्री घावी गुणवंती तीपें गुंते आशा । यालागीं कर्कशा पाठीं लावीर
 तुका ह्मणे साक्ष मज आली देखा । आणिक या लोकां काय सांगो ॥ ३ ॥

४

संसाराच्या तापें तापलों मी देवा । करितां या सेवा कुटुंबाची ॥ १ ॥
 म्हणऊनी तुझे आठवले पाये । ये वो माझे माये पांडुरंगे ॥ ४० ॥
 बहुता जन्मींचा झालों भारवाही । सुटिजे हें नाहीं वर्म ठावें ॥ २ ॥
 वोढियेलों चोरीं अंतर्बाह्यात्कारीं । कणव न करी कोणी माझी ॥ ३ ॥
 बहु पांगाविलों बहु नागाविलों । बहु दीस झालों कासावीस ॥ ४ ॥
 तुका म्हणे आतां धांव घाली वेगीं । ब्रीद तुझे जर्गी दीननाथा ॥ ५ ॥

५

पंचमहाभूतांचिये सांपडलों संधीं । घातलोंसे बंदीं अहंकारें ॥ १ ॥

आपुल्या आपण बांधविला गळा । नेणेचि निराळा असतांही ॥२०॥
 कासया हा सत्य मानिला संसार । कां हे केले चार माझे माझे २
 कां नाहीं शरण गेलों नारायणा । कां नाहीं वासना आवरिली ॥ ३॥
 किंचित सुखाचा धरिला अभिलाष । तेणें बहू नाश केला पुढें ॥२१॥
 तुका म्हणे आतां देह देऊं बळी । करोनि सांडूं होळी सांचिताची ५
 ह्यापैकीं पहिल्या अभंगावरून लहानपणीं प्रथम बोल्होवा वारले
 व नंतर दुष्काळांत रखुमाई स्त्री, संताजी प्रथमपुत्र व शेवटीं
 तुकोबांची माता कनकाई या क्रमानें हीं माणसें वारलीं असें वाटतें.
 बाप 'न कळतां' मेला म्ह० अकस्मात् मरण पावला, किंवा मला
 कळत नव्हतें अशा अज्ञानपणांत वारला किंवा तुकोबा कोठें
 कामानिमित्त बाहेर गांवीं गेले असतां ते मरणसमयीं हजार नस-
 तांना वारला यापैकीं काय खरें होतें हें आज कोण सांगू शकेल !
 खरा प्रकार कांहींही असो, आईबाप व स्त्रीपुत्र मरण पावले तरी
 ह्या धीर पुरुषानें 'विठो तुझे माझे राज्य । नाहीं दुसऱ्याचें काज'
 याप्रमाणें भजनसुखाला निर्वेधपणा मिळाल्याचेंच त्यांत समाधान
 मानलें एवढें खरें. दिवाळें निघालें, दुष्काळानें पीडा केली, बाईल
 कर्कशा मिळाली, अपमान झाले, धन व गुरेढोरे गेलीं, लोकलाज
 सोडून देवाला शरण गेलों—हें सगळें बरें झालें; कारण कीं—'अनु-
 तापे तुझे राहिलें चितन । जाला हा वमन संवसार'—ह्या सर्व
 आपत्तींमुळें संसाराचा वीट येऊन त्यांतून चित्त निघालें व अनुताप-
 पूर्वक देवाचेंच चितन करीत राहिलों, असें दुसऱ्या अभंगांत
 म्हटलें आहे.

फळकट हा संसार । येयें सार भगवंत ॥ १ ॥

संसार मृत्युग्रस्त, नश्वर व दुःखरूप आहे, त्याची आटाटी सर्व
 वृथा आहे, देव जोडावा हेंच जन्मा आलियाचें फळ आहे असें
 तुकोबांच्या मनावर पुरें बिंबलें.

तुका ह्मणे नाशिवंत हें सकळ । आठवे गोपाळ तेंचि हित ॥

* * * * *
सुख पाहतां जवापाडे । दुःख पर्वताएवढें ॥

* * * * *
दुःखबांदवडी आहे हा संसार । सुखाचा विचार नाही कोठें

* * * * *
देह नाशिवंत आहे, देह मृत्यूचें भातुकें आहे, संसार सर्वथा दुःखरूप आहे, अवधीं सोयरीं सुखाचीं आहेत ह्मणून तुकोबांचें चित्त प्रपंचाला विटलें व अविनाशी सुख शोधण्याची त्याला भूक लागली. हा मृत्युलोक अनित्य व असुख आहे व येथें येऊन मला भजा—‘ अनित्यमसुखं लोकमिमं प्राप्य भजस्व माम् ’ असें स्वतः देव गीतेंतच (अ० ९ — ३३) बोलले आहेत. देव बोलले, शास्त्रांनीं सांगितलें आणि संतांनीं उपदेश केला, तरी ज्याचा त्याला पूर्ण अनुभव येऊन सत्य पटावें लागतें ! तें पटण्याइतकी अनंतजन्मांच्या पुण्याईनें मनोभूमि भाजून तयार व्हावी लागते. आपत्तीनें भूमि भाजून निघाली कीं तेथें परमार्थाचें पीक उत्तम येतें. चवथ्या अभंगांत तुकोबांनीं हेंच सांगितलें आहे. संसारतापानें तापलों ह्मणून देवाचे पाय आठविले. वर्तमान जन्मांतलीं दुःखें प्रत्यक्ष दिसलीं त्याबरोबर मागचे सर्व जन्म आठवले. अनंत जन्म असेंच दुःखांत गेले असून सुखाचे सांगाती, आंतले बाहेरले सर्व चोर आहेत, हे कोणी कामाचे नाहीत म्हणून काकुळतीस येऊन त्यांनीं देवाचे पाय धरिले हे चवथ्या अभंगाचें वर्म आहे. पण दुसऱ्यांनीं मला बुडविलें असें म्हणण्यापेक्षां अहंकारानेंच माझा नाश केला, अहंवृत्तीमुळें संसार सत्य मानून माझा मीच फसलों, इतके अनंत जन्म व चालू जन्माचीं इतकीं वर्षे व्यर्थ घातलीं—असो. आतां हा देह देवाच्या पायीं दिला हें पांचव्या अभंगाचें वर्म आहे. दिग्दर्शनार्थ हे चारच अभंग पुरेत.

‘ आतां बरें झालें ’ हा अभंग पहा. काय बरें झालें ? संसार

खोटा आहे हें कळून 'डोळे उघडले.' आपत्तीनें डोळे उघडले म्हणजे आपत्तीच अनुग्रह वाटू लागते. संसारांत सुख असतें तर शुक्रादि कडेकपाटें धुंडीत गेले नसते, ढेकणाच्या बाजेवर निवांत झोंप लागणें जसें शक्य नाही तसें संसाराच्या नित्यसंगतींत सुख मिळणें शक्य नाही इ० विचार तुकोबांच्या अभंगांत वेळोवेळीं आले आहेत. तुकोबांचें अंतःकरण ह्याप्रमाणें वैराग्यानें अनुतापानें भरून गेलें. वैराग्य हा परमार्थाचा पाया आहे, देहासंगत सर्व दृश्य-सृष्टीच्या नश्वरत्वाचा पूर्ण ठसा चित्तावर उमटल्यावांचून तेथें ज्ञान ठरत नाही. 'विरक्तीवांचूनि कहीं । ज्ञानासी तगणें नाही ' (ज्ञाने० १५।३६) हा सिद्धांतच आहे आणि असें वैराग्य अंगीं बाणण्यास जीव संसाराला आंतून विटलाच पाहिजे. 'संसारा या समस्ता । जाणजे जें अनित्यता । तें वैराग्य दवडितां । पाठी लागे ॥' (३९) असें दृढतर वैराग्य उत्पन्न होणें हीच परमात्म्याची कृपा होय. वैराग्य सोपें नाही, भगवंताच्या प्रसादावांचून तें कोणास मिळत नाही. देवाच्या मनांत ज्याच्यावर कृपा करावयाची आहे त्याला तो वैराग्य हें पहिलें दान देतो. असें परम शुद्ध वैराग्य तुकोबांना प्राप्त झालें आणि त्यांच्या परमार्थास आरंभ झाला.

८ वैराग्याबरोबर चित्तवृत्ति निवळण्यासाठीं त्यांनीं एकांत धरिला. ते प्रथम भामनाथाच्या डोंगरावर गेले व तेथें ते पंधरादिवस राहिले. तेथें त्यांनीं देवाच्या ध्यानांत व नामस्मरणांत काळ घालविला. इकडे तुकोबा घरांतून गेल्याचा बोभाटा होऊन जिजाबाईस चैन पडेना. जिजाबाईचा स्वभाव तापट असला तरी ती माउली थोर पतिव्रता होती. तुकोबावांचून तिला कांहीं सुचेना. तिनें कान्होबास त्यांच्या शोधार्थ पाठविलें, अखेर भामनाथावर त्यास तुकोबा आढळले. तेव्हां त्यांनीं आग्रह करून तुकोबांस घरीं नेलें. जिजाबाईस त्यांना पाहून आनंद झाला. वडिलांपासून ज्यांच्याकडे येणें

होते त्यांचीं तुकोबांनीं खतपत्रे आणविलीं व तीं सर्व ते इंद्रायणीच्या डोहांत बुडवून टाकूं लागले. तेव्हां कान्होबानें नम्रपणानें सांगितलें कीं, 'तुम्हीं आतां साधु झालांत, पण मला बायकापोरांचा प्रपंच चालवायचा आहे, तेव्हां एवढे पैसे बुडवून माझे कसें चालेल ?' हें ऐकून तुकोबा म्हणाले. "ठीक आहे. यांतलीं निम्मीं खतपत्रे घेऊन तूं वेगळा हो व आपला संसार चालीव. आमचा सर्व भार विठोबावर आहे, हा आतां आम्हीं आपला क्रम ठरविला आहे. भुकेची वेळ पांडुरंग राखील. तुला मी तोशीद लागूं देणार नाहीं. तूं आपला भाग घेऊन वेगळा हो. आमची काळजी करूं नकोस." वसें म्हणून निम्मीं खतपत्रे त्यांनीं कान्होबाच्या स्वाधीन केलीं व आपल्या वांढ्याचीं तत्काळ इंद्रायणीला अर्पण केलीं ! खतपत्रे बुडविण्याचें कारण महिपतबाबांनीं मार्मिकपणानें दिलें आहे. ते म्हणतात:—

अनुभव नसतांचि जाण । व्यर्थ पुस्तकींचें ज्ञान ।
 तैसेंचि परहस्तींचें धन । दुश्चित्त मन सर्वदा ॥
 आमुचें देईल किंवा नाहीं । ऐसी दुराशा आठवे जीवीं ।
 यास्तव इंद्रायणीच्या डोहीं । खतें स्वयें बुडविलीं ॥

तुकोबांनीं आपली चित्तवृत्ति पांडुरंगाला वाहिली. या वृत्तीला मार्गे खेंचणारी, पायबंद घालणारी, दुष्ट दुराशा त्यांना नको होती. मार्गे 'देह जड झालें ऋणाच्या आभारें । केलें संवसारें कासा-वीस' हा कर्जाचा अनुभव त्यांना आलाच होता. आतां देण्याघेण्याच्या कटकटींतून कायमचें सुटावें व निर्वैषपणानें हरिभजनांत रमावें यासाठीं त्यांनीं खतपत्रे इंद्रायणीच्या डोहांत टाकलीं. यापुढें त्यांनीं द्रव्याला स्पर्श केला नाही. दारिद्र्याचे हाल सोसले, प्रसंगीं भिक्षेवरही राहिले, पण धनस्पर्श यावज्जन्म न करण्याचा निश्चय करून कांचनाच्या पाशांतून ते कायमचे मुक्त झाले.

९ तुकोबांचा कांहीं काळ नित्यक्रम असा होता. प्रातःकाळीं प्रातर्विधी आटपून विठोबाच्या देवळांत जावें, पूजाअर्चा करावी व इंद्रायणीच्या पार होऊन भामनाथ, भंडारा, किंवा गोराडा यापैकी कोणत्या तरी डोंगरावर जाऊन ज्ञानेश्वरी किंवा नाथभागवत या ग्रंथाच्या पारायणांत, नामस्मरणांत सारा दिवस एकांतांत घालवावा. रात्र पडली कीं गांवांत येऊन मंदिरांत कीर्तनश्रवणांत किंवा पुढेपुढे कीर्तन करण्यांत अर्धी रात्र घालवून उत्तररात्री थोडीशी निद्रा घ्यावी. याप्रमाणें विरक्तस्थितीनें राहतां राहतां त्यांनीं क्षुवातृषा हे प्राणधर्म जिकले, निद्रालस्य गेले, युक्ताहारविहार सहजच होत असल्यामुळे इंद्रियजय झाला. हें सर्व हळुहळु साध्य झाले. सदग्रंथसेवन, नामस्मरण, कीर्तन, ध्यानधारणादिकांचा अभ्यास यांत काळ जाऊ लागला. त्यांनीं यात्रा वगैरे फारशा केलेल्या दिसत नाहींत, आषाढीकार्तिकीची वारी घराण्याचीच होती ती त्यांनीं यावज्जन्म चालविली. आळंदी क्षेत्र जवळच चार कोसांवर आहे व त्यांचीं ज्ञानेश्वर माउलीच्या चरणीं निष्ठाही मोठी होती यामुळे आळंदीस ते वारंवार जात. निवृत्तिनाथांची समाधी त्र्यंबकेश्वरी आहे, चांगदेवांची पुणतांब्यास आहे व पैठण नाथांचें क्षेत्र प्रसिद्धच आहे आणि हीं तीनही क्षेत्रे गोदातीरीं आहेत. तेव्हां वारकऱ्यांच्या मेळ्याबरोबर हे या क्षेत्रीं जाऊन आले यांत शंका नाहीं. 'गोदातटे निर्मळें । दिवस जाय सुखाचा' असा एका अभंगांत त्यांचा उद्गार आहे. काशी, गया व द्वारका पाहिल्याचें त्यांनीं एकदा लिहिलें आहे. हा यात्राप्रसंग शके १५५३। ५४ या सालांत गुरूदेशापूर्वी झाला असावा. पैराग्य उत्पन्न

१ 'वाराणसी गया पाहिली द्वारका । परि नये तुका पंढरीच्या॥' हा अभंग पहा. 'तारुं लागलें बंदरी' ह्या अभंगावरून व विशेषतः 'सीड लागले फरारा' या वर्णनावरून तुकोबा द्वारकेला तऱ्हांत बसून गेले असावेत असें वाटते.

झाल्यावरच्या एकदोन वर्षांत ते काशीद्वारकादिक्षेत्रीं जाऊन आले असावेत. असो. याप्रमाणें संसाराचा थोडा अनुभव घेऊन व त्याची निःसारता मनाला पटून तुकोबांनीं परमार्थाची आवड धरिली. परमार्थप्राप्तीचे उपाय व सिद्धि याचें आपण पुढील खंडांत सविस्तर समीक्षण करूं.



मध्यखंड.

प्रकरण चवथें,



आत्मचरित्र.



यालागीं सुमन आणि शुद्धमती । जो अनिदक अनन्यगती ।
पैं गा गौप्यही परी तयाप्रती । चावळिजे सुखें ॥

ज्ञानेश्वरी अ. ९-४०

१ संतचरित्रश्रवणाची आवड. २ तुकोबांचा आत्मचरित्रपर अभंग. ३ अभंगाचें विवरण व त्यांतील तीन मुद्दे. ४ वैराग्य. ५ साधनमार्ग. ६ निषेधाचा आघात. ७ दुसऱ्या अभंगाचा विचार. ८ प्रस्तुत खंड.

१ थोर पुरुष पाहिला कीं याला हा थोरपणा कसा प्राप्त झाला, हा कोणत्या मार्गानें कसा वागत आला, कोणते गुण यानें कसे संपादिले व वाढविले, हें समजण्याची मनुष्यमात्रास स्वाभाविक इच्छा असते. ही जिज्ञासा सात्विक असते, कारण आपल्यास असें वागतां यावें हा निर्मळ भाव तिच्या पोटांत असतो. सत्पुरुषाचें दर्शन झालें किंवा त्याचें चरित्र ऐकिलें म्हणजे याच्या अंगचे गुण आपल्याला कळावेत व हा कोणत्या मार्गानें प्रस्तुतच्या महत्पदास पोचला हें लक्ष्यांत घेऊन आपणही त्याच मार्गाला लागावें असें आपणांस वाटतें. महत्पदप्राप्ति सुलभ नाहीं, त्यासाठीं त्यानें सोसेलले कष्ट सोसण्याची ताकद व पुण्याई सर्वांच्या वाढ्यास येत नसून ही जिज्ञासा तृप्त झाली तरीही बहुतेकांच्या हातून थोरांचें अनुकरण होत नाहीं. बहुधा कळूनही वळत नाहीं, तथापि कळणें जरूर असतें. वेदशास्त्रांत ब्रह्मनिष्ठांच्या अंगचे अनेक गुण सांगितले आहेत. ते महत्पयासानें ज्यांनीं आपल्या अंगीं आणले अशा महत्प्यांचा

आचारच सामान्य जनांस मार्गदर्शक होतो व सात्विक श्रद्धा ज्यांच्या अंगी उत्पन्न झाली आहे ते त्यांचा आचार ह्य० वर्तनक्रम पाहून त्याप्रमाणें चालत असतात ' परी श्रुतिस्मृतीचे अर्थ । जे आपणाचि होऊनि मूर्त । अनुष्ठानें गाजत । बडिल जे हे ॥ ८६ ॥ तयांचीं आचार तीं पाडलें । पाऊनि सात्विकी श्रद्धा चाले । तो तेंचि फळ ठेविलें । ऐसें लोहे ॥ ८७ ॥' (ज्ञानेश्वरी अ० १७) महात्मा जेवतो कसा, बोलतो कसा, चालतो कसा, व्यवहारांत वागतो कसा हें समजण्यांत सुद्धां मोठें शिक्षण असतें. सामान्य जनांना प्रिय असलेले विषय त्यानें कसे सोडले, विषयवासना कशी जिंकली, त्याला वैराग्य कसे प्राप्त झालें, प्रवृत्ति जिंकून तो निवृत्त कसा झाला, त्यानें कोणत्या ग्रंथांचें कसे अध्ययन केलें, त्यानें एकांत कसा धरिला, एकांतांत त्यानें कोणतें साधन केलें, सत्संगाची आवड त्याला कशी उत्पन्न झाली, सत्संगापासून त्यानें आत्मलाभ कोणता व कसा जोडला, त्यावर गुरुकृपा केव्हां कशी झाली, त्यानें निश्चय कोणता केला व तो आजन्म आघातांना न जुमानतां कसा पाळला, त्यावर भगवत्कृपा कशी झाली इत्यादि गोष्टी मुमुक्षूंस नीट समजल्या म्हणजे त्याला आपला निश्चित कार्यक्रम ठरवितां येतो.

२ या प्रकारचे विचार तुकाराममहाराजांमोवतीं नित्य जमणाच्या व त्यांच्या कीर्तनसुखाचा आनंद भोगणाऱ्या प्रेमळ भाविकांच्या मनांत येत असावेत. एकदां प्रसन्नवेळीं त्यांनीं महाराजांस प्रश्न केला कीं, " महाराज ! आपणांस वैराग्य कसे प्राप्त झालें ? भगवत्कृपा कशी झाली ? हें कृपेनें आम्हांस ऐकवावें. " हा प्रश्न ऐकून व श्रोत्यांची शुभेच्छा जाणून महाराजांनीं दोन अभंगांत त्यांस उत्तर दिलें. हे अभंग अत्यंत महत्त्वाचे आहेत. त्यांतील 'यावी शूद्र वैश्य' हा अभंग तर महाराजांच्या चरित्राचा पूर्वार्ध स्पष्ट

वचन मानिलें नाहीं सुहृदांचें । समूळ प्रपंचें वीट आला ॥ ११ ॥
 सत्य असत्यासी मन केलें ग्वाही । मानियेलें नाहीं बहुमतां ॥ १२ ॥
 मानियेला स्वप्नीं गुरुचा उपदेश । धरिला विश्वास दड नाहीं ॥ १३ ॥
 यावरीया जाली कवित्वाची स्फूर्तीपाय धरिले चित्तीं विढोबाचे १४
 निषेधाचा कांहीं पडिला आघात । तेणें मध्ये चित्त दुखवलें ॥ १५ ॥
 बुडविल्या वह्यां बैसलों धरणें । केलें नारायणें समाधान ॥ १६ ॥
 विस्तारीं सांगतां बहुत प्रकार । होईल उशीर आतां पुरें ॥ १७ ॥
 आतां आहे तैसा दिसतो विचार । पुढील प्रकार देव जाणे ॥ १८ ॥
 भक्ता नारायण जुपेक्षी सर्वथा । कृपावंत ऐसें कळों आलें ॥ १९ ॥
 तुका म्हणे माझें सर्व भांडवल । बोलविले बोल पांडुरंगें ॥ २० ॥

३ (१) मी जातीचा शूद्र खरा पण व्यवसाय केला वैश्याचा.

(२) आमचा कुळस्वामी पांडुरंग असून त्याचीच उपासना आमच्या घराण्यांत पूर्वापार चालत आहे.

(३) आईबाप थोड्या अंतरानें वारल्यापासून संसाराचीं दुःखें मीं फार अनुभविलीं. दुष्काळ पडल्यामुळें घरांतलें होतें नव्हतें तें सर्व द्रव्य संपलें, द्रव्य संपल्याबरोबर मानप्रतिष्ठाही गेली. एक स्त्री 'अन्न अन्न' करतां अन्नावांचून मेली, जो व्यवसाय करावा त्यांत पाय आंत, असा आंतबद्धाचा व्यापार होऊं लागल्यामुळें दुःखानें त्रासलों व माझी मलाच लाज वाटूं लागली. याप्रमाणें संतारतापानें फार दुःखी झालों.

(४) अशा स्थितींत जीवाला कांहीं विरंगुळा वाटाक म्हणून (विश्वंभरबावांनीं बांधलेलें) पांडुरंगाचें देऊळ मोडकळीस आलें होतें त्याचा जीणेंद्वार करण्याचें मनानें घेतलें (अहोरात्र शरीरकष्ट सोसून हें काम पुरें केलें.)

(५) प्रथम एकादशी करूं लागलों, कीर्तन ह्म० नाम संकीर्तन—नामस्मरण करूं लागलों. प्रथम अभ्यासाकडे चित्त लागेना; मग संतांचे ग्रंथ पाहिले व त्यांचीं कांहीं उत्तरे (वचनें) पाठ

नामी जो हरि त्याची भेट करवील असा वळकट विश्वास धरिला व नामस्मरणाची वृढ कांस धरिली,

(११) अखंड नामस्मरणांत रंगून जाऊं लागलों तेव्हां मला कविचाची स्फूर्ति झाली. कीर्तनप्रसंगीं मुखावाटे प्रासादिक अभंग येऊं लागले. ही माझ्या बुद्धीची प्रभा नसून देव मला बोलवतो असें समजून मी विठोवाचे पाय चिर्ती धरिले.

(१२) पण असा क्रम चालला असतां (रामेश्वरभटांच्या द्वारे) निषेधाचा आघात पडला. देवाच्या प्रेरणेनें मी कवित्व करीत अपून कांहीं लोकांनीं त्यास अडथळा केला, तेव्हां मी अभंगांच्या वह्या इंद्रायणीच्या डोहांत बुडविल्या व (तेरा अहोरात्र) धरणं धरून देवाच्या द्वारीं त्याचें ध्यान करीत पडून राहिलों. तेव्हां दया येऊन नारायणानें (स्वतः दर्शन देऊन) माझे समाधान केलें, आघातापासून माझे व वह्यांचें स्वतः रक्षण केलें.

४ ह्या अभंगांत तुकोवांच्या गळ्यांत संसार पडल्यापासून तो देवानें त्यांच्या अभंगांच्या वह्या उदकांत राक्षिल्या व त्यांना सगुण-साक्षात्कार झाला, येथपर्यंतच्या सर्व ठळक गोष्टी त्यांच्याच मुखानें आपणांस ऐकावयास मिळाल्या आहेत. प्रथम त्यांनीं वैश्यव्यवसाय केला म्हणजे वाण्याचें दुकान चालविले. कांहीं वर्षे घंदा नीट चालला, पण पुढें एकामागें एक आपत्ति येऊन त्यांचें मन संसाराला विटलें. आईवाप वारले, दुष्काळानें सर्व द्रव्य गेलें, द्रव्यनाशाबरोबर प्रतिष्ठा जाऊन दिवाळें निघालें, एक स्त्री अन्नावांचून तडफडून मेली, जो उद्योग करावा त्यांत आंत पाय असें होऊन ते प्रपंचदुःखानें होरपळून गेले तेव्हां वैराग्य उत्पन्न झालें. मनुष्य प्रपंचांत होरपळून निघाला म्हणजे परमार्थाकडे वळतो. संसारदुःखानें दुखवला व त्रिविधतापानें पोळला म्हणजेच प्राणी परमार्थाचा अधिकारी होतो. संसारदुःखानें आपण सगळेच गांजलें जातो, दुःखें असह्य झालीं

ह्मणजे संसाराचा तेवढ्यापुरता वीटही येतो; पण शेंबडांतल्या माशीप्रमाणे त्यांतच पुन्हां गुरफटून जातो! संसाराच्या लाथा खाऊन आपण कोडगे होतो. तुकोबांनाही प्रपंचाचा वीट आला, पण यांत त्यांत फरक आहे. त्यांना 'समूळ प्रपंचाचा' वीट आला, प्रपंचाला मूलाधार जी वासना तीही त्यांची नष्ट झाली. स्मशानवैराग्य आपणांस नेहमी येत असतं, पण ते वैराग्य स्मशानाच्याबाहेर पाऊल टाकलं की संपून पुन्हां आपण पहिल्यासारखे लोचट वनतो. याचें कारण—तें वैराग्य वरवर असतं. डोळ्यांतून चार थेंब गेले की वैराग्य संपलं ! तुकाराममहाराजांना प्रपंचाचा वीट आला एवढेंच नव्हे तर प्रपंचाचें मूळ जी वासना तीही त्यांच्या ठिकाणची दग्ध झाली. संसार नश्वर आहे, संसारसुख ही भ्रांति आहे व शहाण्यानें प्रपंचविषयक सर्व वासनांपासून दूर झटकलें पाहिजे असा त्यांचा ठाम निश्चय झाला. ह्याप्रमाणे परमार्थाला मूलाधारभूत जें वैराग्य तें त्यांच्या अंगी उत्पन्न झालें.

५ संसाराला जशी पाठ फिरली तसा परमार्थ सन्मुख होऊं लागला. परमार्थसिद्धीसाठीं काय साधनें केलीं हें त्यांनीं पुढें सांगितलें आहे. विठोबाच्या देवळाचा त्यांनीं जीर्णोद्धार केला, एकादशीव्रत व हरिजागर ते करूं लागले, कीर्तनभजनकारांच्या मार्गे शुद्धभावानें टाळ धरून ते उभे राहूं लागले, साधुसंतांचे कित्येक ग्रंथ त्यांनीं पाहिले व मननसुखाला उपकारक अशीं त्यांचीं वचनें पाठ केलीं, लाजलज्जा सोडून साधुसंतांच्या पायीं ते नम्र झाले, होईल तितका देहाकडून परोपकार केला—ह्या साधनमार्गाचें त्यांनीं आक्रमण केलें. स्त्रीबंधुआसद्दृष्ट यांनीं त्यांना परमार्थापासून निवृत्त करून प्रपंचाकडे पुन्हां खेंचण्याचे पुष्कळ प्रयत्न केले. ह्या योगानें त्यांचा निश्चय कसाला लागला व अंतर्दुर्मिची शुभ प्रेरणा प्रमाणभूत मानून त्यांनीं कोणाचेंही न ऐकतां आपली एकनिष्ठ

उपासना कायम राखिली. त्यांचा निश्चय दृढ आहे असे जाणून सद्गुरू बाबाजी चैतन्य ह्यांनी त्यांच्यावर अनुग्रह केला व स्वप्नात उपदेश देऊन ' राम कृष्ण हरी ' हा आवडीचा मंत्र दिला. ह्याप्रमाणे तुकाराममहाराजांनी आपला साधनमार्ग सांगितला आहे. विठ्ठलमंदिराच्या जीर्णोद्धारापासून तो गुरुकृपेपर्यंत सर्व साधनांचा अवलंब त्यांनी ' भावें चित्त शुद्ध ' करून केला. ह्यांत नामस्मरण हें अखेरचें मुख्य साधन त्यांनी आजन्म चालविलें तरी पूर्वीच्या साधनांचें महत्त्व कमी आहे असें कोणी समजू नये. पहिलेंच साधन विठ्ठलमंदिराच्या जीर्णोद्धाराचें आहे. विश्वंभरबावांच्या वेळेपासून विठ्ठलमंदिर देहूत होतें. त्यांच्या वेळेपर्यंत देवाची पूजाअर्चा, आरतीधूपारती वगैरे प्रकार चालतच आले होते. मंदिर तुकोबांच्या पूर्वीही होतें, व नंतरही आहे. त्यांनी जीर्णोद्धार कसला केला असें कोणास वाटेल, तर तसे नाही. त्यांनी दगड गोळा केले, माती व पाणी एक करून चिखल केला, भिंती उभारल्या व हें स्वतः शरीरकष्टानें केलें—ही देवाची केवळ कायिक सेवा झाली. पण त्यांनी देवळाचा जीर्णोद्धार करण्याच्या मिष्ठानें आपलाच जीर्णोद्धार केला, आपल्या भावाचा उद्धार केला, भक्तिभाव जिवंत केला व भावानेंच पुढें त्यांना देव सांपडून दिला. ' तुका म्हणे होता ठेवा । तो या भावा सांपडला ॥ ' ज्या भावापाशी देव राहतो, ज्या भावानें देव सांपडतो, तो भाव देवळाच्या जीर्णोद्धाराच्या निमित्तानें त्यांनी खडा उभा केला. भावाचा उदय चित्तांत झाल्यामुळें चिखलमातीचें काम करण्यांतही भगवत्सेवा कशी झाली हें भाविकच जाणतील. मला तर वाटतें की, ज्या विश्वात्मक पांडुरंगाच्या नांवाचा झेंडा त्यांनी पुढें जगभर नाचविला, तो विश्वात्मा महाराजांच्या ह्या प्रथम सेवेपासूनच त्यांजकडे प्रेमानें पाहूं लागला. अंध, धूप, दीप, पूजाअर्चा, नमस्कार, आरती, भूपाळी, भजन,

कीर्तन, ही सर्व उपासनेचीं बाह्य उपांगें आहेत व चित्तांत भाव नसला तर ही कवाईत होते, पण भावाचा उदय होतांच हींच त्या दीनदयाळ विठोमाउलीच्या प्राप्तीचीं साधनें होतात ! तेव्हां महाराजांच्या चित्तांत शुद्ध भावाचा उदय होऊन त्यांनीं मंदिराचा जीर्णोद्धार केला, एकादशी व्रत चालविलें, साधुसंतांचे ग्रंथही ' विश्वासें आदरें ' वाचले व त्यांतील निवडक वचनें आत्माभ्यासार्थ पाठ केलीं, कीर्तनकाराच्या मार्गे ते टाळ धरून उभे राहिले तेही ' भावें चित्त शुद्ध ' करून राहिले. ह्या सर्वांत भाव मुख्य होता, व त्यामुळेच भावाचा भोक्ता जगदीश संतुष्ट झाला व त्यांना बाबाजी महात्म्यांचा उपदेश होऊन साधनाचें परमसार जें नामस्मरण त्याचा टकळा लागला. देवाची पूजाअर्चा, सद्ग्रंथ-सेवन, सत्संग, एकादशीव्रत, कीर्तन व नामस्मरण हा तुकोबारायांचा साधनमार्ग लक्षांत ठेवण्यासारखा आहे. ह्या साधनांनीं व गुरुकृपाबलानें ते अखेर भगवंताच्या पूर्णकृपेस पात्र झाले.

६ वैराग्य व साधनक्रम सांगितल्यावर महाराजांनीं पुढील चरणांत भगवत्कृपा झाल्याचें सांगितलें आहे. कृपेचें पहिलें चिन्ह म्हणजे त्यांना कवित्वस्फूर्ति झाली हें होय. ' ट ' ला ' ट ' आणि ' फ ' ला ' फ ' करणारे आणि आम्हांला स्फूर्ति झाली म्हणून सांगत फिरणारें धीटपाठ कवि गल्लोगल्लीं पडले होते व आहेत, तुकोबा अशांतले नव्हत हें सांगायलाही नको आहे. भगवत्स्फूर्ती-वांधून त्यांनीं कधींही अमंग केले नसते. त्यांनीं अमंग केलें तेही भगवत्संतोषार्थच केले; त्यांनीं केले म्हणण्यापेक्षां ते त्यांच्या प्रेमानें भरलेल्या हृदयांतून प्रकट झाले असेंच म्हणणें योग्य आहे. त्यांचे अमंग हे त्यांच्या हरिप्रेमाचे उद्गार आहेत. ती सखा भगवंत त्याची वाचा आहे. ह्या त्यांच्या कवित्वाला रामेश्वरभटाकडून निषेध झाला, तेव्हां चित्त दुखविलें जाऊन त्यांनीं अमंगांच्या वखा इंद्राय-

णींच्या डोहांत वुडविल्या. तेव्हां 'केलें नारायणें समाधान'—देवानें तुकोबांना प्रत्यक्ष दर्शन देऊन त्यांना आर्लिगन दिलें व त्यांच्या वद्दा उदकांत रक्षिल्या. ह्याप्रमाणें महाराजांना फार दिवसांची 'देव प्रत्यक्ष भेटावा' ही जी तळमळ होती ती शांत झाली; त्यांना सगुणसाक्षात्कार झाला; त्यांचे डोळे, अंग व मन निवालें. देवाच्या नुसत्या परस्पर गोष्टी सांगावयाचा प्रसंग राहिला नाहीं. 'मीं देव पाहिला आहे' असें बोलण्याचें सामर्थ्य त्यांना आलें. 'भक्ता नारायण नुपेक्षी सर्वथा । कृपावंत ऐसें कळों आलें ॥' असें त्यांनीं ह्या अभंगाच्या शेवटीं ह्मटलें आहे. देवाच्या कृपेचा प्रत्यक्ष अनुभव आला. भक्तांची नारायण उपेक्षा करीत नाहीं हें त्यांना अनुभवानें ह्मणतां येऊं लागलें. ह्याप्रमाणें सगुणसाक्षात्काराचा वृत्तांत त्यांनीं येथें थोडक्यांत सुचविला आहे. ह्यासंबंधानें महाराजांचे स्वतःचे अभंग आहेत त्यांचा पुढें एका प्रकरणांत स्वतंत्र विचार होणारच आहे.

७ ह्या पाहिल्या अभंगांतच 'नये बोलों परी पाळिलें वचन' असें म्हणत म्हणत महाराजांनीं आपल्या चरित्रांतल्या ज्या ठळक गोष्टी सांगितल्या, त्यांत स्वस्तुतीचें एक अक्षरही नाहीं, तथापि स्वचरित्र बोललों हेंच फार झालें असें वाटूनच कीं काय कोण जाणे, दुसऱ्या अभंगांत त्यांनीं आपल्याकडे अत्यंत लघुत्व घेऊन "मी तरलों नाहीं. तुझां चार चौघापैकींच मी एक आहे. एकाचें पाहून दुसरा ह्याप्रमाणें तुझी उगीच मला मानीत आलांत, माझा संसार धड चालेना, भाग्यहीन करंटा झालों म्हणून घरादाराचा त्याग करून लज्जेनें तोंड लपवण्यासाठीं रानांत जाऊन बसलों ! सहज वाडवडील या विठोबाची पूजाअर्चा करीत होते त्याप्रमाणें कुलक्रम चालविण्यासाठीं मीही करीत आहे, पण तीहि भावपूर्वक करितों असें समजूं नका." याप्रमाणें आपल्या श्रोत्यांस पुष्कळ

सांगितलें ! याचा परिणाम त्यांच्या मनावर काय झाला असेल तो अजमावणें कांहीं फारसें कठीण नाहीं. उगीच साधु साधु म्हणून लोक मागें लागतील, पण हा पसारा न वाढतां प्राप्त झालेलें गुज दृढावण्यासाठीं एकांतच पत्करावा अशा हेतूनें महाराज हें बोलले, असाच त्यांनीं आपल्या मनाची कयास बांधला असेल ! आणि हेंच बरोबर आहे. महाराजांचें चरित्र त्यांच्या डोळ्यांपुढें होतें. ते रोज त्यांची कीर्तनप्रसंगीं होणारी तन्मयता पहात होते. हरीसाठीं त्यांनीं प्रपंचाची होळी केलेली त्यांना दिसत होती. 'रामकृष्ण-हरी'च्या गर्जनेनें सारा देह मांव, भंडारा, गोराडा व भामगिरि डोंगर हे दणाणून जात होते. देवानें त्यांना प्रत्यक्ष दर्शन देऊन त्यांच्या अभंगांच्या बऱ्या उदकांत रक्षित्याचा दुंदुभी चोहोंकडे वाजून राहिला होता, अशा स्थितीत 'मी भावानें देवाची पूजा करीत नाहीं व मी तरलां नाहीं' हे त्यांचे उद्गार कोणत्या भावानें भाविकांनीं घेतले असतील हें कांहीं सांगायला नकोच.

८ असो. ह्याप्रमाणें 'याति शूद्र' ह्या अभंगांत तुकोवांनीं १ वैराग्यप्राप्ति २ साधनमार्ग व ३ रामेश्वरभटांनीं निषेधाचा आघात केला व तो पांडुरंगानें स्वतः निवारिला ही मनोरम कथा ह्या तीन मुद्द्यांच्या गोष्टी सांगितल्या आहेत. महाराजांनीं जन्मापासून सगुणसाक्षात्कारपर्यंतचें म्हणजे आपलें तीस वर्षांपर्यंतचें चरित्र स्वमुखा-नेच येथें सांगितलें आहे. हाच क्रम धरून आपण त्यांच्या चरित्राचा विचार केला पाहिजे. आपण त्यांच्या जन्मापासून २३ व्या वर्षीं वैराग्य उत्पन्न झालें येथपर्यंतचा विचार मागील प्रकरणांत केला आहे. पुढील सात वर्षे हीं महाराजांच्या चरित्रांतलीं अत्यंत महत्त्वाचीं वर्षे होत, म्हणून त्यांचा सविस्तर इतिहास प्रस्तुत खंडांत आपणांस वाचावयास मिळेल. त्यांच्या उपासनेचा मुख्य विषय श्रीपांडुरंग, त्यांच्या उपासनेचा पूर्वीच्या साधुसंतांनीं चोखाळलेला

मार्ग, तुकोबांनीं आचरिलेला साधनक्रम, गुरूपदेश, कवित्वस्फूर्ति, कवित्वास रामेश्वरभटांनीं केलेला निषेध, तन्निमित्त तुकोबांनीं केलेला निग्रह, वह्या बुडवणें व तरणें व श्रीपांडुरंगानें सगुणरूपानें दिलेलें दर्शन इ० महत्त्वाचे विषय प्रस्तुत खंडांत येणार असल्यामुळें हा खंड तुकोबांच्या चरित्राचा केवळ गाभा आहे. तुकोबांच्या चरित्राचें रहस्य आपणांस ह्या खंडांत समजून येईल. मुमुक्षूंना हा खंड कित्यादाखल होईल. तुकोबांच्या चरित्राचें हृदय म्हणजे हा मध्यखंडच आहे. तुकोबांच्या चरणांचें स्मरण करून आपण आतां त्यांच्या उपासनेचा विषय काय होता तें पाहूं.



प्रकरण पांचवें.



वारकरी संप्रदायाचा साधनमार्ग.



पंढरीची वारी आहे माझे घरीं । आणिक न करी तीर्थव्रत ॥१॥
व्रत एकादशी करीन उपवासी । गाईन अहर्निशीं हरिनाम ॥ध्रु०
नाम विठोबाचें घेईन मी वाचे । बीज कल्पांतींचें तुका म्हणे ॥२॥

१ सत्संग, सच्छास्त्र. गुरुकृपा व साक्षात्कार हे चार टप्पे. २ वारकऱ्यांची सिद्धांतपंचदशी. ३ भागवतधर्म. ४ तुकोबांचा अभ्यास. ५ एकादशीव्रत. ६ संप्रदायांत मिळून जाण्याचें वर्म. ७ वारकरीसंतांचा सहवास. ८ कीर्तन-सुख. ९ कीर्तनाचें नियम. १० साधनांचा प्राण सद्भाव. ११ परोपकारव्रत. १२ परोपकाराचे प्रकार. १३ तुकोबांची साक्ष.

१ तुकोबांचें चित्त प्रपंचाला विटल्यावर तें सहजच परमार्था-कडे वळलें. चित्तांतून प्रपंच निःशेष गळून गेल्याशिवाय मनुष्याला परमार्थ आठवत नाही व आवडत नाही, रुचत नाही व पचत नाही. मनोभूमि वैराग्यानें शुद्ध झाल्यावर त्यांत ज्ञान-बीजाची पेरणी झाली कीं तें उगवतें. तुकोबा मूळचेच मुक्त होते तेव्हां हा सामान्य नियम त्यांना लागू नाही असें कोणी म्हणेल तर तें खरें आहे, पण मुक्तांचें चरित्र एकदां लिहावयास घेतल्यावर मानवीदृष्टीनें तें लिहिलें पाहिजे. जीवन्मुक्ताला साधनें कशाला हवीत, तो सदाच साधनातीत असतो, पण मनुष्यदृष्टीनें मुक्तचरित्र वर्णिल्याशिवाय मुमुक्षुसाधकांना त्यापासून आपण काय बोध घ्यावा हें समजत नाही. म्हणून वैराग्यप्राप्तीनंतर तुकोबांनीं कोणत्या साधनांचें आचरण करून भगवत्प्रसाद जोडला हें आपणांस पहावयाचें

आहे. तुकोबाचें घराणें वारकऱ्यांचें, तेव्हां परंपराप्राप्त वारकरीपद्ध-
तीचें शिक्षण त्यांना बाळपणापासून घरीच मिळत होतें. पंढरीची
आषाढीकार्तिकीची वारी घरांत सुरू होती. वैराग्य होण्यापूर्वीं
बराच वेळ ते पंढरीस जाऊन आले होते. ज्ञानेश्वरी व नाथांचें
भागवत, नामदेवांचे व नाथांचे अभंग त्यांनीं बाळपणापासून घरीं
दारीं ऐकले होते. नाथमहाराज आळंदीहून गेल्यापासून आळंदीची
यात्रा वाढली व वारकरीसंप्रदायाचा प्रसार पुणेंप्रांतीं जारीनें होऊं
लागला होता. आळंदीस, पुण्यास, देहूस व आसपासच्या
खेड्यापाड्यांतून एकादशीचे उपास, भजनें, कीर्तनें यांचा प्रघात
बराच पडला होता. अशा परिस्थितींत तुकोबांच्या मनावर साह-
जौकच वारकरीपंथाचा पगडा बसला, त्या पंथाचाच क्रम त्यांनीं
स्वीकारला व अखेर आपल्या तपोवळानें ते त्या पंथाचे अध्वर्यु झाले.
कामकोपलोकभ्रष्ट संसारांतून जीव निसटला ह्मणजे तो प्रथम मोक्ष-
मार्गीं सज्जनांचा संग धरितो. “ मग सत्संगें प्रबळें । सच्छास्त्राचेनि
बळें । जन्ममृत्यूंचीं निमाळें । निस्तरे रानें ॥ ४४१ ॥ ते वेळीं
आत्मानंदें आवडें । जें सदा वसतें बरें । तें तैसेंचि पाटण पावे ।
गुरुकृपेचें ॥ ४४२ ॥ तेथ प्रियाची परम सीमा । तो भेटे
माउली आत्मा । तये खेवीं आटे डिंडिमा । सांसारिक हे ॥ ४४३ ॥”
(ज्ञाने० अ. १६). सतत सत्संग, सच्छास्त्राचें अध्ययन, गुरुकृपा
व आत्मारामाची भेट या क्रमानें जीव संसाराच्या गलबल्यांतून मुक्त
होतो. अगर्दी याच क्रमानें तुकोबा साक्षात्काराच्या अखेरच्या पायरी-
पर्यंत क्रमानेंच मोक्षपर्वतावर चढत गेले. हाच दिव्य इतिहास आपणांस
या मध्यखंडात पाहावयाचा आहे. सज्जनांचा संग व त्या संगतींत
सहज अंगीं जडणाऱ्या साधनांचा अवलंब हा त्यांचा पहिला टप्पा;
सच्छास्त्राचें अ० साधुसंतांचे ग्रंथाध्ययन हा दुसरा टप्पा; गुरुप-
देशाचा तिसरा टप्पा व शेवटचा टप्पा म्हणजे साक्षात्कार. हे चार

मुख्य टप्पे व मधली सांखळी जुळविणारे दुय्यम टप्पे घेत घेत आपणही तुकोबांचा त्यांच्याच वचनाधारे माग काढीत व त्यांच्या पावलावर पाऊल ठेवीत संश्रपणाने अखेरचा मुक्काम गांठू !

२ मोक्षमार्गी सज्जनांचा संग हा पहिला टप्पा आहे. मोक्षाच्या मार्गाला लागलेले जे मुमुक्षु व साधक यांचा सहवास शुभेच्छा वाढविण्यास कारण होतो. मुमुक्षूला बद्धाची संगति रुचायचीच नाही. सजातीयाची संगति प्रीतीला व गुणवर्धनाला उपयोगी पडते. प्रपंचाचा वीट येऊन तुकोबांना देव पाहिजे असे वाटू लागल्याबरोबर 'देव वसे ज्याचे चित्ती । त्याची घडावी संगती ॥' अशी स्वाभाविक इच्छा झाली. पूर्ण बनलेल्या सिद्धाची किंवा सद्गुरूची भेट एकदम होत नाही, व झाली तरी ती पचत नाही; म्हणून प्रथम आपल्याचसारख्या समानधर्मीयांची संगति लागते, व त्या संगतीतले आचारविचार प्रिय वाटून त्यांचाच मार्ग अनुसरावासा वाटतो. याप्रमाणे विचार करून पाहतां तुकोबांना वारकऱ्यांची संगति प्रथम झाली, ती प्रिय वाटली, व वारकऱ्यांच्या साधनांचाच त्यांनी अवलंब केला. वारकरीसंप्रदायाचा साग्र इतिहास येथे सांगायला अवकाश नाही, ह्मणून थोडक्यांत या संप्रदायाचे जे मूलभूत सिद्धांत आहेत ते सांगतो. हा संप्रदाय फार जुना आहे, श्रीज्ञानेश्वरमहाराजांच्याही पूर्वीचा आहे. वारकरीसंप्रदाय ह्म० महाराष्ट्रियांचा भागवतधर्म. याची सिद्धांतपंचदशी आज सर्व वारकऱ्यांना मान्य अशी आहे:—

(१) उपास्यः—श्रीपंढरपूरनिवासी पांडुरंग. सगुणनिर्गुण एक हा सिद्धांत. महाविष्णूचे सर्व अवतार मान्य, पण दशावतारांपैकी राम व कृष्ण हे विशेष मान्य. विठ्ठल म्हणजे गोपालकृष्ण हे उपास्य.

(२)सच्छास्त्रग्रंथः—मुख्य उपासनाग्रंथ गीता आणि भागवतः गीता

ज्ञानेश्वरीभाष्यानुसार व भागवत-एकादशस्कंध नाथभागवतानुसार. सनातनधर्मप्रतिपादक वेदशास्त्रपुराणें मान्य, वाल्मीकिरामायण व महाभारत मान्य, संप्रदायप्रवर्तक संतांचीं वचनेंही मान्य. 'हरि-पाठ' प्रशस्त.

(३) ध्येयः—अभेदभक्ति, अद्वैतभक्ति किंवा 'मुक्तीवरील भक्ति' हें ध्येय. अद्वैतसिद्धांत मान्य, पण 'अभेदूनिभेद राखियेला अंगी' वाढावया जर्गी प्रेमसुख ॥ ' या हातोटीनें वरील ध्येयाची सिद्धि कराययाची. 'तेचि भक्ति तेंचि ज्ञान । एक विठ्ठलाचि जाण ॥' याप्रमाणें ज्ञानभक्तीची एकरूपता. द्वैताद्वैतभावानें एका नारायणाचीच सर्व व्याप्ति आहे या अनुभवाला पांचणें हें ध्येय.

(४) मुख्यसाधनः—नवविधाभक्ति मान्य, त्यांतही अखंड नामस्मरण व निरपेक्ष कीर्तन हें मुख्य साधन.

(५) मुख्य मंत्रः—'रामकृष्णहरी'. श्रीहरीचीं अनंत नामें सर्व स्मरणीय, विष्णुसहस्रनामपाठ प्रशस्त.

(६) भक्तराजः—गरुड, हनुमंत व पुंडलीक.

(७) आदिगुरुः—शंकर. हरिहरांत पूर्ण अभेद.

(८) मुख्यमहंतः—नारदप्रन्हादध्रुवार्जुनोद्धवांप्रमाणेंच 'निवृत्ति ज्ञानदेव सोपान मुक्ताबाई । एकनाथ नामदेव तुकाराम' हे मुख्य महंत. यांनीं मान्य केलेले संतही मान्य.

(९) संतस्मरणः—'जयजय रामकृष्ण हरी' 'जय विठ्ठल' 'विठोबा रखुमाई' या देवाच्या नाममंत्रांप्रमाणेंच 'ज्ञानेश्वर माउली तुकाराम' 'ज्ञानदेवनामदेवएकातुका' 'भानुदास एकनाथ' 'दत्तजनार्दन एकनाथ' हे संतांचे नाममंत्रही तारक. 'देव ते संत संत ते देव' हा सिद्धांत.

(१०) पूज्यः—संत, गो, विप्र व अतिथि हे पूज्य. भगवान श्रीकृष्णांनीं यांना पूज्य मानायचा घालून दिलेला कित्ता अनुलंघ-

नीय. तुळशी पूज्यः दारीं तुळशीवृंदावन, गळ्यांत तुळशीमाळ, व देवाला तुळशीहार अवश्य.

(११) महाव्रतें:—एकादशी व सोमवार. आषाढी व कार्ति-
की दोन्ही वेळ पंढरीची वारी अवश्य, किमानपक्षीं एक नियमित
करून ती चुकूं न देणें. महाशिवरात्र अवश्य.

(१२) महातीर्थः—महातीर्थ चंद्रभागा व महाक्षेत्र पंढरपूर.
त्र्यंबकेश्वर, आळंदी, पैठण, सासवड, देहू हीं संतस्थानें ही महा-
क्षेत्रेंच होत. गंगागोदायमुनादि तीर्थे व काशीद्वाराकाजगन्नाथादि
क्षेत्रें मान्य.

(१३) वर्ज्यः—परस्त्रो, परधन, परनिंदा व मद्यमांस सर्वथा
वर्ज्य. हिंसा सर्वकाळीं सर्वस्थळीं सर्वाना सर्वथा वर्ज्य. कायेनें,
वाचेनें व मनानें अहिंसाव्रत पाळणें अवश्य.

(१४) आचारः—वर्णधर्म, आश्रमधर्म, जातिधर्म, व कुळ-
धर्म ज्याचे त्यानें अवश्य पाळले पाहिजेत. ‘कुळधर्म चाळी, विधि-
निषेध पाळी ’ पण सर्व विहितकर्मे भगवत्प्रीत्यर्थ करी हा शास्त्रसं-
तांचा उपदेश सर्वव्याप्य. “यालागीं कर्म आपुलें । जें जातिस्वभावे
असे आलें । तें करी तेणें जितिलें। कर्मव्रतातें॥” (ज्ञाने. १८-२३३).

(१५) परोपकारव्रतः—‘सर्वे विष्णुमयं जगत् ’ म्ह० विष्णु-
मय जग (हाच) वैष्णवाचा धर्म (तुका) ‘सर्वाभूतीं भगवद्भाव’
(नाथ), “ जें जें भेटे भूत । तें तें मानिजे भगवंत । हा भक्तियोग
निश्चित । जाण माझा ॥ ” (ज्ञाने० अ० १०—११८) हें उदार
तत्त्व चित्तांत ठेवून व समतेनें, दयेनें, सर्वाशीं वागून कायावाचा-
मनानें सर्वभूतांच्या उपयोगीं पडावें ही भूतपतीची सेवा होय.

३ वारकरीसंप्रदायाचीं हीं मुख्य तत्त्वे आहेत. भगवतधर्माचीं
हीं तत्त्वे मान्य करून व मान्य करीत वारकरी पांडुरंगमाची उपासना
पत्करितो. तुकोबांच्या पूर्वीं हींच तत्त्वे वारकऱ्यांत प्रचलित होतीं

व त्यांनीं आपल्या चारित्र्यानें व उपदेशानें ह्याच तत्वांचा प्रसार केला. भागवतधर्म म्हणजे कांहीं वेगळा क्रांतिकारक धर्म आहे असें नाहीं, वेदधर्माचेंच हें सर्वसंग्राहक, अत्यंत मनोहर व लोक-प्रिय असें स्वरूप आहे. वारकरीसंप्रदाय म्ह० महाराष्ट्राचा भागवतधर्म. हा एक वेदविरुद्ध बंड आहे असें म्हणणारे पुराणे कर्मठ व आमच्यासारखाच सुधारणेचा हा एक प्रकार आहे असें म्हणणारे अर्वाचीन सुधारक हे दोघेही चुकले आहेत. ‘ उभौ तौ न विजानीतो ! ’ हा संप्रदाय सनातनधर्माचाच आहे. भागवतधर्माला वर्णाश्रमधर्म मान्य आहेत, विहितकर्म अत्याज्य आहे अशी त्याची शिकवण आहे. खरा वारकरी जातीचा अभिमान वाहत नाहीं व कोणाचा हेवादवाही करीत नाहीं. प्रारब्धवशात् जेथे आपणांस नारायणानें जन्म दिला ज्या जातींत राहून व त्या जातीचीं कर्मे करीत असतांही नारायणाचें सप्रेम भजन करावें व भवसागरांतून तरून जावें एवढेंच त्याला कर्तव्य असतें. पांडुरंगाचें भजन हेंच जीवितार्थें साफल्य आहे अशी संप्रदायाची शिकवण असल्यामुळे सर्व जातीचें, सर्व धंद्यांचे भाविक लोक प्रेमानें एके ठिकाणीं जमतात व नामसंकीर्तनाचा आनंद देतात घेतात. खरा श्रेष्ठपणा देवाचा भक्त होण्यांत आहे. सदाचार व निष्काम हरिभजन या गोष्टी संभाळल्या म्हणजे शालें, अशा प्रेमळ वारकऱ्यांचा म्हणजे मोक्षमार्गी सज्जनांचा संग तुकोबांना पाहिलाच होता तो त्यांनीं दृढ धरिला. संप्रदाय धरचा खरा, पण वैराग्य झाल्यापासून तो त्यांनीं मनापासून पत्करला.

४ अनुताप होऊन संप्रदाय पत्करला म्हणजे त्याची सजीवता प्रस्थयास येऊं लागते. पंढरीची वारी विनचूक करणें, एकादशी महाव्रताचा अंगीकार करणें, दिवसारात्रीं हरिजागरांत—कीर्तनभजनांत व नामस्मरणांत रमणें, एरवीं सुद्धां मांजर दुधाला टपून

वसतें त्याप्रमाणें कीर्तनाला टपून वसणें, कीर्तनभजनपुराणश्रवणांचे प्रसंग साधणें, कोणी भजनाला किंवा कीर्तनाला उभे राहिले म्हणजे ' भावें चित्त शुद्ध करोनियां ' त्यांचे मागें टाळ धेऊन उभें राहणें, धुपद धरणें, हळु हळु वीणा गळ्यांत घालून स्वतः कीर्तन करणें व कीर्तनास अवश्य असें पाठपाठांतर करणें, ग्रंथांची चालना करणें, अर्थ मनास आणून अर्थरूप होऊन रंगून जाणें व या आनंदांत अहोरात्र राहणें हा अभ्यास इतर वारकऱ्यांच्या संगतीनें तुकोबांनीं यथाक्रम केला.

१ वारकरी संप्रदायांत एकादशी या महाव्रताचें फार माहात्म्य आहे. पंधरा दिवसांनीं एक दिवस उपोषित राहून दिवस आणि विशेषतः रात्र हरिभजनांत घालविणें हा उपवासाचा हेतु असतो. जगांतील सर्व धर्मांत उपवासाचें मनोवाक्यायशुद्धीच्या दृष्टीनें महत्त्व मानलें आहे. आपल्या धर्मांत प्रथम श्रुतिमाउलीनेच उपवास हें परमात्मप्राप्तीचें साधन म्हणून सांगितलें आहे. बृहदारण्योपनिषदांत ' तमेतं वेदानुवचनेन ब्राह्मणा विविदिशन्ति यज्ञेन दानेन तपसानाशकेन ' असें वचन आहे. यांत वेदाभ्यास ह्य० स्वाध्याय, यज्ञ, दान, तप व अनाशक म्ह० अशनरहित—अन्नपाण्यावांचून राहणें—

१ यद्वदी लोकांत तिन्नी महिन्याच्या १० व्या तारखेस सर्वांनीं उपवास केलाच पाहिजे अशी त्या धर्माची सक्त आज्ञा आहे. उपवास न केल्यास शिरोवध केला जाईल असाही त्या धर्माचा कडक निर्वध आहे. मुसलमान लोकांत रमजान महिन्यांत नक्षत्रांचा उदय होईपर्यंत किती निकरानें उपवास करितात हें सर्वास माहीत आहेच. जैन व बुद्धधर्मांतही उपवासाची पद्धती सांगितली आहे. ख्रिस्ती धर्मांत स्वतः येशू ख्रिस्तानें ४० अहोरात्र उपवास केल्याची गोष्ट प्रसिद्धच आहे. अलीकडे अमेरिकेंत नवीन कल्पनांचा प्रसार होत असून उपवासानें रोग बरे करण्याची प्रक्रिया डॉक्टर लोकही शिकवूं लागले आहेत. आरोग्याच्या दृष्टीनें तिकडे ' लंघन ' बहुतांस मान्य होऊं लागलें आहे.

हे पांच भगवत्प्राप्तीचें मार्ग आहेत म्हणून सांगितलें आहे. महाभारतांत अनुशासनपर्व अ० १०५।१०६ मध्ये एक दिवसाचा, दोन दिवसांचे, तीन दिवसांचे, पंधरवड्याचे, आणि वर्षाचे असे उपवासाचे अनेक दिवस सांगितले आहेत. अनाशक, अनशन, निरशन, उपवास ह्या शब्दांवरून अन्नपाणी वर्ज्य करून भगवंताचें सांनिध्य करणें (उप-समीप, वास-वस्ती) ह्म० भगवच्चिंतनांत काळ घालविणें हा उपवासाचा मुख्य हेतु आहे हें उघड आहे. भागवतांत एकादशीचें माहात्म्य सांगितलें असून नवमस्कंधांत (अ० ४-६) अंबरीष राजाचें सुंदर आख्यायनी दिलें आहे. द्वादशीच्या दिवशीं दुर्वासक्रुषि अतिथि आले. त्यांना भोजनास येण्यास उशीर होऊन व्रतभंग होऊं नये म्हणून या भगवद्भक्त राजानें द्वादशीला देवाचें तीर्थ घेतलें या निमित्तानें दुर्वास क्रुद्ध झाले. त्यांनीं जटेंतून एक कृत्या निर्माण करून अंबरीषावर सोडली. राजा विष्णुभक्त. भगवंताचें सुदर्शन दुर्वासाच्या मार्गे लागलें. दुर्वास घाबरून अखेर राजाकडे परत आले. एक वर्षाच्या उपवासानंतर दुर्वासासह राजानें भोजन केलें व पारणा फेडिली. हा अंबरीषराजा पंढरपूरकडील दाक्षिणात्य राजा होता. द्वादशी-बारस, बार्शी हें त्याचें राजधानीचें शहर होतें. बार्शी येथें अद्याप भगवानाचें रम्य मंदिर असून पंढरीची यात्रा संपल्यावर पुष्कळ वारकरी बार्शीच्या भगवानाचें दर्शन घेऊन आपापल्या गांवीं जातात. अंबरीष राजा परम धार्मिक, उदार व पराक्रमी होता (भारत. शांतिपर्व अ० १२४). याप्रमाणें उपवासाचें सामान्यतः व एकादशीचें विशेषतः माहात्म्य आपल्या घर्मांत प्राचीन कालापासून चाललें असून भागवतधर्मीयांचें तर तें महाव्रतच आहे. शरीर, वाचा व मन यांच्या पवित्रतेसाठी, ध्यानधारणेच्या सौकर्यासाठी, आत्मचित्तनासाठी उपवास करण्याचा जो प्रघात पूर्वीपासून पडला होता व ज्याचें वारकरीमंडळांत

विशेष महत्व आहे तें एकादशीचें महाव्रत तुकोबांनीं जन्मभर चालविलें इतकेंच नव्हे तर पुढें उपदेशप्रसंगीं एकादशी करण्या-
बद्दल वारंवार लोकांस सांगून पिंडपोषी आळशी लोकांचा तीव्र
शब्दांनीं निषेधही केला आहे !

एकादशीस अन्नपान । जे नर करिती भोजन ।
श्वानविष्टेसमान । अधम जन ते एक ॥ १ ॥
एका व्रताचें महिमान । नेम आचरती जन ।
गाती ऐकती हरिकीर्तन । ते समान विष्णूशीं ॥ ध्रु० ॥
शेज बाज विलास भोग । करिती कामिनीचा संग ।
तया जोडे क्षयरोग । जन्मव्याधि बळिवंत ॥ २ ॥

* * * *

विडाभक्षणापासून सर्व विलासांचा त्याग सांगितला आहे. उपवा-
सानें शरीर हलकें, मन तरतरित व बुद्धि सूक्ष्म होते आणि ईश्व-
रभजनांचें कार्य उत्तम होतें हा सर्वाप्रमाणें तुकोबांना अनुभव आ-
ल्यामुळें कळकळीनेंच ते अशी कडक भाषा वापरीत आहेत.

एकादशीव्रत सोमवार न करिती। कोण त्यांची गति होईल नेणों। १।
काय करूं बहु वाटे तळमळ । आंधळीं सकळ बहिर्मुख ॥ २ ॥

एकादशीला रोजचें अन्न न घेतां दहा वेगवेगळे चमचमित पदार्थ
करून खाणें याचाही तुकोबांनीं धिक्कार केला आहे.

पंधरा दिवसा एक एकादशी । कांरे न करिती व्रतसार ॥ १ ॥
काय तुझा जीव जातो एका दिसें । फराळाच्या मिसें धणी घेसी२
हरिकथाश्रवण व वैष्णवांचें पूजन ज्यानें घडतें अशी एकादशी कांरे
करीत नाहीस ? संसारकामासाठीं जागरणें काय थोडीं होतात ?
रात्रीं कीर्तनसुख भोगायला देवळांत कां जात नाहीस ? ‘ देऊळासी
कांरे मरसी जातां ?’ उपवास सोसत नाही होय ?

तुका ह्याने कांरे सकुमार जालासी । काय जाब देसी यमदूतां ! ॥४

एकादशीव्रत करा, पोटभर खाऊं नका, हरिजागर करा, एवढें अट्ट-
हासानें सांगायचें तुकोबा ! तुझाला काय कारण ?—

काय करूं मज देवें बोलविलें । माझे खोळंबलें काय होतें ॥१॥

असो. एकादशी महाव्रत तुकोबांनीं चालविलें एवढेंच नव्हे तर त्या-
बद्दल त्यांनीं कळवळ्यानें जनांस बोधही केला आहे.

६ अर्वाचीनांस वाटेल कीं ' एकादशीचें एवढें काय महत्त्व
यांनीं वर्णन केलें आहे ? कोणी ' भोजन करील, फराळ करील, नाहीं
तर निरशन करील ! त्याचें एवढें प्रस्थ कशाला माजविलें पाहिजे ? '
तर तसें नाहीं. धर्मशास्त्राची आज्ञा ही तर गोष्ट आहेच, पण ज्या
समाजांत किंवा संप्रदायांत मनुष्य वाढतो त्याचे मुख्य मुख्य नियम
याळव्याशिवाय त्यांतील बांधवांशीं त्याला एकरूप होतां येत नाहीं.
हा आपला समानधर्मीय खरा आहे, हंसांच्या मेळ्यांत शिरलेला
डोमकावळा नाहीं, असा सांप्रदायिकांचा त्यावर विश्वास बसल्या-
खेरीज त्यांच्यांत तो मिळून जात नाहीं व मिळून गेल्याशिवाय
संप्रदायाचें अंतरंग व खरें रहस्य त्याला उमगत नाहीं. उपास
करणें हें जर चित्तशुद्धीला कारण आहे तर तृतीयेला नाहीं तर
सप्तमीलाच उपवास केला म्हणून काय बिघडतें असल्या वितंड-
वादांत शिरण्यापासून कोणासही स्वहित साधायचें नाहीं.
संप्रदाय म्हटला कीं नियम आलेच. संप्रदायाचें अनुष्ठान केल्या-
शिवाय ज्ञानाची सिद्धि नाहीं, व नियमावांचून संप्रदाय नाहीं असें
जगाचा इतिहास पाहिला असतां कोणाही सुज्ञ मनुष्यास कळून

२ नामदेवनाथांनींही तुकोबाप्रमाणेंच या व्रताबद्दल जनांस बोध केला
आहे. रामदासस्वामींनीं हरिदिनपंचकांत ' ज्यासी हरिची प्राप्ती व्हावी । तें
हरिदिनी करावी ॥ , ' एकादशी नव्हे व्रत । वैकुंठीचा महापंथ ॥ ' असें
म्हटलें आहे.

येईल. शिवाय परंपरेचे नियम हजारो लाखो माणसें पाळीत असतां त्या नियमांच्या दाढ्यामुळे नियमांस एक प्रकारची स्थिरता व पूज्यता प्राप्त होते. एकादशी करणारे सर्व भाविक हरिमांदिरांत कीर्तनास जमले व त्यांत यथेच्छ जेऊन विडा चघळीत एकादा पंडित जाऊन बसला तर समाजास त्यामुळे बरे वाटणार नाही. सतारीच्या सर्व तारा एका सुरांत आल्याने जी मजा येते ते न येतां लोकांच्या एकीभूत अंतःप्रवाहांत मिळून जाण्याच्या आनंदाला तो मुकल व यांत त्याचीच हानि आहे. समाजाचे नियम समाजांत मिळून जाण्याच्या आनंदासाठीं म्ह० स्वहितासाठींच पाळायचे असतात. असो. एकादशीव्रत हें केवळ लंघनाने शरीर सुडसुडीत राहतें या आरोग्याच्या दृष्टीने पाळायचें नसतें. ही पिंडपोषकांची दृष्टि झाली. हें महाव्रत भगवत्प्रसाद जोडण्यासाठीं परमार्थदृष्टीने पाळायचें असतें. आज हरिदिन आहे, मला उपवास आहे, रात्री कीर्तनाचा आनंद भोगायचा आहे, आज कांहीं तरी विशेष आहे यद्वा कल्पनेपासूनच चित्तशुद्धीला आरंभ होतो. गंगास्नान, निराहार किंवा निदान अल्पाहार, भाविकांच्या भेटी, प्रेमळांचा समागम, मृदंगटाळवीणांचें मधुरध्वनि, नामघोष, भगवत्कथालाप हे सारे लाभ एकादशीव्रताचा अंगीकार केल्यापासून होऊं लागतात. तेवढ्यापुरता तरी संसाराचा विसर पडतो, कांहीं काळ तरी चित्त हरिस्वरूपीं रमतें. हा एक दिवसाचा अनुभव दृढ करण्यासाठीं नित्यनेम पाळण्याची बुद्धि होते व अखेर नित्याभ्यास अंगवळणी पडून खरा परमार्थलाभ होतो. हा अनेकांचा अनुभव आहे. 'आरंभी कीर्तन करी एकादशी' हा जो तुकोबांनीं पहिला अभ्यास केला म्हणून म्हटलें आहे त्याचें बीज हें आहे.

७ एकादशी आणि कीर्तन यांचा वसंत आणि आम्रमंजरीचा बहर याप्रमाणें नित्यसंबंध आहे. कीर्तन आणि नामस्मरण या

संबंधाने पुढे एक स्वतंत्र प्रकरण येणार आहे. येथे एवढेच सांगतो की नामसंकीर्तनाचा आनंदानुभव संप्रदाय पत्करल्यानेच खरा खरा येणारा आहे. तुकोबा या अनुभवांत पुरे मुरले.

माझे आराधन । पंढरपुरीचे निधान ॥ १ ॥

तया एकावीण दुजें । कांहीं नेणें पंढरिराजें ॥ २ ॥

* * * *

होईन भिकारी । पंढरीचा वारकरी ॥ १ ॥

हाचि माझा नेमधर्म । मुखीं विठोबाचें नाम ॥ २ ॥

जिवींचा जिव्हाळा । पाहूं आपुलिये डोळां ॥ १ ॥

आतां विठ्ठल एक देव । येर अघघेंचि वाव ॥ २ ॥

* * * *

भवसिंधूचें काय कोडें । दावी वाट चाले पुढें ॥ १ ॥

तारूं भला पांडुरंग । पाय भिजों नेदी अंग ॥ ध्रु० ॥

मार्गे उतरले बहुत । पैलतीरीं साधुसंत ॥ २ ॥

तुका म्हणे लागवेगें । जाऊं तयाचिये मार्गे ॥ ३ ॥

ही सांप्रदायिक एकनिष्ठ उपास्यप्रीति त्यांचे हृदयांत भरून गेली. 'सुखरूप' असा माझ्या पांडुरंगासारखा कोण आहे ? त्याच्या भेटीला कांहीं अडदर नाही. 'नलगे हिंडणें मुंडणें तें कांहीं.' पंढरीस अन्यविधी नाही. 'चंद्रभागे स्नान विष तो हरिकथा' एवढ्यानेच 'समाधान चित्ता सर्वकाळ' मिळते. स्वंगडी वारकरी यांचे 'आम्हां विठ्ठल जीवन । टाळ चिपुळिया धन ॥' एवढेच धन असते, पण 'भक्तिसुखें लांचावळें असें तें विटेवरचें रूप' पाहिलें कीं त्यांना त्यावरून आपला जीवभाव ओवाळून टाकावासा वाटतो. अशा प्रेमळ वारकरीमित्रांच्या संगतीनें देहूस, पंढरीस, किंवा वारीस जातां येतां जो आनंद होतो तो अनिर्वचनीय आहे. 'तुका म्हणे समागमें । नाचों प्रेमें लागलों. '

संसार तो कोण देखे । आम्हां सखे हरिजन ॥ १ ॥

काळ ब्रह्मानंदें सरे । आवडी उरे संचली ॥ २ ॥
विठ्ठलाचे गाढे वीर कसे असतात पहाः—

झुंझार ते एक विष्णुदास जगीं । पापपुण्य अंगीं नातळे त्या ॥ १ ॥
गोविंद आसनीं गोविंद शयनीं । गोविंद त्या मनीं बैसलासे ॥ ध्रु०
ऊर्ध्व पुंड्र भाळीं कंठीं शोभे माळ । कांपिजे कळिकाळ त्या भेणें २
तुका म्हणे शंखचक्राचे शृंगार । मामामृत सार मुखामाजी ॥ ३ ॥

आषाढी कार्तिकीची वारी जवळ आली कीं तुकोबांच्या मना-
ला अधिकच उल्लास वाटेः—

आतां जावें पंढरीसी । दंडवत विठोबासी ॥ १ ॥
चंद्रभागेचिया तीरीं । आम्हीं नाचों पंढरपुरीं ॥ ध्रु० ॥
जेथें संताची दाटणी । तेथें घेईन पायवर्णा ॥ २ ॥
तुका म्हणे आम्ही बळी । जीव दिला पायांतळीं ॥ ३ ॥

वारकरी तुकोबांवरोबर पंढरीस जाण्यास तयार झाले म्हणजे
तुकोबांनीं त्यांना म्हणावेंः—

स्वल्प वाटे चला जाऊं । वाचे गाऊं विठ्ठल ॥ १ ॥
तुम्ही आम्ही खेळीमेळी । गदारोळी आनंदें ॥ ध्रु० ॥
ध्वजा कुंचे गरुडटके । शृंगार निके करोनी ॥ २ ॥
तुका म्हणे हेचि नीट । जवळी वाट वैकुंठा ॥ ३ ॥

पंढरीस देवदर्शन व संतमेळ्यांत कीर्तनसुख भोगून त्यांनीं
म्हणावेंः—

पुण्य फळलें बहुतां दिवसां । भाग्य उदयाचा ठसा ।
जालों सन्मुख तो कैसा । संतचरण पावलों ॥ १ ॥
आजि फिटलें माझें कोडें । भवदुःखाचें सांकडें ।
कोंदाटलें पुढें । परब्रह्म सांवळें ॥ ध्रु० ॥
आलिंगनें संतांचिया । दिव्य झाली माझी काया ।
मस्तक हें पायां—। वरी त्यांच्या ठेविलें ॥ २ ॥

*

*

*

*

ज्या संगतींत भगवत्प्रेम उत्पन्न होतें त्या संगतीची आवड सहजच

उत्पन्न होते. 'संतसंगतीं सर्वकाळ । थोर प्रेमाचा सुकाळ ॥' हा लाभ होत असल्यामुळे 'साधुसंतांच्या दाटणी । तुका जाय लोटांगणी ॥' किंवा 'तुका म्हणे संतमेळीं । पायधुळी वंदीन' असा वारकऱ्यांविषयी चित्तांत प्रेमादर वाटणे सहज आहे. संतांच्या दारीं श्वान होऊन पडावे हेही भाग्याचें आहे, कारण तेथे उच्छिष्ट प्रसाद मिळून देवाचे गुणानुवाद ऐकायला मिळतात असेही तुकोबांनीं म्हटलें आहे.

त्यांचे हे समानधर्मी बांधवांविषयी कृतज्ञ प्रेमाचे उद्गार आहेत. एका उपास्याचे उपासक बंधुप्रेमानें वद्ध होतात, त्यांचे आचारविचार, त्यांचें उपास्य, त्याच्या उपासनापद्धती, त्यांचे नित्यनेम, खाणें-पिणें, आवडी-निवडी, स्वभावही एका विशिष्ट प्रकारचे बनतात आणि त्यांच्यांत सहज 'भाऊपण' उत्पन्न होतें. वारकऱ्यांविषयी असाच प्रकार आहे. वारकऱ्यांचीं गांवोगांव जीं मंडळें आहेत तीं पाहिलीं म्हणजे वारकरी बहुधा रोज रात्रीं व विशेषतः दर एकादशीस आणि गुरुवारीं किंवा सोमवारीं एकत्र जमून भजन करीत आहेत असें आढळून येईल. शिवाय आषाढीकार्तिकीला ते मेळ्या-मेळ्यानेंच कीर्तनभजन करीत आनंदानें गातनाचत पंढरीस जातात. पंढरीच्या वाऱ्या दरमहा करणारे कांहीं नेमनिष्ठ वारकरी असतात, बहुतेक आषाढीकार्तिकीच्या मुख्य वाऱ्या करितात, कित्येक माही किंवा चैत्री वाऱ्याही करितात. कोणत्याही माहिन्याची शुद्ध एकादशी देवाची व वद्य संतांची, यामुळे साऱ्या शुद्धपक्षांतल्या वाऱ्या पंढरीच्या असतात. अशा कमीअधिक नेमाच्या वारकऱ्यांच्या मेळ्यांत तुकोबांचें आयुष्य गेल्यामुळे वारकऱ्यांच्या पद्धतीनें तुकोबा गेले. वारकऱ्यांचें मुख्य साधन भजन व कीर्तन. उंचनिंच, ब्राह्मण-महार, पुण्यवंतपापी सर्वच संसाराचे किंकर असल्यामुळे देवापुढें ते सर्वच दीनदुबळे आहेत. सर्वांना कीर्तनाचा अधिकार आहे.

दीन आणि दुर्बळांशीं । सुखराशी हरिकथा ॥

* * * *

कीर्तन चांग कीर्तन चांग । होय अंग हरिरूप ॥ १ ॥

प्रेमछंदें नाचे डोले । हारपला देहभाव ॥ २ ॥

असा तुकोबांप्रमाणें कोणाही भाविकाला कीर्तनानेदाचा अनुभव येतो. कीर्तन करणारा स्वतः तरतो व इतरांनाही तारतो. भक्त हरिकीर्ति गातो म्हणून भक्तवत्सल देव त्याच्या मागेंपुढें त्याचीं सांकडीं वारीत संचार करितो. कीर्तनाचे वर्म तुकोबांनीं पुढील अभंगांत उत्कृष्ट प्रकारें सांगितलें आहेः—

कथा त्रिवेणीसंगम । देव भक्त आणि नाम ।

तेथीचें उत्तम । चरणरज वांदितां ॥ १ ॥

जळती दोषांचे डोंगर । शुद्ध होती नारीनर ।

गाती ऐकती सादर । जे पवित्र हरिकथा ॥ २ ॥

* * * *

हरिकीर्तनांत देव, भक्त आणि नाम यांचा त्रिवेणीसंगम होतो. कथेंत देवाचे गुणानुवाद गायिले जातात, नामाचा जयघोष होतो आणि आयताभक्तभाविकांचा सभागम घडतो. कथाप्रयागांत हे तीनही लाभ होतात. यांतला एकेक लाभहि बहुमोल आहे, मग तीनही लाभ जेथें एकदम् अनायासें मिळतात त्या कीर्तनाला जाऊन पवित्र हरिकथा सादर ऐकणारे नारीनर सहज उद्धरून जातात यांत नवल काय ? हरिकथा पवित्र आहे, ती गाणारे पवित्रपणें गातात व ऐकणारे सादर ऐकतात—अशा कीर्तनाइतकें स्वोद्धाराचें व लोक-शिक्षणाचें उत्कृष्ट दुसरें कोणतें साधन आहे? प्रेमळ भक्त जेथें हरिगुण अत्यंत आवडीनें गातात तेथें हरि उभाच असतो. देव सांगतातः—

नाहं वसामि वैकुण्ठे योगिनां हृदये रवौ ।

मद्भक्ता यत्र गायन्ति तत्र तिष्ठामि नारद ॥ १ ॥

ज्ञानेश्वर महाराजांनीं कीर्तनभक्तीच्या सुखाचें वर्णन (ज्ञाने०

१९७-२११) फार बहारीचें केलें आहे. 'कीर्तनाच्या नटनाचांत प्रायश्चित्तांचे (किंवा प्रायः चित्तांचे) व्यवसाय सर्व खुंटतात, यम-दमादि योगसाधनें किंवा तीर्थ-यात्रा जीवांचें पाप उडवितात खरें, पण कीर्तनसुखांत रंगलेल्या प्रेमळांच्या ठिकाणीं पापच उरत नाही, कीर्तनांन जगाचें दुःख दूर होतें, कीर्तन जगाला आनंदाचें आवार (तटाची भित्त) घालून अवघे जगच महासुखानें दुमदुमून सोडतें, कीर्तनांन विश्व धवळित होऊन वैकुंठच पृथ्वीवर येतें.' असें सांगून महाराज देवाचें वरील हृदय आपल्या वाणीनें सांगतातः—

तो मी वैकुंठां नसे । वेळ एक भानुबिंबांही न दिसे ।
वरी योगियांचींही मानसें । उमरडोनि जाय ॥ २०७ ॥
परी तयांपाशीं पांडवा । मी हरपला गिवसावा ।
जेथ नामघोष बरवा । करिती माझा ॥ २०८ ॥

देव सांगतात 'मी नित्य वैकुंठांत, सूर्यमंडळांत किंवा योगिजन-मनोकुंजांत राहणारा, आणि एकवेळ या तीनही ठिकाणीं मी सांप-डायचा नाही पण माझे भक्त जेथें परमोल्लासानें माझें नामसंकीर्तन करितात, तेथें मात्र मी हटकून सांपडायचा !' ज्ञानोबारा-यांनीं या मधुर ओव्यांत वरील श्लोकाचें भाषांतरच दिलें आहे. तुकोबारायांनींहीः—

माझे भक्त गाती जेथें । नारदा मी उभा तेथें ॥ १ ॥

असेंच म्हटलें आहे. तात्पर्य कीर्तनांत देवभक्तांनांचा संगम असतो व ह्मणून ब्रह्मदेवानेही लाल घोटायी असें अपार भक्तिसुख कीर्तनांत लहानथोर सर्वांना आयतें मिळतें. तुकोबांना प्रथम कीर्तन-श्रवणाची, नंतर कीर्तन करण्याची आवडी लागली व अखेर कीर्तनभक्तीचा त्यांचे ठायीं उत्कर्ष झाला. 'सांडूनी कीर्तन न करी आणि कज । नाचेन निर्लज्ज तुझ्या रंगी ॥'. कीर्तनांत किंबहुना परमा-

थीत प्रथमप्रवेश करतेवेळीं लज्जा आडवी येते, पण स्वतः कीर्तनांत रंगून गेल्यावर ' निर्लज्ज ' कीर्तन अपाप अंगवळणी पडते.

९. कीर्तन हें अशा प्रकारें श्रोत्यावक्त्यांना हरिमार्गाला लावण्याचें मुख्य साधन असल्यामुळे नेथें त्यांचें वर्तन शिस्तीचें असलें पाहिजे हें ओघानेंच आलें. ही शिस्त पूर्वीपासूनच चालू होती, तथापि त्या शिस्तीचे मुख्य नियम आपण तुकोबांच्या मुखानें ऐकूं. ' कथा काळीची मर्यादा ' या अभंगांत त्यांनीं कीर्तनाचे मुख्य नियम सांगितले आहेत. (१) भोवम अंतःकरणानें जो कोणी ' टाळवाद्यगीत-नृत्यांच्या ' साह्यानें भगवंताचे गुणनाम गातो तो भगवद्रूप लेखावा, त्याला नम्रपणें वढावें. (२) कथेंत मर्यादेनें बसावें. कथेंत बसून आळसें अंग मोडूं नये, हुंग कानवडें ह्म० वांकडें करून बसूं नये, विडा चघळीत कीर्तनाला जाऊं नये, तोंडीं विडा ठेवून कथेला बसूं नये ह्म० तोंड स्वच्छ धुवून बसावें, नामपाठाला चित्त द्यावें, कीर्तन चाललें असतां अन्यकथा-गप्पासप्पा बोलूं नयेत, कथेंत मानाची इच्छा करूं नये, तेथें थोरपणा दाखवूं नये, उंची वस्त्रें नेसून मग त्यांना धूळ लागेल म्हणून तीं सावरून बसूं नये, श्रेष्ठांना कनिष्ठांनीं खेटून बसूं नये, आपण बाजेवर ह्म० उंच जागीं बसून हरिदासाकडे हेळणें पाहूं नये, हे नियम अवश्य पाळावेत. (३) कोणाचेही अवगुण मनांत आणूं नयेत. याप्रमाणें कीर्तनाची व हरिदासाची मर्यादा पाळून देहबुद्धीचे ढंग चित्तावर उठूं देऊं नयेत. तुकोबांनीं श्रोत्यांचे हे नियम सांगितले तसे वक्त्याचेही नियम सांगितले आहेत. वक्त्याचा मान मोठा आहे. ' वक्त्या आधीं मान ' ह्म० श्रोत्यांत यति असले तरी गंधाक्षतापूजन त्यांच्याआधीं वक्त्याचेंच झालें पाहिजे. वक्त्याचा मान मोठा आहे तर जबाबदारीही मोठी आहे. पहिली गोष्ट म्हणजे हरिदासानें निरपेक्ष कीर्तन केलें पाहिजे. त्यानें धन आणि मान दोहोंची इच्छा करूं नये, कीर्तनाचें मोल

घेऊं नये. त्यानें तट्टावृषभासी दाणाही घेतां उपयोगी नाहीं. हरिकथेवर पोटा भरणाऱ्यांस त्यांनीं चांडाळ म्हटलें आहे. आशाबद्ध कीर्तन करूं नये इतकेंच तुम्हे, 'कीर्तनाचा विकरा तें मातेचें गमन' आहे. 'कन्या गो करी कथेचा विकरा। चांडाळ तो खरा तया नांव,' म्ह० कन्या, गाय, व कथा यांचा विक्रय करील तो चांडाळ होय. हरिगुणकीर्ति ही हरिदासांची माय आहे, तिचा विक्रय करणें लाजिरवाणें व नरकाला नेणारें आहे. 'कथा करोनियां द्रव्य देती घेती। तयां अघोगति नरकवास' आहे. कीर्तनकाराची वाणी मधुर नसली तरी चालेल. 'मधुरावाणीच्या नको पडों मरी.' स्वभावतः ती मधुर असली तर 'हें तो तुमचें देणें देवा' असें समजून देवाचे गुण गाण्यांत ती वेंचावी. देवाला उंच आलाप व वांकडेतिकडे तान यांची आवड नाहीं. देव भावाचा भुकेला आहे.

नाइकावे कानीं तयाचे ते बोल। भक्तीवीण फोल ज्ञान सांगे ॥१॥
वाखाणीं अद्वैत भक्तिभावेवीण। दुःख पावे शीण श्रोतावक्ता ॥ २ ॥

ज्ञानभक्ति बोलावी पण देवभक्तपण मोडणारें ज्ञान कोणीं बोलूं नये, 'सगुणचरित्रें परमपवित्रें हरिचीं वर्णावीं' या पदांत नाथांनींही हेंच सांगितलें आहे. हरिमूर्ति व हरिप्रेम चिर्ती ठसेल तें बोलवें, वैराग्याच्या युक्ति विवराव्यात, भक्तिप्रेमावांचून इतर बाष्कळ गोष्टी कथेंत काढूं नयेत, अद्वयभजनें अखंडस्मरणें करताळी वाजवावी, असें नाथांनीं या गोड पदांत सांगितलें आहे. कथेंत कुचरपणा करूं नये. 'कथे उभा अंग राखेल जो कोणी' त्याच्या पापांचें माप कोणीं ध्यावें ! कथेचा जो उलंघ करील, मधून उठून जाईल, 'निद्रेचा आदर जागरणीं वीट' मानील तो अधम होय. तात्पर्य श्रोत्यावक्त्यांनीं कथेची मर्यादा पाळावी व हरिप्रेमानंद मनमुराद लुटावा.

१० पंढरीची वारी, एकादशीव्रत, सत्समागम, नामसंकीर्तन, ह्या सर्व साधनांना गोडी देणारी, यांना सर्वथा प्राणभूत अशी मुख्य गोष्ट म्हणजे शुभेच्छा किंवा सद्भाव्याची जोड ही होय. शुद्धभाव पोटीं असेल तरच साधनांची सफलता होते, नाहीतर ही व इतर साधनें मानदंभाला कारण होतात. श्रद्धावान् असेल त्यालाच ज्ञान मिळेल असें गीतेंत देव बोलले आहेत. भाव असेल तरच देव मिळेल, भाव तोच देव असें संतांनींही ठायींठाथीं सांगितलें आहे. भावावीण साधनें फोल आहेत. मूळचा झरा, अंतला जिह्वाळा असेल तरच साधनें फलदायक होतात. पंढरी, चंद्रभागा, पुंडलीक, साधुसंत, देवप्रतिमा, टाळवीणा, व्रतजपतपादि कोणत्याही पवित्र गोष्टी-विषयीं पवित्रपणाची निर्मळ बुद्धि पाहिजे तरच साधनें साध्य गांठून देतात, फार काय पण पराकाष्ठेचा सद्भाव असला तर साधनें हींच साध्यरूप होतात, साध्यसाधनांची एकात्मताच प्रतीतीस येते. बाह्योपचारांनीं भगवान् प्रसन्न होत नाहीत. 'मी उपचारें कवणाही नाकळे गा' (ज्ञाने० ९-३६७) हेंच खरें आहे. उसना भाव, टिकत नाही, तें केवळ थोतांड आहे. 'नटनाट्य अवघें संपादिलें सोंग', पण त्या वरपंग सोंगानें हृदयस्थ नारायण केव्हांही फसत नाही भाव जितका अस्सल तितका देव उघडा. साधनें व्यर्थ नाहीत साधनांनीं भाव वाढीस लागतो हें खरें आहे, पण साधनवनाचा वसंत निर्मळ भाव हा आहे. भाव ही देवाची देणगी आहे, हें पूर्वसुकृतांचें फळ आहे, ही पूर्वजांची पुण्याई आहे. भावाचा डोळा उघडला कीं सारें विश्व न्यारेंच दिसूं लागतें. 'सांपडे हा देव भाविकांचे हातीं । शाहणे मरती तरी नाही ॥' ज्ञानाचे डोळे उघडले म्हणजे ग्रंथ समजेल, त्याचें रहस्य उमगेल, पण भावावांचून तें आपलेसें होणार नाही. ज्ञानाचें विज्ञान होण्यास, ज्ञानरहस्य

हस्तगत होण्यास, देव जोडण्यास भावच पाहिजे. चित्त रंगलें तर तें चित्तच चैतन्य होतें. पण चित्त शुद्धभावानें रंगलें मात्र पाहिजे.

भाव तैसें फळ । न चले देवापार्शीं बळ ॥ १ ॥

* * * * *
भावापुढें बळ । नाहीं कोणाचें सबळ ॥ १ ॥

करी देवाचरी सत्ता । कोण त्याहूनी परता ॥ २ ॥

* * * * *

‘ पाषाण देव पाषाण पायरी ’ पण एकावर आण पाय देतों व एकाची पूजा करितों. तोटीचें पाणी आणि गंगेचेंही पाणीच, पण ‘ गंगा गोड—पेरा काय चवी नाही ? ’ तात्पर्य भावानेंच प्रतिमेला देवत्व येतें, भावानेंच गंगोदकाला तीर्थपण येतें. हा भाव ज्यापार्शीं ओहे त्यापार्शींच देव आहे. भाव तोच भगवंत. ‘ विश्वासाची धन्य जाती । तेथें वस्ती देवाची ’ यांत संशय कसला ! संशय, कुतर्कविकल्प हें महत्पाप आणि भाव हें महपुण्य आहे. असा निर्मळभाव मनीं उपजल्यामुळेंच तुकोबांचीं सर्व साधनें सफळ झालीं, ‘ लागला झरा अखंड आहे । तुका ह्याने साहे (साह्य) झालें अंतर ’ असें त्यांनींच नाटाच्या अभंगांत म्हटलें आहे. ‘ आहा आहारे भाई ’ या गोड अभंगांत त्यांनीं भाविकाची दृष्टि कशी सोज्ज्वळ असते तें विस्तारानें सांगितलें आहे. ‘ गंगा नव्हे जळ । वृक्ष नव्हे वडपिंपळ । तुळशी रुद्राक्ष नव्हे माळ । श्रेष्ठ तनू देवाच्या ॥ १ ॥ ’ त्याचप्रमाणें संत सामान्य माणसें नव्हत, लिंगादि देव-प्रतिमा पाषाण नव्हत, गरुड नुस्तें पांखरुं नव्हे, नंदिकेश्वर डोर नव्हे, वराह डुकर नव्हे, लक्ष्मी स्त्री नव्हे, मीठ रेती नव्हे, हिरे खडे नव्हत, द्वारावती गांव नव्हे, कारण यांच्या दर्शनसेवनानें

१ ‘ स्रोतसामस्मि जान्हवी ’ (गीता १०—११). २ ‘ अश्वत्थःसर्व वृक्षाणाम् ’ (गीता १०—२६) ‘ कलत्रमुम हन पारिजात । गुणें चंदनही वाड-विखरात । तन्ही यया वृक्षजातां आंत । अश्वत्थ तो मी ! ’ (ज्ञानेश्वरी १०—२३५).

मोक्ष मिळतो. 'कृष्ण नव्हे भोगी । शंकर नव्हे जोगी :-पण तुकोबा ! एवढा विमलभाव तुझाला कोटून मिळाला !- 'तुका पांडुरंगी ! हा प्रसाद लावला ॥ ११ ॥,' पांडुरंगाच्या कृपाप्रसादाने हा शुद्धभाव तुकोबांना मिळाला व म्हणून त्यांची सर्वसाधने त्यांना फलद्रूप झालीं—या भावाने भगवंत जोडला. 'तुका ह्मणे होता ठेवा । तो या भावा सांपडला ' न्ह० माझ्या स्वरूपाची या भावाने मला ओळख करून दिली. भाव नसेल तर साधने वाव आहेत, 'तीर्थ-जळ देखे पाषाण प्रतिमा । संत ते अवसां माणसां ऐसे ।' न्ह० तीर्थांना हे नुस्तें जळ आहे, देवमूर्तीला ह्या काय साध्या पाषाणाच्या मूर्ति आहेत, संतांना हे काय असेच आहेत असे म्हणून जो हेळ-सील त्यांची सर्व साधने 'वांझेच्या मैथुनापरी गेलीं वायां' असें तुकोबांनी स्पष्ट सांगितले आहे. तात्पर्य, साधनांतले साधन ह्मणजे साध्यसाधनाविषयीचा सद्भाव हे होय. आतां येथपर्यंतचीं सर्व साधने तुकोबांनीं अंगीकारिलीं व त्याबरोबरच त्यांनीं परोपकाराचें व्रत चालविलें. 'ठाकला तो कांहीं केला उपकार । केले हें शरीर कष्टवूनी' असें त्यांनीं आत्मचरित्रांत ह्मटलेच आहे; परोपकार कसा केला ते व्यापण आतां पाहूं.

११ शरीर कष्टवून ठाकेल तो परोपकार करण्यांत तुकोबांची तत्परता असे. कोणी शेत राखायला सांगितले कीं शेत राखावे, ओझे घेऊन जा म्हटले कीं केवढेही मोठे ओझे असलें तरी तें घेऊन जावें, घोड्याची चाकरी कर म्हटले कीं घोड्याची चाकरी करावी, जो जें काम सांगेल तें त्याचें काम करावें. असा फुकटचा चाकर मिळाला तर कोणाला नको असतो ? तुकोबा सर्वांना हवे हवेसे झाले ! तुकोबा मात्र ह्या सर्व नारायणाच्या मूर्ति आहेत व त्यांची सेवा ती नारायणाची सेवा ह्या बुद्धीने ती करीत. मनुष्याच्या नामरूपाची ओळख बुजत जाऊन काम करायला सांगणारा ध्वनि आ-

तल्या नारायणाचा आहे एवढेच त्यांना कळू लागलें. ध्वनि ऐकल्याबरोबर जेथून ध्वनि प्रसृत होतो त्या उगमस्थानावर त्यांची दृष्टि स्थिर होऊं लागली. नामरूप पाहिल्याबरोबर नामरूपातीताची ओळख होऊं लागली, ही सातवी दास्यभक्तीच होय. ह्या दास्यभक्तीचें मर्म देहूंतल्या लोकांना अगर जिजाबाईला नसलें कळलें तरी जेथून कळतेपण प्रगट होतें तेथें कळलें ! ही भूतांची सेवा भूतांना जाणवत नसली तरी भूतेशाला कळली. तुकोबा फुकटचा कामाला उपयोगी पडतो ह्मणून त्याला यथेच्छ राबवून घेऊं नये इतका सुविचारही कित्येकांच्या डोक्यांत येत नसला तरी विषमभाव सांडण्याचें. निष्काम कर्म करण्याचें भूतसेवा हें अलौकिक साधन आहे हें तुकोबा जाणून होते. भूतसेवा ‘ भूतमात्री हरि ’ पाहण्यास शिकविते, किंवा भूतमात्री हरि दिसू लागला म्हणजेच निष्काम व खरी भूतसेवा होते. असो. जिजाईला मात्र तुकोबा घराकडे पाहत नाहींत आणि साऱ्या गांवांतल्या लोकांचीं हलकींसलकीं वाटेल तसलीं कामें करितात याबद्दल फार अवघड वाटे. जिजाईच्या तफेंनें कोणी ह्मणेल कीं “ खरेंच ! गांवांतल्या लोकांचीं कामें तुकोबा करीत मग घरच्या माणसांचीं कामें करायला त्यांचें काय जात होतें ? ” यावर उत्तर असें आहे कीं, घरच्या माणसांचीं कामें आपण सर्वच सर्वकाळ करीत असतो; पण आपल्या प्रेमाचा, ममतेचाच तो प्रकार असल्यामुळे ती खरोखर शेवटीं स्वसेवाच होते. परोपकार ह्मणजे देहाच्या बाजूनें ज्यांचा आपला यत्किंचितही संबंध नाहीं अशा परांवर उपकार करणें होय; व उपकार करणें म्हणजे प्रतिफळाची—बुस्ती स्तुतीची किंवा आशीर्वादाचीही—अपेक्षा न करितां भगवत्प्रीत्यर्थ कायावाचामनानें चंदनाप्रमाणें झिजणें होय. या परोपकारांत किंवा लोकसेवेंत अनेक लाभ होतात; एक तर निष्काम कर्म करण्याची संवय लागते, दुसरें आ-

स्मभावाचा विकास होऊन आत्मराज ह्या साडेतीन हातांच्या देहां-
 तच कोंडलेला आहे हा वृत्तीचा संकोच जाऊन त्याची व्यापकता
 प्रतीतीस येते, तिसरें शरीराचें ममत्व झडत जातें व चवथें सर्वात-
 र्यामी नारायण प्रसन्न होतो ! हे लाभ घरच्या मंडळीची सेवा
 करण्यापेक्षां घरचीं नव्हत असें समजल्या गेलेल्यांची सेवा करणानेंच
 अधिक प्राप्त होणारे आहेत; ह्मणून तुकोबांनीं ' ठाकला तो कांहीं
 केला उपकार । केलें हें शरीर कष्टवून ' हा आपल्या साधनमार्गी-
 तला एक अभ्यास म्हणून सांगितला आहे. ' भावें गावें गीत '
 ह्या अभंगांत ' जरि व्हावा तुज देव । तरि हा सुलभ उपाव ' ह्मणून
 जो तुकोबांनीं सांगितला आहे त्या देवप्राप्तीच्या उपायांत ' तुका
 ह्मणे फार । थोडा करी परउपकार ।' ह्याप्रमाणें परोपकाराचाही
 त्यांनीं अंतर्भाव केला आहे. ह्या सुंदर अभंगांत चित्त शुद्ध ह्मणजे
 निर्विषय करून देवाचें भावानें गीत गावें, आणिकाचे गुणदोष
 कानांनीं ऐकूं नयेत व मनांत आणूं नयेत, संतांच्या चरणीं लागावें,
 भूतमात्रीं नम्रता घरावी व थोडा फार होईल तितका परोपकार करावा
 हाच देवप्राप्तीचा सुलभ उपाय तुकोबांनीं लोकांस स्वतः कृतार्थ झाल्या-
 वर सांगितला आहे. त्याचें त्यांनीं अर्थातच आपल्या अभ्यासकाळीं
 अवलंबून केलें होतें. परोपकार करतांना देहभावाचा संकोच होऊन
 सर्वाभूतीं भगवद्भाव उदित होतो, मन विशाल होऊन आपपरभाव
 लुप्त होतो, व ' आंत हरि बाहेर हरि ' ह्या अनुभवाचा दिव्य
 आनंद प्राप्त होतो. ' भूतीं भगवंत । हा तों जाणतो संकेत. ' 'भूतीं-
 भगवद्भाव ' ठेवला म्हणजे माझें तुझें हा विकार निरसतो व 'अद्वैत
 तो ठाव । निरंजन एकला ' हा अनुभव प्राप्त होतो. ' भूतांचिये नादे
 जीवीं । गोसावीच सकळां ।' ह्य० गोसावी (गोस्वामी) जो पांडुरंग
 सकळ भूतांच्या जीवीं नांदतो त्याचीच परोपकारानें उत्कृष्ट सेवा
 होते. भूतांवर परोपकार ह्मणजेच भूतात्म्याची पूजा होय. तुकोबांनीं

देह कष्टवून जो परोपकार केला तो भूतपतीची सेवा म्हणूनच केला आणि परोपकाराच्या थोरवीचें बीज हेंच होय.

भूर्तीं देव म्हणोनि भेटतो या जना । नाहीं हें भावना नरनारी॥१॥
जाणे भाव पांडुरंग अंतरांचा । नलगे द्यावा साचा परिहार ॥ २ ॥

१२ आतां तुकोबांच्या परोपकाराचे प्रकार पाहूं. महिपतबाबांनीं (भक्तलीलामृत अ. ३१) यांतले कांहीं वर्णन केले आहेत. एखादा पाथस्थ वाटेत अकस्मात् भेटला कीं तुकोबांनीं त्याचें ओझे आपल्या डोक्यावर घ्यावें व त्याला कांहीं काळ विसावा द्यावा; कोणी पावसात भिजला तर त्याला कोरडें वस्त्र देऊन निवाऱ्याची जागा द्यावी; यात्रेकरूंचे पाय सुजले असेल तर कढत पाण्यानें ते स्वतः शेकावेत; गाय बैल निर्बल निरुपयोगी झाल्यामुळें निर्दय घन्यानें घरांतून हाकून लावले तर त्यांना चारापाणी द्यावे; मुंग्यांच्या वारुळावर जाऊन साखर घालावी; हिंसा मनानेही करूं नये; चालतांना पायांतळीं जीव रगडतील म्हणून 'कारुण्यामार्जी पाडलें लपवून' चालावें; कीर्तनांत फार उकाडा झाला तर स्वतः श्रोत्यांस वारा घालावा; नदीचें पाणी आणतांना कोणी थकलें भागलें तर त्याची घागर स्वतः धरीं पोचवावी; एखादा पाथस्थ आजारी पडला तर त्याला देवळांत नेऊन त्याच्या पथ्यपाण्याची व्यवस्था लावावी; मनुष्य व पशुपक्षी यांत भेदभाव न पाहतां जीव तेथून सारखा मानून लहानांपासून मोठ्यांपर्यंत सर्व देह नारायणाचेच भावावे व कायावाचा-मनानें—व जवळ असेल तर धनानेही—सर्वांच्या उपगोर्गी पडावें असा तुकोबांचा क्रम सुरू झाला. भागवतांतील जडभरताप्रमाणें कसलेही काबाडकष्ट करण्यास त्यांनीं मार्गें घेऊं नये. अशा वर्तनानें तुकोबा सर्वासच अत्यंत प्रिय झाले, तुकोबा कोणास नको अभें राहिलें नाहीं, तुकोबांचें हें अजातशत्रुत्व पाहून मंबाजीबोबासारख्यास वाईट वाटून त्यानें त्यांचा अनन्वित छळ केला तरी त्याचेंही अंग

रगडण्यास त्यांनीं कसूर केली नाही. परोपकाराच्या उज्ज्वल भाव-
नेत स्वतःच्या वायकोचें लुगडेंही अनाथास देऊन टाकलें ! पण ह्या
दोन्ही गोष्टी पुढें यथाप्रमंग सांगण्यांत येणार असल्यामुळे येथें
त्यांचा विस्तार नको. एकदा एका ह्याताच्या बाईने सांगितल्या-
वरून तिचें तेल आणून तुकोवानें तिच्या घरीं पोंचतें केलें. ते नेह-
मीपेक्षां ज्यास्त दिवस गेलें. ही गोष्ट गांवांत सर्वत्र पसरतांच भराभर
लोकांनीं आपापले तेलाचे नळे आणून तुकोवांच्या गळ्यांत बांधले !
तुकोवांनीं सर्वांचे नळे बाण्याच्या दुकानीं जाऊन तेलानें भरून ज्याचें
त्यास आणून दिले. तुकोवांच्या पाठीवर एका बैलाचें हें जड ओझें पाहून
सती जिजाईला मात्र राग आला. एकदा एका शेतकऱ्याने तुकोवांस
आपल्या शेतावर रस प्यायला नेलें. त्याचें आमंत्रण जिजाईनें
घरांतून ऐकलें होतें म्हणून तिनें जातांना तुकोवांस वजावले कीं
' तो शेतकरी येतांना उसाची मोळी देईल ती माझ्या पोरंसाठीं
घरीं आणा. ' ठरल्याप्रमाणें तुकोबा शेतावर गेले, त्या शेतकऱ्यानें
मोठ्या भक्तिभावानें तुकोवांस रस पाजला व उसांची भली मोठी
मोळी त्यांच्या डोक्यावर देऊन त्यांना घरीं पाठविलें. तुकोबा ऊस
घेऊन गांवांत शिरले मात्र, तों गांवांतलीं सर्व मुलें त्यांच्या-
भोंवती जमा झालीं व ऊस मागूं लागलीं. तेव्हां तुकोवांनीं ती
मोळी डोक्यावरून खालीं टाकली व त्याचीं कांडीं करून तीं एके-
क मुलास एक याप्रमाणें वांटून टाकलीं. राहतां राहिलीं तीन
कांडी. तीं घेऊन ते घरीं आले. त्यांच्या हातांत तीनच कांडी पाह-
तांच जिजाईनें ताडलें कीं यांनीं बहुधा ऊस गांवच्या पोरंास वांटून
टाकला असावा. तुकोवांनीं खरी गोष्ट तिला सांगितली व म्हणाले
" हें पहा. सगळीं मुलें आपलींच ओहेत. तुला तीन मुलें
ओहेत त्यांच्यासाठीं तीनच कांडी पांडुरंगानें शिल्लक ठेवलीं, बाकी-
चीं ज्याची त्याला त्यानें दिली. "

अयं निजः परो वेति गणना लघुचेतसाम् ।

उदारचरितानां तु वसुधैव कुटुंबकम् ॥ १ ॥

तुकोबा असे उदारचरित होते. आपपरभाव त्यांचा नव्हिंसा होत होता, किंवाहंता ' माझे तुझे ' हा जीवभाव जाऊन त्यांच्या ठिकाणी ' सर्वच श्रीहरि ' हा भाव उदित व्हावा म्हणूनच त्यांनीं नश्वर शरीर कष्टवून ' ठाकला तो कांहीं उपकार ' करण्याचा साधनमार्ग अंगिकारला. तुकोबांचें सर्वच आयुष्य परोपकारांत गेलें. त्यांनीं कीर्तने व अभंग प्रथम श्रीहरिप्राप्तीसाठी व नंतर लोकोपकारासाठी केलीं हें कांहीं सांगावयास नको. ' विष्णुमय जग वैष्णवांचा धर्म ' या सिद्धांताप्रमाणें ते वागत असल्यामुळें परोपकार हा त्यांचा स्वभावच बनून गेला. ' भूतांची दया ' हें त्यांचें भांडवल झालें, ' रंजले गांजलेल्यांना ' ते आपले म्हणूं लागले. ' तुका म्हणे आतां उरलों उपकारापुरता ॥ ' याप्रमाणें भगवत्प्रसाद झाल्यानंतरचें त्यांचें आयुष्यही परोपकारांत गेलें. तुकोबांच्या आयुष्यांतला प्रत्येक क्षण विठ्ठलभजनांत व परोपकारांत गेला. त्यांचे अभंग त्यांच्या प्रयाणा-नंतरही जडजीवांच्या उद्धारार्थें कार्य करित आहेत. तुकोबांची अभंगवाणी हें त्यांच्या परोपकारबुद्धीचें चिस्तनचें स्मारक होय.

१३ वारकरीसंप्रदायाचा जो साधनमार्ग त्याच मार्गानें तुकोबा गेले हें उघड आहे. तो मार्ग आपण आतांपर्यंत पाहिलाच आहे, पण निश्चयदाढ्यासाठी आपण तो तुकोबांसच एकवार विचारूं आणि हें प्रकरण संपवूं. आपण कोणती साधनें केलीं हें त्यांनीं आपल्या अभंगांत स्पष्ट सांगितलें आहे. अभंगांत कोठें स्वतः आचरिलेला साधनमार्ग सांगितला आहे, व कोठें दुसऱ्यांस उपदेश करण्याच्या प्रसंगानें तो सांगितला आहे. ' बोले तैसा चाले ' या कोटींतले तुकोबा असल्यामुळें त्यांतही त्यांचीच साधनें स्पष्ट होतात. शिवाजी राजे यांस, जिजाबाईस, घरणेकरी ब्राह्मणास उपदेश करितांना सांगितलेलीं

साधनें हीं आपण विचारांत घेऊं. अशा सर्व साधनपर अभंगांचा एकदम विचार केला म्हणजे तुकोबांनीं आचरिलेला साधनमार्ग कोणता हें निश्चित समजण्यास कांहींच अडचण उरणार नाही.

(१) एक धरिला चित्तीं । आह्मी खुमाईचा पती ॥ १ ॥

तेणें झालें अवघें काम । निवारिला भवभ्रम ॥ ४० ॥

परद्रव्य परनारी । झाली विषाचिंये परी ॥ २ ॥

तुका ह्मणे फार । नाहीं लागला व्यवहार ॥ ३ ॥

आह्मीं चित्तांत रुक्मिणीकांत धरिला आणि परधन व परनारी विप-
तुल्य वाटलीं—‘ तेणें झालें अवघें काम ’ कोणतें काम झालें ?
‘ निवारिला भवभ्रम ’ हें. पांडुरंग चित्तीं धरिला व त्याच्याच प्रसा-
दानें परधन व परस्त्री त्याज्य वाटली—एवढ्यानें भवभ्रम दूर झाला;
त्यासाठीं मला कांहीं ज्यास्त आटाटी करावी लागली नाही. हरि-
चित्तन व सदाचार हीं संसारनिवृत्तीचीं साधनें आहेत.

(२) कुळीचें दैवत ज्याचे पंढरीनाथ—त्याच्या घरीं मी दासीपुत्र
होईन, पंढरीची वारी ज्याच्या घरीं त्याच्या दारचा पशु होईन, अहोरात्र
विठ्ठलचित्तन करील त्याच्या पायींचें पायतन होईन, तुळशीवृंदावन
ज्याच्या अंगणीं त्याच्या घरची केरसुणी होईन—या उत्कटभक्तीच्या
उद्गारांवरून पंढरीनाथ, पंढरीची वारी, पंढरीनाथाचें चित्तन व पंढ-
रीनाथास प्रिय अशा तुळशीचें पूजन या गोष्टी तुकोबांना किती
प्रिय होत्या हें समजतें. उपास्याविषयींची परमप्रीति यानें व्यक्त होते.

(३) सुख वाटे परि वर्म—सांगतों. मला देवाचें वर्म सम-
जत नाही. ‘ गायनाचें एवढें जाणें । विठ्ठल ह्मणे निर्लज्ज ’ ह्म०
लाज सांडून विठोबाचें गुणनाम गातों. दुसरें कांहीं करितां काय ?
‘ अवघें माझें हेंचि धन । साधनही सकळ. ’ निर्लज्ज नामस्मरण हेंच
एक साधन मी जाणतों.

(४) विठ्ठल आमुचें जीवन—आमचा विठ्ठल आगमनि-

गमांचें ह्य० वेदशास्त्रांचें स्थान(रहस्य)आहे, विठ्ठल हा माझा ध्यान-
विसावा आहे, माझें चित्त वित्त पुण्य पुरुषार्थ सर्व विठ्ठल आहे,
माझा विठ्ठल कृपेचा व प्रेमाचा पुतळा आहे,

विठ्ठल विस्तारला जनीं । सतहि पाताळें भरुनी ।

विठ्ठल व्यापक त्रिभुवनीं । विठ्ठल मुनिमानसीं ॥

माझी मायबाप, बंधुभगिनी सर्व विठ्ठल आहे, विठ्ठलेविण मला
गोताची चाड नाही, विठ्ठलावांचून 'तुका म्हणे आतां नाहीं
दुसरें—' विठ्ठल माझें सर्वस्व आहे त्यावांचून माझें ब्रह्मांडांत कोणी
नाहीं. उपास्याची एकांतभक्ति हेंच उपासकाचें सर्वस्व होय.

(५) पांडुरंगा करूं प्रथम नमन—तुकोबांचे ओव्याखूपी दोन
अभंग आहेत. हे फार मोठे पण गोड आहेत. प्रत्येक अभंग शंभर
चरणांचा आहे. पहिला अभंग पाहूः—

शीण झाला मज संसारसंभ्रमें ।

मग शीण जाऊन समाधान झालें ? कशांनें झालें ?

शीतळ या नामें झाली काया ॥ ५ ॥

तांतडीनें हरिगुण गावे, 'आणिक उपाय दुःखमूळ' आहेत,
मी स्वतः हरिकीर्तनानेंच तरलों. लोकांना अनुभवाचा मार्ग सांगतो—
हे वाट गोमटी वैकुंठासी जातां । रामकृष्णकथा दिंडीध्वजा ॥११॥
जाणते नेणते करा हरिकथा । तराल सर्वथा भाक माझी ॥ १६ ॥

आम्ही पतित कसचे तरतो असें झणून विलकुल निराश होऊं नका.
मजसारखा 'नसेल पतित ऐसा कोणी.' कोणी काहीं साधनें
करीत असतील पण 'मज या कीर्तनवीण नाहीं—' मी मात्र कीर्तना-
वांचून कोणतेंच साधन केलें नाहीं आणि तरलों !

माझिया जीवाची केली सोडवण । पेसा नारायण कृपाळू हा २३
हाचि माझा नेम हाचि माझा धर्म । नित्य वाचे नाम विठोबाचें २४
कोठें नका पाहूं करा हरिकथा । तेथें अवचिता सांपडेल ॥ ६७ ॥
सांपडे हा देव भाविकांचे हातीं । शाहणे मरती तरी नाहीं ॥६८॥

होय हा सगुण निर्गुण आवडी । भक्तिप्रिय गोडी फेडावया ॥८६॥
चित्त रंगलियां चैतन्यचि होय । तेथे उणे काय निजसुखा ॥९३॥
सुखाचा सागरु आहे विटेवरी । कृपादान करी तोचि एक ॥९४॥
आम्हांसी विश्वास त्याचिया नामाचा । म्हणउनी वाचा घोष करूं
शिकाविलें मज मूढां संतजनीं । दृढ या वचनीं राहिलोंसें ॥ ९९ ॥
राहिलोंसें दृढ विठोबाचे पायीं । तुका म्हणे कांहीं न लगे आतां

हे लोक संसाराला डिकून कां राहिले आहेत याचेंच मला आश्च-
र्य वाटतें ! ' हरिकथा सुखाची समाधि ' हा माझा अनुभव आहे,
हे परमामृत भोगणें यांच्या प्रारब्धांत नाहीं काय ?

(६) गार्इन ओविया पंढरीचा देव—हा दुसरा अभंग पाहूं—

रंगलें हें चित्त माझे तयापायीं । म्हणउनि घेई हाचि लाहो ॥ २ ॥
लाहो करीन मी हाचि संवसारीं । रामकृष्ण हरी नारायणा ॥ ३ ॥

देवाचा आनंद हा असा सुलभ असून हे जीव संसारजालांत
मत्स्याप्रमाणें कां तळमळत आहेत, संतसंगति धरून हे ह्रिगुण-
गायनाचें परम सुख कां भोगीत नाहींत ? ' विषयीं गुंतलीं विमरलीं
तुज । कन्यापुत्रभाजधनलोभें ' पण नारायणा ! तूच मीणाचा
यांना चाळा लावून आपण वेगळा राहून विश्वाच्या लीला कवति-
कानें पाहत आहेस ! जनहो ! पुण्यमार्गानें जा म्हणजे हा विठ्ठल कृपा
करील. पुण्यकर्म कोणतें म्हणाल तर ऐका ! ' पूजावे अतीत—देवद्विज'
करा जप तप अनुष्ठान याग । संतीं जे मारग स्थापियेले ॥ २० ॥

हीं सत्कर्म पोटीं काम ठेवून मात्र करूं नका.

वासनेचें मूळ छेदिल्यावांचूनी । तरलोसें कोणीं न ह्मणावें ॥ २३ ॥

निष्कर्म सत्कर्माचरणानें हरिप्रेम उत्पन्न होईल. मी तर नामसं-
कीर्तनाला अपार भुललों आहेः—

अमृताचें सार निजतत्वबीज । गुह्याचें तें गुज रामनाम ॥ ३२ ॥

होचि सुख आहीं घेऊं सर्वकाळ । करूं हे निर्मळ हरिकथा ॥ ३४ ॥
कथाकाळीं लागे सकळां समाधि । तात्काळ हे बुद्धि दुष्ट नासे ३५

नासे लोभ मोह आशा तृष्णा माया । गातां गुण तथा विठोबाचे ।
येणें अंगिकार केला पांडुरंगें । रंगविलें रंगें आपुलिया ॥ ४२ ॥
विठोबाचे आह्मी लाडिके डिंगर । कांपती असुर काळ थाकें ॥ ४६ ॥
सत्य मानूनियां संतांच्या वचना । जा रे नारायणा शरण तुम्ही ॥

प्रेमळांचा संग करा. धन वित्त लोभ माया मोहपाश हे यमाचे
फांस आहेत. आपला गळा सोडवून ध्या. जाणत्यांच्या नादीं लागू
नका, कारण ' निंदा अहंकार वादभेद ' यांत ते व्यर्थ गुंतून देवाला
दुरावले आहेत ! साधूंचा संग करा. ' प्रेमसुख ध्यावें संतसंगें ! '

संतसंगें कथा करावें कीर्तन । सुखाचें साधन रामनाम ॥ ९३ ॥

हें साधें सप्रचीत झेलणें किती मनोहर आहे ! वरील दोन्ही
शतकें मुखोद्गत करावींत. या गंगाप्रवाहांत नित्य निमज्जन करावें.

(७) ' साधकाची दशा उदास असावी. ' उदास ह्य० काय ?
' उपाधि नसावी अंतर्बाह्य ! ' त्याला जिव्हेचें लोलुप्य नसावें, त्यानें
भोजन व निद्रा परिमित ठेवावी ह्य० तो युक्ताहारविहार असावा,
तो स्त्रीसंबंधांत दिसूळ नसावा:—

एकांतीं लोकांतीं स्त्रियांशीं भाषण । प्राण गेल्या जाण करूं नये ॥

याप्रमाणें नीतीची बळकटी संभाळून त्यानें—

संग सज्जनाचा उच्चार नामाचा । घोष कीर्तनाचा अहर्निशी ॥

असें हरिभजनीं रमावें. वर्तनाचा ढिला राहून भगवद्भक्तांच्या
मेळ्यांत नुस्तें भजन करील तर तें फुकट आहे, नीतीचा दृढ असून
भजन सांडील तर तेंही व्यर्थ आहे. सदाचारानें वागून हरीला
भजेल अशा साधकालाच गुरुकृपेनें ज्ञान मिळेल.

(८) काळ सारावा चिंतनें—एकांतवास, गंगास्नान, देवाचें पूजन
व तुळशीच्या प्रदक्षिणा नेमानें करून हरिचितनांत काळ सारावा.
इंद्रियांसी नेम करून आहार, विहार, निद्रा व भाषण यांत परि-

मित असावें. देह देवाला अर्पावा. प्रपंचाचा भार शिरीं घेऊन कुंथत वसू नये. परमार्थलाभ हेंच महाधन मानून देवाचे चरण जोडावें.

(९) धिक् जिणें तो याइले आधीन—ह्येण असल्यानें परलोकीं साधन व इहलोकीं मान मिळत नाहीं. आशिषिपूजन करावें, (आलिया अतीता हा अभंग पहा. तो विन्मुख गेला तर ' सत्व ' घेऊन जातो. ' दारीं हाका कैसें करवतें भोजन । रुची ती अन्न कैसें देतें ? ') काम, क्रोध, लोभ, निद्रा, आहार व आनंद हे जिंकवेत. मानालागीं झुलूं नये. विवेक वैराग्य वळकट असावें. निंदा आणि वाद सर्वथा त्यागावा.

(१०) युक्ताहार नलगे आणीक साधन—
न लगे सांडावा लौकिक वेव्हार । ध्यावें वनांतर भस्मदंड ॥
कलियुगामाजी करावें कीर्तन । तेणें नारायण देईल भेटी ॥

(११) नेम नाहीं जया एकादशीव्रत । जाणावें तें प्रेत इहलोकीं ॥
जयाचिये द्वारीं तुळशीवृंदावन । नाहीं तें स्मशान गृह जाणा २
(१२) पराविया नारी माउलीसमान—मानावी, परवन व परनिंदा वर्ज्य करावी, रामनामाचें चिंतन करावें, संतवचनीं विश्वास ठेवावा, सत्य बोलावें—

तुका म्हणे देव जोडे याजसाठीं । आणिक ते आटी न लगे कांहीं ॥

(१३) भावें गावें गीत । शुद्ध करोनियां चित्त ॥ १ ॥
जरि व्हावा तुज देव । तरि हा सुलभ उपाव ॥ ध्रु० ॥
करी मस्तक टेंगणा । लागे संतांच्या चरणा ॥ २ ॥
आणिकांचे कांनीं । गुणदोष मना नाणी ॥ ३ ॥
तुका म्हणे फार । थोडा करी परउपकार ॥ ४ ॥

(१४) साधनें तरी हींच दोन्ही—साधा ह्मणजे देव कृपा करील. कोणतीं तीं दोन साधनें ?—

परद्वय परनारी । यांचा धरी विटाळ ॥ २ ॥

(१५) येथें दुसरी न सरे आटी । देवा भेटी जावया ॥ ह्र०
देवाची भेट घेण्यास दुसऱ्या साधनांचे सायास नकोत—

तोचि एक ध्यावा चित्तें । करुनी रितें कळेवर ॥

६० देहांतून देहसंबंधी विकारांचें विसर्जन करून देवाचें चि-
तन करा, ' नाठवूनि देह पायांचें चितन' करा.

(१६) तुका म्हणे खुंटे आस । तेथें वास करी तो ॥ १ ॥

ज्या हृदयांतून आशा समूळ गेल्या आहेत, नैराश्य मूर्तिमंत
आहे, तेथे देव राहतो. ' आशा ही समूळ खणोनि टाकावी '

(१७) नावडाचे जन नावडाचा मान—देहसंबंधी व्यसनें, संवयी,
खोडी, संकल्प यांत मन गोवूं नये.

नावडाचें रूप नावडाचे रस । अवघी राहो आस पायांपाशीं ॥

(१८) हित व्हाचें तरी दंभ दुरी ठेवा—लोकांपाठी, लो-
कांनीं बरें म्हणावें म्हणून परमार्थ करूं नका. देवासाठीं देवाला
आळवा. ' देवाचिये चाडें आळवाचें देवा । ओस देहभावा पाडो-
नियां ' जन आणि मन या दोघांच्या फंदांत पडूं नका, यांना
चोरून नारायणाचें चितनसुख भोगा.

(१९) निर्वैर व्हाचें सर्व भूतांसर्वेः—साधन बरेचें हेंचि एक,

(२०) नरस्तुति आणि कथेचा विकारा—हीं दोन पापें देवा !

माझ्या हातून कधीही होऊं देऊं नकोस. आणखी—

भूतांचा मत्सर आणि संतर्निदा । हें नको गोविंदा घडो देऊं ॥

(२१) कळे न कळे ज्या धर्मः—जाणत्या नेणत्यांना एकच
सांगतों कीं ' माझ्या विठोबाचें नाम । अदृष्टासें उच्चार । '

तो या दाखवील वाटा । ज्या पाहिजे त्या नीटा ।

कृपावंत मोठा । पाहिजे तो कळवळा ॥ २ ॥

देवाचें प्रेम चित्तांत ठेवा, विठ्ठलाचा मनाला व वाचेला छंद
लावून ध्या, त्याचा जिव्हाळा असो घा म्हणजे तो सरळमार्ग दाखवील.

(२२) ' हेंचि भवरोगाचें औषधः—' त्या औषधाची फलश्रुति
आधीं सांगा. एकाः—' जन्म जरा तुटे त्याध । आणिक कांहीं नवडे

बाध । करील वध षड्वर्गा. ' म्हणजे हें औषध घेतलें असतांना जन्म-
मृत्यूपासून सुटका होते, भवरोग जातो आणि शरीररोगही जातो.
त्यांत अवगुण कोणताच नाही, म्ह० मध्येच सुटणें, कमीआधिक
होणें असा कांहीं प्रमाद झाला तरी त्यापासून कांहींएक अपाय होणार
नाहीं. जितकें व्याल तितका तें गुणच कमील. शिवाय हें औषध
घेतलें असतांना बाह्य साधनांनीं दुराराध्य असा हा षड्विंशचा
मेळा सहज जिकला जातो. वा ! फार बरे झालें तर मग, हें दिव्य
औषध तुकोबा ! आम्हांला सांगाच. एका तरः—

सांवळें रूप ल्यावें डोळां । सा चौ अठरांचा मेळा ॥

पदर लागो नेदी मळा । नाममंत्रमाळा विष्णुसहस्र ॥२॥

चार वेद, सहा शास्त्रे व अठरा पुराणें यांचा गोळाच असा हा
सांवळा विठ्ठल डोळ्यांत सांठवा व विष्णुसहस्रनामांचे पाठावर पाठ करा
ह्या दिव्यौषधाचें ' अनुपान जुकूं नका तरच घेतल्याचा गुण '
होईल. तें अनुपान ऐका.

नये निधों आपुलिया घरा । बाहेर लागों नेदी वारा ॥

बहु बोलणें तें सारा । संग दुसरा वर्जाया ॥ ४ ॥

आपल्या चित्तांत हरि सांठवावा, बाह्य उपाधीचा वारा लागूं
देऊं नये, कीर्तनावांचून अन्यत्र बोलूं नये व हरीवांचून दुसरा
कोणाचाच संग करूं नये चित्त हरीला द्यावें. तें तर जवळ आहे
ना ? तें हरीला दिलें असता त्याच्या चित्तानें लोण्यासारखें
मऊं होईल.

आणखी थोडें अनुपान सांगायचें आहे. अनुतपतीर्थांत नित्य
स्नान करित जा, व दशदिशांची घोंगडी अंगावर घट्ट ध्या म्हणजे
आशारूपी घाम बाहेर निघून जाईल व वैराग्यदशा भोगून आप-
ल्या पहिल्या शुद्धस्वरूपाप्रत पावालः—

न्हाये अनुतापीं पांघरे दिशा । स्वेद निघो दे अवधी आशा ।

होसील आधीं होतासी तैसा । तुका म्हणे दशा भोगी वैराग्य ॥६॥

(२३) अवध्या दशा येणें साधती । मुख्य उपासना सगुणभक्ति ।
प्रगटे हृदयींची मूर्ति । भावशुद्धि जाणोनियां ॥ १ ॥

श्रीहरीच्या सगुणरूपाची भक्ति करणें हीच जीवांची मुख्यउपा-
सना आहे. मुमुक्षूच्या चित्ताची शुद्धि झाली असतांना त्यांच्या हृदयां-
तली—त्यांच्या नित्यध्यानाची मूर्ति—साक्षात् प्रकट होऊन त्यांच्या-
पुढें उभी राहते. ह्या सगुणसाक्षात्काराला बीज म्ह० मुख्य साधन
हरीचें नामस्मरण हेंच आहे व फळ म्ह० तो झाल्यावरही तेंच
म्ह० नामस्मरणच करायचें आहे. अर्थात् नामस्मरणानेंच हरि
जोडायचा व हरि जोडल्यावरही नामस्मरणच करायचें. बीज आणि
फळ हरिनामच आहे. ह्या सगुणभक्तीनें अवध्या दशा साधतात,
भवबंधाचे पाश तुटतात, जन्ममृत्यु निवारतात. योगी ज्याला ब्रह्म
मानतात, नुक्त ज्याला परिपूर्ण आत्मा म्हणतात, तोच आमचा सगुण
श्रीहरि आहे. त्याचें नामसंकीर्तन हेंच आमचें साधन व साध्य आहे.

त्या नारायणालाच “ अगा ये सगुणा निर्गुणा । जगज्जनित्या
जगज्जीवना । वसुदेवदेवकीनंदना । बाळरांगणा बाळकृष्णा ॥ ”
असें आद्वी भक्त आळवितों.

(२४) धरणेकरी ब्राह्मणासः—तुकोबांनीं ११ अभंगांत जो
बोध केला आहे त्यांतही ‘ नाहीं देवापाशीं मोक्षाचें गांठोडें ’
असें सांगून इंद्रियांचा जय साधून मन निर्विषय करा व देवाला
शरण जा, असाच उपदेश आहे. शरण कसें जावें म्हणाल तर
“देवाचिये चाडें आळवावें देवा । ओस देहभावा पाडोनियां ॥”
ह्या देवाच्या प्रेमासाठींच देहभाव सांडून देवाला आळवित जा.

(२५) शिवरायाला पाठविळेल्या पत्रांतहीः—

आम्हीं तेणें सुखीं । ह्यणा विठ्ठल विठ्ठल मुखीं ॥ १ ॥

कठीं मिरवा तुळशी । व्रत करा एकादशी ॥ २ ॥

हाच मुख्य उपदेशाचा भाग आहे.

नामसंकीर्तन साधन पै सोपें । जळनील पापें जन्मांतरिचीं ॥ ११ ॥
 न लगती सायास जावें वनांतरा । सुखें येतो घरा नारायण ॥ १२ ॥
 ऋषींच वैसोनी करा एकाचित्त । आवडी अनंत आळवावा ॥ २ ॥
 रामकृष्णहरी विठ्ठल केशवा । मंत्र हा जपावा सर्वकाळ ॥ ३ ॥
 याविण आणिक नाहीं पै साधन । वाहतसे आण विठोबाची ॥ ४ ॥
 तुका म्हणे सोपें आहे सर्वाहूनी । शाहणा तो धणी घेतो येथें ॥ ५ ॥

हें प्रकरण येथें संपलें. सत्संग, सच्छास्त्र, गुरुकृपा व साक्षात्कार असे परमार्थमार्गाचे जे चार टप्पे त्यांपैकी पहिला जो सत्संगाचा टप्पा तो आपण गांठला ! तुकोबा वारकरी घराण्यांत जन्मले, वारकरीसंप्रदायांत प्रविष्ट झाले, व तोच संप्रदाय त्यांनीं वाढविला, यामुळे त्यांना वारकऱ्यांचाच सत्संग मिळाला. हा संप्रदाय म्हणजे चिमुटभर लोकांचा नव्हे, साऱ्या महाराष्ट्रांतील लोकांचा हा धर्म होय. तेव्हां वारकरीसंप्रदायाचीं मुख्य तत्त्वे 'सिद्धांतपंचदशी' रूपाने प्रथम संकलित करण्यांत आलीं. नंतर एकादशीव्रत, वारकऱ्यांचे भजनी मेळे, कीर्तनप्रकार या तीन मुख्य प्रोष्टींचा आपण विचार पाहिला. तुकोबा या मार्गानें भाववळानें गेले व या मार्गाचाच त्यांनीं लोकांस उपदेश केला म्हणून आपणही त्यांच्या संगतींत त्यांचीच प्रासादिक वचनें ऐकत ऐकत येथवर आलों. शेवटीं त्यांनीं स्वतःच्या मनास, व जनांस, नेणत्यांस व पंडितांस, राजास व स्वभायेंस जो उपदेश केला त्यावरून त्यांनीं कोणता साधनमार्ग स्वतःसाठीं आंखला होता हें पाहिलें. संप्रदायाच्या पूर्वापासून चालत आलेल्या मार्गानेंच तुकोबा गेले व म्हणून संप्रदायाचा व त्यांचा मार्ग अगदीं एकरूप आहे हें आपणांस कळून आलें. प्रपंच उदासवृत्तीनें करावा व तनमन देवाला वहावें; परस्त्री, परधन, परनिंदा व परहिंसा हीं सर्वथा वर्ज्य करून नीतीनें चालावें; काम, क्रोध, लोभ, मोह, लज्जा, आशा,

दंभ, व वाद यांचा त्याग करून चित्त अत्यंत शुद्ध करावें; संतवचनांवर विश्वास ठेवून सर्वाभूतीं नम्र असावें; एकादशीचें महाव्रत, पंदरीची बारी, व कीर्तन या संप्रदायाच्या मार्गांनीं पूर्ण श्रद्धेनें जाऊन पांडुरंगा-विषयीं परम प्रेम ठेवावें, हा मुख्य साधनमार्ग आपण पाहिला. आतां सच्छास्त्राकडे वळूं.

प्रकरण सहावें.



तुकोबांचें ग्रंथाध्ययन.

केली आटाआटी । अक्षरांची देवासाठी ॥ १ ॥

नव्हे विनोद उत्तर । केले रंजवाया चार ॥ २ ॥

*

*

*

*

कांहीं पाठ केलीं संतांचीं उत्तरें । विश्वासें आदरें करोनीयां ॥ १ ॥

*

*

*

*

१ विषयप्रवेश. २ ' शब्दादेवापरोक्षधीः ' ३ शब्द ह्यणजे वेद, तसेच व्यापक अर्थानें वेदशास्त्रपुराणें व संतवचनें. ४ पुराणें व संतवचनें-तुकोबांच्या अध्ययनाचे विषय. ५ त्यांच्या अध्ययनाची दिशा. ६ महिपतबाबांचे उद्गार. ७ भागवतधर्माचे मुख्य ग्रंथ-गीता आणि भागवत. ८ गीताध्ययन. ९ भगवद्-गीताशीं दृढपरिचय. १० पुराणांविषयीं प्रीति. ११ विष्णुसहस्रनामपाठ. १२ माहिम्नादि स्तोत्रपाठ. १३ तुकोबांना संस्कृत येत होतें काय ? १४ ज्ञानेश्वरीशीं समरसता. १५ देहूच्या बाडांतील बारावा अध्याय. १६ नाथांच्या ग्रंथांचा अभ्यास. १७ नामदेव. १८ कबीर. १९ ' या चौघांचि तरि धरि सोई रे ! २० भक्तकथा व त्यांचें वर्मः-अध्ययनाचें सार. २१ समारोप.

१ ' तुकोबांचें ग्रंथाध्ययन ' हा मथळा पाहूनच आमचे कित्येक वाचक बुचकळ्यांत पडतील ! ते म्हणतील: " अहो ! तुकोबांसारख्यांना ग्रंथाध्ययनाची काय गरज होती ! त्यांना ग्रंथ कशाला पाहिजे होते ! त्यांनीं कधीं कोणत्या शालेंत कोणत्या पंतोजीच्या हाताखालीं अध्ययन केलें ! देवाची कृपा झाली आणि भगवत्स्फूर्ती-बरोबर अभंगवाणी त्यांच्या मुखांतून प्रगट झाली. " हें शेवटचें वाक्य बरोबर आहे. भगवत्स्फूर्ति झाली व अभंगवाणी त्यांच्या मुखांतून प्रगट झाली हें शेवटचें वाक्य जगदीं खरें आहे, तथापि भग-

वत्स्फूर्ति होण्यापूर्वी तुकोबांनी कांहीं अभ्यास केला होता की नाही ? भगवत्स्फूर्ति तुकोबांनाच कां झाली ? देहूस व इतरत्र तेऱ्हां दुसरे काय थोडे तरुण होते ? पेरल्यावांचून उगवत नाही व कष्टावीण कांहीं प्राप्त होत नाही ह्या कर्माचा मुख्य सिद्धांत आहे. तुकोबांनीही देवाच्या भेटीसाठीं अनेक साधनें केलीं त्यांतच ग्रंथाध्ययन हें एक म्हत्वाचें साधन केलें. तुकोबा शाळेंत शिकले व त्यांना परमाथे शिकविणारे पंतोजीही पण मिळाले होते. त्यांची शाळा म्हणजे पंदरीचा भागवतसंप्रदाय व त्यांचे पंतोजी म्हणजे त्यांच्या पूर्वी होऊन गेलेले भक्तमंडळ ! पुंडलीकानें महाराष्ट्रांत भागवतधर्माचें विश्व-विद्यालय काढल्यापासून या पंदरीच्या विद्यालयाला जोडूनच आळंदी, सासवड, त्र्यंबकेश्वर, पैठण ह्या ठिकाणीं अनेक विद्यालये निघालीं होती. त्या विद्यालयांतून अनेक भक्त तयार होऊन बाहेर पडले होते आणि त्यांनीं भागवतधर्माचा महाराष्ट्रभर जयजयकार केला होता. तुकोबांच्या हातून देहूचें विद्यालय निघायचें होतें, पण तत्पूर्वी त्यांनीं पंदरीच्या, आळंदीच्या व पैठणच्या विद्यालयांत योग्य गुरूंच्या हाताखालीं स्वतः अध्ययन केलें होतें. तुकोबा वारकरीसंप्रदायाच्या शाळेंत तयार झाले व या संप्रदायांत प्रचलित असलेल्या मुख्य ग्रंथांचें त्यांनीं भक्तिपूर्वक अध्ययन केलें. तुकोबांनीं कोणते ग्रंथ पाहिले, कोणत्या संतांचीं वचनें पाठ केलीं, त्यांचे आवडते ग्रंथकार कोणते होते, त्यांच्या ग्रंथांचें अध्ययन त्यांनीं कसें केलें व त्यांतून सार काय घेतलें हें आपणांस ह्या प्रकरणांत पाहावयाचें आहे; पण तत्पूर्वी ग्रंथाध्ययनाचें सामान्यतः महत्त्व काय आहे तें आपण थोडक्यांत पाहूं.

२ गुरुकृपा होण्यापूर्वी आणि कांहीं काळ नंतरही ग्रंथाध्ययनाची सर्वासिध जखूर आहे. शास्त्राध्ययनाचें महत्त्व सर्वकाळीं सर्वांनीं कबूल केलें आहे. आधीं अपरा विद्या आणि मग परा विद्या,

आर्वी परोक्ष आणि मग अपरोक्ष, आर्वी शास्त्राध्ययन आणि मग अनुभव, असा हा मार्ग अनादि आहे. मुण्डकोपनिषदांत 'द्वे विद्ये वेदितव्ये' असें प्रथम सांगून मग 'ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो ज्योतिषमिति' ही अपरा विद्या व 'यया तदक्षरमधिगम्यते' ही पराविद्या असें ह्मटलें आहे. अपरा विद्या हस्तगत केल्यावरच पराविद्या प्राप्त होत असते. 'शब्दा-देवापरोक्षधीः' ह्म० वेदशास्त्रांच्या अध्ययनानेंच अपरोक्षानुभव प्राप्त होतो असा सिद्धांत आहे. जसें ज्ञान मुरत जातें तसा विज्ञानाचा आनंद प्राप्त होत असतो. ज्ञानोवांनीं अमृतानुभवांत प्रथम शब्दाचें मण्डण करून पुढें अपरोक्षानुभवानंतर त्याचें खंडण कसें होतें हेंही दाखविलें आहे. पण शब्दाचें मंडण करितांना प्रथम त्यांनीं ह्मटलें आहे कीं 'शब्द ही फार मोठी उपयोगाची वस्तु आहे. 'तत्त्वमसि' ह्या शब्दानेंच जीवाला स्वरूपाचें स्मरण होतें अशी याची प्रसिद्धि आहे. शब्द हा जीवाला स्वरूपस्थितीवर आणणारा आरसा आहे.' (अमृता. प्र० ६-१) तसेंच 'शब्द हा विहिताचा राजमार्ग कोणता व निषिद्धाची आडवाट कोणती हें दाखविणारा मशालजी आहे. बंध व मोक्ष यांच्या हद्दी ठरविणारा—यांचा कळह मिटविणारा—शिष्ट ह्म० न्यायाधीश शब्द हाच आहे.' (अमृता० प्र० ६-५) येथें 'शब्द' येणेंकरून 'वेद' समजावयाचें आहे. शब्दाचाच पर्याय वेद आहे. शब्दानेंच जीवात्म्याची शिवात्म्यार्शी भेट होते. जीवाची परमात्म्यार्शी गांठ पडल्यानंतर शब्द जरी मार्गे सरतो (यतो वाचो निवर्तन्ते) तरी आत्मारामाच्या मंदिरांत नेऊन सोडणारा 'शब्द' हा वाटाड्या असल्यामुळे जीवाला त्याची कास धरल्यावांचून गत्यंतरच नाही.

३ आतां 'शब्द' ह्म० 'वेद' असा जरी विवाक्षित अर्थ असला तरी वेदाचें रहस्य जीवांना सांगणारी शास्त्रें, पुराणें व

संतवचनें यांचाही त्यांत अंतर्भाव होण्यास कांहीं प्रत्यवाय दिसत नाही. शब्द ह्ये० वेद, शास्त्रे, पुराणे व संतवचने अर्थात् सर्व भवबंधमोचक पवित्र वाङ्मय असा अर्थ घेऊन पाहिले म्हणजे शब्दाचा आश्रय केल्यावाचून जीवांस आपल्या हिताचा मार्ग सांपडणे दुर्घट आहे असाच निष्कर्ष निघतो. ह्या पवित्र वाङ्मयाने जीवाला प्रवृत्तिनिवृत्ति, विधिनिषेध, बंधमोक्ष, यांचा बरोबर अर्थ समजतो व आपल्या उगमाचा शोध लागतो. तुकोबांनी वेद, शास्त्रे, पुराणे व संतवचने ही चौकडीच धर्मवाङ्मय ह्या अर्थी पुष्कळ ठिकाणीं घेतली आहे:-

विश्वीं विश्वंभर । बोले वेदांतींचा सार ॥ १ ॥

जगीं जगदीश । शास्त्रे वदती सावकाश ॥ २ ॥

व्यापिले हें नारायणे । ऐसीं गर्जती पुराणे ॥ ३ ॥

जनीं जनार्दन । संत बोलती वचन ॥ ४ ॥

सूर्याच्या परी । तुका लोकीं क्रीडा करी ॥ ५ ॥

वेद, शास्त्रे, पुराणे व संतवचने या सर्वांचे रहस्य एकच आहे आणि ते हें कीं विश्वांत विश्वंभर भरून उरला आहे. ते वेदांनी स्वयंस्फूर्तीने सांगितले, शास्त्रांनी सावकाश ह्ये० खंडणमंडणपूर्वक चर्चा करून सांगितले, पुराणांनी आबालवृद्धांस व आचांडाल सर्वास कळेल असे ह्ये० मोठ्याने गर्जून सांगितले व संतांनी अनुभव घेऊन सांगितले. चौघांच्या सांगण्याच्या तऱ्हेत फरक असेल, भाषेत फरक असेल, मांडणीत फरक असेल, पण चौघांचाही सिद्धांत एक आहे. सिद्धांताच्या दृष्टीने पाहता त्यांच्यांत पूर्ण एकवाक्यता आहे,

१ ऐतिहासिक दृष्टीने पाहणारास या अभंगांत हिंदुस्थानच्या इतिहासाचे तुकोबांनी चार 'काळ' पाडले आहेत असे दिसून येईल. १ वेदोपनिषदांचा काळ. २ शास्त्रांचा किंवा षड्दर्शनांचा काळ. ३ पुराणांचा काळ व ४ साधुसंतांचा काळ. ह्या चारही काळांत वैदिक धर्माची परंपरा अविच्छिन्न चालली असून 'विश्वीं विश्वंभर' हेंच आपल्या धर्माचे सार आहे.

त्यांचा समन्वय आहे. वेदशास्त्रे ज्याला आत्मा म्हणतात, पुराणे ज्यांचे रामकृष्णशिवादिरूपाने वर्णन करितात त्यालाच आमचे संत विठ्ठल नावाने संबोधितात. नावांत भेद झाला तरी परमात्मवस्तु अभिन्नच आहे. नांवरूपांच्या भिन्नत्वामुळे वस्तुभेद होत नाही. श्रुतीने ज्याला ओळखायची खूण ॐशब्दाने केली त्याला संतांनी 'विठ्ठल' म्हटले, श्रुतीने ज्याचे निर्गुणनिराकारत्व वानिले त्याचेच संतांनी सगुणसाकारपणही वानिले म्हणून दोघांत भेद कोठे झाला? लक्ष्य जोंवर भिन्न नाही तोंवर वर्णन करावयाच्या पद्धतीत भेद दिसला तरी एकवाक्यता मोडू शकत नाही. वेदांचा अर्थ, शास्त्रांचा निर्धार व पुगणांचा सिद्धांत एकच आहे आणि तो हाच की सर्वभावाने परमात्म्याला शरण जावे व निजनिष्ठेने त्याचे नाम गावे.

वेद अनंत बोलिला । अर्थ इतुकाचि साधिला ॥ १ ॥

विठोबासी शरण जावे । निजनिष्ठा नाम गावे ॥ धु० ॥

सकळ शास्त्रांचा विचार । अंती इतुकाचि निर्धार ॥ २ ॥

अठरा पुराणीं सिद्धांत । तुका म्हणे हाचि हेत ॥ ३ ॥

वेद, शास्त्रे व पुराणे हीं सिद्धांतासंबंधाने विसंवादी किंवा परस्पर-विरोधी नसून एकच रहस्य प्रगटविणारी आहेत आणि म्हणूनच आपला सनातन धर्म वेदशास्त्रपुराणोक्त आहे असे आपण म्हणतो, व आपला नित्यकर्मांतला संकल्पही 'वेदशास्त्रपुराणोक्तफलप्राप्त्यर्थ' असाच आहे. जो परमात्मा वेदप्रतिपाद्य आहे त्याचेच—

सांवळे रूप त्याचे डोळां । सा चौ अठरांचा गोळा ॥

असे भक्त वर्णन करितात. सहा शास्त्रे, चार वेद व अठरा पुराणे यांचा गोळा ह्मणजे अर्क, सारसर्वस्व, प्रतिपाद्यविषय आमचा हा सांवळा श्रीहरि आहे असे भक्त ह्मणतात. तुकोबा सांगतातः—

पेके रे जना । तुझ्या स्वाहिताच्या खुणा ।

पंढरीचा राणा । मनामाजी स्मरावा ॥ १ ॥

सकळ शास्त्रांचे हे सार । हे वेदांचे गव्हर ।

पाहतां विचार । हाचि करिती पुराणें ॥ २ ॥

तात्पर्य काय कीं वेद, शास्त्रें, पुराणें व संनवचनें हीं सर्व नारायण-
पर असल्यामुळें वाङ्मयाच्या यांपैकीं कोणत्याही प्रकाराचें अध्ययन
केलें तरी वैदिक धर्मच उक्त आहे. वेद पहा, शास्त्रें पहा, पुराणें
पहा, नाहीं तर साधूंच्या उक्ति पहा, सर्वोचें सार एकच आहे. जन्म-
मृत्यूंच्या फेऱ्यांतून सुटावें, जगाची नश्वरता ओळखून स्वर्गकर्म करावें,
परमात्मबोध होऊन निःसंदेहता प्राप्त करून घ्यावी, मरणासं मारून
उरावें, सहज सच्चिदानंदरूप होऊन जावें, ह्याचसाठीं हे सर्व पवित्र
वाङ्मय निर्माण झालें आहे. उदक एकच आहे, वापीकूपतडागादि
केवळ बाह्य उपाधि आहे. कोणी नदीतीरीं वस्ती करून नदीच्या उदकाचें
आपलें कार्य करून घ्यावें, कोणीं सरोवराच्या उदकाचें सेवन करावें,
कोणी कूपाच्या उदकावर तृषा भागवावी. ज्ञान हें उदक आहे;
तृषा लागेल त्यानें सहजप्राप्त साधनांचा उपयोग करून घेऊन
तृप्त होऊन जावें हा या वाङ्मयाचा मुख्य हेतु आहे. सागराचा,
नदीचा, सरोवराचा किंवा कूपाचा सर्वांचा उद्देश एकच आहे
आणि तो तृषाक्रांत जीवांनीं तृप्त होऊन जावें हाच होय. उपाधी-
चा अभिमान घेऊन किंवा उपहास करून भांडत बसणें हें खरी
तृषा लागल्याचें लक्षण नाहीं ! चोखामोळा, रोहिदासचांभार, सजन-
कसाई, कान्हूपात्रा, यांसारखे कनिष्ठ जातींत जन्मलेले जीवही
खरी तहान लागल्यामुळें सत्संगतींत मिळालेलें ब्रह्मानंदरूप जीवन
आकंठ धिकून तरून गेले. परमार्थाची खरी तहान लागल्यावर मग
जातिरूपधनविद्या इत्यादि आगंतुक कारणांची मीमांसा करीत
बसण्याचें सुचत नाहीं. नाथांसारखे ब्राम्हण ब्राह्मणत्वाचा अभिमान-
ही ठेवीत नाहीत व चोखामेळ्यासारख्यांना आपल्या हीन जातीची
लाजही वाटत नाही. ज्ञानेश्वरनाथांनीं 'ब्राम्हणसमाज' स्थापन
केले नाहीत, नामदेवतुकारामांनीं 'मागासलेल्या जातीचे वर्ग' काढले

नाहीत व रोहिदासचोखामेळा यांनी ' अस्पर्शजातीच्या उद्धाराची मंडळें स्थापिलीं नाहीत ! ' यारे यारे लहान थोर । भलते याती-नारी अथवा नर ' म्हणून ज्यांना ज्यांना म्हणून हरिकृपेची खरी तहान लागली आहे अशा सर्व जातींतल्या सर्व मुमुक्षुजीवांसाठीं सर्व संतांनीं कीर्तनांत, ग्रंथांत, अभंगांत घरींदारीं आपली वाणी खर्चिली आहे. तात्पर्य काय तर वेद, शास्त्रे, पुराणे व संतवचनें हें सर्व वाङ्मय जीवांच्या उद्धारासाठीं निर्माण झालें आहे व ज्याला ज्याला भगवत्प्राप्तीची तळमळव्यथा लागली असेल त्यानें त्यानें ह्यांपैकीं कोणत्याही एका किंवा अधिक प्रकारांचा अवलंब केल्यावांचून त्याला परोक्षज्ञान प्राप्त होत नाहीं. तुकोबांनीं ह्यांपैकीं ' पुराणे व संतवचनें ' यांचा अवलंब केला व त्यांचें वर्म मनांत सांठवून घेतलें.

४ तुकोबांनीं वेदांचें अध्ययन केलें नाहीं, ' घोकाया अक्षर । मज नाहीं अधिकार ' असें त्यांनींच तीन वेळ म्हटलें आहे. ब्राह्मणांनीं तेवढें वेदाध्ययन करावें आणि आह्मां शूद्रांना हा अधिकार नसावा असें मनांत आणून त्यांनीं कधीं ब्राह्मणांशीं भांडण केलें नाहीं. असले कोरडे वाद उपस्थित करायला त्यांना नको होते. त्यांना माहीत होतें कीं ब्राह्मणांना वेदाधिकार होता म्हणून कांहीं सर्वच ब्राह्मण वेदाध्ययन करीत नव्हते व करणारे सगळेच कांहीं मोक्षाला जात नव्हते व गेलेच तर ' स्त्रियो वैश्यास्तथा शूद्रास्तेपि यांति परां भक्तिम् ' ह्या भगवदुक्तीप्रमाणें इतरांना मोक्षाचे दरवाजे उघडेच होते. ज्यांना वेदाचा अधिकार होता त्यांपैकीं फार थोडे अध्ययन करणारे होते, व त्यांतही वेदार्थ समजून व अर्थरूप होऊन जाणारे फारच विरळ ! शिवाय वेदार्थ फार गहन, शास्त्रे अपार व आयुष्य थोडें असें असून वेदाचें वर्म जर सुलभ पुराणग्रंथांतून व प्राकृत ग्रंथांतून प्रगट झालेलें आहे तर हा सोपा मार्ग टाकून व आयतें वाढून आलेलें अन्न टाकून नसती दगदग करण्याचें तरी कारण

काय ? शिवाय ज्याच्या चित्ताला खरी आंच लागली आहे तो साधनांच्या भांडणांत न पडतां सहजसुलभ साधनांचा अवलंब करून आपलें कार्य करून घेतो. याप्रमाणें तुकोबांनीं पुराणें व संतवचनें हीं आपल्या अध्ययनासाठीं पसंत केलीं व तींच त्यांच्या प्रेमळ प्रकृतीला मानवणारीं होती. त्यांचें तेवढ्यानेंही पूर्ण कार्य झालें. वेदाचीं अक्षरें घोकायचा अधिकार त्यांना नव्हता तरी वेदाचा अर्थ—अक्षर परब्रह्म—त्यांच्या हस्तगत झालें. वेदाचें शब्दतः नाही तरी अर्थतः अध्ययन झालें व हेंच ब्हावयास पाहिजे.

५ ' तुकोबांनीं आपल्या आयुष्याची कांहीं वर्षे ग्रंथाध्ययनांत घालविलीं यांत शंका नाही. ' कांहीं पाठ केलीं संतांचीं उत्तरें । विश्वासें आदरें करूनीयां ॥ ' असें त्यांनीं आपल्या आत्मचरित्रपर अभंगांत म्हटल्याचें आपणांस माहीत झालेंच आहे. ' शिकल्या शब्दाचें व्युत्पादितो ज्ञान, ' ' शिकविला तैसा पढो जाणे पुंसा ' इत्यादि अभंगांतून हीच गोष्ट त्यांनीं सांगितली आहे. दुसऱ्यांस उपदेश करितांना सुद्धां ' पढोनियां वेद हरिगुण गावें, ' ' पाहूनि-यां ग्रंथ करावें कीर्तन ' अशाच प्रकारचे उद्गार त्यांनीं काढले आहेत. त्यांनीं जे ग्रंथ पाहिले ते ' विश्वासें व आदरें ' पाहिले. ग्रंथकर्त्याविषयीं पोटांत आदरभाव ठेवून आणि त्यांनीं जे सिद्धांत व ज्या संतकथा वर्णिल्या त्यांवर पूर्ण विश्वास ठेवून मीं ते वाचले असें तुकोबा स्वतःच सांगतात. वडिलांनीं त्यांना हिशेब ठिसेब पाहतां येण्यापुरतें जमाखर्ची शिक्षण दिलें होतें, पण तुकोबांना परमार्थाची भूक लागल्यावर त्यांनीं परमार्थग्रंथ अत्यंत आस्थेनें पाहिले. संसारोपयोगी विद्या कांहीं जन्मसार्थकाची विद्या नाही असें कळूं लागतांच ते परमार्थाचे ग्रंथ पाहूं लागले. ' केली आटाआटी । अक्षरांची देवासाठीं ॥ ' प्रपंचाचें मिथ्यात्व जाणल्यावर वैराग्य बाणलें व मग भगवत्प्राप्तीची तळमळ लागूनः—

मागील भक्त कोणे रीती । जाणोनि पावले भगवद्भक्ती ।
जीवें भावें त्या विवरी युक्ती । जिज्ञासु निश्चिती या नांव ॥

—नाथभागवत १९-२७४

याप्रमाणें आपल्यापूर्वी होऊन गेलेले भक्त कोणत्या साधनांनीं देवास प्रिय झाले याचा ते विचार करूं लागले व हा विचार ग्रंथांतरीच केलेला असल्यामुळे ग्रंथ पाहणें अवश्य झालें. मागील भक्तांच्या कथा समजून घेऊन त्यांचें अनुकरण करितां यावें म्हणून त्यांनीं पुराणांसीं व संतांच्या उक्तींशीं परिचय केला. संतांच्या उक्ति पाहतां पहातां त्यांचें मनन सुरू झालें, मननानें सहज पाठांतर झालें. मनन करितां करितां मुखांत अक्षरें वसून गेलीं. पाठांतर व मनन यांच्या योगानें अर्थरूप होऊन जातां आलें. तेच ह्मणतात कीं नुस्तें पाठांतर काय कामाचें ? ‘घोकोनियां काय वेगीं अर्थ पाहे । अर्थरूप रोहे होवोनियां ॥’ नाथांनींही ह्मटलेंच आहे—

शब्द सांडूनिया मागें । शब्दार्थामाजी रिगे ।

जें जें परिसतु तें तें होय अंगें । विकल्पत्यागें विनीतु ।

—नाथभागवत ७-३५९.

ज्याला जें पाहिजे असतें तें त्याला जिथें दिसेल तेथून तो संप्रहीत असतो, या न्यायानें तुकोबांना देवाचा ध्यास लागल्यावर देवाच्या व देवाची ओळख करविणाऱ्या देवतुल्य संतांच्या कथा ज्या ग्रंथांत होत्या तेच ग्रंथ त्यांना प्रिय झाले व त्या ग्रंथांतूनही हरिप्रेम वाढविणाऱ्या उक्ति त्यांच्या पाठांत वसून गेल्या.

करूं तैसें पाठांतर । करुणाकर भाषण ॥ १ ॥

जिहीं केला मूर्तिमंत । पेसा संतप्रसाद ॥ घु० ॥

सोज्ज्वळ केल्या वाटा । आइत्या नीटा मागिल्या ॥ २ ॥

तुका म्हणे घेऊं थांवा । करूं हांवा ते जोडी ॥ ३ ॥

या अभंगाचा अर्थ असा दिसतो:—“ज्यांत देवाचीं करुणा माकलेली आहे अशीं संतांचीं वचनें आम्ही पाठ करूं. ज्या संतांनीं

निर्गुण निराकार देवाला सगुण साकार व्हायला लावले, प्रेम-
बळाने त्याला व्यक्तीस आणले अशा संतांच्या उक्ति हा त्यांचा
प्रसादच होय. संतांच्या उक्ति ही त्यांच्या कृपेची वचने आहेत.
त्यांनी मागील संतांचे मार्ग झाडून साफ केले आहेत. हे मार्ग
पूर्वीचेच खरे, पण मध्ये जुजले होते ते यांनी धोपट केले. आम्ही
आतां त्वरा करूं व त्यांनी देवाचे चरण जोडले ते आम्हीही जोडूं. ”
वरील अभंगाचा जास्त विचार केला म्हणजे तुकोबांचे मनोगत
काय होते ते स्पष्टपणे कळून येते. परमार्थाचे हजारो ग्रंथ संस्कृत
व प्राकृत भाषांतून होते, पण त्या सर्वांत ‘ ज्यांत करुणाकर भाषण ’
आहे तेवढेच त्यांना प्रिय होते. देवाची ज्यांत करुणा भाकली
आहे, देवभक्तांचे प्रेम ज्यांत व्यक्त झाले आहे, देवाला प्रेमभावाने
आळवायला जी साहाय्यक आहे अशीच वाणी त्यांना प्रिय होती;
नुस्ती शास्त्रांची प्रक्रिया ज्यांत सांगितली आहे असे शास्त्रीय ग्रंथ
त्यांना नको होते, त्यांची त्यांना आवड नव्हती. आतां ‘ करुणा-
कर भाषण ’ ही नव्या जुन्या अनेक कवींनी काव्यांत ग्रथित केले-
ले आढळेल, पण ‘ जिहीं केला मूर्तिमंत ’ ह्या सगुणसाक्षात्कारा-
चे सुख भोगलेल्या, देवाला प्रत्यक्ष पाहिलेल्या, देवाशी प्रेमसंवाद
करणान्या सगुणभक्तांच्या तोंडून निघालेले करुणाकर भाषणच
त्यांना पाठांतरांत ठेवायचे होते. ह्या सगुणभक्तांच्या करुणापर
उक्तींचे पाठांतर करण्यांतला हेतुही तुकोबांनी चक्क्या चरणान्त
सांगितला आहे. त्यांना जी जोड, जो लाभ झाला म्हणजे देवाला
‘ मूर्तिमंत ’ करून त्यांनी जे प्रेमसुख भोगले तेच तुकोबांना पाहि-
जे होते व त्यांचे उत्साहबल इतके दिव्य होते की मी ते ‘ धावा
घेऊन ’ भिळवीन असे त्यांना वाटत होते. ज्या संतांनी
देवाला प्रत्यक्ष केले त्यांच्याच उक्ति पाठ करण्याचा आपला मनो-
दय तुकोबांनी येथे याप्रमाणे व्यक्त केला आहेच, पण ते संतही पूर्व-

परंपरेला धरून चालणारे त्यांना पाहिजे होते. कोणी नवा धर्मपंथ काढणारे, नवा संप्रदाय रूढ करणारे, कांहीं नरी नवीन चळवळे धर्मक्रांती करणारे व नवीन बंडे त्यांना नको होती. मार्गेपासून जे मार्ग चालत आले आहेत पण मध्यंतरी परंपराप्राप्त मार्गही लुप्त झाल्यामुळे ज्यांनी ते सोज्जळ केले अशा शुद्ध वेदपरंपरेने आलेल्या संतांच्या उत्तिच त्यांना प्रिय होत्या. 'आम्ही वैकुंठवासी' ह्या अमंगांत तुकोबांनी आपल्या अवताराचें प्रयोजन सांगितलें आहे, त्यांतही प्राचीनकाळीं 'बोलिले जें ऋषि' तें 'साच भावें वर्ताया' आम्ही आलों असून आम्ही 'झाडूं संतांचे मारग' असेंच म्हटलें आहे. पुढिलांचे सोयी माझ्या मना चाली। मताची आणिली नाही बुद्धि

पूर्वीं झालेल्या संतांच्या मार्गांनें चालावें अशी माझ्या मनाची प्रवृत्ति आहे, मीं आपल्या स्वतंत्र बुद्धीनें कांहीं नवीन मत स्वीकारिलें नाही, असा 'तुका ह्मणे माझा साक्षीचा व्यवहार' आहे. तुकोबांनीं प्रथम 'बाळक्रीडेचे अभंग' रचिले त्यांत 'गाईन ओविया शिष्टांच्या आधारें' असेंच त्यांनीं स्पष्ट म्हटलें आहे. दुसऱ्या एका वेळीं 'आरुष माझी वाणी बोबडी उत्तरे' याप्रमाणें आपल्या कवित्वाकडे लीनता घेतांनाही 'आधारें वदली प्रसादाची वाणी। उच्छिष्ट सेवनीं तुमच्या ॥'—माझी वाणी प्रासादिक खरी पण तुम्हां संतांच्या वचनांचें सेवन करून तुमच्याच आधारानें ती या किमतीला चढली आहे असें ह्मटलें आहे. 'संत गेले तया ठाया। देवराया पाववी।' पूर्वील संत ज्या ठिकाणीं विश्राम पावले त्या ठिकाणीं त्यांच्याच मार्गांनें मला घेऊन जा अशी तुकोबांची देवास प्रार्थना आहे.

तात्पर्य काय कीं पूर्वपरंपरेच्या ओघानें चालणारे व देवाला मूर्तिमंत करणारे जे साक्षात्कारी संत त्यांचीं करुणाकर भाषणेंच आम्हीं पाठांत ठेवूं व त्यांना जो देवाचा लाभ झाला तोच करून घेऊं असें तुको-

बांनी आपल्या पाठांतराबद्दल स्वतःच सांगितलें आहे. आतां असे कोणते संत व कोणते ग्रंथ तुकोबांना प्रिय झाले होते याचा विचार पुढें ओघानें होणारच आहे. पुराण ग्रंथ व साधुसंतांचें ग्रंथ यांचाच तुकोबांनीं अवलंब केला, आणि त्यांतील रहस्य मनांत सांठविलें. 'बहुत शब्दांचें अध्ययन करूं नये कारण तो वाचेचा केवळ शीण आहे' असें बृहदारण्यकांत म्हटलें आहे. ग्रंथांतले सिद्धांत एकदां नीट लक्षांत आल्यानंतर ग्रंथांचें प्रयोजनच उरत नाहीं. ग्रंथांतले सिद्धांत कळल्यावर ते पचनीं कसे पडतील, महात्म्यांचा तो अनुभव मला केव्हां येईल व मी आत्यंतिक सुख कधीं पावेन अशी तळमळ सुखें झाली कीं ग्रंथाध्ययन हळुहळु संपुष्टांत येतें व अंतरंग अभ्यासास मग सुरुवात होते.

पाहों ग्रंथ तरी आयुष्य नाहीं हातीं ।

नाहीं घेसी मती अर्थ कळे ॥ १ ॥

होईल तें हो या विठोबाच्या नांवें ।

अर्जिलें तें भावें जीवीं धरूं ॥ २ ॥

असें तुकोबांनीं पुढच्या अवस्थेंत म्हटलें आहे. ग्रंथांतील सार-भूत हरि चित्तानें निवडून घेतला म्हणजे ग्रंथांचें कार्य झालें. 'अक्षरांचा श्रम केला । फळा आला तेणें तो' तें असो. तुकोबांनीं कोणते ग्रंथ पाहिले, कोणत्या संतांचीं वचनें पाठ केलीं, वाचलेल्या ग्रंथांतून काय सार ते घेत हें आपण आतां पाहूं.

६ तुकोबांनीं कोणत्या ग्रंथांचें अध्ययन केलें होतें हें महिषत-बाबांनीं आपल्या प्रेमळ वाणीनें (भक्तलीलामृत अ. ३०) सांगितलें आहे:-

नामयाचे अभंग निश्चित । पाठ करुनि गात नाचत ।

हरिदिनीसी उपास करित । संतांसमवेत जागरण ॥ १० ॥

आणीक संतांचे पाहिले ग्रंथ । कबीरभक्त यवन विख्यात ।

तयाचें जें वचनामृत । तें पठण करी प्रीतीनें ॥ ४२ ॥

आणीक अध्यात्मग्रंथ थोर । स्वमुखें वदले ज्ञानेश्वर ।
 त्यांची शुद्ध प्रती साचार । वैष्णववीरें मिळविली ॥ ४३ ॥
 श्रीविष्णुअवतार एकनाथ देखा । त्यांनीं भागवतावरी केली टीका ।
 त्याचा प्रयत्न करुनि निका । ग्रंथ नेटका मेळविला ॥ ४४ ॥
 त्या ग्रंथाचें करावया मनन । एकांत स्थळ योजिलें कोण ।
 रमणोय भांडारपर्वत जाण । ते स्थळीं जाऊन वैसतसे ॥ ४५ ॥
 ग्रंथाचें पारायण करुनी । अर्थान्वय ध्यानासि आणी ।
 पूर्वाभ्यासी जो शिरोमणी । कैवल्यदानी साद्य जया ॥ ४६ ॥
 ग्रंथ व्हावया पाठांतर । तुकयासी श्रम न लागती फार ।
 मनन करितां अहोरात्र । मुखीं अक्षरें वैसती ॥ ४७ ॥
 प्रासादिक एकनाथाचीं वचनें । जें कां भावार्थ रामायण ।
 त्याचेंही पाठांतर पूर्ण । निजप्रीतीनें करीतसे ॥ ४८ ॥
 श्रीभागवतीच्या कथा सुरस । स्वमुखें वदले महापुरुष ।
 त्याही पाहिल्या सायासें । लीला विशेष श्रीहरीची ॥ ४९ ॥
 योगवासिष्ठ अमृतानुभव पूर्ण । श्रीज्ञानेश्वर बोलिले वचन ।
 त्याही ग्रंथाचें करुनि मनन । अर्थ शोधून ठेविला ॥ ५० ॥
 आणीक पुराणें ऐकती फार

महिपतवावांनीं येथें उल्लेखिलेले ग्रंथ तुकोबांनीं 'जाऊनि एकांत
 संघीं । अर्थ शांती ग्रंथांचा ' ह्या तऱ्हेनें मननपूर्वक पाहिले यांत
 शंका नाही. नामदेवांचे अभंग ते ' पाठ करुनि नाचत ' हें उघड-
 च आहे. तुकोबांनीं प्रथम नाथनामदेवांच्या अभंगांचेंच पाठांतर मनन
 केलें, व कवीरांचें दोहरे त्यांनीं ' प्रीतीनें पठण ' केले, हें तुको-
 बांनीं स्वतः केलेल्या दोहऱ्यांवरूनही कळणारें आहे. ज्ञानेश्वरांच्या
 ग्रंथांच्या त्यांनीं ' शुद्ध प्रती ' मिळविल्या हे वावांचे उद्गार मन-
 नीय आहेत. ज्ञानेश्वरांची ज्ञानेश्वरी, अमृतानुभव व योगवासिष्ठ(?) हे
 तीन अध्यात्मग्रंथ त्यांनीं ' मनन करुन अर्थ शोधून ' ठेवले. याच
 ग्रंथांत महिपतवावांनीं पुढें एके ठिकाणीं (अ० १६-१६२)
 ' हरिपाठाचे अभंग थोर । स्वमुखें वदले ज्ञानेश्वर । तेचि तुका

वैष्णववीर । सप्रेमादरे गातसे ॥ ' असें म्हटलें आहे. ह्मणजे ज्ञानेश्वरी, अमृतानुभव, योगवासिष्ठ व हरिपाठाचे अभंग हे ज्ञानेश्वरांचे चार ग्रंथ तुकोबांनीं मननपूर्वक पाहिले होते. आतां राहिले नाथ. नाथभागवत हा ग्रंथ त्यांनीं फार ' प्रयत्न करून नेटका ग्रंथ ' मिळविला व ह्या ग्रंथाचीं भंडारा डोंगरावर एकांतस्थळीं जाऊन पारायणें करून अर्थान्वय मनास आणला. नाथांच्या भावार्थ रामायणाचेंही त्यांनीं ' निजप्रीतीनें पारायण ' केलें. भागवतांतील सुरस कथा आणखी कोणीं महापुरुषांनीं वर्णिलेल्याही त्यांनीं कृष्ण-लीलाप्रेमार्थ ' सायासानें ' पाहिल्या. त्यांनीं ' आणीक पुराणें फार ऐकिलीं. ' महिपतबाबांनीं तुकोबांच्या अध्ययनाचें हें जें वर्णन केलें आहे तें अगदीं बरोबर आहे. बाबांचा शोधकपणा व मार्मिकपणा पाहून मला सानंदाश्चर्य वाटतें. बाबांनीं तुकोबांच्या ग्रंथाध्ययनाबद्दल जें लिहिलें आहे त्यालाच आणखी पुष्टि द्यावी व अर्वाचीन पद्धतीप्रमाणें तुकोबांनीं हेच ग्रंथ पाहिले होते याबद्दल तुकोबांच्या अभंगांतच काय अंतःप्रमाणें सांपडतात याची विशेष चर्चा करावी या हेतूनें पुढील भाग मी लिहित आहे. नामदेव, कबीर, ज्ञानेश्वर व एकनाथ यांचे ग्रंथ तुकोबांनीं आस्थापूर्वक पाहिले होतेच, पण या-शिवाय आणखी कांहीं पाहिले होते कीं काय याचाही आपण क्रमानें विचार करूं. तुकोबांना मूळ संस्कृत गीताभागवत सुद्धां स्वतंत्रपणें ह्य० प्राकृत टीकांच्या साक्षावांचून चांगलें समजत होतें व कित्येक संस्कृत स्तोत्रें, सुभाषितें, भर्तृहरिचीं नीति व वैराग्य हीं दोन शतकें वगैरे त्यांनीं पाहिलीं होती असें मला वाटतें. तात्पर्य, तुकोबा व्युत्पन्न नव्हते तरी बहुश्रुत होते व कामापुरतें संस्कृतही त्यांना येत असावें असा त्यांच्या अभंगांवरून माझा ग्रह झाला आहे.

७ तुकोबा भागवतधर्माच्या विद्यालयांत प्रविष्ट ज्ञात्यांचें मार्गें सांगितलेंच आहे. भागवतधर्माचा आचारधर्म त्यांनीं उचल-

त्याचें मागील प्रकरणीं लिहिलें आहे. भागवतधर्माचीं तत्त्वे ज्यांत विशद केलीं आहेत अशा ग्रंथांचें अध्ययन हें संप्रदायाबरोबर ओघानेंच आलें. भागवतधर्माचे मुख्य ग्रंथ दोन, गीता आणि भागवत. वेदशास्त्रांचें रहस्य गीता ग्रंथांत सांठवलें आहे, व गीतावक्ता जो श्रीकृष्णनाथ त्याचें चरित्र भागवतांत सांगितलें आहे. श्रीकृष्णाचे ज्ञानाधिकारी भक्त दोन. एक अर्जुन व दुसरा उद्धव. श्रीकृष्णांनीं अर्जुनास गीतेंत व उद्धवास भागवताच्या एकादशस्कंधांत भागवतधर्माचें रहस्य सांगितलें असून त्याचेंच मराठींत विशदीकरण अनुक्रमें ज्ञानेश्वर व एकनाथ यांनीं केलें आहे. तात्पर्य, भागवतधर्माचे गीता आणि भागवत हे मुख्य आधारस्तंभ असून त्यांत पूर्ण एकवाक्यता आहे. दोन्ही ग्रंथांची शिकवण अगदीं एक आहे. सर्व कर्मे कृष्णार्पणबुद्धीनें करून हरिभक्तीनें स्वतः तरावें व इतरांस तरावें असाच दोन्ही ग्रंथांचा उपदेश आहे. गीता प्रवृत्तिपर आहे व भागवत निवृत्तिपर आहे असें कित्येक विद्वानांचें म्हणणें आहे पण दोन्ही ग्रंथ प्रवृत्तिनिवृत्तिंतील पडदा काढून टाकणारे आहेत. ज्ञानभक्तीचा गोड मिलाफ दोन्ही ग्रंथांत झालेला आहे.

गीता भागवत करिती श्रवण । आणिक चिंतन विठोबाचे ॥
 तुका म्हणे मज घडो त्यांची सेवा । तरी माझ्या दैवा पार नाहीं ॥
 भागवताचा आणखी स्वतंत्र उल्लेख तुकोबांनीं ' पांडुरंगा करूं प्रथम नमना ' ह्या ओव्यारूपी शंभरचरणी अमंतांत केला आहे:-
 त्यांचींच उच्छिष्टें बोलतां उत्तरें । सांगितलें खरें व्यासादिकीं ॥५१॥
 व्यासें सांगितलें भक्ति हेंचि सार । भवासिंधुपार तरावया ॥५२॥
 तरावया जना केले भागवत । गोवळे गोपी भक्त मातापिता ॥५३॥

व्यासांनीं गीताभागवतांत ' भाके हेंचि सार ' सांगितल्याचें तुकोबा लिहितात. गीताभागवतार्शी तुकोबांचा किती दृढ परिचय होता तें आतां आपण पाहूं.

८ मूळगीता तुकोबांच्या नित्य पाठांत होती व त्यामुळेच गीतेची छाया त्यांच्या अभंगांवर जागोजाग पडलेली स्पष्ट दिसते. 'अणोरणीयान्महतो महीयान्' याचेच रूपांतर 'अणुरेणुया थोकडा । तुका आकाशाएवढा ।' हें होय. 'निर्दोषं हि समं ब्रह्म' याचेच अन्यरूप 'ब्रह्म सर्वगत सदा सम । जेथें आन नाहीं विषम ।' हें होय. 'अंतकालेच मामेव स्मरन्' ह्या गीतावचना-चेच 'अंतकाळीं ज्याच्या नाम आलें मुखा । तुका म्हणे सुखा पार नाहीं ।' हें भाषांतर होय. 'पद्मपत्रमिवान्मसा' हाच दृष्टांत 'मग मी व्यवहारीं असेन वर्तत । जैसें जळाआंत पद्मपत्र' । या अभंगपादांत आला आहे 'द्वाविमौ पुरुषौ लोके' व 'उत्तमः पुरुषस्त्वन्यः' ह्या १५ व्या अध्यायांतील श्लोकांचेच तात्पर्य 'क्षरा अक्षरावेगळा । तुका राहिला सोवळा ।' ह्या चरणांत आलें आहे. 'ते तं भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति' (गीता ९-२१) हीच गोष्टः—

जरी मागों पद इंद्राचें । तरी शाश्वत नाहीं त्याचें । २ ।

स्वर्गभोग मागूं पूर्ण । पुण्य सरल्या मागुती येणें । ३ ।

याप्रमाणें तुकोबांनीं सांगितली आहे. 'यावानर्थ उदपाने (गीता २-४६) या श्लोकाचाच भावार्थ ज्ञानेश्वरीच्या अनुरोधानें (२-२६२) 'त्यांनीं गंगेच्या अंतावीण काय चाड । आपलें तें कोड तूषेपार्शी ।' असा सांगितला आहे 'अंतत्सदिति-निर्देशो' (गीता १७-२३) ह्या श्लोकाकडेचः—

अंतत्सदिति सूत्राचें सार । कृपेचा सागर पांडुरंग ॥१॥

ह्या अभंगपादाचा संदर्भ आहे. कर्मद्वियाणि संयम्य य आस्ते मनसा स्मरन्' (गीता ३-६) याला देवांनीं 'मिथ्याचार' म्हटलें आहे. या श्लोकाची छायाः—

त्यागें भोल माझ्या येतील अंतरा । मग मी दातारा काय करूं ॥

या अभंगपादावर पडली आहे. 'उद्धरेदात्मनात्मानं' (गीता ६-५) म्हणजेच 'आपणाचि तारी आपणाचि मारी । आपण उद्धरी आपणया ॥' त्याचप्रमाणे 'जीव न देखे मरण । धरी नवी सांडी जीर्ण ॥' ह्य० वासांसी जीर्णानि' हाच गीताश्लोक (अ. २-२२) होय. 'अपि चेत्सुदुराचारो भजते मामनन्यभाक्' (९-३०) याचा अर्थ 'न व्हावीं तीं जालीं कमें नरनारी । अनुतापें हरी स्मरतां मुक्त' हा होय. हाही ज्ञानेश्वरीच्या अनु-रोधानें झाला आहे. (ज्ञाने. ४२०।२१) 'अनन्याश्चितयन्तो मां....योगक्षेमं वहाम्यहम्' (गीता ९-२२) हा सुप्रसिद्ध श्लोकच पुढील अभंगाच्या पहिल्या दोन पादांत प्रतिबिंबित झाला आहे:—

संसारीचें वोडें वाहता वाहविता । तुजविण अनंता नाही कोणी ।१।
गीतेमाजी शब्द दुंदुभीचा गाजे । योगक्षेम काज करणें त्याचें ।२।
चतुर्भुजां करीं वारु शृंगारावे । सारथ्यें करावें अर्जुनाचें ॥ ३ ॥
श्वपच अंत्यत भक्तिस्नेहें झाला । अचळपदीं केला ध्रुव तुका ॥४॥

असो. एवढ्याच उदाहरणांवरून तुकोबांचा मूळ गीतेर्शी किती दृढपरिचय होता हें लक्षांत येईल. तुकोबांकडे जे कोणी परमार्थाचा मार्ग विचारायला जात त्यांना ते गीतेची पोथी देत व गीता आणि विष्णुसहस्रनामाचे पाठ करायला सांगत. तुकोबांनी आपला जावई व शिष्य मालजी गाडे येलवाडीकर याला गीतेचे पाठ करायला सांगितले होते. बहिणाबाईंना त्यांनी स्वप्नांत अनु-ग्रह दिला त्याप्रसंगी त्यांनी त्यांना रामकृष्ण हरी हा मंत्र जपावयास सांगितला व गीतेचें पुस्तक पाठासाठी त्यांच्या हाती दिले. बहिणाबाई स्वतःच ' दिघलें पुस्तक मंत्र गीता ' असें सांगतात (बहिणाबाई कवितासंग्रह पृ. १३ अभंग २४ पहा). यावरून तुकोबांच्या नित्यपाठांत गीता असून शिवाय गीतेच्या हस्तलिखित प्रतीही

कोणा योग्य पुरुषाला देण्यासाठी त्यांच्या संग्रही असत असें दिसतें. मग या प्रती त्यांनीं स्वतः लिहिलेल्या असोत किंवा कांहीं शिष्यांकडून लिहून घेतलेल्या अगर कोणी त्यांस अर्पण केलेल्या असोत. एकंदरीत तुकोबा स्वतः गीतेचे पाठ करीत व इतरांकडूनही करवीत असें दिसतें.

९. तुकोबांचे मूळगीतेचे पाठ चालत त्याप्रमाणें त्यांनीं मूळ भागवतही चांगलें पाहिलें होतें. गीतेचा अभ्यास म्हणजे ज्ञानेश्वरीचा अभ्यास व भागवताचा अभ्यास म्ह० नाथभागवताचा अभ्यास असा जरी प्रकार आहे तरी तुकोबांनीं मूळ गीता व मूळ भागवत (सर्व बाराही स्कंध) नीट पाहिलें होतें यांत शंका नाहीं. तुकोबांच्या अभंगांत किंवा बहुतेक संतांच्या कवितेंत ज्यांचा वारंवार उल्लेख येतो अशा प्रल्हाद, ध्रुव, गजेंद्र, अजामेळ, अंबरीष, उद्धव, सुदामा, गौळणी, ऋषिपत्न्या इत्यादि भक्तांच्या कथा भागवतपुराणांतच आहेत. ध्रुवाख्यान भागवताच्या चतुर्थ स्कंधांत (अ. ८।९) आहे. जडमरताची गोष्ट पंचम स्कंधांत (अ. ९।१०।११) सांगितली आहे. अजामेळाची कथा षष्ठस्कंधांत (अ. १।२।३) वर्णिली आहे. प्रल्हादाचें चरित्र सप्तम स्कंधांत (अ. ५ ते १०) दिलें आहे. गजेंद्रमोक्षाचा प्रकार अष्टमस्कंधांत (अ. २।३) आला आहे. अंबरीषाचें आख्यान नवमस्कंधांत (अ. ४।९) सांगितलें आहे. दशमांत संपूर्ण कृष्णचरित्र वर्णिलें आहे. जगांतील सर्व ग्रंथांत भक्तिसुखार्णव असा भागवतग्रंथ अत्यंत मधुर आहे. त्यांतही दशमस्कंध मधुरतर व त्यांत पुन्हा श्रीकृष्णाच्या बाललीला मधुरतम आहेत. श्रीकृष्णाच्या बाललीलांबद्दल पुढें विस्तृत वर्णन येणार असल्यामुळे लेखणी येथें आवरतो. इतर संतांप्रमाणें भागवतग्रंथ तुकोबांना स्फूर्तिदायक झाला आहे. एकादशावर नाथांनीं भाष्य केलें असून द्वादशांत कलिसंतारक अशा नामसंकीर्तनाचें श्रेष्ठत्व

वर्णिलें आहे. भागवत ग्रंथ हा भागवतधर्माचा वेद आहे. ज्ञानो-
बांनी ' व्यासाच्चा मागोवा घेत । भाष्यकारांत वाट पुसत ' गीता-
रहस्य विशद केलें आहे, तथापि ज्ञानेश्वरीवर भागवताचीच छाप
अधिक पडली आहे. भरतखंडांत श्रीकृष्णभक्तीचा प्रसार मुख्यत्वे
भागवतामुळें झाला आहे. भागवत ग्रंथ तुकोबांनी अनेकवार समग्र
ऐकिला, पाहिला, अनुवादिला आहे. भागवतांतले अनेक श्लोक
त्यांच्या पाठांत बसून गेले, त्यांतले सिद्धांत त्यांच्या हृदयांत उतरले,
त्यांतील भक्तकथा त्यांच्या भक्तिप्रवणतेस उद्दीपक झाल्या. या
विषयी तिळमात्र शंका राहूं नये यास्तव अंतःप्रमाणांवरून भाग-
वताची छाप तुकोबांच्या विचारांवर व वाणीवर केवढी जबरदस्त
पडली होती हें आपण थोडक्यांत पाहूं:—

(१) चतुर्थस्कंधांत (अ० ८) नारदांनी ध्रुवाला भगवत्स्व-
रूपाचें ध्यान करावयास दिलें आहे, व तसेंच महाविष्णूचें वर्णन भा-
गवतांत अन्यत्र आहे. दशमांत श्रीकृष्णाचें रूपवर्णन अगदीं तसेंच
आहे. श्रीपंढरपूरनिवासी विठ्ठलाचें रूप व तुकोबांनी केलेलें त्याचें
वर्णन त्याशीं अगदीं मिळतें आहे हें पाहण्यासारखें आहे:—

श्रीवत्सांकं घनश्यामं पुरुषं वनमालिनम् ।

शंखचक्रगदापद्मैराभिव्यक्तचतुर्भुजम् ॥ ४७ ॥

किरीटिनं कुंडलिनं केयूरवलयाभूषितम् ।

कौस्तुभाभरणग्रीवं पीतकौशेयवाससम् ॥ ४८ ॥

वनमालिनम्=तुळशीहार गळां, रुळे माळ कंठीं वैजयन्ती.

मेघश्यामं पीतकौशेयवाससम्=कासे सोनसळा पांघरे पाटोळा ।

घननीळ सावळा बाइयानो ॥ १ ॥

किरीटिनं कुंडलिनं=मकरकंडलें तळपती श्रवणीं ।,

मुकुटकुंडलें श्रीमुख शोभलें, इ०

कौस्तुभाभरणग्रीवं= कंठीं कौस्तुभमाणि विराजीत ।.

(२) ' भक्ति हरौ भगवति प्रवहन् ' असा भुव (प्रवहन् हें पद ध्यानीं धरा)=प्रेम अमृताची धार । वाहे देवा ही समोर ॥

(३) नायं देहो देहभाजां नृलोके
कष्टान्कामानर्हते विदुमुजां ये ।

तपो दिव्यं पुत्रका येन सत्त्वं

शुद्धयेद्यस्माद्ब्रह्मसौख्यं त्वनंतम् ॥ ५-५-१ ॥

विदुमुज ह्म० विष्टामक्षण करणारे श्वानसूकर. यांच्या तुच्छ योनीं-
तही मिळणारे जे कष्टदायक विषयभोग तेच नरदेहांत येऊनही
भोगीत राहणें योग्य नव्हे म्हणून पुत्रहो ! (ऋषभदेव म्हणतात)
दिव्य तप करून शुद्धचित्त व्हा म्ह० अनंत ब्रह्मसुख भोगाल. या
श्लोकाशीं पुढील अभंग ताडून पहा:-

तरीच जन्मा यावें । दास विठ्ठलाचे व्हावें ॥ १ ॥

नाहीं तरी काय थोडीं । श्वान सूकरें बापुडीं ॥ धु० ॥

जाल्याचें तें फळ । अंगीं लागो नेदी मळ ॥ २ ॥

तुका म्हणे भले । ज्याच्या नांवें मानवले ॥ ३ ॥

विदुमुजः=श्वानसूकरें. सत्त्वं शुद्धचेतू=अंगीं लागो नेदी मळ ।

(४) संसारांत द्रव्यगूहादिकांच्या मार्गे घांवणाऱ्या मनुष्याला
या भवारण्यांत वाळटळीनें उडणाऱ्या धुळीनें भरलेल्या दिशा
दिसत नाहींत. ' कचिच्चवात्योत्थितपांसुधूम्ना । दिशो न जानाति
रजस्वलाक्षः ' (५-१३-४), रजस्वलाक्ष ह्म० धुळीनें डोळे भर-
लेला. ' क्षणक्षणा हाचि ' या अभंगांत:-

तुका म्हणे इहलोकींच्या वेव्हारें । नये डोळे धुरें मरूनि राहो ॥ ४ ॥

(५) षष्ठस्कंधांतील अजामीळाच्या कथेला व मुख्यतः

न वै स नरकं याति नेक्षितो यमार्किकरैः ॥ २-४८ ॥

ताम्रोपसीदत हरेर्गदयाऽभिगुप्तान् ॥ ३-२७ ॥

या दोन चरणांला अगदीं धरून पुढील अभंग झाला आहे:-

यम सांगे दूतां । तुम्हां नाहीं तेथें सत्ता ।

जथें होय हरिकथा । सदा घोष नामाचा ॥ १ ॥
 नका जाऊं तथा गांवां । नामधारकाच्या शिवा ।
 सुदर्शन यावा । घरटी फिरे भोवतीं ॥ ५० ॥
 चक्रगदा घेऊनि हरी । उभा असे त्यांचे द्वारीं....

* * * *

(६) मन्ये धनाभिजनरूपतपः श्रुतौज—
 स्तेजः प्रभावबलपौरुषबुद्धियोगाः ।
 नाराधनाय हि भवन्ति परस्य पुंसो
 भक्त्या तुतोष भगवान्नाजयूथपाय ॥ ७-९-९ ॥
 विप्रात् द्विपद्गुणयुतात् अरविंदनाभ—
 पादारविंदविमुखात् श्वपचं वरिष्ठम् ।
 मन्ये तदर्पितमनोवचने हितार्थ—
 प्राणं पुनाति स्वकुलं न तु भूरिमानः ॥ ७-९-१० ॥

प्रन्हाद म्हणतात: “ धन, सत्कुलजता (अमिजन), रूप,
 तप, पांडित्य (श्रुत), इंद्रियपटुत्व (ओज), कांति (तेज),
 प्रताप (प्रभाव), बल, उद्योगरता (पौरुष), प्रज्ञा (बुद्धि) व अष्टांग
 योग हे गुण कांहीं पुरुषोत्तमाच्या संतोषाला कारण होत नाहीत !
 गर्जेद्र पशु—पण त्यापाशीं यांतला एकही गुण नसून भगवंत केवळ
 त्याच्या भक्तीने त्यावर प्रसन्न झाले. ” आतां भक्तीवांचून देवाच्या संतो-
 षाला कांहींही लागत नाही. हें दुसऱ्या श्लोकांत सांगतात: “ वर सांगि-
 तलेले वाराही गुण एखाद्या ब्राह्मणाच्या अंगांत आहेत, पण जर
 तो कमलनाभ प्रभूच्या सेवेला विन्मुख असेल तर त्यापेक्षां ज्यानें
 आपले मन, वाचा, कर्मे, अर्थ व प्राण भगवंताला अर्पिले आहेत
 असा चांडालही वरिष्ठ होय ! कारण हरिभक्त चांडालही स्वकुलाला
 पावन करितो, पण गर्वाचा पुतळा (भूरिमानः) असा नास्तिक
 ब्राह्मण स्वतःसही तारीत नाही. ”

वरील दोनही श्लोक तुकोबांच्या दोन अभंगांत अवतरले आहे-

त. पहिल्या श्लोकावर ' नव्हती ते संत करितां कवित्व ' हा अमंग सुचलेला दिसतो:—

नव्हती ते संत करितां कवित्व ।=पांडित्य.
संतांचे ते आम नव्हती संत ॥ १ ॥=अभिजन.
नव्हती ते संत वेदाच्या पठणे ।=श्रुत,
नव्हती ते संत करितां तपतीर्थाटण । =तप. इ० इ०

आतां यापुढें दुसरा अमंग पहा:—

अभक्त ब्राह्मण जळो त्याचे तोंड । काय त्यासी रांड प्रसवली ॥ १
वैष्णव चांभार धन्य त्याची माता । शुद्ध उभयतां कुळ याती ॥ श्रु०
येसा हा निवाडा जालासे पुराणीं । नव्हे माझी वाणी पदरिंची ॥ २
तुका म्हणे आगी लागो थोरपणा । दृष्टि त्या दुर्जना न पडो माझी ॥ ३

दुसऱ्या श्लोकाचा अर्थ या अमंगांत स्पष्ट आला असून 'पुराणीं निवाडा' झाल्याचें तुकोबा सांगतही आहेत. कोणत्या पुराणांत कोठें हा निवाडा झाला आहे हें काहीं आतां सांगायला नको! भागवत पुराणाच्या वरील दुसऱ्या श्लोकांत हा निवाडा झाल्याचें आपण पाहतच आहोंत. 'शुद्ध उभयता कुळयाती' म्ह० 'पुनाति सकुलं' व थोरपणा ह्म० 'भूरिमानः' हें उघडच आहे.

(७) प्रन्हाद दैत्यपुत्रांना उपदेश करितांना (स्कंध ७-६) म्हणतो:—

पुंसो वर्षशतं ह्यायुस्तदर्थं चाजितात्मनः ।
निष्फलं यदसौ राज्ञ्यां शेतेऽध्वं प्रापितस्तमः । ६ ।
मुग्धस्य बाल्ये कौमारे क्रोडतो याति विंशतिः । ७ ।

तुकोबांचा ' गार्तो वासुदेव ' हा अमंग पहा. ' अल्प आयुष्य मानवी देह । शत गणिले तें अर्ध रात्र खाय । पुढें बालत्व पीडा रोग क्षय । ' इ० हाच अर्थ दुसऱ्या अमंगांतूनही आला आहे.

(८) अष्टम स्कंधांत गजेंद्राचें आख्यान आहे. (अ० २-३)

तें व तुकोबांनीं गजेंद्राचे केलेले उल्लेख पहावेत, गजेंद्राची कथा व तिचें मर्म तुकोबा सांगतातः—

गजेंद्र तो हत्ती सहस्रवरुषे । जळामाजी नकें पीडिलासं ॥ १ ॥

सुहृदीं सांडिलें कोणी नाहीं साहे । अंतीं वाट पाहे विडो तुझी ॥ २ ॥

कृपेच्या सागरा माझ्या नारायणा । तयां दोघांजणां तारियेलें ॥ ३ ॥

तुका हाणे नेले वाहूनि विमानीं । मीही आइकोनी विश्वासलों ॥ ४ ॥

गजेंद्र जळांत नकाशीं सहस्रवरुषे झगडत होता असें तुकोबांनीं म्हटलें आहे व भागवतांतही ‘तयोर्नियुद्धयतोः समाः सहस्रं व्यगमन्’ असेंच आहे. ‘सुहृदीं सांडिलें कोणी नाहीं साहे’ हा ‘अपरे गजास्तं तारयितुं न चाशक्नु’ याचा भावार्थ आहे. नक्र व गज या दोघांनाही नारायणानें तारल्याचें भागवतांतही सांगितलें आहे. गजेंद्राला ‘विमानीं वाहून’ नेल्याचें तुकोबांनीं लिहिलें आहे तेंही भागवतांत भगवंत ‘तेन युक्तः अद्भुतं स्वभवनं गरुडासनोजात्’ असेंच सांगितलें आहे. याप्रमाणें तुकोबांनीं भागवतांतील ज्या ज्या भक्तकथांचा उल्लेख आपल्या अभंगांतून केला आहे त्या त्या कथा मूळांत नीट ताडून पाहिल्या म्हणजे तुकोबांचा भागवताशीं साक्षात् दृढ परिचय होता असेंच कोणाच्याही लक्ष्यांत येणार आहे. गजेंद्राला ‘देवांनं विमानीं वाहून नेलें’ ही गोष्ट ‘मीही आइकोनी विश्वासलों’ असें तुकोबा म्हणतात तेंही मननीय आहे. देव भक्ताला विमानांत घालून वैकुंठाला नेतात हें गजेंद्र अंवरीष इत्यादि भक्तांच्या चरित्रांत ऐकून ‘मीही विश्वासलों’ हा तुकोबांचा उद्गार त्यांच्या वैकुंठगमनाच्या कथेशीं मिळवून पहाण्यासारखा आहे.

(९) तैरेव सद्भवाति याक्रियतेऽपृथक्त्वात्

सर्वस्य तद्भवाति मूलनिषेवनं यत् ॥ ८-१०-२९ ॥

यथाहि स्कंधशास्त्रानां तरोर्मूलावसेचनम् ।

एवमाराधनं विष्णोः सर्वेषामात्मनश्चाहि ॥ ८-५-४९

हा भागवतांत दोनवेळ आलेला मूलसिंचनाचा दृष्टांत याच अर्थाने तुकोबांनींही योजिला आहे:—

सिंचन करितां मूल । वृक्ष ओलावे सकळ ॥ १ ॥

नको पृथकाचे भरीं । पडो एक सार धरी ॥ २ ॥

हा दृष्टांत ज्ञानेश्वरींतही आला आहे. 'जैसे मूलसिंचनें सहजे । शाखापल्लव संतोषती ।' (१-२५) पण 'अपृथक्त्वात्=नको पृथकाचे भरीं,' यावरून हा तुकोबांना भागवतावरूनच सुचला हें उघड आहे.

(१०) अहं भक्तपराधीनो (भागवत ९-४-६३)

अरे भक्तपराधीना । तुका ह्याने नारायणा ॥ १ ॥

(११) वशीकुर्वन्ति मां भक्त्या सत्स्त्रियः सत्पतिं यथा ॥ ९-४-६६
पतिव्रते जैसा भ्रतार प्रमाण । आह्मां नारायणा तैशापरी ॥

(१२) भर्जिताः कथिता धानाः प्रायो बीजायनेष्यते ॥ १०-२२-२६
बीज भाजुनि केली लाही । आह्मां जन्ममरण नाहीं ॥

(१३) एकादशाच्या दुसऱ्या अध्यायांत ' कायेन वाचा मनसेन्द्रियैर्वा ' (३६) या श्लोकापासून ' विसृजति हृदयं न यस्य साक्षात्....प्रणयरशनया धृताङ्घ्रिपद्मः' (५६) या श्लोकापर्यंत भागवतधर्माचे वर्णन आहे. त्यांतील आद्य व अंत्य दोन्ही पदांचा अर्थ तुकोबांच्या अभंगांत पहा:—

प्रेमसूत्रदोरी । नेतो तिकडे जातो हरी ॥ १ ॥

मनेसहित वाचा काया । अवघे दिलें पंढरिराया ॥ २ ॥

प्रणयरशना म्ह० प्रेमसूत्रदोरी.

(१४) पुढील भागवती श्लोकाचे तर तुकोबांनीं एका अभंगांत पदशः भाषांतरच केले आहे:—

न पारमेष्ठ्यं न महेंद्रधिष्यं । न सार्वभौमं न रसाधिपत्यं ॥

न योगसिद्धीरपुनर्भवेवा । मय्यर्पितात्मेच्छति मन्त्रिनान्यत् ॥

हा श्लोक ११ व्या स्कंधांत (अ० १४-१४) आला असून थोड्या फरकाने ६ व्या स्कंधांतही (अ० ११-२५) सांपडतो. याचा अर्थ: मला ज्याने आत्मार्पण केले आहे असा माझा भक्त माझ्यावाचून दुसरी कशाचीही इच्छा करीत नाही. पारमेष्ठ्य ह्म० परमेष्ठीपद अथवा सत्यलोक, महेंद्रधिष्ण्य म्ह० इंद्रपद, सार्वभौमपद, रसाधिपत्य म्ह० पातालाचे आधिपत्य, योगसिद्धी, अपुनर्भव ह्म० मोक्ष, ह्यांपैकी तो कशाचीही इच्छा करीत नाही. आतां ह्या श्लोकांतील पारमेष्ठ्य इत्यादि सहा पदे अशींच पुढे ठेवून तुकोबांनीं ह्या श्लोकाचे पदशः कसे भाषांतर केले आहे पहा:—

परमेष्ठीपदा । तुच्छ करीती सर्वदा ॥ १ ॥
 हेंचि ज्याचें धन । सदा हरीचें चिंतन ॥ ध्रु० ॥
 इंद्रादिक भोग । भोग नव्हे तो भवरोग ॥ २ ॥
 सार्वभौमराज्य । त्यासी कांहीं नाहीं काज ॥ ३ ॥
 पाताळींचें आधिपत्य । ते तों मानिती विपत्य ॥ ४ ॥
 योगसिद्धिसार । त्यांसि वाटे तें असार ॥ ५ ॥
 मोक्षायेवढें सुख । सुख नव्हे तेंचि दुःख ॥ ६ ॥
 तुका ह्याने हरीवीण । त्यांसि अवघा वाटे शीण ॥ ७ ॥

एवढ्या प्रमाणांवरूनही तुकोबांचा भागवताशीं दृढ परिचय होता हें सर्वास कबूल होईल.

१० तुकोबांनीं भागवताशिवाय इतर पुराणें फार आवडीने पाहिलीं व त्यांतील भक्तकथांचा त्यांच्या मनावर फार परिणाम झाला असें त्यांनीं पुराणांबद्दल अनेकवार जे प्रेमोल्लेख केले आहेत त्यावरून दिसते:—

(१) पाहिलीं पुराणें । धांडोळिलीं दुरुषणें ।

ऐसा न देखे मी कोणी । दुजा तिहीं त्रिभुवनीं ॥

मीं पुराणें पाहिलीं व षड्दर्शनेही धुंडाळलीं, पण नारायणा-

वांचून त्रैलोक्यांत दुसरा कोणी समर्थ नाही हेंच मला त्यांत आढळून आलें. कोणतीं दर्शनें घांडोळलीं असावीत बरे ?

(२) पुराणांचा इतिहास । गोडरस सेविला ।

नव्हती हे अहाच बोल । मोकळें फोल कवित्व ॥ १ ॥

पुराणांतील अनेक भक्तांचे इतिहास पाहिले, त्यांतील अमृत-रसाचें सेवन केलें व त्या आधारांनं मीं हें माझें कवित्व करीत आहे. मी कांहीं निराधार मनःकरित वायफळ गोष्टी सांगत नाही.

(३) आतां मी अनन्य येथें अधिकारी । होईन कोणेपरी नेणो देवा पुराणांचे अर्थ आणितां मनास । होय कासावीस जीव माझा २

देवा ! मी तुझ्या पायांपाशीं सरता केव्हां होईन, अनन्य भक्त केव्हां कसा होईन हें मला कळत नाही ! पुराणांतील ध्रुव, प्रन्हाद, बळी, भरत, सुदामदेव, इत्यादि भक्तांच्या कथा पाहतां त्यांच्यासारखी विमल भक्ति मला केव्हां मिळेल, माझा उद्धार कधी होईल, देव कधी भेटेल, या विचारांनीं माझा जीव कासावीस होतो !

(४) भावेवीण नाहीं तयाचिये प्राप्ती । पुराणें बोलती ऐसी माता ॥

(५) नामें असंख्यात तारिले अपार । पुराणीं हें सार प्रसिद्ध हो ॥

(६) कृपाळु ह्याणोनी बोलती पुराणें । निर्धार वचनें यांचीं मज ॥

याप्रकारें अनेक ठिकाणीं तुकोबांनीं पुराणांविषयींचें आपलें प्रेम व्यक्त केलें आहे. पुराणांतील भक्तकथा वाचून तुकोबांनीं तन्मय व्हावें, यांच्यासारखी उत्कट भक्ति माझ्या चित्तांत कधी बाणेल म्हणून तळमळावें, पुराणांचा अमृतरस सेवन करीत प्रेमाश्रूंनीं भिजून जावें, ध्रुवाची ध्याननिष्ठा पाहून विठ्ठलरूपीं रंगून जावें, नामस्मरणाने किती भक्त तरले हें पाहून अधिक उल्हासानें नामरंगीं भरावें, देवाची भक्तवत्सलता आठवून त्याच्या प्रेमानंदांत विरून जावें, असा भागवतादि पुराणांच्या परिशीलनाचा कोमल

संस्कार तुकोबांच्या शुद्धचिन्तावर झाला. ' नामाचे पवाडे गर्जती पुराणे ' ह्या अभंगांत आदिनाथ शंकर, नारद, परीक्षिती, वाल्मीकि इ० महात्म्यांनीं नामस्मरणाचा अलौकिक छंद घेतला व आद्यांसारख्यांस मार्ग दाखविला असें म्हटलें आहे. असो. गीता व भागवतादि पुराणे तुकोबांच्या अध्ययनांतील केवढें महत्वाचे अंग आहे हें आपण पाहिलें.

११ भागवतधर्मीयांना विष्णुसहस्रनाम पूर्वीपासून प्रिय आहे व त्याच्या नित्यपाठाची परंपरा फार जुनी आहे. मूळ महाभारताच्या अनुशासनपर्वचा ४९ वा अध्याय ह्यणजे हें विष्णुसहस्रनाम होय. भगवंताचें ध्यानपूर्वक नामसंकीर्तन हा चित्तशुद्धीचा सर्वोत्कृष्ट उपाय आहे. नामस्मरण वेदालाही संमत आहे. ' मर्ता अमर्त्यस्य ते भूरि नाम मनामहे । विप्रासो जातवेदसः ' असें ऋग्वेदाच्या शेषटच्या अध्यायांत म्हटलें आहे. भागवतांत पुष्कळ प्रसंगी, विशेषतः अजामिळकथाप्रसंगी (स्कंध ६ अ. २) नाममाहात्म्य फार प्रेमानें गायिलें आहे. नामस्मरणाचें विष्णुसहस्रनाम हें उत्कृष्ट साधन आहे. " नामाचेया सहस्रवरी । नावा इया अवधारी । सजूनियां संसारीं तारूं जाहलों " (ज्ञाने. अ. १२-९०) असा ज्ञानेश्वरमहाराजांनीं त्याचा स्पष्ट उल्लेख केला आहे. ' सहस्रनामाचे वाटगे । खांदीं घेतलें नेटगे । ' याप्रमाणें नामदेव-

१ पुराणपठणाचा असा उत्कृष्ट परिणाम तुकोबांसारख्या भगवद्भक्ताच्या मनावर होत असून, व पुराणें भक्तिसुख देणारीं अमृताचीं सरोवरे आहेत असा त्यांच्यासारख्यांचा अनुभव ते स्वतः सांगत असून जे कित्येक आधुनिक पुराणांची हेटाळणी करितात व चिकित्सेच्या मिषानें नास्तिक्याच्या गोत्यांत पडतात त्यांची कीव करावी तेवढी थोडीच आहे ! तुकोबांच्या अभंगांची तारीफ पण त्यांना पूज्य व आधारभूत अशा पुराणांची निंदा करणाऱ्यांनीं बरील अवतरणांचा व ' तुका म्हणे ऐतें आहे हें पुराणीं । नव्हें माझी बाणी पदरिची ' असल्या उद्गाराचा आपल्या मनाशीच बिचार करावा!!

रायांच्या अभंगांत त्यांचा उल्लेख सांपडतो. गीताविष्णुसहस्रनामाच्या नित्यपाठाचा परिपाठ आपल्याकडे फार जुना आहे. नामस्मरण हे भवांतून तरून जाण्याचे मुख्य साधन आहे असा भागवतधर्माचा उपदेश आहे, भागवतांत तो सहस्रशः केला आहे. गीतेतही 'सततं कीर्तयन्तो मां' (अ. ९-१४) 'यज्ञानां जपयज्ञोऽस्मि' (अ. १०-२५ 'ओमित्येकाक्षरं ब्रह्म' (अ. १८-१३) याप्रमाणे नामस्मरणाचा मार्ग सुचविला आहे. विष्णुसहस्रनाममाला ही आयतीच उपयोगी पडल्यामुळे लोकांनी ती प्रचारांत आणली होती. तुकोबांच्याहि पाठांत विष्णुसहस्रनाम होतें यांत काहीं आश्चर्य नाही. तुकोबांनी त्याचे एक लक्ष पाठ केले असें वारकरी मंडळांत मी ऐकलें आहे ! तुकोबांच्या अभंगांत विष्णुसहस्रनामाचा उल्लेख ७१ वेळां केलेला मला आढळला:—

(१) नांव धड करा सहस्रनामाची । जे भवसिंधूची थडी ठाके १

(२) सांवळें रूप ल्यावें डोळा । साचौ अठरांचा गोळा ।

पदर लागो नेदी खळा । नाममंत्रमाळा विष्णुसहस्र ॥

(३) सहस्रनामाची आरोळी । एक एकाहुनि बळी रे ॥

(४) सहस्रनामाचें रूखडे । भक्तकैवारी चोखडे ॥

(५) भांडवल माझें मिरविसी जनीं । सहस्रवोवणी नाममाळा ॥

(६) एक नामा नाहीं ताळ । केली सहस्रांची माळ ॥

(७) जया रूप ना आकार । धरी नाना अवतार ॥

घेतलीं हजार । नांवें ठेऊनि आपणा ॥ ५ ॥

(८) कळस वाहियेला शिरीं । सहस्रनामें पूजा करी ॥

१ हे उल्लेख ज्य. अभंगांत सांपडले त्यांचे अनुक्रमारंभ पुढें देतो:—१

२ हेंचि भवरोगाचें औषध. ३ भक्तिमुखें जे मातले. ४ माझें मज थावें. ५ आमुचा तूं ऋणी. ६ व्यवहार तो खोटा. ७ न राहे क्षण एक.

विष्णुसहस्रनामनौकेचा मीं आश्रय केला व तुम्हीही करा म्हणजे भवसिंधूच्या पैल पार जाल असें तुकोबा म्हणतात. या नामावळींतील श्रीकृष्णाची केशव, पुरुषोत्तम, गोविंद, माधव, अच्युत, देवकीनंदन, वासुदेव, गरुडध्वज, नारायण, दामोदर, मुकुंद, हरी, भक्तवत्सल, पापनाशन इत्यादि नावेच तुकोबांच्या अभंगांतून वारंवार येतात ही गोष्टही थोडीशी विचारणीय आहे. कित्येक नामांवरून तुकोबांना कांहीं अभंग सुचले असावेसें वाटते:—

(१) ‘ धर्मो धर्मविदुत्तमः—’

धर्माची तूं मूर्ति । पापपुण्य तुझे हातीं ॥ १ ॥

(२) ‘ गुप्तश्चक्रगदाधरः ’—

येऊनियां चक्रगदा । हाची धंदा करीतो ॥ १ ॥

भक्तां राखे पायांपाशीं । दुर्जनांसी संहारी ॥ २ ॥

‘ चक्रगदाधरः ’ ह्या पदाचें विवरणच तुकोबांनीं वरील दोन चरणांत केलें आहे. सुदर्शनचक्रानें तो अंबरीषासारख्या भक्तांला पायांपाशीं राखतो व गदेनें तो कंसासारख्या दुर्जनांचा संहार करितो.

(३) ‘ अमृतांशोऽमृतवपुः’—

जीवाचें जीवन । अमृताची तनु । ब्रह्मांडभूषण । नारायण ॥ १ ॥

१२ तुकोबांच्या अभंगांत कोठें कोठें प्रसिद्ध संस्कृत श्लोकांचीं प्रतीके व भाषांतरें येतात त्यावरूनही त्यांच्या बहुश्रुतपणाचें व पाठशक्तीचें अनुमान होतें:—

(१) सर्वं विष्णुमयं जगत्=विष्णुमय जग वैष्णवाचा धर्म ।

(२) मद्भक्ता यत्र गायन्ति तत्र तिष्ठामि नारद ।

माझे भक्त गातीं जेथें । नारदा मी उभा तेथें ॥ १ ॥

(३) कामातुराणां न भयं न लज्जा ।

कामातुरा भय लाज ना विचार

- (४) क्षमाशस्त्रं करे यस्य दुर्जनः किं करिष्यति ।
 अतृणे पतितो वह्निः स्वयमेवोपश्याम्यति ॥=
 क्षमाशस्त्रं जया नराचिये हातीं । दुष्ट तयाप्रती काय करी ॥ १ ॥
 तृण नाहीं तेथें पडला दावाग्री । जाय तो विझोनी आपसया ॥ २ ॥
- (५) मूकं करोति वाचालं पंगुं लंघयते गिरिम् ।=
 उल्लंघितं पांगुल्ल गिरी । मुकें करी अनुवाद ॥
 (६) प्रतिष्ठा सूकरी विष्ठा गौरवं न तु रौरवम् ॥=
 मानदंभचेष्टा । हे तों सूकराची विष्ठा ॥ १ ॥
- (७) परोपकारः पुण्याय पापाय परपीडनम् ॥=
 पुण्य परउपकार पाप ते परपीडा । आणिक नाहीं जोडा दुजा यासी
- (८) मृगमीनसज्जनानां तृणजलसंतोषविहितवृत्तीनाम् ।
 लुब्धकधीवरपिशुना निष्कारणवैरिणो जगति ॥ २ ॥
 काय केलें जळचरीं । डीवर त्यांच्या घातावरी ॥ १ ॥
 हा तों डायीचा विचार । आहे यातिवैराकार ॥ २ ॥
 श्वापदातें बधी । निरपराधें पारधी ॥ २ ॥
 तुका म्हणे खळ । संतां पीडिती चांडाळ ॥ ३ ॥

हा शेवटचा अभाग भर्तृहरीच्या श्लोकाचें सुरेख भाषांतरच आहे. लुब्धक, धीवर, पिशुन ह. • खळ हीं तीनही उदाहरणें तुकोवांनीं जशींच्या तशींच उचललीं आहेत.

भर्तृहरीचीं नीतिवैराग्यशतकें व आचार्यांचें पांडुरंगश्रुत, षट्-
 पदी आणि महिम्नादि स्तोत्रें तुकोवांच्या अवलोकनांत व पाठांत
 असावीत. पांडुरंगश्रुतांत 'भक्तांना भवसागर कंबरेखालींच आहे हें
 सांगण्यासाठीं देवानें कटीवर कर ठेवले आहेत' असें एका श्लोकांत
 म्हटलें आहे:—

प्रमाणं भवाब्धेरिदं मामकानां । नितंबः कराभ्यां धृतो येन तस्मात् ।
 विधातुर्वसत्यै धृतो नाभिकोशः । परब्रह्मालिंगं भजे पांडुरंगम् ॥ ३ ॥

करा विट्टल स्मरण । नामीं रूपीं अनुसंधान ।

जाणोनि भक्तां भवलक्षण । जघानप्रमाण दावीतसे ॥

करीवरी डेबुनि हात । जना दाबित संकेत ।

भवजलाग्धीचा अंत । इतुलाचि ॥

(९) असितगिरिसमं स्यात्कज्जलं सिंधुपात्रे

सुरतस्वरशाखालेखनीपत्रमुर्वी ।

लिखाति यदि गृहीत्वा शारदा सर्वकालं

तदपि तव गुणानामिदं पारं न याति ॥ ३२ ॥

हा महिम्नस्तोत्रांतला श्लोक प्रसिद्धच आहे. या श्लोकाची छाया पुढील अमंगावर व विशेषतः त्याच्या चतुर्थचरणावर कशी पडली आहे तें पहाः—

ज्याचे गर्जतां पवाडे । श्रुतिशाखां मौन पडे ॥ १ ॥

तेथें माझी वाचा किती । पुरे करावया स्तुती ॥ ध्रु० ॥

शिणला सहस्रतोंडें । शेष फणीपेसे धोंडे ॥ २ ॥

तुका म्हणे मही । सिंधुपात्र न पुरे शाही ॥ ३ ॥

तुझी कीर्ती सांगों तुजपुढें जरी । ब्रह्मांडाहीवरी माईना ते ॥ १ ॥

मेरुची लेखणी सागराची शाई । कागद हा मही न पुरेचि ॥ २ ॥

१३ तात्पर्य गीता, भागवत, इतर कित्येक पुराणें व महिम्नादि स्तोत्रें हीं तुकोबांनीं मूळांतच चांगलीं पाहिलीं होती. तुकोबांना लिहितांवाचतां येत नव्हतें अशी ज्यांची समजूत असेल त्यांना हें वाचून आश्चर्य वाटेल, पण तुकोबांनीं भंडारा डोंगरावर ज्ञानेश्वरी-नाथभागवतादि ग्रंथांची अनेक पारायणें केलीं व वाललीलेचे अमंग स्वहस्ते लिहिले यावरून त्यांना मराठी उत्तम लिहितां वाचतां येत होतें यांत बिलकूल संशय नाही. आतां त्यांना संस्कृत येत होतें कीं नाही व येत असल्यास कितपत येत होतें हा प्रश्न राहिला. गीताभागवतांतील वर जीं समानार्थक अवतरणें दिलीं आहेत, त्यावरून हा प्रश्न सुटण्यास बरीच मदत व्हावी असें वाटतें. मी केवळ समानार्थक अवतरणें दिलीं नाहींत, तशीं तर शेंकडो देतां येतील; पण ज्यांवरून तुकोबांचा मूळ संस्कृत ग्रंथांशीं चांगला

परिचय होता व जी मनांत खेळत असतांना तुकोबांना ते ते अमंग
 ग स्फुरले असें निर्विवाद म्हणतां येईल, अशीच अवतरणें दिलीं
 आहेत. मी अक्षरांची आटाटी केली, 'पुराणें पाहिलीं व दशेबें
 धांडोळलीं' असें तुकोबा सांगतात, यावरून संस्कृत ग्रंथ त्यांनीं
 स्वतः पाहिले (नुस्तें दुसऱ्याच्या तोंडून ऐकले नाहीत), असें
 स्पष्ट दिसते. पाहण्यापाहण्यांत फरक असेल. ते व्याकरण पायाशुद्ध
 शिकले नसतील, त्यांना त्यांची गरज नव्हती; पण ते भागवतादि पुराण-
 ग्रंथ स्वतः पाहत असत, व भावार्थ कळायला त्यांना अडचण पडत नसे
 असें मला वाटते. आतां इतपत कळण्यापूर्वी त्यांना चांगल्याच्या तोंडून
 श्रवण झालें असलें पाहिजे हें उघड आहे. कोणी म्हणतात कीं वैराग्य
 झाल्यावर तुकोबा कांहीं महिने पैठणास जाऊन राहिले व तेथें
 कोणा विद्वान् भाविक शास्त्र्याच्या तोंडून त्यांनीं सार्थ व साग्र
 भागवत ऐकिलें व नंतर भंडार्यावर परत आल्यावर स्वबुद्धीनें
 भागवताचीं अर्थबोध होण्यासाठीं कित्येक पारायणें केलीं. भागवत
 संप्रदायांतलें भागवतसंहितेचे सप्ताह पुष्कळांनीं पाहिले असतील,
 किंवा चतुर्मास भागवतावर पुराणेंही ऐकलीं असतील. हा प्रघात
 फार पुरातन आहे. तुकोबांनींही सप्ताह किंवा पुराणें ऐकलीं अस-
 तील. सप्ताह चालला असतां कांहीं आस्थेवाईक श्रोते भागवताची
 पोथी पुढें ठेवून संथा किंवा शुद्ध पाठ घेत असतात, व नित्य
 पुराण श्रवण होतां होतां पुराणिकांच्या तोंडून महत्त्वाचे श्लोक
 वारंवार निघत असल्यामुळे ते ऐकून ऐकून बुद्धिवंत पुरुषांना काय
 पण स्त्रियांना सुद्धां ते पाठ होऊन जातात. असे केवळ श्रवणामुळे
 तुकोबांच्या पाठांत कांहीं श्लोक बसून गेले; यापेक्षा त्यांना अधिक
 संस्कृत येत नसावें असें कित्येकांचें मत आहे. तुकोबांना भावार्थ सहज
 समजण्याइतकें संस्कृत चांगलें येत होतें अशी माझी समजूत आहे.

पाहिलीं पुराणें धांडोळलीं दुरुशे ' असें ते स्वतः जर सांगत

आहेत तर आपणास त्याबद्दल शंका घेण्याचें कारण नाही. पुराणें पाहिलीं म्हणजे भावार्थ समजण्यासाठीं मी स्वतः वाचलीं व दर्शनें वांडोळलीं ह्य० शास्त्रग्रंथ शोधले, आणि त्यांचा तात्पर्यार्थ 'विठो-
बासी शरण जावें, निजनिष्ठा नाम गावें' एवढा समजून गेलों
असें तुकोबाच्या वाक्याचें तात्पर्य आहे. 'वेदाचें अक्षर धोक-
ण्याचा मला अधिकार नाही' असें त्यांनीं चार दोन वेळ जें
म्हटलें आहे तेंही विचार करण्यासारखें आहे. कांहीं संतांचीं
वचनें मीं पाठ केलीं, कांहीं निवडक भागवती श्लोक किंवा स्तोत्रें
जशीं मीं धोकलीं तशीं मला वेदवचनें पाठ करण्याचा अधिकार
असतां तर—उपनिषदेही पाहून वांडोळून त्यांतील निवडक वचनें
मीं पाठांत ठेवलीं असतीं असें त्यांचें म्हणणें आहे. याचा मतलब
वेदाक्षरशिवाय पण तेथपर्यंत शास्त्रेंपुराणें मीं स्वतः पाहिलीं
असाच दिसतो आणि ह्मणूनच तुकोबांना संस्कृत भाषेंतील शास्त्रपु-
राणग्रंथ स्वतः वाचून त्यांचा भावार्थ समजण्यापुरतें संस्कृत येत
असावें असा माझा समज आहे. त्यांची आस्था, प्रज्ञा व साक्षेय
अलौकिक असल्यामुळें, व शास्त्रपुराणांच्या भावार्थग्रहणाला अनु-
कूल अशी त्यांची अंतःकरणप्रवृत्ति असल्यामुळें हे ग्रंथ पाहतां
पाडतां त्यांना अर्थबोध होण्याइतकें संस्कृत येत असलें पा-
हिजे. शास्त्रपुराणग्रंथांचें रहस्य प्राकृतग्रंथांत विशद केलेंलें होतें
व ते ग्रंथही त्यांच्या पाहण्यांत होते म्हणून भावार्थ आकलन होणें
त्यांच्यासारख्या प्रज्ञाप्रतिभावान् अधिकारी पुरुषाला अशक्य होतें
असें मानण्याचें कारण नाही. वेदशास्त्रपुराणांचें रहस्य ज्ञानेश्वरी व
नाथभागवत ह्या ग्रंथांत व्यक्त झालें होतें व हे ग्रंथ तुकोबांनीं रात्र-
दिवस जिव्हारीं धरिले होते. तुकोबांचा आचार चांमला ब्राह्मणा-
लाही किंता घेण्यासारखा असल्यामुळें देवपूजनैवेद्यसमयाचे
मंत्रही त्यांना मुखोद्गत होते. पूजासमाप्तीचे वेळीं 'मंत्रहीनं

क्रियाहीन ' अशी प्रार्थना आपण करितों. तुकोबा म्हणतात:—

असो मंत्रहीन क्रिया । नका चर्या विचारुं ॥ १ ॥

सेवेमध्ये जमा धरा । कृपा करा शेवटीं ॥ २ ॥

भोजनसमयी ' हरिदाता हरिभोक्ता ' हा श्लोक आपण म्हणतो. त्याचाच अर्थ ' दाता नारायण । स्वये भोगिता आपण ' असा आहे. आचार्यांच्या ' परापूजा ' नामक प्रकरणाला धरूनच ' कासयाने पूजा करूं केशीराजा ' हा उत्कृष्ट अमंग त्यांच्या तोंडून आला आहे. एके प्रसंगी पूजासाहित्य जवळ घेऊन देवपूजेला नित्याप्रमाणे प्रारंभ करणार तोच तुकोबांची तन्मयता झाली व देव, पूजक व साहित्य हा त्रिपुटीभेद मावळून एकाकान्ता झाली त्यावेळचा हा अमंग आहे. पण त्यावरून गंध, पुष्प, धूप, दीप, अक्षता, दाक्षिणा, आरतीभजन, नैवेद्य यांसह ते देवाची पूजा रोज सशास्त्र करित असत हेच सिद्ध होते. नित्यकर्मात तुकोबा दिले नव्हते. ' काहीं नित्यनेमाधीण । अन्न खाय तोचि ध्यान ' असे जर त्यांचे सक्त सांगणें आहे तर केवळ भंडान्यावर ग्रंथ वाचले. एकाकार देवाची शाब्दिक प्रार्थना केली व रात्री गावांतील देवळांत दोन प्रहर कीर्तन करून गेले एवढ्यावरच तुकोबा राहत नसत. कुळपरंपरागत आलेली श्रीपांडुरंगाची पूजा त्यांनीं कधीही टाळली नाही, व तीही क्वाइतीची नव्हती. तुकोबा मूर्तिपूजक नव्हते हे म्हणणें पळभरही टिकणारें नाही. मात्र पूजा करणाऱ्या बहुतेक अज्ञजीवांप्रमाणे त्यांची पूजा टाळाटाळीची नव्हती. अत्यंत आस्थाप्रेमाने भरलेले अंतःकरण सर्व कर्मांत तसेंच असते. देवाची मूर्ति चैतन्यधन आहे, देव साक्षात् आपल्यासमोर उभा आहे, पूजा-द्रव्यांनीं त्याची सश्रद्ध पूजा करणें हा परमानंददायक जीवधर्म आहे अशा सप्रेम भावाने त्यांची देवपूजा होत असे. पूजेत सर्व मंत्र पुराणोक्तच आहेत. देवाची पूजा करण्याचा सर्व जीवांचा अधि-

कार आहे. तुकोवांची सश्रद्ध व समंत्र देवपूजा, त्यांची निर्मल राहणी, त्यांचे संस्कृत व प्राकृत भाषेतील अध्यात्मग्रंथांचे अवलोकन, पाठांतर व कीर्तन हे सर्व इतक्या कळकळीचे होते की, त्यांच्या आचाराचे ब्राह्मणही थोडेच सांपडावयाचे. या सर्वांचा परिणाम बहुजनसमाजावर चांगला होऊन तुकोवांच्या भगवद्भक्तीचा सर्वत्र डंका गाजला, व यामुळे पुराणमताभिमान्यांच्या तफें रामेश्वरभट तंटा करावयास सरसावले. तो कथाभाग पुढे येणारच आहे. तुकोवांच्या संस्कृत ग्रंथाध्ययनाचा प्रकार आपण पाहिला, आतां त्यांच्या प्राकृतग्रंथाध्ययनाकडे वळू.

१४ आतां ज्ञानेश्वरीशीं तुकोवांचा दृढपरिचय होता असे निर्विवाद सिद्ध करणारीं कांहीं अंतःप्रमाणे—पहिला उद्गार ज्ञानावांचा व दुसरा तुकोवांचा—या क्रमानें सादर करितों.

(१) राम हृदयांत असून आंतजीव बाह्य विषयांवर लुब्ध होतात याला गोचिड व दर्दुर यांचे दृष्टांत ज्ञानेश्वरी अ० ९ मध्ये दिलेले आहेत—

पाहे पा दूध पवित्र आणि गोड । पाशीं त्वचेचिया पदराआड ।
परि तें अवेहैरुनि गोचीड । अशुद्धचि सेवी ॥ ५७ ॥
कां कमलकंदा आणि दर्दुरीं । नांदणूक एकेचि घरीं...

तुकोवांनींही ' कथापुराण ऐकतां ' ज्यांना निद्रा ग्रासते त्यांना ' जवळी गोचिड क्षीरा । जैसी कमळणी दर्दुरा ' हेच दृष्टांत दिले आहेत. शंभरचरणी अभंगांतही ' दूरी अंतरला नामनिदकां-सी । जैसे गोचिडासी क्षीर राहे ' असा चरण आहे.

(२) नामाचेया सहस्रवरी । नावा इया अवधारी ।

सजूनियां संसारिं । तारुं जाहलों ॥ १२-१० ॥

नांव धड करा सहस्रनामांची । जे भवसिंघूची थडी ठाकें

(३) बीज मोडे झाड होये । झाड मोडे बीजीं सामाये ॥ ज्ञा. १७-५९

तखर वीजापोटीं । बीज तखर शिवरीं ॥ १ ॥

(४) हे बहु असो पंडित ! धरुनि वाळाचा हात ।

बोली लिही सुव्यक्त । आपणाचि ॥ ज्ञाने० १३-३०८ ॥

अर्भकाचे सारीं । पंतें हातीं धरिली पाटी ॥ २ ॥

(५) काय भानुतेजीं खद्योता । शोभा आधी ? ज्ञाने० १-६० ॥

खद्योते फुलविलें रविपुढें दृंग ।

(६) अवघें जगचि महासुखें । दुमदुमित भरलें ॥ ज्ञाने० २-१०० ॥

तुका म्हणे अवघें दुमदुमितलें देवें । उरलें तें गावें हेंचि आतां

(७) येथ एकाचि लीला तरले । जे सर्वभावे मज भजलें ।

तया ऐलीच थडी सरलें । मायाजळ ॥ ज्ञाने० ४-९७ ॥

मग कैचें रे भवबंधन । वाचें गातां नारायण ।

भवासिंधु तो जाण । येच तीरीं सरले ॥ २ ॥

(८) जे ज्ञानाचा कुरडा । तेथे सेवा हा दारवटा ॥

तो स्वाधीन करी सुभटा । पोळवोनी ॥ ज्ञाने० ४-१६६ ॥

पडोनियां राहीं । उगाच संतांचिये पायीं ॥ १ ॥

(९) अमरीं भाट होइजे । मग मृत्युलोकातें वानिजे ॥ ज्ञाने० ५-११६ ॥

स्वर्गाचे अमर इच्छिताती देवा । मृत्युलोकीं व्हावा जन्म आह्मां

(१०) 'इंद्रिया लागे कळंभा । एकमेका ' (ज्ञाने० ५-११६ ते ११९)

व तुकोबांचा ' माझ्या इंद्रियांसी लागलें मांडण ' हा अभंग पर-
स्पर ताडून पहा.

(११) आंगींचिया रोमा किती । जयाचिया तयासीं न गणवती ॥

तैसिया माझिया विभूती । असंख्य मज ॥ ज्ञाने० १०-२१० ॥

'उंबरांतील कीटका' या अभंगांतील ' विराटाचे अंगीं तैसे ।

मोजूं जातां अगणित केश ॥ ' हा चरण पहा.

(१२) मातें जेणें पाविजे । तें शुद्धपुण्य ॥ ज्ञाने० ९-३१६ ॥

जयामाजी नारायण । शुद्धपुण्य तें एक ॥ १ ॥

(१३) मज तया अनन्यगतीची चाड ॥ ज्ञाने० १०-१२७ ॥

चाड अनन्याची धरी नारायण (बालक्रीडा १५)

(१४) जेव्हां सगर्भा वाढिले । तेव्हांचि पोटाचें धालें ॥ ज्ञा० १३-८४८
मायवणी धाल्या धावे । गर्भा आवंतन न पाहे ॥ १ ॥

(१५) आपली स्वतंत्र इच्छा न ठेवतां देवाच्या इच्छेला
अनुकूल असावें हें सांगतांना ज्ञानोबाराय पाण्याचा दृष्टांत देतात:-
माळिये जेउतें नेलें । तेउतें निवांताचि गेलें ।

तया पाणिया ऐसें केलें । होआवें गा ॥ ज्ञाने० अ० १२-१२० ॥

‘ इच्छा चाड नाही ’ या अमंगांत तुकोबा ह्मणतात:-

उदका नेलें तिकडे जावें । केलें तैसें सहज व्हावें ॥ २ ॥

मोहरी कांदा ऊंस । एक वाफा भिन्न रस ॥ ३ ॥

येथें त्यांनीं ज्ञानोबांचा दृष्टांत अधिक विशद व गोड केला आहे.
उपाधिभेदानें मोहरी (तामस) कांदा (राजस) व ऊंस (सात्विक)
यायोगें जळ त्रिविध भासलें तरी उदक एकच आहे. पाण्याचा
जसा आग्रह नाही तसें निराग्रही होऊन जावें.

(१६) नवव्या अध्यायांतील गुह्यज्ञान सांगतांना संजयाची
सुखावस्था वर्णितांना ज्ञानोबा ह्मणतात:-

चित्त चाकाटलें आटु घेत । वाचा पांगुळली जेथिंची तेथ ।

आपादकंचुकित । रोमांच आले ॥ ५२७ ॥

अर्धोन्मीलित डोळे । वर्षताति आनंदजळें ।

आंतुलिया सुखोर्माचेनि बळें । बाहेरि कांपे ॥ ५२८ ॥

ऐसा महासुखाचेनि अतिरसें जेथ आटणी हो पाहे जीवदशे

*

*

*

*

स्थिरावली वृत्ती पांगुळला प्राण । अंतरींची खूण पावुनियां ॥ १ ॥

पुंजाळले नेत्र जाले अर्धोन्मीलित । कंठ सद्गदित रोमांच आले ॥ २ ॥

चित्त चाकाटलें स्वरूपामाझारी । न निधेचि बाहेरी सुखावळें २

तुका ह्मणे सुखें प्रेमेसी डुल्लत । विरालों निश्चित निश्चितीनें ॥ ३ ॥

(१७) संसारांत राहून अणलें अक्रियत्व कसें ओळखावें हें
सांगतांना ज्ञानोबांनीं ब्रह्मण्याचा (अ० ३-१७६) व स्फटिकाचा

(अ० १५-२४९) हे दृष्टांत दिले आहेत, ते तुकोबांनी 'नटनाख्य अवघे संपादिलें सोंग' या अभंगांत दोन्ही एकत्र आणले आहेत.

(१८) जेशी सुखनिद्रा आंथरुणां । इंगळाच्या ॥ ज्ञाने० ॥
देकणाचे बाजे सुखाची कल्पना । (तुका०)

(१९) अद्वैतानुभवानें देहांतून वेगळे निघाल्यावर मग देह-कर्मांचा बाध होत नाहीं. ताक वुसळून लोणी काढल्यावर लोणी पाण्यांत टाकलें तरी वेगळेंच राहतः—

मग ताकौनियां काढिलें । लोणी मार्यातें तार्की घातलें ।

परि न घेपेचि कांहीं केलें । तेणें जेवें ॥ ज्ञाने० १८-१४०६

तुकोबाही ' पडिलों बाहेरी आपुल्या कर्तव्ये ' या अभंगांत—

एकामध्यें एक नाहीं मिळों येत । ताक नवनीत निवडालिया ॥

(२०) ताहानें ताहानचि पियावी। भुकेलिया भूकचि खावी ॥ ज्ञा० १९-६३

ताम्हे तहान प्याली । भूक भुकेनै खादली ॥ १ ॥

(२१) तैसे भूतजात सर्व । हे माझेचि कीर अवयव ।

परी मायायोगें जीव- । दशे आले ॥ ज्ञाने० ७-६६ ॥

तुका ह्मणे एका देहींचे अवयव । सुखदुःख-भोगशीण पावे४

(२२) गीतेंतील 'अनित्यमसुखं लोकमिमं प्राप्य भजस्व माम्'

(अ. ९-३३) ह्या श्लोकावरील ज्ञानोवारायांची टीका (४९१-

५०७) आणि तुकोबांचा ' वाटे या जनाचें थोर वा आश्चर्य '

हा व नाटाच्या अभंगांतील ' विषयबोढी भुलले जीव ' हा असे

दोन अभंग एकदम वाचून पहावे म्हणजे ज्ञानेश्वरीच्या पठणाचा

तुकोबांच्या विचारांवर केवढा परिणाम झाला आहे तें दिसून येईल.

वापडे जीव देवाला कां भजत नाहींत, कसल्या बळावर उन्मत्त

होऊन विषय भोगीत पडले आहेत याची दोघांनाही कीव

आली आहे.

(ज्ञा०) अगा मातें न भजावयालागीं। कवण बळ पा आपुलिये अंगीं

काई घरीं कीं भोगीं । निश्चिती केली ॥ ४९३ ॥

(तु०) कोण दम ऐसा आहे यांचे पोटीं । येईल शेवटीं कोण कामा ।
काय मानूनियां राहिले निश्चितो । काय जाव देती यमदूता ॥

(ज्ञ०) नातरी विद्या कीं वयसा । यया प्राणियांसे हा ऐसा ।
मज न भजतां भरंवसा । सुखाचा कोण ? ॥ ४९४ ॥
तरी भोग्यजात जेतुलें । तें एका देहाच्या नाकिया लागलें ।
आणि देह तंव असें पडिलें । काळाचिये तोंडीं ॥ ४९५ ॥

(तु०) कोण सुख धरलें संसारीं । पडोनि काळाचे आहारीं ।
(ज्ञ०) जेथ चव्हेकडे जळत वणवा । तेथूनि न निगिजे केवि पांडवा ।
तोथिं लोकां येऊनि सोपद्रवा । केवि न भजिजे मातें ॥ ४९२ ॥
कां ही विसरलीं मरण वापुडीं । काय यांसी गोडी लागलीसे ।
कां ही नाटविती देवकीनंदना । सुदाया बंधनापासूनियां ।

(२३) साखरेचा भाघोता । दक्षिमंतपणेंही कारियां ।
परि ऊंस नव्हे पंडुसुता । जियापयी ।
तेविं पावोनियां जयातें । पुनरावृत्ति नाहीं ॥ ज्ञाने० ८-२० ॥
साखरेचा नव्हे ऊंस । आह्वां कैच्या गर्भवास ? ॥ १ ॥

(२४) देवाचे गुण गातां वेद मुके झले व शेषही थकला—
पाहे पा जाणिवेचेनि बलें । कोणही वेदांपासूनि असे आगळे ।
कीं शेषाहूनि तोंडालें । बोलकें आधी ? ॥ ३७० ॥
तोही आंथरुणातळवटी दडैयिरु नेति नेति ह्मणोनि बहुडे
एथ सनकादिक वेडे । पिसे जाहले ॥ ३७१ ॥ (ज्ञाने० ९)
त्याचा पार नाहीं कळला वेदांसी । आणिकही ऋषी विचारितां ।
सहस्रमुखें शेष शिणला बापुडाचिरलिया धडा जिह्वा त्याच्या
(आणि)शेष स्तुती प्रवर्तला । जिह्वा चिरुनि पलंग झाला ॥ १ ॥

(२५) ज्ञानेश्वरीत (अ० ६ ओवी ७० ते ७८) शुक-
नल्लिकान्यायानें देहाभिमानी जीव ' आपणाचि आपणयां पायाचा
चवडा गोवून कसा घात ' करून घेतो नें सांगितलें आहे. तुको-
बांचे पुढील चरण पहा:—

आपणाचि तारी आपणाचि मारी । आपण उद्धरी आपणयां ।

शुकनळिकान्यायें गुंतलासीं काय । विचारुनि पाहें मोकळिया ॥
(२६) समर्थाचिया पंक्तिभोजनें तळिल्यावरिल्या एकपक्षाचें १८-४८

समर्थासीं नाहीं वणावर्णभेद । सामग्री ते सिद्ध सर्व घरीं ॥१॥

न ह्मणे सुहृदसोयरा आवश्यकाराजा आणि रंक सारिखेचि ॥२॥

१५ वरील सर्व प्रकरण लिहून गेल्यावर देहु येथें एका जुन्या दाडांत ज्ञानेश्वरीच्या वाराव्या अध्यायांतील ओव्या व त्यांतील कित्येक ओव्यांच्या खालीं तत्सदृश तुकोवांचे अभंग दिलेले माझ्या राहण्यांत आले. वारकरीमंडळींत वारावा अध्याय-त्यांत सगुण-भक्तीचें प्रतिपादन आद्यंत उत्कृष्ट असल्यामुळे-अधिक प्रिय आहे, सदर बाड तुकोवांच्या घराण्यांतीलच त्यांच्या कोणा नातवापण-त्वानें लिहिलेले असावें असें दिसलें. ते सर्व बाड येथें स्थलसंकोचा-स्तव उतरून देणें अशक्य आहे तथापि त्याची वाचकांस थोडीशीं कल्पना व्हावी म्हणून २।४ नमुने दाखवितों.

१ (ज्ञ०) तरी व्यक्त आणि अव्यक्त । नृचि एक निभ्रांत ।

भक्तीं पाविजे व्यक्त । अव्यक्त योगें ॥ २३ ॥

(तु०) ज्यानें ज्यानें जैसें ध्यावें । तैसें व्हावें कृपाळें ।

सगुणनिर्गुणांचा ठाव । विटे पाव धारियेलें ॥ २ ॥

*

*

*

*

२ लक्षूनियां योगी पाहाती आभास ।

तें दिसे आह्मांस दृष्टीपुढें ॥१॥

२ (ज्ञ०) एकदेशीया व्यापका । सरिसा पाड ॥ २५ ॥

(तु०) ह्मणे विठ्ठल ब्रह्म नव्हे । त्याचे बोल नाईकावे ॥ १ ॥

३ (ज्ञ०) आणि जें प्रणवापैलीकडे । वैखरियोसि जें कानडें ॥३१॥

(तु०) स्तुती करूं तरी नव्हेचि या वेदा ।

तेथें माझा थंदा कोणीकडे ॥ १ ॥

परी हे वैखरी गोडावली सुखें ।

रसना रस मुखें इच्छितसे ॥ २ ॥

४ (ज्ञ०) कर्मोद्विगें सुखें । करिती कर्म अशेखें ।

जियें कां वर्णविशेखें । भागा आलीं ॥ ७६ ॥
 आणिकही जे जे सर्वाकायिक वाचिक मानसिक भाव !
 तथां मी वांचूनि ठाव । आनौती नाहीं ॥ ७९ ॥

(तु०) आला भागासी तो करी वेवसाव ।
 परी राहो भाव तुझ्यापाशीं ॥ १ ॥
 शरीर तें करी शरीराचे धर्म ।
 नको देऊं वर्म चुकों मना ॥ ३ ॥

* * * *

कवणांचे कारण न लगेचि कांहीं ।
 सर्वां सर्वाढायीं तूं मज एक ॥ १ ॥
 कायावाचामन ठोविलें तुझ्या पायीं ।
 आतां उरलें काई न दिसे देवा ॥ २ ॥

५ (ज्ञा०) पै अभ्यासाचेनि बळें । एकां गति अंतराळें ।
 व्याघ्रसर्प प्रांजळें । केले एकीं ॥ १११ ॥
 विष कीं आहारीं पडे । समुद्रीं पायवाट जोडे ।
 एकीं वाग्रह थोकडें । अभ्यासें केलें ॥ ११२ ॥
 ह्मणोनि अभ्यासासि कांहीं । सर्वथा दुष्कर नाहीं ।
 यालागीं माझियाढायीं । अभ्यासें मिळें ॥ ११३ ॥

(तु०) साधूनी बघनाग खाती तोळातोळा ।
 आणिकांतें डोळां न पाहावे ॥ १ ॥
 साधूनी भजंग धरितील हातीं ।
 आणिकें कांपती देखोनियां ॥ २ ॥
 असाध्य तें साध्य करितां सायास ।
 कारण अभ्यास तुका ह्मणे ॥ ३ ॥

१६ आतां एकनाथ महाराजांच्या ग्रंथांशीं तुकोबांचा किती
 गाढ परिचय होता तें पाहूं. नाथांचें भागवत, भावार्थरामायण,
 स्फुट अमंग वगैरे अफाट वाङ्मय असून त्यापैकीं नाथभागवत व
 अमंग यांशीं तुकोबांचा विशेष दाट स्नेह होता असें दिसतें, या

संबंधानें हवे तितके उतारे देतां येतील, पण लेखणी आवरती धरून थोडी अंतःप्रमाणे देतोः—

(१) जें माझे भक्त आले घरा
तें सर्व पर्वकाळ आले द्वारां ।
वैष्णवां तो दिवाळी दसरा
तीर्थे घरां पै येती ॥ ना. भा. ११—१२६६ ॥

संबंध घरां आलें ह्य० दिवाळीदिसन्याचा आनंद होतो हा अनुभव सर्वांचा आहे; पण ह्या अनुभवाला हें मूर्तस्वरूप नाथांनी दिलें. त्यांच्या अभंगांतही—

आजी दिवाळीदसरा । श्रीसाधुसंत आले घरा ॥ १ ॥
हेच तुकोबा आपल्या लोकप्रिय झालेल्या चरणांत सांगतातः—
साधुसंत येती घरा । तांची दिवाळी दसरा ॥ १ ॥
(२) जैशी जीवनावेगळी मासोळी । तैसा बोधालागी तळमळी ।
(ना. भा. ७—२३),

जीवनावेगळी मासोळी । तुका तैसा तळमळी ।
(३) सिद्ध करुनि पूजासंभार । माझे पुजेचा अत्यादर ।
पूजा करितां एकाग्र । जें साधुनर घरा येती ॥
त्या साधूंची पूजा न करितां । ना. भा. अ. ११—११९४।९५.
ह्या ओव्या व ‘ संत आशी देव मग ’ हा नाथांचा अभंग—
देव सारावे परते । संत पूजावे आस्ते ॥ १ ॥
ह्या तुकोबांच्या अल्पाक्षररमणीय पण स्पष्ट ठसठसित अभंग-
पादांत परिणत झाले आहेत.

(४) रांडवा केले काजळकुंकूदेखोनि जग लागे थुंकू ॥ ११।९६७-
कुंकवाची उठाठेव । बोडकाबाई काशाला ? ॥ (तुका०)

(५) ‘ लब्ध्वा जन्मामरप्रार्थ्यं मानुष्यं ’ (भा. ११—२३—२२)
ही मूळ भागवती कल्पना घेऊन नाथांनी (अ. ९) तिचा विस्तार केला आहेः—

यालागीं नरदेह निधान । जेणें ब्रह्मसमयुज्यीं घडे गमन ।
 देव बांछिती मनुष्यपण । देवाचें स्तवन नरदेहा ॥ २५९ ॥
 मनुष्यदेहींचेनि ज्ञानें । सच्चिदानंदपदवी घेणें ।
 एवढा अधिकार नारायणें । कृपावलोकन दीधला ॥ ३३ ॥

इहलोकीचा हा देह । देव इच्छिताती पाहे ॥ १ ॥
 धन्य आह्मी जन्मा आलों । दास विठोबाचे झालों ॥ ध्रु० ॥
 आयुष्याच्या या साधनें । सच्चिदानंदपदवी घेणें ॥ २ ॥
 तुका हणें पाठवणी । करूं स्वर्गाची निशाणी ॥ ३ ॥

(६) केवळ जीं अपवित्रें । रिसें आणि वानरें ।

म्यां पूजिलीं गौळियांचीं पोरें । ताकपिरें रानटों १४।२९०
 गौळियांचीं ताकपिरें । कोण पोरें चांगलीं ? ॥ (तुका०)

(७) सोंगट्याच्या खेळातलीं सोंगटी (सारी) मेली व
 झाली (जिवंत झाली, घरांत बसली) हा दोन्ही कल्पनांप्रमाणें
 पूर्ण ज्ञान्याच्या दृष्टीनें बंधमोक्षही मिथ्या आहेत:-

सारी निमालियापाठी । कोण पुण्यात्मा चढे वैकुंठीं ।

कोण पडे नरकसंकटीं । बद्धमुक्तगोष्टीसमूळ मिथ्या ॥ २९-७६८ ॥

सारी जाली मेली लटिकें वचन । बद्धमुक्तशीण तुका हणें ॥ ४ ॥

(८) काय गृहाश्रमीं देव नसे । मग वना धांवताति पिसें ।

साचचि देव वनीं वसे । तरी कां मृगससे न तरती व्यात्र ॥

घालोनियां आसनें । देवो भेटता जरी ध्यानें ।

तरी बकांचीं पालिंगणें । कां पां तत्क्षणें सुद्धरती ॥ ११६ ॥

एकांतरहिवास विवरीं । तेथेंचि भेटतां श्रीहरी ।

तरी न तरोनियां उंदरीं । कां पा घरोघरीं चिंवताती ॥ ११७ ॥

नाथभागवत अ० ५

काय सर्प खातो अन्न । काय ध्यान बकाचें ? ॥ १ ॥

अंतरींची बुद्धि खोटी । भरलें पोटी वाईट ॥ ध्रु० ॥

काय उंदीर नाही धावीं । राख लावी गाढव ! ॥ २ ॥

तुका म्हणें सुसर जळीं । काउळीं कां न न्हाती ॥ ३ ॥

अंतरींची बुद्धि खोटी आहे तोंपर्यंत बाह्य साधनें निष्फळ आ-

हेत. सर्प वायु भक्षण करून राहतो, वृक ध्यानस्थ दिसतो, उंदीर विळ्यांत राहतो, गाढव राखेंत लोळतो, सुसर जळ्यांतच निरंतर राहतो व कावळा पुष्कळ दुष्कळ्या मारतो—पण यांना कांहीं त्यांना कोणी साधु म्हणत नाही. वायुभक्षण, ध्यान, एकांतवास, विभूति-चर्चद, जलांत अनुष्ठान किंवा स्नान हीं ईश्वरप्राप्तीचीं साधनें नाहींत असें नाहीं; पण हीं करूनही बुद्धींतले दोष गेले नाहींत तर हीं आचरूनही व्यर्थ होतें एवढाच भावार्थ आहे.

(९) अद्वैतभक्ति, अभेदभक्ति हा विचार व हे शब्द ज्ञानेश्वरीत आहेत. यालाच नाथांनीं ' मुक्तीवरील भक्ति ' म्हटलें आहे, नाथभागवतांत हे शब्द दहापांच वेळ आले आहेत. (अ. २९ ओवी ७१० ते ८१० पहा). तुकोबांचा चरण—

मुक्तीवरील भक्ति जाण । अखंड मुखीं नारायण ॥

(१०) देह वोखटें म्हणोनियागावें । तें माझसुखासी नागवावें ।
कां गोमटें म्हणोनियागावें । तें अवश्य जावें नरकासी २५२
तरी हें त्यागावें ना भोगावें । मध्यभागे विभागावें ।
आत्मसाधनीं राखावें । निजस्वभावे हितालासीं ॥ २५३ ॥

—नाथभागवत अ० ९

शरीरा सुख नेदावा भोग । न द्यावें दुःख न करीं त्याग ।

शरीर वोखटें ना चांग । तुका म्हणे वेग करीं हरिभजनीं ६
तुकोबांचे नाटांचे अभंग.

नाथांचें भावार्थरामायणही तुकोबांनीं पाहिलें होतें यांत संशय नाहीं. त्यांतून दोन उतारे देतोः—

(११) तंवचि वैराग्याच्या गोष्टी । जंव सुंदर वनिता न देखे दृष्टी
(भा. रा. अरण्यकांड अ. ३)

तोंवरी तोंवरी वैराग्याच्या गोष्टी । जंव सुंदर वनिता दृष्टी पडली
नाहीं ॥ (तु०)

(१२) श्रीरामनामेधीण जें तोंड । तें केवळ जाण चर्मकुंड ।

भीतरीं जिह्वा चामखंड । कवित्वकांडे कांडली ॥ अ० १-९ ॥

नाम न म्हणे ज्याचें तोंड । तेंचि चर्मकाचें कुंड ॥ ५ ॥

नाथांच्या व तुकोबांच्या दोघांच्याही अभंगांचे गाथे प्रसिद्ध आहेत. आतां नाथांचे अभंगही तुकोबांच्या पाठपाठातरांत होत. नाथांच्या अभंगाचाही तुकोबांच्या अध्ययनावर केवढा परिणाम झाला तें आपण पाहूं. पहिला उतारा नाथांचा व दुसरा तुकोबांचा हें लक्षांत ठेवावें:—

(१) वर्णाची ते थोरी एका सद्गुरूची । येरा मानवाची क. मानये १

वर्णाची ते थोरी एका विठ्ठलाची । कीर्ति मानवाची बोलूं नये ॥ १ ॥

(२) चिंतनासी न लगे वेळ । कांहीं तया न लगे मोल ।

वाचे सदा सर्वकाळ । रामकृष्ण हरी गोविंद ॥ १ ॥

चिंतनासी न लगे वेळ । सर्व काळ करावें ॥

(३) चिंतन तें करी सदा । रामकृष्ण हरिगोविंद ॥ १ ॥

हेंचि एक सत्य सार । वायां व्युत्पत्तीचा भार ॥ २ ॥

हेंचि एक सत्य सार । वाडगा व्युत्पत्तीचा भार ॥ १ ॥

(४) द्रव्य घेऊनियां कथा जे करिती । उभयता जाती नरकामध्ये

कथा करोनियां द्रव्य देती घेती । ही दोघे जाती नरकामध्ये ॥ १ ॥

(५) गीताभागवतावर दोघाचें अनिवार प्रेम, नामस्मरणा-

चा दोघांचाही उपदेश, हरिहर ऐक्य दोघांच्याही ठिकाणी:—

आयुष्यअंतवरी नामस्मरण । गीताभागवताचें श्रवण ।

विष्णुशिवमूर्तीस ध्यान ॥ हेंचि देणें सर्वथा ॥

गीत । भागवत करिती श्रवण । आणीक चिंतन विठोबाचें १

(६) तुमच्य. वेचा महिमा । मज न कळे पुरुषोत्तमा ॥

तुमच्या नामाचा महिमा । मज न कळे पुरुषोत्तमा ॥

नका करूं कर्मकर्म । तुहां सांगतों मी वर्म ।

आपमाचें नाम । अट्टहास उच्चार ॥ १ ॥ (नाथ)

कळे न कळे ज्या धर्म । ऐकां सांगतो रे वर्म ।

माझ्या विठोबाचें नाम । अट्टहासें उच्चार ॥ १ ॥ (तुका०)

(८) वायकोच्या आधीन पुरुषानें राहून बाइल्या होऊं नये, तिच्या छेदानें नाचून आपला परमार्थ बुडवूं नये असा दोषांचाही उपदेश आहे:—

वाइलेच्या आधीन होय ज्याचें जिणें । तया अधमा नरकीं येणें॥२॥
बाईलमनोगतें ऐसा चाले । नावडती कोणाचे तया बोल २ (नाथ)
वाइले आधीन होय ज्याचें जिणें । तयाच्या अवलेकनें पडिजे द्राड
कासत्या ते जंत जिताती संसारीं । माकडाच्या परी गारोड्याच्या
बाइलेच्या मना येईल तें खरें । अभागी तें पुरें वाइलेचें ॥३॥ (तुका)

यांतील ' माकडाच्या परी गारोड्याच्या ' ह्या चरणानें ज्ञानेश्वरींतील ' चित्त आराधी स्त्रियेचें । आणि तियेचेचि छंदं नाचे । माकड गरुडियाचें । जैसें होय ॥ ' (अ. १३-७९३) ह्या ओवीचें स्मरण झाल्याशिवाय राहत नाही !

(९) हरिहरांच्या अभेदाबद्दल दोषांचेही अभंग पाहण्यासारखे आहेत. नाथांच्या तीन अभंगांतलें एकेक चरण घेतलें म्हणजे तुकोबांचा एक अभंग होतो !

हरिहरा भेद । नका करूं अनुवाद । धरितां रे भेद । अधम तो जाणिजे ॥ १ ॥

हा एका अभंगाचा प्रथम चरण असून दुसऱ्या एका अभंगाचा तिसरा चरण:—

गोडीसी साखर साखरेसी गोडी । निवाडितां अर्थघडी दुजी नव्हे
असा आहे. तिसऱ्या एका अभंगाचा प्रथम चरण असा आहे:—
एका वेलांटीची आढी । मूर्ख नेणती बापुडीं ॥ १ ॥

आतां ह्या तीनही चरणांतल्या कल्पना ज्यांत एकवटल्या आहेत असा तुकोबांचा अभंग पहा:—

हरिहरां भेद । नाहीं नका करूं वाद ॥ १ ॥

एक एकाचे हृदयीं । गोडी साखरेचे ठायीं ॥ ४० ॥

भेदकासी नाड । एक वेलांटीच आड ॥ २ ॥

उजवा वाम भाग । तुका म्हणे एकचि अंग ॥ ३ ॥

(१०) ' जो विनटला ' ह्या नाथांच्या अभंगांतला—

देव उभा मागे पुढें । वारी सांकडें भवाचें ॥ २ ॥

हा चरणच तुकोवांच्या ' आज्ञां हरिच्या दासा ' या अभंगांतील पुढील चरणांत पुनर्जन्म पावला आहे:—

देव उभा मागे पुढें । उगवी कोडें संकट ॥ ३ ॥

(११) सद्गुरुमहिम्यांत नाथ म्हणतात ' उपकारा त्यांच्या नोहे उतराई । ठेवीं जीव पायीं थोडा पहा ॥ ' तुकोवा संतस्तवनांत:—

काय थावें यांसी व्हावें उतराई । ठेवितां हा पायीं जीव थोडा

(१२) वारकरी पंढरीचा । धन्य धन्य जन्म त्याचा ॥ १ ॥

जाय नेम पंढरीसी । चुको नेदी तो वारीसी ॥ २ ॥ (नाथ)

पंढरीचा वारकरी । वारी चुको नेदी हरी ॥ १ ॥—(तुका०)

(१३) दोचि अक्षरांचें काम । वाचे म्हणा रामनाम । (एकनाथ)

दोचि अक्षरांचें काम । उच्चारवा रामराम ॥ (तुकाराम)

(१४) वेळोवेळां सांगे जना । मागे दाना सर्वांसीं । (एकनाथ)

वेळोवेळां हेंचि सांगे । दान मागे जगासी ॥ (तुकाराम)

(१५) भागवतसंप्रदायांत हरिहरांचें समान प्रेम असून एकादशी व सामवार हीं दोन्हीं व्रतें करण्याचा प्रघात आहे.

सोमवार व्रत एकादशी करी । त्याचे चरण शिरीं वंदीन मी ।

शिवाविष्णु दोन्ही एकाचि प्रतिमा । ऐसा जया प्रेमा वंदीन त्यासी ।

एकादशी सोमवार न करिती । कोण त्यांची गति होईल नेणों । तु०

हरिहरा भेद । नाहीं नका करूं वाद ॥ १ ॥

(१६) मज आणिलें नामरूपा । त्यांचो मजवर कृपा ।

दाविला हा सोपा । मार्ग मज उद्धवा ॥ १ ॥ (एक०)

आला नांवारूपा ! तुका म्हणे जाला सोपा॥६॥ (तुका०)

(१७) कोठें कोठें नाथांचा अभंग मनांत आणून तुकोबांनी त्याच्या पूर्णार्थ किंवा त्याला प्रेमानें उत्तर देण्यासाठींच जणुं काय आपला अभंग लिहिला आहे असें वाटतें. ' देवाचे ते आस जाणवे ते संत ' या नाथांच्या अभंगपादपूर्णांथिच जणुं तुकोबांनी ' नव्हती ते संत करितां कवित्व ' हा अभंग लिहिला आहे. बहिणावाइचा मूळ सर्वसंग्रहगाथा मला शिऊर येथें न्यांच्या वंशजाकडून मिळाला. त्यांत मध्येच एका पृष्ठावर ' ब्रह्म सर्वांगत सदा सन ' हा नाथांचा अभंग दिला आहे. या अभंगाचें ध्रुवपद ' ऐसे कसवानें भेटती ते साधु ' असें आहे. या अभंगाचे खालीच ' ऐसे ऐसियांतें भेटती ते साधु ' हा तुकोबांचा अभंग दिला आहे !

(१८) ज्ञानेश्वरीचा नाथभागवतावर आणि दोन्ही ग्रंथांचा तुकोबांच्या अभंगांवर विलक्षण परिणाम घडून आलेला आहे. अर्जुन मोहानें कवळला तेव्हां तेव्हाचें कठिणपण सांगतांना ज्ञानेश्वर म्हणतात:—

जैसें भ्रमर मेदी कोडें । मलतैसें काष्ठ कोरडें ।

परि कळिकेमाजि सांपडे । कोंवळिये ॥ २०१ ॥

तेथ उत्तीर्ण होईल प्राणें । परि तें कमळदळ चिरूं नेणें ।

तैसें कठिण कोवळेपणें । स्नेह देखा ॥ २०२ ॥ (अ. २)

यांतील भ्रमराचा दृष्टांत नाथांनीं घेतला असून शिवाय त्यांच्या गृहस्थाश्रमाला नित्य परिचयाचा असा वाळाचा गोड दृष्टांत अधिक घातला आहे:—

जो शुष्क काष्ठ स्वयें कोरी । तो कोंवळया कमळामाझारी ।

भ्रमर गुंतला प्रीतीवरी । केसर माझारीं कुचंबो नेदी ७२

वाल पालवीं वाली पिळा । तेणें बापु राहें थोकला ।

नरी काय तो निर्बळ जाहला । ना तो स्नेहें मुलला ढळेना ॥७८४॥

—नाथ भागवत अ २

तुकोबांनीं हे दोन्ही दृष्टांत पुढील अभंगांत योजले आहेत!—

नाहीं काष्टाचा गुमान । गोवी भ्रमरा सुमन ॥ १ ॥
 प्रेम प्रीतीचें बांधलें । तें न सुटे कांहीं केलें ॥ ध्रु० ॥
 पदरीं घाली पिळा । वाप निर्बळ सादी बाळा ॥ २ ॥
 तुका ह्मणे भावें । भेणें देवें आकारावें ॥ ३ ॥

वाळाचाच तेवढा दृष्टांत पुन्हां एकदा आला आहे.

प्रीतीचा कळह । पदरासी घाली पीळ । सरीं नेदीं बाळ । मार्गेपुढें
 पित्यासी ॥ १ ॥

काय लागे त्यासी बळ । हेडाविता कोण काळ । गोविती सबळ ।
 जाली स्नेहसूत्राची ॥

(१९) नाथांचें लिहिणें थोडें ऐसपैस प्रशस्त असतें, तुकोबांचें सूत्रप्राय खणखणित असतें. ज्ञानेश्वरी व नाथभागवत हे ग्रंथ तुकोबांनीं सूक्ष्मपणें अभ्यासिले, त्यांचें हार्द हृदयांत ठेवलें, त्यांचें मनन पठण परम आस्थेनें केलें. ज्ञानेश्वरीचें स्पष्टीकरण नाथ भागवतानें होतें. दोन्ही ग्रंथ ज्यानें उत्तम अभ्यासिले असतील त्यालाच तुकोबांचीं सूत्ररूप वचनें उलगडतां येतात ! उदाहरणसाठीं एकच अभंग देतो:—

गोदेकाठीं होता आड । करुनी कोडकवतुक ॥ १ ॥
 देखण्यांनीं एक केलें । आइत्या नेलें जिवनापें ॥ ध्रु० ॥

१ आणखी पुष्कळ उतारे देतां येतील. ‘ ओळखिला हरी सांठविला पोटी ’ (नाथ) ‘ सांठविला हरी ’ जेणें हृदयमंदिरां ’ (तुका), ‘ पवित्र तें कुळ धन्य त्याची माय ’ (नाथ) ‘ पांवत्र तें कुळ पावन तो देश ’ (तुका); ‘ रावरंक होकां उंच निंच याती । भक्तीवीण माती मुखी त्याच्या ’ (नाथ) ‘ उंच निंच कांहीं नेणें भगवंत ’ (तुका); ‘ ऐसा संतांचा महिमा ’ नाही आणिक उपमा । (नाथ) ऐसा संतांचा महिमा । जाली बोलायाची सीमा ॥ (तुका); ‘ काय वानूं मी पामर ’ (दोघे); ‘ उजळले भाग्य आतां ’ (दोघे); ‘ थकले सहा अठरा चार ’ (दोघे) इ० इ०

राखोनियां होतो ठाव । अल्प जिव लावूनी ॥ २ ॥

तुका म्हणे फिट्टे धणी । हे सज्जनीं विश्रांती ॥ ३ ॥

आता या अभंगातील गोदा, आड, देखणे, इ० पदांचा अर्थ काय लावावा ? ज्याला परंपरा टाळूक नाही, परंपरेचें अध्ययन नाही तो या अभंगाचा अर्थ तर्कानें घाटेल तसा लावील; पण तुकोबांना हा अभंग कोठून झुगला, तेथला कोणता त्यांना अभिप्रेत असा अर्थ त्यांच्या मनांत बसविली घेऊन होता हें परंपराप्राप्त नाहीं जाणाऱ्यांशिवाय इतरास सहसा कळणार नाही ! या अभंगाचा गोलार्थ असा आहे; “ गोदावरीच्या काठी एक आड होता. ते सांचवणीच्या पाण्यानें तुंडव भरला होता व आपल्याच ठिकाणीं आपलें कोडकौतुक करून होता. मीही तेथें अल्पजिव लावून ठाव राखून होतो. पण देखण्यांनीं एक उपकार केला. त्यांनीं मला आईत्या जीवनापें नेलें. ह्म० मूळ सरितेच्या वाहत्या उदकीं नेलें. तेथें माझी धणी फिटली ह्म० नृसी झाली ही विश्रांति सत्संगी-नेच मिळाली.” पण एवढ्या अर्थानें कोणाचेंही समाधान होणार नाही. देखण्यांनीं म्ह० संतांनीं आईत्या जिवनपें नेलें म्हणून त्यांचे उपकार मानण्यासाठीं ह्या अभंगाची प्रवृत्ति आहे. हा संतपर आहे. संसार तरून जाण्याचे बहुत उपाय आहेत. त्यांत मुख्य ज्ञानमार्ग व भक्तिमार्ग. त्यांत भक्तिमार्ग प्राजळ, निर्विघ्न व नित्यनिर्मळ आहे, ज्ञानमार्ग मध्यम व विकळ आहे. भक्तिमार्ग ही गोदा ह्म० अखंड घडघडाटानें वाहणारी सरिता व ज्ञानमार्ग हा आड. नाथ-भागवतांत ११ व्या अध्यायांतल्या ४८ श्लोकावर नाथांचें जें भाष्य आहे त्यांत वरील अभंगाचें मूळ आहे ! ‘ प्रायेण भक्तियोगेन सत्संगेन विनोद्धव । नोपायो विद्यते सम्यक् प्रायणं हि सतामहम् ’ ह्या श्लोकावर तें भाष्य आहे. ‘ सत्संगीं लाभणाऱ्या भक्तियोगावांचून प्रायः हरिप्राप्तीचा अन्य उत्कृष्ट मार्ग नाहीच, कारण संतांचा उत्तम

आश्रय (प्रायण) मोच आहे ' असें भगवान् सदर श्लोकांत म्हणतात. यावरील भाष्यांत नाथ म्हणतात:—

मळा शिंपावया लागूनी । मोट पाट उपाय दोन्ही ।

मोटा काढिजे विहिरवणी । वहुत कष्टोनी आति अल्प ॥१५३१॥

मोट नाडा वैलजोडी । अखंड झोडितां असुडी ।

येतां जातां वोढावोढी । भोय भिजे थोडी भाग एक ॥ १५३२॥

तैसा नव्हे सरितेचा पाट । एक वेळ केल्या वाट ।

अहर्निशीं घडघडाट । चालती लोट जीवनाचे ॥ १५३३॥

मळा भिजवायला पाणी पाहिजे तें मोट किंवा पाट या दोन उपायांनीं आणतात. मोटेच्या पाण्यानें सुई थोडी भिजते व मोट नाडा, वैलजोडी इ० जमवून फार कष्ट करावे लागतात. सरितेच्या पाटाचें तसें नाहीं, एकदा वाट पाडली कीं पाण्याचे लोट अखंड घडघडाट चालत हवी तेवढी जमीन अल्पायासानें भिजते.

हा दृष्टांत कशासाठीं घेतला आहे ?—

मोटेचें पाणी तैसें ज्ञान । करुनि वेदशास्त्रपठण ।

नित्यानित्यविवेकासी जाण । पंडित विचक्षण वैसती ॥१५३५॥

पण त्या पंडितांत मतांचा गलबला किती ?—

एक कर्माकडे ओढी । एक संन्यासाकडे ओढी ।

कोणी तप, कोणी पुरश्चरण, कोणी वेदाध्ययन, कोणी दान कोणी योग, इ० आपापल्या मतीनें हे सर्व ज्ञानाचें सार सांगतात:—

ऐसी ज्ञानमार्गाची गती । नानापरीचीं विघ्ने येती ।

विकल्पे नासल्या व्युत्पत्ती । माझी निजप्राप्ती तेथ नाहीं ॥१५३२॥

तैसी नव्हे माझी भक्ती । नाममात्रें मज पावती ।

*

*

*

*

गोंगेच्या ओघासारखा हरिनामाचा घडघडाड चालतां विघ्नें वापुडीं होऊन जातात.

एवं निर्विघ्न मजमाजी सरता । मार्ग नाहीं भक्तीपरता ।

हैं सत्य सत्य गा सर्वथा । भक्ति तत्त्वता मज पादियें ॥ १५४७ ॥

हैं जर खरें तर ' अवधेचि भक्ति कां न करिती ? ' उत्तर—

कोटी जन्मांची पुण्यसंपत्ती । जरी गांठीं असेल आइती ।

तैं जोडे माझ्या संतांची संगती । सत्संगें भक्ति उल्लासे ॥ १५५१

असो. नाथांच्या या ओव्यातला हा विषय मनांत भरला असतां, तुकोबांस 'गोदेकाठीं होता आड' हा सूत्ररूप अभंग स्फुरला हें उघड आहे. ग्रंथाध्ययनानें व अन्य साधनांनीं प्राप्त झालेल्या ज्ञानावर मी टोकून वसलों असतां संतांनीं कृपा करून मला परमात्म्याच्या भक्तिरूप महागंगेत नेऊन सोडलें हें तुकोबांना ह्या अभंगांत सांगावयाचें होतें. ' जीवींच्या जीवना एका जनार्दना ' या प्रमाणें तुकोबांनीं नाथांचा सप्रेम उल्लेख चार दोन ठिकाणीं करून त्यांचें 'वाचारिण' त्यांनीं फेडलें हें त्यांच्या भलाईचेंच द्योतक आहे.

१७ आतां नामदेवांकडे वळूं. नामदेवांचा गाथा व्यवस्थेशीरपणें छापलेला नसल्याकारणानें व नामदेवांचाच अवतार तुकोबा असल्यानें त्यांचा संबंध उताऱ्यावरून दाखविण्याचें विशेष प्रयोजन नाही. ज्या ज्या प्रकरणांवर नामदेवांचे अभंग आहेत बहुधा त्या त्या प्रकरणांवर तुकोबांचे अभंग आहेत. नामदेवांची सगुणभक्ति अत्युत्कट जिह्वाळ्याची आहे, त्यांची मधुरभक्ति पराकाष्ठेची मधुर आहे, या संबंधांत त्यांच्यासारखे तेच आहेत ! नामदेवराय आपल्या घरच्या

१ गाथापंचकांत नामदेवांचा गाथा छापला आहे. त्यांत ज्ञानेश्वरनामदेवांच्या समकालीन संतांत नाथांचे पणजे भानुदास यांनाही गोंवलें आहे (अभंग ५७८ व ९१५ पहा) हें उघडच चुकीचें आहे. तसेंच नामदेवरुत संतचरित्रांत भानुदास बोधलेबोवा यांचीही चरित्रें दिलीं असून मिराबाईच्या चरित्रांत ' एकनाथाघरीं वाहतसे पाणी ' याही उत्तरकालीन गोष्टीचा समावेश केला आहे ! नामदेवांच्या अभंगांचें चांगलें संशोधन झालें पाहिजे हें उघड आहे.

सगळ्या मंडळीसगट, दासीजनीसगट, पांडुरंगाचे सर्वस्वी झालेले आहेत. त्यांची देवाशी अर्जुनासारखी सख्यभाक्ति आहे. देवत्यांच्या घरच्या मंडळीसारखाच त्यांच्याशी अहोरात्र खेळणारा, बोलणारा, प्रेमकलह करणारा, त्यांच्या घरचाच होऊन वसलेला आहे. 'आम्हां सांपडलें वर्म । करूं भागवतधर्म' यासाठी नामदेवांचा अवतार. त्यांच्याशी ह्य० ह्या कलियुगीन उद्धवाशी देवाच्या व त्यांच्या उया परमप्रेमाच्या गुलगुल गोष्टी होत, 'अगे तूं माउली संतांची साउली आठवितां घाली प्रेमपान्हा' असें हड्डानें क्षणत देवाशी ते अति-कोमल लडिवाळपणा करीत व देवही आपलें षड्गुणैश्वर्यत्व विसरून त्यांच्या प्रेमांत मुरून जात तो देवभक्तांचा प्रेमळ कोमळपणा नामदेवांच्या वाणीनेंच ऐकावा. तूं पक्षिणी मी अंडज, तूं कुरंगी मी पाडस, तूं माउली मी तान्हुली, तूं समुद्र मी द्वारका, तूं तुळशी मी मंजरी, तूं कृष्ण मी रुक्मिणी, इ० प्रकारें देवाशीं अलौकिक सलगी नामदेवांनीं केलेली पाहून व नवनीतालाही मृदुपणांत लाजाविणारी त्यांची अमृतमधुर वाणी ऐकून पाषाणही उलेल यात तिळमात्र शंका नाही. बाकी सर्व वावर्तीत नामदेवांची सुधारून वाढविलेली आवृत्ति क्षणजे तुकोवा होत ! तुकोवांच्या वाणींत भगवद्भक्ताची, लोकोद्धारक व धर्मप्रवर्तक महंताची जी दिव्यस्फूर्ति, जो ठसकेदारपणा, जी प्रखरता, जें ओज आहे तें काहीं अलौकिकच आहे. असो आपणांस दोषांची येथें तुलना करायची नाही. जे नामदेव तेच तुकोवांच्या रूपानें धर्मकार्यार्थ अवतरले असल्यामुळे नामदेवांचे राहिलेलें मोठें कार्य तुकोवांनीं करून दाखविलें. आतां उभयतांच्या अभंगांत थोडेंसें साम्य पाहू. 'देवावीण ओस स्थळ नाही' 'देवावीण ठाव रिता कोठें आहे,' इ० अनेक चरण उभयतांच्या गाथ्यांत सारखेच आढळतात. 'पंढरीच्या सुखा । अंतपार नाही लेखा' असा नामदेवांचा चरण 'गोकुळीच्या सुखा अंत-

‘पार नाही लेखा’ अशा रूपाने तुकोवांच्या अभंगांत आला आहे. ‘वातभर पोटा लागलेसे पाठी’ हा नामदेवांचा अभंग व ‘पोटा लागले पाठीशी’। हिंडवितें देशादेशी’ हा तुकोवांचा अभंग पहा. दोघांचेही लटक्यांचे चार चार अभंग आहेत. ‘लटिका मी गाणु लटिका मी नाचणु’ व ‘लटिकें माझे ज्ञान लटिकें माझे ध्यान’ असे नामदेव सगळे लटिकेपण भक्तीच्या उत्कटपणाने आपल्याकडे घेतात, व तुकोबा ‘लटिकें तें ज्ञान लटिकें नें ध्यान’। जरी हरि-क्रीतन प्रिय नाही’ याप्रमाणे लटिकेपण खरोखरीच्या लटिक्यांच्या पदरांत घालतात !

(१) आ ही होतो पंढरीसी । आमची जुनाट मिरासी ॥ १ ॥
 राई रखमाई माता । पांडुरंग आमुचा पिता ॥ ४० ॥
 पुंडलीक आमुचा भाई । चंद्रभागा वहिणी ॥ २ ॥
 नामा ह्मण हो शेवटीं । घर चंद्रभागे कांठी ॥ ३ ॥
 आमची मिरास पंढरी । आमचें घर भीमातीरी ॥ १ ॥
 पांडुरंग आमुचा पिता । रखमाई आमुची माता ॥ ४० ॥
 भाऊ पुंडलीक मुनी । चंद्रभागा आमुची वहिणी ॥ २ ॥
 तुका जुनाट मिरासी । ठाव दिला पाचांपासी ॥ ३ ॥

(२) देवा माझे मन करोनी स्वाधीन ।
 निमोळी स्वामीपण भोगसी ना ॥ १ ॥
 फुकाचा कामारा बोळगे निरंतर ।
 न घाली तुज भार कल्पनेचा । २ ॥ नाम०

कामारा=दास, सेवक. निमोळी=मोलावीण, जेथें मोल देऊन सेवक मिळवावे लागत नाहीत तरच फुकटचे सेवक मिळतात असे स्वामीपण. नामदेवरायांचे देवाला सांगणें आहे कीं ‘देवा ! माझे मन आपल्या स्वाधीन करून घेऊन तुम्हीं फुकटचें स्वामीपण कां भोगीत नाहीं ? मी विनपगारी सेवक होऊन तुमची सेवा करण्या-

स उत्सुक आहे. ' हाच भाव तुकोबांनीं कसा व्यक्त केला आहे पहा:—

मोल वेंचूनीयां धुंडिती सेवका । आम्हीं तरी फुका मार्गों बळे १
नसता जवळा हित फार करूं । जीवभाव धरूं तुझ्या पायीं ॥ २ ॥

(३) समर्थांचें बाळ पांघरे वाकळ । हांसती सकळ लोक कोणा
ऐसा तूं आविनाश त्रिभुवनींचा राजा । नामा म्हणे माझा तूंचि
स्वामी ॥ ३—नाम०

समर्थांचें बाळ कीविलवाणें दिसे । तरी कोणा हांसे जन देवा ॥१
अवगुणीं जरी जालें तें वोंगळ । करावा सांभाळ लागे त्याचा धु०
तुका म्हणे तैसा मी एक पतित । परि मुद्रांकित जालों तुझा ॥ २ ।

(४) 'भोगावरी आम्हीं घातला पापाण । मरणा मरण आणियेलें'
हा चरण दोघांच्याही एका अभंगाचा प्रथम चरण असून पुढें नाम-
देवांच्या अभंगाचे २ चरण व तुकोबांच्या अभंगाचे ५ चरण
असून ते अगदीं भिन्न आहेत.

(५) ' विठाई माउली बोरसोनी प्रेमपान्हां घाली ' हे शब्द-
प्रयोग दोघांच्याही अभंगांतून वारंवार सांपडतात.

(६) 'तत्त्व पुसावया गेलों वेदज्ञासी ' हा नामदेवांचा अभंग
व ' ज्ञानियाचे घरीं चोजावितां देव ' हा तुकोबांचा अभंग
दोन्ही एकाच अर्थाचे आहेत. वेदज्ञ, शास्त्रज्ञ, पंडित, पुराणिक,
इत्यादि सर्व पाहिले पण तुझे प्रेमसुख त्यांजजवळ नाहीं म्हणून
तुझेच पाय चित्तांत व नाम मुखांत धरिलें आहे असा दोघांनींही
आपापला अनुभव या अभंगांतून सांगितला आहे.

१८ उत्तरहिंदुस्तानांतील संतकवींपैकीं कबीरांच्या दोहऱ्यांशीं.
तुकोबांचा बराच परिचय होता हें त्यांनीं स्वतः कांहीं दोहरे केले
आहेत यावरून व कांहीं अंतः प्रमाणांवरूनही दिसतें:—

(१) ' जग अभंगळ ' ह्या अभंगांत तुकोबा म्हणतात:—

धर्म भूतार्चा ते दया । संत कारण ऐसिया ॥ २ ॥

नव्हे माझें मत । साक्षी करुनि सांगे संत ॥ ३ ॥

* भूतार्चा दया हाच धर्म होय ' हे त्यांनीं संताच्या वचनाची साक्ष ठेवून ह्म० ' दया धर्मका मूल है ' ह्या कवीरांच्या वाक्या-
धारे झटले आहे.

(२) खांड खेलौना दोन्ही, खांड खेलौना एक :

तैसेही सबजग देखिये किये कवीर विवेक ।

खडा रवाळी साखर । जाला नामाचाचि फेर ।

न दिसे अंतर । गोडी ठायीं निवडितां ॥ १ ॥

खांड ह्म० साखर व खेलौना म्ह० साखरेचें चित्र हीं एकच आहेत.

(३) कामिकका गुरु काम है लोभीका गुरु दाम ।

कवीरका गुरु संत है संतनका गुरु राम ॥ १ ॥

लोभीके चित धन बैठे कामिनीचित काम ।

माताके चित पुत बैठे तुकाके मन राम ॥ २ ॥

(४) ग्रन्हादने पिता तजे भरतने अपनी माय ।

बिभीसनने भाई त्यजे श्रीरामके कार्य ॥ ३ ॥

नारायणीं जेणें घडे अंतराय हो कां वापमाय त्यजावीं तीं १.

ग्रन्हादें जनक बिभीषणें बंधु राज्य मातां निंधु भरतें केली ॥ ३ ॥

तुकोबांच्या वेळीं कवीरांची ख्याति भरतखंडभर झाली होती.

कवीर (शके १३६२-१४४०) व तुकोबा यांत शंभर सवाशें वर्षांचें अंतर होतें. तुकोबा एकावार काशीसही गेले होते (मागें पृ० ९५ पहा) तेथें कवीरांची कविता त्यांच्या ऐकण्यांत व पाहण्यांत आली असावी.

१९ तुकोबांचे टिपण्याच्या खेळावर जे सात अभंग आहेत त्यांत एक अभंग आहे. त्यांत ' खेळ खेळोनियां निराळे ' राहिलेल्या-प्रपंचाच्या डावांत न सांपडलेल्या चार प्रमुख खेळियांचें त्यांनीं

वर्णन दिले आहे. ते चार खेळिये म्ह० नामदेव, ज्ञानेश्वर (व त्यांचे मंडळ). कवीर व एकनाथ हे होत. तुक्रोवारायाचे विशेष आवडते व ते गुरुस्थानी मानीत असलेले हे चार खेळिये होत.

(१) शिंपियाचा पोर एक खेळिया नामा तेणें विट्टल वसवंत केला रे
एकवाई खेळतां तो न चुकेचि कोठें तया संत जन मानवले रे

(२) ज्ञानदेव मुक्ताबाई वटेश्वर चांगा सोपान आनंदें खेळती रे ।

कान्हो गोवारी त्यांनीं वसवंत केला आपण भोंवतीं नाचती रे
सकळिकां मिळोनि एकचि घाई त्यांच्या ब्रह्मादिक लागती पायारे

(३) रामा वसवंत कवीर खेळिया जोडा वरवा मिळाला रे ।

(४) ब्राह्मणाचें पोर एक खेळिया एका भला तेणें जन खेळकर केला रे
जनार्दन वसवंत करुनियां तेणें वैष्णवांचा मेळ मेळाविला रे ।

एकाचि घाई खेळतां खेळतां आपणाचि वसवंत झाला रे ॥६॥

प्रत्येक खेळियाचा एकेक वसवंत म्ह० उपास्य होतें. ह्या चौघां-
शिवाय ' आणिक खेळिये होऊनियां गेले वर्णावया वाचा मज
नाहीं रे । ' पण ' या चौघांची तरी धरि सोई रे ' म्ह० नामदेव,
ज्ञानेश्वर, कवीर व एकनाथ ह्या चौघांच्या तरी मार्गाला लागा म्हणून
त्यांनीं आपल्या श्रोत्यांना सांगितलें आहे. या खेळियाचे श्रुवपद:-

एके घाई खेळतां न पडसी डाई । दुचाळ्यानें ठकासिल भाई रे
त्रिगुणांचे फेरीं तुं थोर कष्टा होसी या चौघांचि तरि धरि सोई रे ।

ऐक्यभावानें तूं खेळ खेळूं लागलास तर या प्रपंचाच्या डावांत
सांपडणार नाहीस पण द्वैतभाव वरशील (दुचाळा ह्य० कात्री, चि-
मटा) तर फसशील. त्रिगुणांचे कष्ट चुकवायचे असतील तर या
चार खेळियांचा आश्रय वर, यांच्या मार्गानें जा. ज्यांच्या मार्गानें
जाण्यास ते जनतेस सांगतात त्यांच्याविषयीं त्यांचा विशेष प्रेमादर
होता हें उघड आहे, व त्या प्रेमादरामुळें त्यांनीं त्यांच्या ग्रंथांचें कसे
वारकाईनें परिशीलन केलें होतें हें आपण येथवर पाहिलेंच आहे.

२० भागवतधर्मपरंपरेतील प्रार्चीन व अर्वाचीन साधुसंतांच्या ज्या कथा तुकोबांनी वाचल्या आणि कीर्तनपुराणांतून व संत-मुखांनी ऐकल्या त्यांचा तुकोबांच्या मनावर फार मोठा संस्कार झाला. त्यांचे सिद्धांत वृद्ध झाले, विचार स्थिरावले, हरिप्रेम अपरंपार वाढलें व त्यांच्या रहाणीचें स्वरूप निश्चित झालें. संतकथा-श्रवणानें त्यांचें भक्तिबळ वाढलें व 'निर्मळ निश्चळ विठलीं विश्वास' वसण्यास त्यांचा उपयोग झाला. संतांचें त्यांना पाठवळ मिळालें. संत-कथा ह्या कामधेनुंसारख्या इष्टलाभदेतात, त्या उत्कट भगवत्प्रेम बळावतात, सन्मार्ग दाखवितात, निश्चयाचें बळ देतात व सिद्धांत पटवितात. संतकथांतून तुकोबांनी इष्ट तें तें वर्म काढून घेऊन स्वतःची कमाई केली. शीलवंत, साक्षात्कारी व धर्मनीतिप्रवण अशा संतसज्जनांच्या चरित्रांतून आत्महिताची कोणकोणती रहस्ये तुकोबांनी घेतलीं हें आपण एकवार त्यांच्याच तोंडून ऐकूः—

(१) मानी भक्तीचे उपकार । ऋणिया ह्यणवी निरंतर ।।

देव भवभक्तीला भुललेला असल्यामुळें भक्तांचा ऋणी (अंकित) होतो हें तत्त्व अंबरीष, बळी, अर्जुन व पुंडलीक यांच्या उदाहरणांवरून ह्या अभंगांत सिद्ध केले आहे. अंबरीषासाठीं दहा जन्म घेऊन 'दास्य करी दासांचें' हें भक्तीचें महिमान देवानें जगाला दाखविलें आहे. भक्तीचे उपकार फेडण्यासाठीं तो 'रक्षपाळ बळिद्वारी' राहिला, अर्जुनाचे रथवारु वागवून त्याच्या मार्गे मार्गे हिंडला व पुंडलीकाचे द्वारी तर २८ युगे उभाच राहिला आहे.

(२) कनवाळू कृपाळू देव भक्तांच्या कैवारानें त्यांच्यासाठीं हवे ते कष्ट सोसतो, हें अंबरीष व प्रन्हाद यांच्या चरित्रांत व द्रौपदीवल्लहरण, दुर्वासकृत धर्मछल इ. प्रसंगीं देवानें दाखविलें आहे.

(३) हरिजनांची कोणा न घडावी निंदा । साहत गोविंदा

नाहीं त्याचें ॥ देव भक्तांविषयीं इतका कोमल असतो कीं त्याला स्वतःची निंदा सोसवते, पण भक्तछल वा भक्तनिंदा सोसवत नाहीं:—

दुर्वास हा छळां आला अंबक्रुपी। सुदर्शन त्यासी जाळित फिरे ॥३॥
द्रौपदीच्या क्षोभें कौरवांची शांति। हांजनि श्रीपती साहा केली ॥४॥
न साहेचि वधू पांडवा पाणिखा । धुडाविला सखा बलिभद्र ॥ ५ ॥
तुका ह्मणे अंगीं राखिली दुर्गंधी । अश्वत्थामा वधी पांडवपुत्रा ॥६॥

त्यानें अंबरीष व द्रौपदी यांच्या छळावद्दल दुर्वास व कौरव यांचीं हाडें मोकळीं केलीं, पांडवांचें शत्रुत्व कारणारा त्रिकांड्या वधू देवास सहन झाला नाहीं व पांडवांच्या विरुद्ध असलेल्या बळराम-वधूसही देवांनीं पृथ्वीपदक्षिणेस लावून दिलें. अश्वत्थाम्यानें छाप घालून पांडवपुत्र मारले म्हणून देवांनीं त्याच्या मस्तकीं संदेव दुर्गंधी ठेवली. असें देवाचें भक्तप्रेम अलौकिक आहे ह्मणून त्याची भक्ति करा व देव आपुलासा करा.

(४) भूकसनकादिकी उभारिला बाहो—देव भक्तप्रेमाचा लोभी आहे हें मीच म्हणतो असें नाहीं, मोटमोठे बाहू उभारून हेंच सांगत आहेत. 'परिक्षिर्ता लाहो सातां दिसां—' आज्ञास्वराझाली गरुडा टाकियलें मागे । द्रौपदीच्या लागें नारायणें ॥१॥ भक्ताची हाक ऐकतांच 'प्रेमाची आवडी लोभा पूर' येऊन देव फार तांतडीं करितात. म्हणून बा मना । त्वरा कर.

उठाउठी करीं स्मरणाचा धांवा । धरवत देवा नाहीं धीर ॥

(५) ऐका महिमा आवडीची । बोरें खाय भिलुडीचीं ॥ १ ॥

थोर प्रेमाचा भुकेला । हाचि दुष्काल तयाला ॥ ध्रु० ॥

पोहे सुदामदेवाचे । फके मारी कोरडेचे ॥ २ ॥

न ह्मणे उच्छिष्ट अथवा थोडे । तुका ह्मणे भक्तीपुढें ॥ ३ ॥

(६) प्रह्लादकथा मनांत येऊन तुकोबा विचारतात:—

हांकेसरसी उडी । घालोनियां स्तंभ फोडी ॥ १ ॥

ऐसी कृपावंत कोण । माझे विटाईवांचून ॥ २ ॥

(७) अडलिया जनांना साह्यकारी एक देवच आहे:—

आडिले पीडिले नांजिले संसारी । त्यांचा तूं केवारी देवराणा ॥ २ ॥
प्रह्लाद महा संकटीं राखिला । तुहीं आपंगिला नावापरी ॥ ३ ॥

(८) माझ्या विठोवाचा कैसा प्रेमभाव तो सांगतांना पुरा-
णांतील अनेक भक्तकथांवर लक्ष ठेविले आहे:—

मार्गे पुढें उभा राहे सांभाळीत । आलिया आघात निवारायें ॥ ३ ॥
योगक्षेम त्याचे जागे जडभारी । वाट दावी करीं धरूनियां ॥ ४ ॥
तुका म्हणे नाहीं विश्वास ज्या मनीं । पहावें पुराणीं विचारुनी ॥ ५ ॥

(९) देवाने ज्यांचा अंगीकार केला ते जगदृष्टीने पूर्वी निंद्य
असले तरी वंद्यच झाले आहेत:—

अंगीकार ज्यांचा केला नारायणें । निंद्य तेही तेंवें वंद्य केले ॥ १ ॥
अजामेल भिल्लो तारिली कुंटणी । प्रत्यक्ष पुराणीं वंद्य केली ॥ २ ॥
ब्रह्महत्याराशी पातकें अपार । वाल्मीकि किंकर वंद्य केला ॥ ३ ॥
तुका म्हणे येथें भजन प्रमाण । काय थोरपण जाळवें तें ॥ ४ ॥

देवाचा भक्त तोच खरा वंद्य व तोच खरा थोर. देवाने अंगी-
कार करणें हेंच वंद्यपणाचें बीज आहे. ‘ माझिये भक्तीवीण । जळो
तें जियालेपण (जीवित) ’ असें ज्ञानोवाही म्हणतात. अंतः-
करण हरिप्रेमानें भरलें नाहीं, तर कुळ, जाति, वर्ण, रूप, विद्या इ०
हे असून तरी काय उपयोगाचे ? उलट हे दंभाला कारण होतात.
अजामीळ, कुंटणी व वाल्मीकि यांचें पूर्वाचरण व शक्तीची जाति
पूर्वी निंद्य असून नारायणाने याचा अंगीकार केल्यामुळेच हे जगा-
ला वंद्य झाले आहेत.

(१०) तुज करितां नव्हे ऐसें कांहीं नाहीं ! मनुष्याच्या
दृष्टीनें पसंत नापसंत याला कांहीं किंमत नाहीं, देवाला जें पसंत

तें शुभ. तें वंद्य, तेंच उत्तम असा देवाचा कायदा तुकोबा देवा-
लाच सांगतांना प्रेमाच्या धिटार्ईनें ह्मणतात:-

सोळा सहस्रनारी ब्रह्मचारी कैसा? निराहारी दुर्वासा नवल नोहे ३
पंच भ्रतार द्रौपदी ते सती। करितां पितृशांति पुण्य धर्मा ॥ ४ ॥

दशरथा पातक ब्रह्माहत्याराशी। नवल त्याचे कुशीं जन्म तुझा ॥ ५ ॥
मुनेश्वरा नाहीं दोष अणुमात्र। भांडवितां स्तोत्रवंद्य होती ॥ ६ ॥

श्रृकृष्णनाथ सोळाहजार नारी भोगून पुन्हा ब्रह्मचारी, दुर्वास
साठ खंड्या अन्न खाऊन पुन्हा निराहारी, द्रौपदीला पांच भ्रतार
असून पुन्हां ती सती. भीष्मद्रोणादिकांचा रणांगणांत वध केला असून
पुन्हा धर्मराज पुण्यशीलच, श्रावणवधाचें पातक करणाऱ्या दशरथा-
च्या पोटी रामरायाचा जन्म, वसिष्ठविश्वामित्र हे आपापसांत भांड-
णारे असून पुन्हा वंद्यमुनीश्वरच ! ह्या कथांचें वर्म तुकोबा सांगतात:-

अशुभाचें शुभ करितां तुज कांहीं। अवघड नाहीं पांडुरंगा ॥ ७ ॥

नीतिशास्त्रें जगाची राहाटी नीट चालावी ह्मणून कांहीं नीतीचें
नियम बांधतात, पण अखेरचा न्याय पाहतां देवाच्या हातींच सर्व
सूत्र आहे! ही व्याक्ति किंवा हें कर्म श्रेष्ठ व वंद्य असा देवानें त्या-
च्यावर शिक्षा मारला म्हणजे तें नाणें जगांत चालतें! देवाच्या दर-
बारचा हुकूम जगाला मान्य होतो.

(११) देवांनीं गीतेंत स्वमुखानें ' सर्व धर्मान्परित्यज मामेकं
शरणं ब्रज । अहं त्वा सर्वपापेभ्योऽमोक्षयिष्यामि मा शुचः ॥ '

असें म्हटलें आहे. हें सर्व धर्मांचें सार आहे. हरिशरणागति हाच
आणि हा एकच मार्ग सर्व शुभाशुभ कर्मबंधांपासून मुक्त होण्याचा
आहे. ' मागे शरणागत तारिले बहुत ' ते तरी तारतांना ' पाहि-
ले अपराध नाहीं यातिकुळ ! ' अनन्यता एवढाच गुण देव पाहतो,
तो यातिकुळाचा किंवा भक्तांच्या पूर्वाचरित्राचाही विचार करीत
नाहीं. अनन्यप्रेमाच्या गंगेंत सर्व शुभाशुभकर्म शुभच होऊन

जातात. देव पूर्वीच्या पापांची क्षमा करितो व अनन्यता झाल्यावर पापकर्म होतच नाहीत व्णून भक्त सहज कर्मबंधांपासून मुक्त होते. अजामेळ, गणिका, मिळी, ध्रुव, उपमन्यु, गजेंद्र पशु, प्रन्हाद, पांडव इत्यादि सर्व भक्त देवाने त्यांच्या अपराधांचा किंवा जाति-कुळांचा विचार न करितां तारले आहेत.

प्रन्हाद अग्नीत राखिला जळांत । विषांचे अमृत तुझ्या नांम ॥ ५
पांडवां संकट पडतां जडभारी । त्यांचा तूं कैवारी नारायणा ॥ ६
तुका म्हणे तूं या अनाथाचा नाथ । ऐकोनिया मात शरण आलों ७

(१२) भक्ती देवाचें अखंड स्मरण कसें करतात पहा:—

पहा ते पांडव अखंड वनवासी । परित्या देवासी आठविनी ॥ १
प्रन्हादासी पिता करितो जाचणी । परितो स्मरे मनीं नारायणा ॥ २
सुदामा ब्राह्मण दरिद्र पीडिला । नाहीं विसरला पांडुरंगा ॥ ३
तुका म्हणे तुझा न पडावा विसर । दुःखाचे डोंगर झाले तरी ॥ ४

(१३) देव भक्तांवर दुःखाचे डोंगर आणतो, त्यांच्या संसाराचें वाटोळें करून म्ह० संसारपाशांतून त्यांना पूर्ण सोडवितो. 'विपदः सन्तु नः शश्वद्यासु संकीर्त्यते हरिः' या कुंतीच्या वचनाचाच अनुवाद 'हरि तूं निष्ठुर निर्गुण' या अभंगांत करून तुकोबांनीं हरिश्चंद्र, नळ, शिवी, कर्ण, बळी, श्रियाळ यांचीं सुप्रसिद्ध पण हृदयद्रावक उदाहरणें दिलीं आहेत. 'तुज भावें जे भजति । त्यांच्या संसारा हे गति !' पण भक्त बहादूर खरे, अनन्य शरणा-गतीचें वर्म ते रेसमर सोडीत नाहीत. म्हणूनच—

(१४) वैष्णवांची कीर्ति गाइली पुराणी:—

आदिनाथ शंकर नारद मुनीश्वर । शुकापेसा थोर आणिक नाहीं ॥ ३
तुका म्हणे मुकुटमणी हरिभक्ति । आणिक विश्रांति आरतीया ॥ ४
आर्ताची विश्रांति अशी हरिभक्ति ही सर्वश्रेष्ठ आहे,

(१५) नारायणीं जेणें घडें अंतराय— त्या मातापितरांचा

सुद्धां देवासाठीं भक्त त्याग करितात मग स्त्रीपुत्रधनमानांची त्यापुढे किंमत आहे काय ? प्रव्हादानें जनकाचा, विभीषणानें बंधूचा व भरतानें मातेचा आणि राज्याचा देवासाठीं त्याग केल्याचें प्रसिद्धच आहे. देवाचे भक्त असे त्यागी, विरक्त व एकनिष्ठ असतात.

(१६) न मनावें तैसें गुरूचें वचन । जेणें नारायण अंतरे तें ॥

हें सिद्ध करण्यासाठीं वामनावर्गातील वळीचें, ऋषिपत्न्यांचें व गोपीचें अशीं भागवतातलीं तीन मार्मिक उदाहरणें तुक्रोवांनीं दिलीं आहेतः—

आड आला म्हूण फोडियेला डोळा । वळीनें आंधळा रुक केला ।
उल्लूगूनियां त्या भ्रतारांची आज्ञा । अन्न ऋषिपत्न्या घेडानि गेल्या ॥
गौळणी करिती देवासीं व्यभिचार । सांडूनि आचार भ्रष्ट तोही ।

विधिनिषम, शास्त्राचार किंवा नीतिबंधनें सर्वथा पाळलीं पाहिजेत हें काय तुक्रोवांस माहीत नव्हतें ? त्यांनीं तर हीं वेषनें तोडणाऱ्या दांगिक लोख्या खळांवर कडक प्रहार केले आहेत ! विषयसुखासाठीं कोणी निर्वध तोडील तर त्यांना अधोगति आहे, पण ‘ सतां गतिः ’ अशा परमात्म्याच्या प्राप्तीसाठीं सर्वस्वाची होळी करायचीच तयारी पाहिजे हा भक्तिशास्त्राचा सिद्धांत आहे. धर्माधर्माच्या भक्तिशास्त्रदृष्ट्या व्याख्या तुक्रोवा सांगतातः—

१ ख्रिस्तीधर्मशास्त्र जें वायबल त्यांतही हेंच तत्व सांगितलें आहे. “ कोणीही मनुष्य मजकडे येईल आणि आपल्या बापाचा, आईचा, बायकांमुलांचा बंधुभगिनींचा व स्वतःच्या नरदेहाचाही द्वेष ह्य० त्याग करणार नाही तर तो माझा शिष्य (भक्त) होण्यास पात्र नाही. ” (ल्यूक १५) “ जो कोणी आपल्या आईवर, बापावर, बायकांवर किंवा मुलांवर माझ्यावरच्या प्रेमापेक्षां अधिक प्रेम करील तो माझा भक्त नव्हे ” (मैथ्यू ११)

देव जोडे ते करावे अधर्म । अंतरे ते कर्म नाचरावें ॥ १० ॥

तुका ह्मणे हा तो जाणतो कळवळा । ह्मणोनि अजामेळा उद्धरिल्ले
वल्ली. ऋषिपत्न्या व गोपी यांच्या भक्तीला देव भुलला, यांच्या
एकनिष्ठ प्रेमाला देव भुलला व 'देव जोडे ते अधर्म' त्यांच्या
ज्ञान घडले तरी त्यांजवर प्रसन्न होऊन:—

तयांसीं दिलें तें कवणांसी नाही ।

असें त्यांना काय एवढें ववाड दिलें ?

अवघा अंतर्बाहीं तोचि झाला ! ॥ ९ ॥

(१७) हरिप्राप्तीचें मुख्य साधन जें नामस्मरण त्यानें असंग्य
भक्त तरल्याचीं उदाहरणें तुकोशांनीं अनेक अभंगांत दिलीं
आहेत. ' नाम ह्मणतां ' या अभंगांत केवळ नामवळानें तरलेल्या
उपमन्यु, गणिका वेश्या व प्रह्लाद यांचीं उदाहरणें दिलीं असून
' नामाचे पवाडे गर्जती पुराणें ' या अभंगांत सर्वश्रेष्ठ असं शंकर,
अखिल भक्तगुरु नारद, महाकवि वाल्मीकि व सात दिवसांत हरि-
गुणनामसंकीर्तनानें उद्धरिलेला परिक्षिती अशीं त्यांनीं चार ठळक
उदाहरणें दिलीं आहेत.

(१८) भक्तकरुणा बहु तुझिया अंतरा । मज विश्वंभरा कळों आलें
पक्षियासी तुझें नाम जें ठाविलें । तये उद्धरिल्लें गणिकेसी ॥ ४० ॥
कुंटिणी ते दोष बहु आचरली । नाम घेतां आली करुणा तुज २
तुका ह्मणे सीमा नाही तुझे दये । कोमल हृदय पांडुरंगा ॥ ३ ॥

(१९) जननिया बालकारे या पाळण्यांत काळबागुलाला
भ्यालेल्या जीवांच्या हाकिबरोबर नारायण कसा धांवत येतो हें
जनक, सिथीया ह्म० राजा शिबी, गणिका, अजामेळ इ० उदाह-
रणें देऊन सांगितलें आहे.

(२०) भाविकांचें काज अंगें देव करी । काढी घर्माघरीं उच्छिष्ट तें
उच्छिष्ट तीं फळें खाय भिल्ल्यांचीं । आवडी तयांची मोठी देव

काय देवा धरीं न मिळेचि अन्न । मागे भाजीपान द्रौपदीसी ।२
अर्जुनाचीं घोडीं घुतलीं अनंतें । संकटें बहुतें निवारिलीं ॥ ३ ॥
तुका म्हणे ऐसीं आवडती लाडिबाळें । जाणिवेचें काळें तोंड देवा

ह्या पुराणांतर्गत भक्तकथांप्रमाणेंच अर्वाचीन काळांत होऊन
गेलेल्या भक्तभागवतांच्या व प्रेमळांच्या कथांचेही तुकोबांना अत्यंत
प्रेम होतें व त्यांच्या चरित्रांवरूनही तुकोबांनीं नामस्मरणभक्तीच सर्व
साधनांवरिष्ठ आहे हें सार काढलें. महाराष्ट्रांत त्यांच्यापूर्वी होऊन गेले-
ल्या अनेक संतभक्तांवद्दल त्यांनीं वाग्वार प्रेमोद्गार काढले आहेत. अशा
बहुतेक भक्तांचीं नांवें 'मंगलाचरणांत' घेतलेल्या १२ व्या अमं-
गांत 'मज बहु गोत संत आणि मंडत । नित्य आठवित ओवि-
येसी ' असे प्रमाणें ह्मणून त्यांनीं सांगितलीं आहेत.

(२१) पवित्र तें कुळ पावन तो देश । जेथ हरिचे दास
जन्म घेती ॥ १ ॥ वर्णाभिमानानें कोणी पावन झाले नाहीत व
साधुसंत कनिष्ठ मानलेल्या जातींतही झाले आहेत.

अंत्यजादि योनी तरल्या हरिभजनें । तयाचीं पुराणें भाट झालीं ।
वैश्य तुळाधार गौरा तो कुंभार । धागा हा चांभार रोहिदास ॥ ५
कर्वीर मोमीन लतिफ मुसलमान ॥ सेना न्हावी जाण विष्णुदास ६
कान्होपात्रा खोदु पिंजारी तो दादू । भजनीं अभेदु हरिचे पार्यीं ॥ ७
चोखामेळा वंका जातीचा महार । त्याशीं सर्वेश्वर ऐक्य करी ॥ ८
नामयाची बनी कोण तिचा भाव । जेवी पंढरिराव तियेसर्वें ॥ ९ ॥
मैराळा जनक कोण कूळ त्याचें । महिमान तयाचें काय सांगों ॥ १०

तात्पर्य काय कीं:—

यातायातीधर्म नाही विष्णुदासा । निर्णय हा ऐसा वेदशास्त्री ॥ १०
तुका म्हणे तुझीं विचारावे ग्रंथ । तारिले पातित नेणीं किती ॥ १२ ॥

(२२) देव भावाचा भुकेला आहे, उंचनीच हे भेदाभेद तो
बाहत नाही:—

उंच निच कांहीं नेणे हा भगवंत । तिष्ठे भाव भक्ति देखोनिवां । १०

दासीपुत्र कण्या विदुराच्या भक्षी । दैत्याघरीं रक्षी प्रन्हादासी ॥१॥
 चर्म रंगू लागे रोहिदासासंग । काधिराचे मर्णां विणी शेंले ॥ २ ॥
 सजनकसाया विक्रुं लागे मांस । मळा सावण्यास खुरपू लागे ॥३॥
 नरहरि सोनारा घडूं फुंकू लागे । चोख्यामेळ्यासंगे ढोर ओढी ॥४॥
 नामयाची जनी सर्वे वेंची शेणी । धर्माघरीं पाणी वाहे झाडी ॥ ५ ॥
 नाम्यासर्वे जेवीं नव्हे संकोचित । शानियाची भित अंगे ओढी ॥ ६ ॥
 अर्जुनाचीं घोडीं हाकी हा सारथी । भक्षी पोहे प्रीती सुदाम्याचे ।
 गौळियांचे घरीं अंगे गाई वली । द्वारपाळ वळिद्वारीं झाला ॥ ८ ॥
 येकोबाचें ऋण फेडी हृषिकेशी । अंवरिपाचे सोशी गर्भवास ॥९॥
 मिरावाईसाठीं घेतो विषम्याला । दामाजीचा जाला पाडेवार ॥१०॥
 घडी मातो वाहे गोण्याकुंभाराचो । हुंडी मेहत्याची अंगे भरी ॥११॥
 पुंडालिकासाठीं आजूनि तिष्ठत । तुका हणने मात धन्य त्याची ॥१२॥

(२३) भक्तऋणी देव बोलती पुराणे. देव भक्तांचा ऋणी आहे हें पुराणांचें वचन खरें आहे असें सांगून तुकोबांनीं कबीर, नामदेव, एकनाथ व भानुदास यांचीं उदाहरणे दिलीं आहेत.

मागे काय जाणों आइकिली वार्ता ।

कबीर सातें जातां घडिया वांटी ॥ २ ॥

माथारिया धन आणिलें घरासी ।

ने ये केला त्यासी त्याग तेणें ॥ ३ ॥

कबीर एक विणलेलें सणंग घेऊन बाजारांत जात असतांना त्यांनीं अर्धें सणंग एका दीन याचकास दिलें व अर्धें ब्राह्मणवेप-
 धारी देवास दिलें. देवानें त्याची किंमत आणून कबीरास दिली, पण कबीरानें ती घेतली नाहीं.

नामदेवाच्या घरासी आणिलें । तेणें लुटाविलें द्विजा हातीं ॥ ४ ॥

नामदेवानें आपल्या जवळचें कापड वाटेंतल्या धोंड्यांना ते देव
 असें भावून वाटून टाकलें तेव्हांही असाच प्रकार झाला.

प्रत्यक्षासी काय यावें हें प्रमाण । एकोयाचें ऋण फेडियेलें ॥ ५ ॥

एकनाथानें आळंदीस तीन महिने वारकरी भक्तांना पोसून ऋण केलेलें देवानें फेडलेली गोष्ट तर ताजी आहे ना ?

बीज दळोनियां केली आराधना । लागे नारायणा पेरणें तें ॥ ६ ॥

भानुदासांनीं जवळचें पेरणीचें बीं दळून संतांस भोजन घातलें तेव्हां देवांना स्वतः त्याच्या शेताची पेरणी करावी लागली.

(२४) भक्तांचीं जगांत ख्याति होऊन त्यांच्या द्वारे जड जन उद्धारावे म्हणून देवानें अनेक चमत्कार केले आहेत व भक्तांचीं कामें केलीं आहेतः—

फिरविले देऊळ जगामाजी ख्याती । नामदेवा हातीं दूध प्याला ९
रिखेली हुंडी नरसी मेहत्याचीं । धनाजी जाटाचीं शेतें पेरी ॥ १० ॥
मरावाईसाठीं घेतो विषप्याला । लाख्या कोलाठ्याला ढोल पिटी
कबीराचे मार्गी विणूं लागे सेले । उठविलें मूल कुंभाराचें ॥ ३ ॥

आतां तुम्ही दया करा पंढरिराया । तुका विनवी पायां वेळोवेळां ४

२१ हें प्रकरण बरेंच लांबलें आहे, पण तुकोबांच्या अध्ययनाचें सर्व बाजूंनीं यथार्थ स्वरूप सर्वांच्या लक्षांत यावें यासाठीं याचा एवढा विचार केला आहे. यावरून जुन्या व नव्या विचारांच्या कित्येक लोकांना आपलीं मते बदलावीं लागतील. तुकोबांना ग्रंथवाचनाचें कारण नव्हतें, त्यांनीं ग्रंथ वाचले नाहींत व त्यांना लिहितां वाचतांही येत नव्हतें ही कित्येक जुन्या लोकांची मोठी समजूत चुकीची आहे हें यावरून स्पष्ट होतें. तुकोबांना लिहितां वाचतां येत होतें इतकेंच काय, पण त्यांनीं गीताभागवतादि संस्कृत व ज्ञानेश्वरी-नाथभागवतादि प्राकृत ग्रंथ अत्यंत आस्थेनें, सूक्ष्मपणानें चांगले अभ्यासिले होते, निवडक ग्रंथांचेंच पण पाठपाठांतर चांगले केलें होतें, भागवतासारख्या ग्रंथाचा वाचतां वाचतां भावार्थ कळण्याइतपत्त संस्कृतही चांगलें येत होतें याविषयी हें प्रकरण वाचल्यावर कोणा-

सही संशय राहूं नये असं मला वाटतें. ' पाहिलीं पुगणें । घांडो-
ळलीं दुरुशनें ' ह्या त्यांच्याच उद्गारावरून त्यांचें अध्ययन किती
उच्च दर्जाचें होतें हें दिसतें. त्या मागच्या काळांतही तुकोवासा-
रग्या शूद्राला इतकें अध्ययन करावयाची समाजांत सवड असतां-
ना व तुकोवासारखे प्रज्ञावंत साक्षेपी त्याचा पूर्ण कायदा घेत अस-
तांना हिंदुसमाजानें स्त्रीशूद्रादिकाना बुद्धिपुरुःसग अज्ञानांत ठवलें ही
कित्येकांनीं जी ओरड चालविली आहे ती व्यर्थ आहे हें उघड आहे*
त्याचप्रमाणें तुकोबांची शिष्याण ब्रह्मिणाबाई, समर्थांच्या शिष्याणीं
आक्का व वेणू, आणि ज्ञानेश्वरकालीन मुक्ताबाई व जनाबाई (व त्यानंतर
मिराबाई) यांचें शिक्षण अध्ययन व ग्रंथकर्तृत्व हें पाहिलें असतां समा-
जानें स्त्रीवर्गाच्या उन्नतीकडे दुर्लक्ष केलें हें म्हणणेंही दुराग्रहाचें ठरतें.
वाहत्या ज्ञानगंगेंतलें पाणी पिऊन तृप्त होण्याचा सर्वकाळीं सर्वास
अधिकार आहे, पण ज्ञानगंगोदक पिण्याची आवड, सवड व निवड
सर्वासच असते असं नाहीं त्यामुळें ब्राह्मणांत काय किंवा इतर
जातींत काय अविद्येचा प्रभाव अधिक पडलेला सर्वत्र दिसत
असतो. असो.

तुकोबांच्या शिक्षणाविषयीं जुन्या लोकांची मोठी कल्पना
जशी चुकलेली आहे त्याप्रमाणेंच तुकोबांना ज्ञानेश्वरनाथापासून
फोडण्याचा जो प्रयत्न कित्येक अवर्षांनी पंडित करित असतात

* तुकोबांच्या पूर्वी इ. शके १४८६ मध्ये शिंगणापूरचा कवि महालिंग-
दास यानें ' विक्रमवत्तिशी ' नामक एक मोठा ओवाविद्ध ग्रंथ रचिलेला मला
२० वर्षांपासुन उपलब्ध झाला होता. तसेच शके १६२० मध्ये अवाचितसुत
काशी यानें ' द्रौपदीस्वयंवर ' नामक २९ प्रसंगांचा सुंदर ग्रंथ लिहिलेला
प्रसिद्ध आहे. हे दोनही कवी अस्सल मराठावर्गातील होत. शिवराजासही
लिहितां व. चतां येत होत. या सर्व पुराव्यावरून ब्राह्मणांशिवाय इतर जाती-
तही विद्यावंत पुरुष होते हें उघड आहे.

तोही गैरवाजवी आहे. ज्ञानेश्वरनाथांच्या वाङ्मयतरंगिणींत तुको-
बा किती आवडीने वुड्या मारीत, व त्यांतून त्यांनीं किती तरी
विचाररत्ने हस्तगत करून घेतलीं हें आपण पाहिलेंच आहे. कोणी-
ही ग्रंथकार आपल्या पूर्वजांचें ऐश्वर्य नाट संमाळून त्यांत शक्य तितकी
भर टाकतो. यांत कोणत्याच प्रकारचा कोणाला कमीपणा नाहीं.
बाप—आजांनीं मिळविलेली संपत्ति आपल्या ताच्यांत घेऊन तिचा
उपभोग घेणें व आपल्या पराक्रमानें तिचें संवर्धन करणें हें सत्पुत्रा-
चें कर्तव्यच आहे. ज्ञानोबांनीं व्यासांची गीता घेऊन तिच्यावर
आपल्या प्रतिभेचीं लेणीं चढविलीं, नाथांनीं ज्ञानेश्वरी व भागवत
पचवून त्यांच्या आधारें आपली वाणी रंगविली, तुकोबांनीं ज्ञाने-
श्वरनाथांनीं निर्माण केलेल्या रत्नांच्या खाणींची मालकी मिळविली
व त्यांतून आपल्या अभंगांचे हिरे पाडून त्यांच्या प्रभेनें साऱ्या
जगाला थक्क केले ! हा क्रम अनादि चालत आलेला आहे, व
एवढ्या विजयवीर्याशाली पूर्वजांच्या कुळांत आपण जन्मास आलों
याबद्दल सर्व महाराष्ट्रीयांस धन्यताच वाटली पाहिजे व वाटतेही.
पण नामदेवतुकोबांना ज्ञानेश्वरनाथांपासून फोडण्याची जी काहीं
लोकांची घडपड चालली आहे ती पाहून चमत्कार वाटतो. पांडु-
रंगाच्या कानांतील ' ज्ञानदेव नामदेव एका तुका ' ही मोत्यांची
चवकडी सर्वजनमान्य, सर्वप्रिय व सर्वपूज्य आहे, ही कोणालाही
फोडतां येणार नाहीं. श्रीज्ञानेश्वरमहाराज हे सकलसंतांचे सुगु-
मणि आहेत, ज्ञानेश्वरीमाउलीचें दूध पिऊन बहुतेकांनीं आपलें
अध्यात्मबळ वाढविलें आहे. ज्ञानेश्वरांचे शिष्य विसोबा खेचर हे
नामदेवांचे गुरु होत, ६० ज्ञानेश्वर हे नामदेवांचे परमगुरु होत.

१ मी सटीप तयार केलेल्या व निर्णयसागर प्रेसने छापलेल्या ' एकनाथी
भागवत ' या ग्रंथाच्या प्रस्तावनेंत नाथांनीं ज्ञानेश्वरी कशी पचविली होती.
हें दिलें आहे.

[The page contains several lines of handwritten text in Devanagari script, which is heavily obscured by noise and artifacts from the scanning process. The text appears to be bleed-through from the reverse side of the paper.]

श्रीनृकैचांचं हस्ताक्षर.


पंथराव्या शतकांत एक दुसरे नामदेव झाले आहेत व त्यांनी महा-
भारतादर कांहीं ओवीवद्ध पर्व किंवा अभंग व मंतचरित्रे वर्गेरे
लिहिली अनून त्यांच्या कवितेचा मूळ नामदेवाच्या कवितेशीं
गोवळ झालेला गाथा छापला आहे हे खरे आहे; तथापि ज्ञानेश्वर-
समकालीन नामदेव हेच सर्वसंतमान्य आहेत यांत शंका नाही.
ज्ञानेश्वर, नामदेव व एकनाथ याच परंपरेंत तुकोबा येतोहेत. ज्ञाने-
श्वरी व नाथभागवत ह्या ग्रंथांशीं तुकोबांचा किती अंतरंगपारंग्य
होता हें आपण पाहिलेंच आहे, तेव्हां त्यांच्या नवून तुकोबांना
फोडणें हें कोणालाही शक्य नाही. नामदेव व तुकाराम यांनीच
भक्तिपंथ काढला व त्याच्याशीं ज्ञानेश्वरएकनाथांचा कांहीं संबंध नाही
हें त्रिखंडपंडितांचेही मत गडगच्च पुराव्यांपुढें क्षणभरही टिकणारें नाही.

हा भागवतसंप्रदाय फार प्राचीन आहे, ज्ञानेश्वरांच्याही फार
पूर्वीचा आहे; त्याचे महाराष्ट्रांतले मुख्य प्रसारक ज्ञानेश्वर, नामदेव,
एकनाथ व तुकाराम हे आहेत. भागवतधर्माची श्रेष्ठ व्यक्तींच्या
ठिकाणीं निष्ठा आहे पण हा व्यक्तिनिष्ठ नाही, हा श्रीकृष्णो-
पासकांचा संप्रदाय आहे. श्रीकृष्णाची, पांडुगंगाची उपासना हा
याचा परमधर्म आहे. जो कोणी परम कृष्णभक्त असेल त्याला या
संप्रदायांत मान आहे, त्याची जातगोत कोणी पुसत नाही. ज्ञाने-
श्वरनाथ हे केवळ ब्राह्मण म्हणून मान्य नाहीत, तर परम कृष्णभ-
क्त झणून मान्य आहेत. नामदेव आणि तुकाराम हेही परम कृष्ण-
भक्त झणून तसेच मान्य आहेत. भागवतसंप्रदायांत जातीचे बंड नाही व
जातिद्वेष व जातिसंकरही नाही. वरील चार प्रमुख महंतांप्रमाणेंच हा
संप्रदाय नरहरी सोनार, रोहिदास चांभार, सजन कसाई, सूरदास,
कबीर, वेश्या कान्हूपात्रा, चोखामेळा महार, भानुदास, कान्हू
पाठक, मिराबाई, गौरा कुंभार, दादू पिंजारी, शेखमहंमद, मुक्ता-
बाई व जनाबाई, बेदरचा कारभारी दामाजी, दौलताबादचे किल्ले-

दार जनार्दन स्वामी, सांवता माळी, तुळ्याधार वैश्य इत्यादि भगवद्भक्तांनाही परमपूज्यच मानतो. हरिमक्ताची जात कोणी पुसत नाही, धंदा पुसत नाही, पूर्वचरित्रही विचारीत नाही. हरिमक्तीच्या कसावर जो कोणी शंभरनेंबरी ठरेल त्यालाच संत मानतात. अशा शंभरनेंबरी संतांतही ज्ञानेश्वर, नामदेव, एकनाथ, तुकाराम ही चौकडी संतांनीच अग्रगण्य झणून ठरविली आहे. जातीच्या अभिमानाने किंवा द्वेषाने कोणी ती फोडू झणेल तर ते शक्य नाही. 'ज्ञानदेव नामदेव एका तुका' किंवा 'निवृत्तिज्ञानदेव सोपान मुक्ताबाई । एकनाथ नामदेव तुकाराम ' ही महाराष्ट्रात एकमताने तयार केलेली भजनेच या चौघांच्या एकरूपतेची साक्ष देत आहेत. त्यांना एकात्मतेच्या भावानेच वंदन करून मी हे प्रकरण पुरे करितो.

येथवर तुकोबांच्या ग्रंथाध्ययनाचा विचार झाला. गीता, भागवत, कांहीं पुराणे, भर्तृहरिची शतके व महिम्नादि स्तोत्रे ह्या संस्कृत व ज्ञानेश्वरी, नाथभागवत, नामदेवकवीरादि संतांच्या उक्ति या प्राकृत भाषेत प्रगट झालेल्या भागवतधर्ममान्य ग्रंथांच्या सूक्ष्म अध्ययनाचा तुकोबांच्या आचारविचारांवर व भाषेवर अत्यंत परिणाम झाला आहे हे वाचकांच्या लक्षात आले असेलच. ज्यांच्या ग्रंथांची त्यांनी अनेकवार विश्वासेन आदरेन पारायणे केली, ज्यांच्या उक्तींशी व तदंतर्गत भावनाप्रधान सुविचारांशी ते मनाने अहोरात्र तन्मय झाले, ज्यांनी वर्णिलेल्या भक्तिज्ञानवैराग्यपरिपूर्ण सत्कथांशी ते पूर्ण तादात्म्य पावले त्यांचाच विचारसरणीचे व भाषापद्धतीचे त्यांना संपूर्ण वळण लागले यांत आश्चर्य करण्याजोगे कांहीं नाही, हे व्हायचे तसेच झाले. परमार्थाची आवड उत्पन्न होऊन कुलपरंपरा-प्राप्त व सहजसुलभ अशा पंढरीच्या वारकरीसंप्रदायाचा मार्ग तुकोबांनी अंतःकरणपूर्वक स्वीकारला व त्यांतच संप्रदायाचे जे ज्ञाने-

धरनामदेवएकनाथादे पूर्वाचार्य त्यांच्याच ग्रंथांचें अध्ययन करून
व तद्दर्शित मार्गांनीं जाऊन ते भगवत्कृपेला पूर्ण पात्र झाले आणि
शेवटीं भक्तीच्या उत्कर्षांनीं, सद्धर्माचरणानीं व प्रबोधशक्तींनीं त्यां-
च्याच माळिकेंत जाऊन वसले.



प्रकरण सातवें.

गुरुकृपा व कवित्वस्फूर्ति.

मानियेला स्पर्मां गुरूचा उपदेश । धरिला विश्वास दृढनामी ॥१॥

१ विषयप्रवेश. २ सद्गुरूवांचून कृतार्थता नाही हा वेदशास्त्रसंतांचा सिद्धांत. ३ स्वामी विवेकानंदांचा अनुभव. ४ तुकोबांची महात्म्याच्या भेटीविषयी तळमळ. ५ गुरूच मुमुक्षूला धुंडतात. ६ बाबाजी चैतन्यांचा स्वप्नांत उपदेश. ७ दिनकर गोसावी यांचें उदाहरण. ८ अमंगांत गुरुनाम वारंवार कां नाही ? ९ राघव, केशव, बाबाजी चैतन्य यांची हकीकत. १० चौघांच्या गुरुपरंपरा. ११ केशव चैतन्य व बाबाजी चैतन्य एक नव्हत. १२ व्रंगल्यांतील चैतन्य-संप्रदायाशी संबंध नाही. १३ कवित्वस्फूर्ति.

१ अतीव उत्कंठें तुकोबांचा अभ्यास चालला होता. 'देव कृपा करील मज ? काय लाज राखील' हेंच ज्याला त्याला पुसावेसे त्यांना वाटत होतें, 'काय मी उद्धार पावेन । काय कृपा करिल नारायण' असें आध्यासन कोणी तरी संतमहात्मा देईल याविषयी ते अत्यंत घाबरे झाले होते. माझी बुद्धी कधी स्थिर होईल, हरीचें वर्म मला केव्हां समजेल, देहपात होण्यापूर्वी नारायणाची भेट कशी होईल, त्याच्या पायीं मी कधी मिठी घालीन, त्यासाठीं सद्गदितकंठ होऊन मी देहभाव कधी विसरेन, तो मला आपल्या चान्ही भुजांनीं कधी कुरवाळील, माझे डोळे त्याचें स्वरूप पाहून कधी निवतील अशी त्यांना तळमळ लागून राहिली होती. ज्यानें देव प्रत्यक्ष पाहिला आहे असा सत्पुरुष मला भेटेल काय असें ते मनालाच विचारीत. ज्यासाठीं प्रपंचाची होळी केली, खतपत्रें इंद्रायणीच्या डोहास समर्पून धन गोमांसासमान मानण्याची शपथ

वेतली, घरादाराचा लोभ सोडला, आतइष्टांकडून वाईट म्हणवून वेतलें, एकांत गांठला व वायुवेगानें ग्रंथाध्ययन व रामकृष्णहरीचें भजन चालविलें तो विश्वव्यापक पांडुरंग कोठें कसा कधीं भेटेल हें नांगगारा, त्याला प्रत्यक्ष वाहिलेला, महात्मा मी डोळ्यांनीं कधीं वाहोन अशी त्यांना प्रखर चिंता लागून राहिली. आणि परमात्मा कल्पवृक्ष आहे, चिंतामणि आहे, चितिलेलें पुरविणारा आहे हा सर्व भक्तांचा अनुभव यावेळीं तुकोबांनाही आला. त्यांना महात्मा भेटला, स्वप्नांत भेटला, त्यानें यांच्या मस्तकीं हात ठेवला, आवडीचा मंत्र रामकृष्ण हाच दिला. तुकोबांचें प्रिय उपास्य पांडुरंग याच्याच ठिकाणीं निष्ठा ठेवण्यास सांगितलें. आपण चाललों आहोंत तें योग्य मार्गांनें चाललों आहोंत असा त्यांना विश्वास आला. रामकृष्णहरीचें भजन पूर्वींचेंच होतें, पण अधिकृत महात्म्याच्या मुखानें तो मंत्र मिळाला, उपासनेचें वर्म समजलें, निश्चय दृढ झाला, समाधान झालें. खटल्याचा निकाल काय होणार हें ज्याचें त्याला आधींच माहीत असतें, वकील सांगत असतो, पण न्यायधीशाच्या तोंडून निकाल ऐकल्याशिवाय त्याचें खरें समाधान होत नाहीं, तसाच काहींअंशीं हा प्रकार आहे. अधिकृत पुरुषाच्या मुखानें मंत्र मिळाला. धीराचें आशीर्वादाचे दोन शब्द त्याच्या तोंडून ऐकले, म्हणजे जीवाचें समाधान होतें, आपला मार्ग चुकला नाहीं याची त्याला खात्री वाटते, ग्रंथ वाचूनही कळत नाहीं तें वर्म क्षणांत समजतें, बुद्धी पोंचत नाहीं तेथील रहस्य आयतें पदरांत पडतें. स्वानुभवी साक्षात्कारी महात्म्याच्या क्षणैक समागमानें सर्व कार्य होतें. परमार्थ पचविलेला महापुरुष पाहिला क्षणजे परमार्थ रोमरोमांत भिजून जातो, हाही परमार्थरूप होतो. हा योग तुकोबांच्या भाग्यानें त्यांना आला.

२ सद्गुरुपसादावाचून कोणाचाही परमार्थ केव्हांही सिद्ध झाला नाहीं. ग्रंथाध्ययन पुष्कळ झालें, परोक्ष ज्ञान मि-

ळालें, योगाभ्यास झाला, आमच्या बुद्धीनें आम्हांला ज्ञानाचें रहस्य समजलें, आम्हांला आतां दुसऱ्या गुरूची गरज काय, गुरु अधिक तें काय सांगणार असें ज्यांस वाटतें ते शैवर्ती अहंकाराच्या जाळ्यांत गुरफटलेलेच सांपडतात । गुरुकृपे-
चून रजतम साफ धुवून जात नाहीत, ज्ञानाच्या ह्य० आत्मज्ञाना-
च्या ठिकाणीं दृढतम निष्ठा उत्पन्न होत नाही, ज्ञानाचा साक्षात्कार होत नाही. “ शब्दजात आलोडिलें । अथवा योगादिक जें अभ्या-
सिलें । तें तेंचि म्हणों ये आपुलें । जें सानुकूल श्रीगुरु ॥ ’
(ज्ञाने० १०-१७२). ज्याची त्यालाच सर्व कमाई करावी लागतें हें खरें, पण त्यावर श्रीगुरूच्या कृपेचें शिक्षामोर्तब पडल्याशिवाय ती कमाई भगवंताच्या दरबारी मान्य होत नाही. अत्यंत सूक्ष्म व निर्मळ बुद्धीनें ज्ञान आकलन झालें तरी दिव्याच्या पोटीं काजळी तसा ज्ञानाच्या पोटीं उत्पन्न होणारा अहंकार निःशेष घालविण्या-
साठीं सद्गुरूचे चरण अवश्य वरिले पाहिजेत. श्रीरामकृष्णांनाही गुरुचरणांचा आश्रय जोडावा लागला तेथें इतरांचा पाड काय ? वेद, शास्त्रे, पुराणे व संत यांची याविषयी एकवाक्यता आहे. ‘ श्रोत्रिय ’ ह्य० श्रुतिशास्त्रनिपुण, व ‘ ब्रह्मनिष्ठ ’ म्ह० स्वानुभव-
संपन्न, अशा सद्गुरूला शरण जा म्हणजे ब्रह्मविद्येचा अनुभव येईल अशी श्रुतिमाउलीची आज्ञा आहे. ‘ शब्दे परेच निष्णातं ब्रह्मण्यु-
पशमाश्रयम् ’ अशा गुरूला मुमुक्षूनें शरण जावें असें भागवत सां-
गतें व ‘ तद्विद्धि प्रणिपातेन परिश्रमेन सेवया ’ असें भगवानांनीं गीतेंतही सांगितलें आहे. ‘ आचार्यवान् पुरुषो वेद ’ याप्रमाणें आत्मवेत्त्या महापुरुषाचे पाय घरायला वेद सांगतात व आचार्यही ‘ षडंगादि-
वेदो मुखे शास्त्रविद्या कवित्वादि गद्यं सुपद्यं करोति । गुरोरंघ्रिपद्मे मनश्चेन्न लग्नं ततः किं ततः किं ततः किं ततः किम् ? ’ असें विचारतात, परम भाम्यानें सद्गुरूची गांठ पडतांच त्यांना सर्व-

भावांनं शरण जावं व ' यथा देवे तथा गुरौ ' ह्य० देवाप्रमाणं च गुरुल्ल
भजावं असा हा अनादि परिपाठ आहे. सद्गुरु हे आपण जेठून
तुम झालेले असतात म्हणून अधिकारी जीवाची त्यांना करुणा येते.
पोट थालें आतां जीवनीं आवडी । पुरवाची परघडी वहुतांची॥१॥
नावेचा भार तो उदकाचें शिरीं । काय हज्जू भारी तचे ठायीं ? ॥२॥

अपरंपार स्वानंदजीवनावर तरंगणाऱ्या गुरुल्ल नौकेला चार
दोन वाटसरू तिच्यावर अधिक चढले काय व चार उतरले काय
तिला जड थोडेंच आहे ! गुरुला सच्छिष्यभेटीचा आनंद असतो,
अद्वैतानुभव द्वैतमिष्टानें भोगायला सापडतो ! श्रीकृष्ण पार्थाला
ह्मणतात: “ जें अद्वैतावरीही भोगिजे । तें अनुभविचें तूं विरजे ।
पुसेनि मज माझे । देतोसि सुख ॥” (ज्ञाने० १५-१५०).
शब्दशास्त्रांत निष्णात, स्वानुभवानें पारंपूर्ण, प्रबोधशक्तीनें संपन्न,
दयाळु व परम शांत या पांचही गुणांनीं श्रीगुरु युक्त असतात:-

तरी तो कायावाचामनें । अति कृपाळु दीनाकारणे ।
तोडी शिष्याचीं भवबंधनें । उडवी ठाणे अहंकाराचें ॥२३॥
जो शब्दज्ञानें पारंगतु । ब्रह्मानंद सदा डुलतु ।
शिष्यप्रबोधनीं समर्थु । यथोचितु मिलभावे ॥ २९८ ॥

-संन्यासी भागवत अ० ३

गुरुप्रसादावांचून संतपदवीच चढलेला गुरुही पुरुष नाही. सर्व
संतांचीं चरित्रे पाहिलीं तरी गुरुप्रसादाचें महत्त्व व माधुर्य सर्वांनीं वानि-
लें आहे. गुरुभक्तीचे हजारो उतारे देतां येतील, पण विस्तारभयास्तव
आटोपतें धरितों. गुरुस्तुतीचें वाङ्मय अफाट आहे, तें अनुभवाचें
आहे, व अत्यंत हृदयंगम आहे. ज्याच्यावर गुरुप्रसाद झाला असेल,
गुरुसेवेचा परमानंद ज्याला भोगायला सांपडला असेल त्यालाच
त्याची माधुरी कळेल. ज्ञानोवाराय व नाथ या दोघांनीही गुरुभ-
क्तीची माधुरी अपार लुटली आहे. यांनीं गुरुसमागमाचा व गुरु-

सेवेचा लाभ पूर्णपणे भोगला आहे. उभयतांच्या ग्रंथांत सर्व मंगलाचरणें श्रीगुरुस्तवनपर आहेत व तीं पराकाष्ठेचीं मधुर आहेत. १३ व्या अध्यायाच्या ७ श्लोकांतील 'आचार्योपासनम्' हें पद पाहतांच ज्ञानोबारायाच्या गुरुभक्तीचा पाट फुटला तो त्यावर शंभर ओव्या निघून गेल्या तरी त्यांना आवरला नाही. त्यांच्या गुरुभक्तीचा वहार लुप्तचरची इच्छा होईल त्यानें माझ्या श्रीज्ञानेश्वरमहाराजांच्या चरित्रांतील 'उपासना आणि गुरुभक्ति' हें नववें प्रकरण समग्र पहावें (पृ० १५८-१९२). तसेंच नाथांच्या गुरुभक्तीचा प्रकार नाथांच्या चरित्रांत (पृ० ३८ ते ४५ पहावा. गुरुभक्ताला गुरु आणि उपास्य एकरूप होतात. ज्ञानेश्वरनाथांनीं श्रीगुरुमूर्तीतच पांडुरंग पाहिला, तुकोबांनीं पांडुरंगातच श्रीगुरु पाहिले. गुरु साक्षात् ब्रह्म आहेत व ब्रह्म गुरुच्या सगुणरूपानें कृतार्थ करितें. गुरुप्रसादावांचून मात्र कृतार्थ झालेला एकही महात्मा आढळायचा नाही. श्रीगुरु हे चालतें चोलतें ब्रह्म आहे. त्याच्या चरणधुळींत आंघोळ केल्याशिवाय स्वरूपाजवळ कोणीच गेलेला नाही.

३ अर्वाचीन युगांतले विख्यात सत्पुरुष स्वामी रामतीर्थ व स्वामी विवेकानंद हेही श्रीगुरूला शरण जाऊनच कृतार्थ झाले आहेत. स्वामी विवेकानंद आपल्या भक्तियोगावरील प्रबंधांत म्हणतात: "गुरुच्या कृपेनें मनुष्याच्या उच्च व गूढ शक्तींचा विकास होतो, त्यांना चैतन्य येऊन त्यांच्या आध्यात्मिकतेची वाढ होते व अखेर नराचा नारायण होतो. हें आत्मविकासाचें कार्य ग्रंथ वाचून होत नाही. एका जीवात्म्याला दुसऱ्या जीवात्म्याकडूनच हें साध्य मिळालें पाहिजे. तुम्ही हजारो ग्रंथ जन्मभर उलथेपालथे करीत बसा, त्यानें फार तर तुमची बुद्धी वाढेल, पण आपलें अध्यात्मबळ मुळींच वाढलें नाही असेंच तुम्हांस शेवटीं आढळून येईल. बुद्धीच्या वाढी बरोबर अध्यात्मशक्तीचाही विकास झाला पाहिजे असें कोणी

ह्मणेल तर तें खरें नाहीं. ग्रंथवाचनानें मनुष्यांत असा भ्रम उत्पन्न होतो खरा; पण बारकाईनें पाहिल्यास बुद्धी खूप वाढली तरी अध्यात्म-शक्तीची वाढ झाली नाहीं असेंच त्याला समजून येईल. अध्यात्म-शक्तीचा विकास करण्यास नुस्ते ग्रंथ असमर्थ आहेत, आणि ह्मणूनच अध्यात्म बोलणारे पुष्कळ सांपडतात पण त्यांचा कृतीशीं मेळ वसलेले लोक फार विरळ आहेत ! एका जीवावर अध्यात्माचे खरे संस्कार घडविण्यास दुसरा तसाच जीवकोटींतून पुढें गेलेला महात्मा पाहिजे. हें सामर्थ्य ग्रंथांत नाहीं. अध्यात्माचे संस्कार ज्यावर घडतात तो शिष्य व ते घडविणारा तो गुरु. भूमि भाजलेली, नांगरलेली तयार पाहिजे, आणि बीज निर्मळ जिवट पाहिजे; उभय संयोगांतच अध्यात्माचा विकास होतो.....अध्यात्माची तीव्र क्षुधा लागतांच ह्म० जमीन तयार होतांक्षणींच त्यांत ज्ञानबीजाची पेरणी होते असा सृष्टीचा कायदा आहे. आत्मप्रकाश ग्रहण करण्याची पात्रता सिद्ध होतांच प्रकाशाचा पुरवठा करणारी शक्ति प्रगट होते.....सत्यज्ञानानंद अशा सद्गुरूला जग देवाप्रमाणें पूज्य मानतें. शिष्य शुद्धचित्त, जिज्ञासु व कायकेशी असावा लागतो, तसा तो तयार होतांच त्याला श्रोत्रिय, ब्रह्मनिष्ठ, निष्पाप, दयाळु, व प्रबोधचतुर असे समर्थ सद्गुरु भेटतात.....सद्गुरु डोळ्यांत ज्ञानांजन घालून शिष्याला डोळस करितात. असे सद्गुरु भाग्यानें भेटतील तेव्हां अत्यंत नम्रतेनें, विमल भावानें, दृढविश्वासानें त्यांना शरण जावें, आपलें सर्व हृदय निष्कपटपणानें त्यांस अर्पावें, त्यांच्याविषयीं चित्तांत परमावधीचें प्रेम ठेवावें, त्यांस साक्षात् परमेश्वर भावावें म्हणजे भक्तिज्ञानाचा समुद्र आपलाच आपणांस सांपडून कृतार्थता वाटेल.....महात्मे हे ईश्वरावतारच होत. ते केवळ स्पर्शानें, एका कृपाकटाक्षानें, किंवा नुस्त्या इच्छेनेंही शिष्यास कृतार्थ करितात, पापाचे पर्वत असलेल्या अष्ट जीवासही ते दयेनें क्षणार्धांत

पुण्यात्मा बनवितात. ते गुरूंचे गुरु होत. मनुष्यरूपाने प्रगट झालेले हे साक्षात् नारायण होत. मनुष्याला यांच्याच रूपाने परमात्मा दिसतो. देव निर्गुण निराकार आहे, पण आपण जोंवर मानव आहोंत तोवर मानवरूपानेच आपण त्याला भजले पाहिजे. तुम्ही वाटेल ते ह्मणा, हवातितका प्रयत्न करा, तुम्हांला मनुष्यरूपी (सगुण) परमेश्वराचेच भजन केले पाहिजे. निर्गुण निराकारणाच्या कोणीही वल्गना करो, सगुणाला झिडकारून बोलो, अवतारांची निंदा करो, सूर्य-चंद्रतारागणांकडे वोट दाखवून बुद्धिवादाने तेथेच देव पाहण्यास सांगो—त्याला परमात्म्याचे काय ज्ञान आहे हे तुम्ही पहायला जाल तर ते 'शून्य' आहे असेच तुम्हांस आढळून येईल ! आपण माणसे आहोंत, परमात्मा सगुणरूपाने—सद्गुरूच्या रूपानेच आपणांस भेटतो यांत संदेह नाही.” (स्वामी विवेकानंदांचे समग्र ग्रंथ भाग ३रा. पृ. ५१६ ते ५२१ मूळ इंग्रजीवरून) स्वामी आणखी म्हणतात की “ भगवद्देटीची आकांक्षा बाळगणाऱ्या मुमुक्षूचे डोळे उघडणारे श्रीगुरुच होत. गुरु व शिष्य यांचे नाते पूर्वज व त्यांचे वंशज यांच्या नात्यासारखेच आहे. श्रद्धा, नम्रता, शरणागति, व आदरभाव या गुणांनी शिष्य गुरूचे मन मोहील तरच त्याची आध्यात्मिक उन्नति होईल. आणि लक्ष्यांत ठेवण्याची ही गोष्ट आहे की गुरुशिष्यांचे असे अत्यंत प्रेमाचे नाते ज्या ज्या ठिकाणी असते तेथे तेथेच प्रचंड अध्यात्मशक्तीचे महात्मे उत्पन्न झालेले आढळतात. ज्ञानाची परम सीमा अशी जी स्वानुभूति ती ग्रंथांपासून मिळत नसते. तुम्ही पृथ्वीपर्यटनाने सारी भूमी पालथी घाला, हिमालय, आल्प्स, कॉकेशस हे महापर्वत ओलांडून शोधून या, समुद्राच्या तळीं बुड्या मारा, तिथे देश पहा नाहीतर गोबीचे अरण्य धुंडा, स्वानुभवाचे खरे धर्मरहस्य वरील गुण अंगी आणून श्रीगुरूचा प्रसाद जोडल्याशिवाय तुम्हांला कालत्रयी उमजणार नाही ! ह्मणून भगवंताच्या अनुग्रहाने श्रीगुरु-

भेटीचा भाग्योदय येईल तेव्हां श्रीगुरूंना सर्वभावानें शरण जा. हेंच माझे परब्रह्म अशी त्यांवर दृढनिष्ठा ठेवा, त्यांचें लेकरूं होऊन त्यांची अनन्यसेवा करा ह्मणजे धन्य व्हाल. अशा परम प्रेमादरानें जे श्री-गुरूला शरण गेले आहेत त्यांना—आणि त्यांनाच केवळ—सच्चिदानंद प्रभुनें प्रसन्न होऊन आपल्या परम भक्तीचे आणि अव्यात्माचे अ-लौकिक चमत्कार दाखविले आहेत!!”

४ तुकोबांचा परमार्थ वरपंग नव्हता म्हणून त्यांनीं देखावेखी गुरु करून टाकण्याची धाई केली नाही. पुष्कळ ठिकाणीं कसोटी लावून पाहिली, पण तिला उतरणारा कोणी भेटला नाही. ‘घरो-घरीं अवघें झालें ब्रह्मज्ञान,’ पण मुरलेलें ब्रह्मज्ञान त्यांना आढळलें नाही. ‘निरें कोणापाशीं होय एकरज । तरी घारे मज दुर्बळाशीं ॥’ ह्म० खरें, वासनेनें न विटाळलेलें, आचरणानें प्रकाशणारें शुद्ध ब्रह्म-ज्ञान मला दुर्बळाला एक रजभर तरी द्या म्हणून त्यांनीं दीनवाणीनें याचना केली होती ! पण ‘जेथें तेथें पाहे देखीचे पर्वत । पा-यावीण भित तांतडीची ’ असें त्यांना चहूंकडे देखीचे पर्वतच दिसून आले. त्यांनीं मोंदू ‘गुरूंचा ’ व दांभिक ‘संतांचा ’ आपल्या अभंगांतून खरपूस समाचार घेतला आहे त्यावरून त्यांना देखीच्या पर्वतांचा कसा मनापासून तिटकारा होता हें दिसतें.

कामक्रोध लोभ चित्तीं । वरिवरि दाविती विरक्ती ॥

तुका ह्मणे शब्दज्ञानें । जग नाडियेलें तेणें ॥ १ ॥

* * * *

डोई वाढवूनि केश । भूतें आणिती अंगास ॥ १ ॥

तरी ते नव्हती संतजन । तेथें नाहीं आत्मखुण ॥ २ ॥

* * * *

रिद्धिसिद्धीचे साधक । वाचासिद्ध होती एक ।

त्यांचा आह्मासी कंटाळा । पाहों नावडती डोळां ॥

* * * *

दात्रुनि वैराग्याची कळा । भोगी विषयांचा सोहळा ।
ज्ञान सांगतो जनांसीं । अनुभव नाहीं आपणांसीं ॥ १ ॥

* * * *

अशा प्रकारचे दाम्भिक, अर्धवट किंवा पोटाभरू लोक केव्हाही पायलीचे पंथराच सांपडायचे. तुकोबांच्या शुद्ध व सूक्ष्म दृष्टीला खऱ्याखोट्याचा निवाडा तेव्हांच करितां येत असे. सामान्य लोक बाह्यवेषावरून चकतात, पण तुकोबांनीं ' नव्हती ते संत करितां कवित्व ' ह्या अभंगांत सांगितलें आहे कीं, कवित्व करतात ते संत नव्हत, संतांचे आप्त ते संत नव्हत, हातीं भोपळा धरून नैराश्य मिरवणारे ते संत नव्हत, वेदपाठक, पुराणिक, कीर्तनकार, माळामुद्रांचे धारक, भस्मलावे, वन सेवणारे, कर्मीं, जपी, तपी हे सर्व ' संत ' नव्हत. ह्या सर्व बाह्य लक्षणांवरून संतपण सिद्ध होत नाहीं: तुका ह्याने नाहीं निरसला देह । तंवचरी हे अवघे संसारिक ॥ देहाचा निरास झाला नाहीं तोंपर्यंत कोणीही ' संत ' पणाच्या पायरीला पोचलाच नाहीं असें समजावें.

करिंसी ते देवा करी माझे सुखें । परि त्यासी मुखें न ह्याने संत ॥
जया राज्य द्रव्य करणें उपाजन । वश दंभमानइच्छे झाले ॥ २ ॥
द्रव्यलोभाची किंवा मानदंभाची वासना जोंपर्यंत पोटांत आहे तोंपर्यंत ' संतपण ' दूरच आहे. संत म्हणविणारे लोक या जर्गी बद्धत आहेत, ' हिच्याऐशा गारा ' दुरून दिसतात, पण तुकोबांच्या पसंतीला यांतून कोणीच उतरेना.

ह्याणविती ऐसे आइकतों संत । न देखिजे होत डोळां कोणी ॥ १ ॥

खरे संत दुर्लभ आहेत, म्हणून निराशापूर्वक त्यांनीं एकदा उद्गार काढले आहेत:—

ज्ञानियांचे घरीं चोजावितां देव । तेथें अहंभाव पाठी लागे ॥ १ ॥

ह्याणोनियां ऐसे सांडिले उपाय । धारियेले पाय दड तुझे ॥ २ ॥

वेदपारायण पंडित वाचक । न मिळती एक एकांमधीं ॥ २ ॥

पाहों गेलों भाव कैसी आत्मनिष्ठा । तेथें देखे चेष्टा विपरीत ॥ ३ ॥
 आपुलिया नाही निवाले जे अंगें । योगी करिती रागें गुरुगुरु ॥ ४ ॥
 तुका म्हणे मज कोणाचा पांगिला । नको वा विट्टला करूं आतां ॥ ५ ॥

ज्ञान्यांच्या घरीं देवाचा शोध करूं जावें तर तेथें अहंभावानें तेच झपाटले आहेत असें दिसलें. वेदपारायण, पंडित, वाचक हे पहावे तर एकमेकांशीं वाद करून दुसऱ्याला खोटें पाडून आपलेंच मत प्रस्थापित करण्यांत जो तो गुंग झालेला दिसला. ह्यांची आत्मनिष्ठा पाहूं गेलों तर उलट हे देहनिष्ठ आहेत असेंच दिसून आलें. ह्यांच्या तोंडांत आत्मनिष्ठेच्या गोष्टी असल्या तरी पोटांत हे सगळे देहोपासकच आहेत असें आढळलें. असाच अनुभव मला योगिराज म्हणावेण्याच्यांचा आला, आणि खरेंच आहे—जे आपण स्वतः शांतिमुख पावले नाहीत, ज्यांचा देहनिरास झाला नाही, जें स्वतः अंतर्बाह्य हरिरूप झाले नाहीत ते दुसऱ्याला काय उद्धरणार ? जो स्वतः तरला असेल तोच दुसऱ्यास तारील ! तुकोबा ह्मणतात मला असा कोणी कृतार्थ झालेला महात्मा सांपडला नाही, ह्मणून पांडुरंगा ! मीं तुझेच पाय दृढ धरिले आहेत.

१ पण संत दुर्लभ असले तरी आहेत, नाहीत असें केव्हांही होत नाही. चंदन महाग—पण मिळतें. मातीसारखी कस्तुरी वाटेल तेव्हां व वाटेल त्याला मिळत नसली तरी ज्याच्या खिशांत दाम आहेत त्याला ती मिळाल्याशिवाय राहत नाही. उंची हिरे सामान्यांच्या डोळ्याला पहायलाही दिसत नाहीत, पण श्रीमंताला ते घेतां येतात; त्याप्रमाणें ज्याच्या पदरीं पुण्यसंपत्ति विपुल आहे त्याला सत्संग घडतो. सत्संग दुर्लभ आहे, अगम्य आहे, पण अमोघही आहे; भगवंताच्या अनुग्रहावांचून हा महलाभ प्राप्त होत नाही. जीवाची भाग्यश्री उदयोन्मुख होण्याच्या वेळींच संत भेटतात, त्यांतून ज्याला भगवंतांची आज्ञा होईल तेच धांवत घरीं

बसल्याजागीं येऊन कृतार्थ करितात. मुमुक्षूला गुरु धुंडावे लांगत नाहीत, गुरुच कृतार्थ होण्यास कोण जीव पात्र आहेत ते धुंडीत असतात, व फळ पाडाला आलें कीं शुक अनाहूत तेथें येऊन टोंच मारतात, तद्वत् विरक्त जीव पहातांच कृपाकुल सद्गुरु धांवत येऊन निजगुज सांगून मुमुक्षूला कृतार्थ करितात. सर्व संत सद्गुरुरूपच आहेत, तथापि सर्व स्त्रिया आईसारख्या असल्या तरी स्तनपान करविणारी आई ही देवानें योजिलेली एकच असते, त्याप्रमाणें सर्व संत गुरुरूप असले तरी स्वानुभवामृत पाजणारी सद्गुरुमाउली हीही नियोजित असते व मुमुक्षुबाळ स्वानंदामृत प्राशनाच्या भुकेनें व्यथित झालें कीं मग तिला पळाचाही धीर निघत नाही, ती असेल तेथून धावत येऊन याला अमृत पाजते. गुरु नियोजित असतात, गुरुशिष्यांचे लागेवांचे फार मागचे असतात, व ठरीव वेळीं ठरीव शिष्याला ते कृतार्थ करितात. तुकोबांचे सद्गुरु बाबाजी चैतन्य असेच भगवदिच्छेनुसार यथाकार्त्त यथोचित रीतीनें येऊन तुकोबांवर प्रसाद करिते झाले.

६ तुकोबांनीं गुरुपदेश झाला त्या प्रसंगाला अनुलक्षून चार दोन अभंग केले आहेत. त्यांपैकी पहिला सर्वप्रसिद्ध अभंग हा आहे:—
 सत्य गुरुरायें कृपा मज केली । परि नाहीं घडली सेवा कांहीं॥१॥
 सांपडविलें वाटे जातां गंगास्नाना । मस्तकीं तो जाणा ठेविला कब।
 भोजना मागती तुप पावशेर । पडिला विसर स्वप्नामाजी ॥ २ ॥
 कांहीं कळे उपजला अंतराय । म्हणोनियां काय त्वरा जाली ॥३॥
 राघवचैतन्य केशवचैतन्य । सांगितली खूण माळिकेची ॥ ४ ॥
 बाबाजी आपुलें सांगितलें नाम । मंत्र दिला रामकृष्णहरी ॥ ५ ॥
 माहो शुद्ध दशमी पाहूनी गुरुवार । केला अंगीकार तुका म्हणे ॥६॥
 ह्या अभंगावरून पुढील गोष्टी सिद्ध होतात:—

(१) सद्गुरूंनीं तुकोबावर कृपा केली व त्यांना रामकृष्णहरी हा मंत्र दिला,

(२) हा उपदेश त्यांना स्वप्नांत ते गंगास्नानाला (देहस इंद्रायणीच्या स्नानाला) जात असतांना झाला. गुरूंनीं मस्तकावर हात ठेवला.

(३) सद्गुरूंनीं भोजनाला पावशेर तूप मागितलें पण ते तुकोबांकडून त्यांना विस्मृतीमुळे मिळालें नाहीं. सद्गुरूंची सेवा कांहीं एक घडली नाहीं याबद्दल तुकोबांना जागृतींत आल्यावर खेद झाला व सेवेत कांहीं अंतराय घडला ह्मणून कीं काय कोण जाणे पण सद्गुरूंनीं जाण्याची त्वरा केली.

(४) राघवचैतन्य केशवचैतन्य ही त्यांनीं आपली गुरुपरंपरा सांगितली व आपलें नांव बाबाजी असें सांगितलें.

(५) हा उपदेश माघ शुद्ध दशमी गुरुवार या दिवशीं जाला.

(६) या प्रमाणें तुकोबांचा सद्गुरूंनीं अंगिकार केडा. माझिये मनींचा जाणोनियां भाव । तो करी उपाव गुरुराजा ॥ १ ॥ आवडीचा मंत्र सांगितला सोपा । जेणें नव्हे गुंफा कांहीं कोठें ॥ शु० जाती पुढें एक उतरले पार । हा भवसागर साधुसंत ॥ २ ॥ जाणत्या नेणत्या ज्या जैसी आवडी । उतार सांगडी तापे पेटों ॥ ३ ॥ तुका ह्मणे मज दावियेला तारू । कृपेचा सागर पांडुरंग ॥ ४ ॥

ह्या दुसऱ्या अभंगांत आणखी मुद्दचाच्या तीन गोष्टी सांगितल्या आहेत.

(७) माझ्या मनांतला भाव जाणून सद्गुरूंनीं माझ्या आवडीचा सोपा मंत्र सांगितला व त्यामुळे कोठें कांहीं भानगड (गुंफा) उत्पन्न झाली नाहीं.

ह्याचा भाव असा आहे:—गुरूंनीं उपदेश करण्यापूर्वीच तुकोबांची विठलोपासना ठरून गेली होती व रामकृष्णहरी हा त्यांचा मंत्रही ठरून गेला होता. विठल त्यांचें कुलदैवतच होतें. उपा-

स्याचा आवडीचाच मंत्र सांगितल्यामुळे कोठे कांहीं गुंफा (भान-गड, गुंतागुंत) उत्पन्न झाली नाही. समजा गुरूंनी गणेशाची उपासना व त्याचा मंत्र सांगितला असता, किंवा दुसऱ्या एखाद्या देवतेची उपासना किंवा दुसऱ्याच मंत्र दिला असता, किंवा योग-यागादि अन्य साधनक्रम सांगितला असता तर ' गुंफा उत्पन्न झाला असता. पूर्वीचा साधनक्रमच पुढे चालविण्यास गुरूंनी सांगितल्यामुळे तुकोबांना दुष्पट अवसान चढले, नाही तर पूर्वी चालविलेली उपासना पुढे चालवावी कां गुरूंनी सांगितलेल्या मार्गाने जावे असा संदेह मनांत येऊन कदाचित् मनाची चलबिचल झाली असती तर मोठाच ' गुंफा ' झाला असता. पण गुरूंनी ' कूपेचा सागर जो पादुरंग तोच मला तारू ' दाखविल्यामुळे, आवडीचाच ' रामकृष्णहरी ' हा मंत्र दिल्यामुळे व माझीच उपासना दृढतर निष्ठेने चालविण्यास मला सांगितल्यामुळे कोठे कांहीं भानगड उत्पन्न झाली नाही.

(८) एकामागे एक अनेक साधुसंत—ज्ञानेश्वर नामदेव एक-नाथादि—ह्याच मार्गाने जाऊन भवसागराच्या पार झाले आहेत.

तुकोबारायांना विठ्ठलाची उपासना व रामकृष्णहरी हा मंत्र हे जसे प्रिय होते तसे त्यांचा नित्य व्यवसाय ज्ञानेश्वरनामदेवनाथादिकांच्या ग्रंथांचे श्रवणमनन हा असल्यामुळे त्यांचा सहवासही प्रिय होता. तोही ह्या योगाने कायम राहिला. त्यांना समजा गुरूंनी दत्तमंत्र देऊन गुरुचरित्राची पारायणें करण्वांस सांगितली असती; ह्या योगानेही त्यांचे कार्य झाले नसतें असे नाही—तर पूर्वसंस्कारबलाने दृढ होत चाललेली उपासना एकदम सोडून दुसरी घेण्याचा प्रसंग आला असता ! तरी देखील कांहीं ' गुंफाच ' उत्पन्न झाला असता. ह्याप्रमाणे आवडीचे उपास्य, आवडीचा मंत्र व आवडीचा पंढरीचा भागवतसंप्रदाय यांना सोडावे न लागतां किंबहुना अधि-

कच दृढ धरितां येईल असा गुरूंनी उपदेश केल्यामुळे कोठें कांहीं गुंफा झाला नाही.

(९) मला आवडता असाच मार्ग सद्गुरूंनी दाखवून दिला तरी जाणत्या नेणत्या सर्वांना त्यांच्या त्यांच्या अधिकाराप्रमाणें व आवडीप्रमाणें उपदेश करण्यास गुरुराज समर्थ आहेत, जाणते नेणते जसे जसे शिष्य भेटतील तसे तसे त्यांना 'उतार सांगडी तापे पेटी' हे उपाय ते सांगतात. हा चरण किंवा हा अभाग नाट्य समजून घेण्यास आपणास ज्ञानेश्वरीचा आश्रय केला पाहिजे! 'दैवी ह्येषः गुणमयी' (अ० ७-१४) व 'तेषामहं समुद्धर्ता' (अ० १२-७) ह्या श्लोकांवरील ज्ञानोबारायांच्या ओव्या पुढे ठेवून ह्या चरणाचा अर्थ उलगडतो. जाणत्या नेणत्यांना त्यांच्या त्यांच्या अधिकाराप्रमाणें मार्ग दाखविला जातो. 'सडे जे देखिले । ते ध्यानकासे लाविले । परिग्रही घातले । तरियावरी' (ज्ञाने० १२-९१) ह्य० जे ब्रह्मचारी, संन्यासी वगैरे सडे आहेत त्यांना योगमार्ग व जे परिग्रही ह्य० बायकांमुळे असून संसार करणारे आहेत त्यांना नामनौका—(तरी) नामस्मरणाचा मार्ग देव दाखवितो. मायानदीतून तरून जातांना कोणी उतारानें जातात. अहंभाव सांडून 'ऐक्याचिया उतारा' जातात (ज्ञाने ७-१००), कोणी 'वेदत्रयाचिया सांगडी' घेऊन जातात (८४), कोणी 'यजनक्रियेची पेटी पोटी बांधून घेतात (८९), व कोणी 'आत्मनिवेदनाचें तरांडें' (ताफा) घेतात. तुकोबांच्याही सांगण्याचें तात्पर्य इतकेंच आहे कीं समर्थ सद्गुरूंजवळ सर्व साधनें तयार असतात; पण शिष्याच्या आवडीप्रमाणें ते त्याला इष्ट तो मार्ग लावतात. मला श्रीगुरूंनी आवडीचा मंत्र सांगितला तेणेंकरून या विविध साधनांचा कांहीं गुंफा पडला नाही.

आणखीही चार षंभू िकाणीं गुरूपदेशाचे उल्लेख आहेत.

श्रीसंतसद्गुरूंनी ' लावूनियां हातें कुरवाळिला माथा । सांगितलें चिंता न करावी ' श्रीगुरूंनी ' सांगितला मंत्र रामकृष्ण साचा । सर्व काळ वाचा हेंचि बोले. ' श्रीगुरूंनी स्वप्नांत अनुग्रह करून रामकृष्णहरी मंत्र दिला, पण याशिवाय त्यांनी कांहीं वर्म सांगितलें असलें तर तुकोबांनी तें वाचेंत आणलेलें नाहीं. सांप्रदायिक रहस्य कोणी उघड सांगतही नाहीं.

७ बाबाजी चैतन्यांनी तुकोबांस स्वप्नांत उपदेश दिला असाच प्रकार यानंतर २० वर्षांनी नगर जिल्ह्यांत भिंगारचे ईशान्येस १४ कोसांवर वृद्धेश्वरी झाल्याचा मराठी वाड्मयांत एक दुसरा दाखला सांपडतो. ' स्वानुभवदिनकर ' ह्या सुंदर ग्रंथाचे कर्ते दिनकर गोसावी हे समर्थ रामदासस्वामींचे शिष्य होत. हे भिंगारचे जोशी. ह्यांचें उपनांव मुळे, पण ज्योतिषाच्या व्यासंगामुळें यांना पाठक हें उपनांव मिळालें. दिनकरांना ऐन तारुण्यांत वैराग्य प्राप्त झालें व तें आपलें गांव सोडून वृद्धेश्वरच्या रम्य खोऱ्यांत शके १५७४ चे फाल्गुनांत शिरले. त्या एकांतांत त्यांनी एक वर्ष यथाविधि पुरश्चरण केलें. शके १५७५ च्या फाल्गुन शुद्ध १५ ला रात्री नामस्मरण करीत असतां त्यांना निद्रा लागली. दिनकर स्वामी. लिहितात:-

अवस्था जागरस्वप्ननिद्रांत । तुर्या केवळ इत्थंभूत ।

ते समई नेत्र होऊनि उन्मीळित । विनीत अष्टभावेसी ॥६॥

अशा स्थितींत रामदासस्वामींच्या वेषानें श्रीरामरायांनीं प्रत्यक्ष येऊन त्यांच्या मस्तकावर डावा हात ठेवला ! इतक्यांत दिनकर गोसावी जागे झाले. त्यांना परमानंद तर झालाच पण ती मूर्ती प्रत्यक्ष जागृतींत दिसावी अशी त्यांना तळमळ लागून राहिली.

इतुकें स्वप्नांतीं जंव हो न सरे । तंव स्वानुभवीं आनंदाचेनि भरे ।
ध्यान लक्षीं चित्त चेद्वरे । तत्काळ जालें ॥ ८ ॥

आई न दिसल्यामुळें तान्ह्या मुलाची किंवा गाय घरीं वेढेला

पाण्यानें तुडुंब भरलेलीं सरोवरें जवळजवळ असलीं ह्य-
जे ज्या सरोवरांतलीं पूर्णतेची पहिली लाट दुसऱ्या सरोवरांत
गेली त्या सरोवराला गुरुत्व देण्याची मनानें तयारी करावी न करावी
तोच दोन्ही सरोवरांच्या लाटा एकमेकांवर वाहूं लागून मधील बांध
बुजून जातो व दोन्ही सरोवरे मिळून एक महासरोवर बनतें असाच
कार गुरुशिष्यांच्या एकात्मतेचा होत असतो. शिष्य गुरुपदावर
केव्हां आरुढ होतो व गुरुशिष्य केव्हां एकमय होऊन जातात हे
सांगण्याइतकाही काळ यास लागत नाही, 'उद्धरेदात्मनात्मानं'
हेच खरें आहे, तथापि शेवटची वृत्ती गुरुशिष्याय कोणी देत
नाहीं. हा ज्या मार्गानें चालत असतो त्याच मार्गानें चालत जाऊन
मुक्काम गांठलेला व मागच्यांना उत्साहवळ देण्यासाठींच परत फिर-
णारा कोणी वाटाड्या वाटेंत भेटावा लागतो. हाच गुरु होय. हा
भेटल्यानें मोक्षमार्गींच्या या पथिकास हिंमत येऊन आपण आड-
वांत न जातां बरोबर मार्गानेंच चाललों आहोंत असा विश्वास
घेतो. असे मोक्षमार्गींत अनेक गुरु भेटतात. हेच मार्गदर्शकांचें
काम संतमहात्मे करीत असतात. अखेर जे गुरु भेटतात ते पूर्ण-
काम करून अनुभवसुख याच्या पदरांत बांधून याला पूर्ण करितात
हे सदगुरु होत. सदगुरूंचें काम अत्यल्प पण अत्यंत उपकारक असतें
'जीवन्मया शिवात्मयाशीं ते ऐक्यता' कारितात.

८ तुकोबांचे गुरु बाबाजी चैतन्य हे होते याविषयी बिलकूल
का नाही. 'बाबाजीसदगुरूदास तुका' असें तुकोबाच स्वतःस
कथित. ज्ञानोबा, नामदेव किंवा नाथ यांच्या ग्रंथांत किंवा अभं-
गांत श्रीगुरूचें नांव जसें वारंवार येतें तसें तुकोबांच्या अभंगांत
नाहीं ही गोष्ट खरी आहे, पण यावरून तुकोबांनीं गुरुपदेश
करलाच नाही किंवा पांडुरंगानेंच त्यांना स्वप्नांत उपदेश करून आपलें
नाव बाबाजी चैतन्य असें कांहीं तरी सांगिल्लें ही कोणाकोणाची

न्यांचा स्वप्नांत उपदेश झाला ही गोष्ट निश्चित आहे. गुरुपदेश स्वप्नांतच व्हावा लागतो ! स्वरूपजागृते झाल्यावर उपदेशाची गरज उरत नाही व मोहनिर्देत जीव असतांना त्याची भूक लागत नाही; म्हणून मुक्तावस्था व बद्धावस्था या दोन्ही गुरुपदेशाला योग्य नाहीत ! ना घड जागृति ना घड बंधन अशी मध्यम मुमुक्षावस्थाच उपदेशाला योग्य आहे !

०. बाबाजीचैतन्यांचा तुकोबांस स्तोत्रोपदेश झाला हें सिद्ध आहे, पण त्यांचेविषयी कांहींही विश्वसनीय माहिती उपलब्ध झाली नाही ही मोठ्या खेदाची गोष्ट आहे. ज्या चारदोन गोष्टी प्रसिद्ध झाल्या आहेत त्यांत परस्परविरोधी असा भाग बराच आहे. अशा स्थितीत तुटपुंज्या, अर्धवट व परस्परविरोधी असलेल्या माहितीच्या आधारावर तर्काची इमारत उभारून निश्चिंतात्मक सांगणें उचित नाही. संतचरित्र ह्यणजे कांहीं कल्पित कादंबरी नव्हे, आधारावाचून येथें काहणी सांगायची सोय नाही. वरें त्यावाचून विशेष अडत आहे अशांतलाही भाग नाही. माघ शुद्ध १० ला तुकोबाना गुरुपदेश झाला ह्याून ही तीथ तेवढी वारकरीमंडळांत पवित्र मानली जाते व त्या दिवशी छिन्निटिकाणीं कीर्तनभजनादिकांची गर्दी उडते ही एकच गोष्ट यासंबंधानें निश्चित आहे. तुकोबांचे गुरु कोण होते, कोठें राहत असत, ते समाविश्य कधीं झाले, त्यांची परंपरा मागून कोठून चालत आली, याविषयी वारकरीमंडळांत कांहीं एक परंपरेची माहिती नाही व ग्रंथही उपलब्ध नाही. तुकोबांना स्वप्नांत अल्पकाळ गुरुदर्शन व उपदेश झाला, गुरूंनीं राघवचैतन्य केशवचैतन्य ही माळिकेची खूण सांगितली व स्वतःचें नांव बाबाजी सांगितलें, आवडीचा रामकृष्णहरी मंत्र तुकोबांस दिला ते व त्वरा करून गुप्त झाले या पलीकडे पूर्ण विश्वसनीय अशी कांहीं एक माहिती मिळत नाही. 'मानियेला स्वप्नीं गुरूचा उप-

देश' असें तुकोबांनीं स्पष्ट झटलें आहे त्यांतील 'मानियेला' या पदावरून तुकोबांना त्यांचे गुरु पुन्हा कधी स्वप्नांत किंवा जागृतींत भेटले असावत असें दिसत नाही, ह्मणजे स्वतः तुकोबांनाही गुरू-कडून कांहीं अधिक गोष्टी कळल्या असें मानायला आधार नाही. अशा स्थितीत तुकोबांच्या गुरुबद्दल चरित्रकारांनीं तरी अधिक काय लिहावें? मज्जा स्वतःचा या पलीकडे कोणत्याही गोष्टीवर विश्वास नाही, वारकरीही ठेवीत नाहीत व त्यांना त्याची अवश्य-कताही वाटत नाही हें स्पष्ट नमूद करून आतां ज्या गोष्टी प्रसिद्ध झाल्या आहेत त्यांचा थोडासा विचार करूं.

चैतन्य कथाकल्पतरू नांवाचा एक ओवीबद्ध ग्रंथ प्रसिद्ध झाला आहे. हा ग्रंथ निरंजनबुवा नांवाच्या एका पुरुषानें शके १७०९ पुष्य संवत्सरांत कार्तिक शुद्ध ११ स लिहून पुरा केला. यांत राघवचैतन्य व केशव-चैतन्य यांची माहिती दिली आहे. ह्या ग्रंथाला मूळ आधार त्याहून एका प्राचीनतर ग्रंथाचा आहे असें शेवटीं झटलें आहे.

कृष्णदासबैरागी परमभक्त । तेंपे वार्णिला हा वृत्तांत ।

शके पंधराशें शहाण्णवांत । ग्रंथ पूर्ण पै जाला ॥ १४१ ॥

त्या ग्रंथाचेनि आधारें । बोलिलों वेडींवांकुडीं उत्तरे

कृष्णदासबैरागी यांनीं शके १५२६ मध्ये पूर्ण केलेल्या ग्रंथाच्या आधारें हा ग्रंथ लिहिल्याचें निरंजनबुवा सांगतात. कृष्णदासबोवांचा ग्रंथ मिळाला असता तर निरंजनबुवाचें प्रस्तुत प्रकरण त्याशीं ताडून पाहतां आलें असतें. तूर्त सदर ग्रंथांत तुकोबांच्या गुरुपरंपरेविषयीं काय माहिती मिळते ती पाहूं. या ग्रंथाचे ६ अध्याय असून ओवी संख्या ७६० आहे. यांत तुकोबांची गुरुपरंपरा दिली आहे ती श्रीविष्णु-ब्रह्मदेव-नारद-व्यास-राघवचैतन्य-केशवचैतन्य-उर्फ बाबाजी चैतन्य-तुकोबाचैतन्य अशी आहे. व्यासांचा राघवचैतन्यास उपदेश झाला. राघवचैतन्य हे ' उत्तम

नामनगरीं । मांडवी पुष्पावतीचे तीरीं ' बहुत काळ तप करीत होते. ' जाल्या नखांच्या चुंबळी । अंगावरी वाढली धुळी । जटा लोंबती भूतळीं । देह शुष्क जाहला ' अशा प्रकारची त्यांची तीव्र तपश्चर्या पाहून श्रीव्यास प्रगट जाले व त्यांनीं त्यांना ' नमो भगवते वासुदेवाय ' हा मंत्र प्रणवयुक्त मांगितला. उत्तमनगरी म्हणजे ओतूर. हा गांव पुणे जिद्द्यांत जुन्नरपासून चार कोसांवर आहे. तेथून चार मैलांवर पुष्पावती उर्फ कुसुमावती ही नदी कुकडा नदीस मिळते. राघवचैतन्यास ओतूर मुक्कामीं गुरुपदेश झाला. गुरुपदेशानंतर राघवचैतन्यांनीं (हे नाव त्यांस त्यांच्या गुरूंनीं दिलें) अधिक तीव्र तप केलें. तेथे त्यांस कांहीं काळानें तृणामल (तिनेवली ?) येथील देशपांडे नृसिंहभट यांचे द्वितीय पुत्र विश्वनाथबाबा हे भेटले. नृसिंहभट हे कर्मनिष्ठ ब्राह्मण होते. तृणामल येथील शिवालय यवनांनीं भग्न केल्यावर नृसिंहभट तेथून निघाले व ते फिरत फिरत पुनवाडी (तेव्हांचें पुणे) येथें आले. तेथें ते आपली स्त्री आनंदीबाईसह सुखरूप राहिले. या दंपत्यास व्यंकट, विश्वनाथ व बापू असे तीन पुत्र झाले. नृसिंहभट समाप्त झाल्यावर तिन्ही पुत्रांत कलह सुरू झाले. ' बाबांची वृत्ति उदासीन । त्रिकाळ कर्मांचें संध्यान्तान । धर्मालागीं उदार पूर्ण । गृहकृत्य कांहीं करूं नये ॥ ' असा विश्वनाथबाबांचा नित्यक्रम पाहून दोघां बंधूंनीं त्यांना घराबाहेर घालविलें. विश्वनाथबाबांची पत्नी गिरिजाबाई हीही त्यांबरोबर घराबाहेर पडली. हें दंपत्य तीर्थयात्रा करीत ओतुरास आलें. दोघेही विपत्तीनें त्रस्त होऊन गेल्यामुळें हिंडत होते. पूर्वप्राक्पचळानें त्या ठिकाणीं त्यांची व राघवचैतन्यांची गांठ पडून त्यांची विश्वनाथबाबांवर कृपादृष्टि झाली. विश्वनाथबाबा ऋग्वेदी ब्राह्मण होते. ते संसारतापानें तप्त झाले होते. बंधूंनीं घराबाहेर घालविलें. स्वानेंही यांचे दारिद्र्यास्तव यांस पीडा दिली. ' कार्त्तिकी नाही

वाळीं बुगडीं । मिळालीं नाहीं लेणीं लुगडीं । मुख नाहींच अर्धवडी ।
जालं याचे संगतीनें ' असा वायकोचा नित्य आक्रोश ऐकूनही
त्याचे कान फिटले होते. ते राववचैतन्यांस एकदम शरण गेले.
यावेळीं त्यांचें वय २५ वर्षांचें होतें. काहीं काळानें त्यांस पुत्र
झाला. नव्याचें नांव नृसिंहभट ठेवले. विश्वनाथवादांनीं त्यानंतर
'वैराग्ये चित्त शुद्ध जालें । त्यांचे रिणही फिटले' असें म्हणून
संन्यासदीक्षा घेण्याची इच्छा गुरुपाशीं प्रगट केली. विश्वनाथवादां-
स संन्यास दिला व त्यांचें राववचैतन्यांनीं केशवचैतन्य असें नामा-
भिधान ठेवले. उभयता गुरुशिष्य ओतूरपासून थोड्या अंतरावर
अरण्यांत जाऊन राहिले व तेथे ब्रह्मानंद भोगते झाले. काहीं
काळानें दोघेही तीर्थयात्रेस बाहेर पडले. नाशिक, त्र्यंबकेश्वर,
द्वारका, प्रयाग, काशी, जगन्नाथ इत्यादि क्षेत्रें करीत ते कलवुर्ग्यास
आले. तेथें ते पावमानें बेजार होऊन एका मशीदींत शिरले. तेथें
त्यांनीं एका मवल्या कोनाड्यांत पादरक्षा ठेवल्या. मुलाणा तेथें
आल्यावर निमाजस्थानीं पादुका ठेवल्यावद्दल तो त्या उभय यतींवर
फार रागावला व त्यानें ही गोष्ट काजीच्या कानांवर घातली. दोन
हिंदु संन्याश्य नीं मुसलमानांच्या मशीदींत फार बेअदबीचें वर्तन
केलें अशी बातमी निजामशहाच्या कानांवर जाऊन सर्व यवन
संतापले व त्या गांवांतील ब्राह्मणांचा फार छळ झाला. पादशहाही
मशीदींत आला व त्याप्रसंगीं उभय यतींनीं त्या मशीदीस आज्ञा
केल्यावरून ती जड इमारत पाव कोनावर उडून बसली ! हा
चमत्कार पाहून पातशहा थक् झाला व हे महान् पीर पैगंबर
ओढत असें मनांत समजला. दोन्ही यति लगेच गुप्त झाले. पात-
शहा त्यांच्या भेटीसाठीं उतावीळ झाला. त्यानें त्यांची भेट आळं-
दगुंजोटीस घेतली. स्वामींनीं त्यास अभय दिलें. स्वामींच्या सन्मा-
नार्थ बादशहानें मशीदींतच दोन कवरा बांधून त्यांचीं नांवें रावव-

द्वराज व केशवद्वराज अशीं ठेवलीं. राघवचैतन्यांनीं यानंतर लव-
 कृष्ण जनांची उपाधि वाटू लागली तेव्हां समाधि घेतली. त्यांनीं
 ओतुरास जाण्याची आपल्या शिष्यास शेवटची आज्ञा केली. राघव-
 चैतन्यांची समाधि आळंदगुंमोटीस आहे. तेथून ३ कोसांवर अस-
 ढेल्या मान्यदाळ गांवीं केशवचैतन्य कांहीं दिवस मट बसून
 राहिल. ते वारंवार गुरूच्या मनाचीच्या दर्शनास आळंदगुंमो-
 टीस येत राघवचैतन्य फार देखणे असत. “ चंद्रासम सुंदर वदन ।
 जटा शोभतां हेमवर्ण । सर्वांगीं भस्म विराजमान । दिगंबर नृत्ति
 नेटकी ॥ ” असं त्यांचें दिव्य रूप असे. केशवचैतन्य यानंतर तेथून
 ओतुरास गेले. मागे त्यांच्या शिष्यांनीं मान्यदाळ गांवीं त्यांच्या पादुका
 स्थापन केल्या. हे केशवचैतन्यच तुकोबारायांचे गुरू होते. बाबाजी हें
 यांचें पूर्वाश्रमीचें नांव होय. तिसऱ्या अध्यायाचे शेवटीं:—

सर्व जन म्हणती केशवचैतन्य । भाविक ह्मणती बाबाचैतन्य ।

दोन्हीं नामें एकचि जाण । अत्यादरें बोलती ॥ १ ॥

असे त्यांनीं स्पष्ट म्हटलें आहे. शेवटल्या अध्यायांत ‘बाबाही म्हणती
 पूर्वाश्रमी’ असा पुन्हां उल्लेख आहे. इतकी हकीकत राहिल्या तीन
 अध्यायांत देऊन ४ थ्या व ५ व्या अध्यायांत केशवचैतन्यांचें
 उर्वरित चरित्र सांगून सहाव्यांत तुकोबांना उपदेश झाल्याची गोष्ट
 त्यांच्या अल्पचरित्रासह सांगितली आहे. केशवचैतन्यांचे पुत्र नृसिं-
 हभट व त्यांचे पुत्र केशवभट. केशवचैतन्यांनीं केशवभटावर कृपा
 केली व जगदुद्धारार्थ अनेक चमत्कारही करून दाखविले. केशव-
 चैतन्यांनीं शके १४९३ प्रजापति संवत्सरीं वैशाख वद्य १२ स
 ओतूर येथें समाधि घेतली. समाधि घेतल्यावरही त्यांनीं अनेक
 चमत्कार केले. त्यांनीं आपला पूर्वाश्रमीचा नातु केशवभट यास
 समग्र भागवत सांगितल्याचें निरंजनबाबांनीं वर्णन केलें आहे.
 त्यांनीं समाधि घेतल्यावर काशींत प्रगट होऊन एका ब्राह्मणावर

कृपा केली. त्याचप्रमाणे कित्येक वर्षांनंतर तुकोबांस त्यांनीं स्वमांत उपदेश केला. निरंजनबुवांनीं उभय चैतन्यांवद्दल जी हकीकत दिली आहे तिचा गोषवारा येथवर सांगितला. तिच्या खरेखोटे-पणाचें प्रत्यंतर पाहण्यासारखा दुसरा ग्रंथ आजवर उपलब्ध झाला नाही. कृष्णदास वैराग्याच्या ज्या ग्रंथाधारें निरंजनबुवांनीं आपला ग्रंथ लिहिला आहे तो शके १५९६ मध्ये म्हणजे तुकोबांच्या प्रयाणानंतर २५ च वर्षांनीं लिहिला गेला असल्यामुळे बराच प्रमाण मानावा लागता. पण तो ग्रंथ उपलब्ध झाला नसल्यामुळे ह्या चैतन्यविजय कल्पनरुतली कोणती गोष्ट कृष्णदासानें सांगितलेली आहे व कोणती निरंजनबुवांनीं आपल्या माहितीप्रमाणें स्वतंत्र सांगितली आहे हें समजण्यास तूर्त मार्ग नाही.

राघवचैतन्य हे थोर सिद्ध पुरुष असून प्रेमळ कृष्णभक्त होते. आमचे गोवेकर नित्र विठ्ठलगव कामत यांनीं त्यांचा पुढील अन्धंत मधुर श्लोक मजकडे १० वर्षांपूर्वी पाठविला होता:—

१ केशवचैतन्यांची समाधि ओतुरास आहे असें वांबेग्याझिटाअरमध्यें (खंड १८ भाग ३) ओतुरच्या वर्षांनंतही प्रसिद्ध झालें आहे. गलवुर्ग्यांचे वकील रा. मोहोळकर यांनीं ता. १५।१२।१९०३ च्या केसरीत प्रसिद्ध केलें की, “ राघव, केशव व बाबाजी चैतन्य हें चैतन्यत्रय परस्पर गुह्यंशु अन्न तिपांचे गुरु वडवाळसिद्ध नागनाथ हे होत. वडवाळ क्षेत्र मोहोळ स्टेशनजवळ आहे. ” ही माहिती बरोबर नसावी असें वहिणाबाई व शंकरस्वामी झिऊरकर यांच्या पुढें येणाऱ्या गुरुपरंपरेवरून वाटण्यासारखें आहे. तसेच त्यांनीं तिकडे मुसलमान लोक वावाचैतन्यास शेखसाहेब, केशवचैतन्यास वंदेनवाज म्हणत असून केशवचैतन्यास सरकारांतून एक लक्षाधी जहागीर आहे वगैरे जें प्रसिद्ध केलें आहे त्यासही कांहीं प्रमाण अर्थ नाही असें मीं स्वतः गलवुर्ग्यांस जाऊन शोध केला तेव्हां समजून आलों. लेखी प्रमाण किंवा परंपरा या दोहोंचा—निदान एकाचा तरी प्रत्यंतर पुरावा मिळाल्याशिवाय कोणतीच गोष्ट जर्मंत घरिता येत नाही. श्रीकेशवचैतन्यांचें देऊळ काशीस आहे व समाधि ओतुरास आहे.

पुंजीभूतं प्रेम मोपांगनानां मूर्तीभूतं भागधेयं यद्गुणाम् ।
 सांद्रीभूतं गुप्तवित्तं श्रुतीनां श्यामीभूतं ब्रह्म मे साधिधत्ताम् ॥
 श्यामीभूतं ह्य० सावळें परब्रह्म० ' गोपींच्या प्रेमाचा केवळ
 पुंज, यादवांचें मूर्तिमंत भाग्य, श्रुतींचें घनवटपणास आलेलें रहस्य
 असें हें सांघळें पर-ह्य निरंतर मत्सन्निध असो ! '

राघवचैतन्यांची आणखी कांहीं कविता आहे ह्यापून समजतें.
 केशव चैतन्यांचें एक पद मला बहिणाबाईंच्या गाथ्यांत मिळालें.
 (पृ० ९५) तें पुढें देतों.

पद.

विषयाचे लोभें मन भ्रमलेसे भारी ।
 गृह पुत्र कलत्र हे जाले सुखकारी ॥
 आतां याचें दुःख मज सोसवेना हरी ।
 ह्यणोनि विनावितो कमळावरा रे ॥ १ ॥
 दीनानाथा दीनबंधु शरण तुला रे ॥ ध्रु० ॥
 भवाब्धीचा तरणोपाय नेणवेचि कांहीं ।
 साधुसंग सेवा मज घडालिच नाही ॥
 शिश्नोदरव्यापाराच्या पडिलों प्रवाहीं ।
 यांतुनिया त्वरें आतां काढी मजलारे ॥ २ ॥
 चित्तशुद्धि होचि आतां मज वाट दावी ।
 वेदशास्त्रपुराणांची गती सुचवावी ॥
 नवविधा भक्ति निरंतर करवावी ।
 केशवचैतन्य म्हणे भूषण तुलारे ॥ ३ ॥

१० तुकोबारायांचे तीन थोर शिष्य निळोबाराय, बहिणाबाई
 व महिपतबावा यांचे गुरुपरंपरेचे अभंग पुढें देतो.

१ निळोबारायांचा गुरुपरंपरा:

मुख्य महाविष्णु चैतन्याचें मूळ । सांप्रदायफळ तेथोनीयां ॥ १ ॥
 हंसरूपी ब्रह्मा उपदेशी श्रीहरी । चतुःश्लोक चारी भागवत ॥ २ ॥
 तें गुज विधाता सांगे नारदासी । नारदें व्यासासी उपदेशिलें ॥ ३ ॥

राघवचैतन्ये केलें अनुष्ठान । त्यासी द्वैपायनें कृपा केली ॥ ४ ॥
 कृपा करुनि हस्त ठेवियेला शिरीं । बोध तो अंतरीं ठसावला ॥ ५ ॥
 राघवा चरणीं केशव शरण । बाबाजीसी पूर्ण कृपा त्याची ॥ ६ ॥
 बाबाजीनें स्वप्नीं येउनि तुक्याला । अनुग्रह दिला निजप्रीती ॥ ७ ॥
 जगद्गुरु तुका अवतार नामयाचा । संप्रदाय सकळांचा तेथोनीयां ८
 निळा म्हण मज उपदेश केला । संप्रदाय दिला सकळ जनां ॥ ९ ॥

२ बहिणाबाईचा गुरुपरंपरा.

आदिनाथें उपदेश पार्वतीसि केला । मच्छिंद्रें ऐकिला मच्छगर्भीं
 शिवहृदयांचा मंत्र पै अगाध । झालासे प्रसिद्ध भक्तियोगें ॥ २ ॥
 त्यानें त्या गोरक्षा केलें कृपादान । प्रगट तेथोनि गहिनीप्रती ॥ ३ ॥
 गहेनीमें दया केली निवृत्तिनाथा । बाळपण असतां योगरूप ॥ ४ ॥
 तेथोनि ज्ञानेश पावले प्रसाद । झाले ते प्रसिद्ध सिद्धासनीं ॥ ५ ॥
 सच्चिदानंद बाबा भक्तीचा आगर । त्यासि अभयवर ज्ञानें केला ६
 पुढें विश्वंभर शिवरूप सुंदर । तेणें राघवीं विचार ठेविलासे ॥ ७ ॥
 केशव चैतन्य बाबाजी चैतन्य । झालेसे प्रसन्न तुकोबासी ॥ ८ ॥
 एकनिष्ठभाव तुकोबाचे चरणीं । म्हणोणि बहेणि लाधलीसे ॥ ९ ॥

३ माहिपतवावांची गुरुपरंपरा.

निळोबारायांच्या अभंगांचे पहिले आठही चरण तसेच आहेत.
 थोडा फरक आहे. ' त्यासी द्वैपायनें कृपा केली ' बदल ' त्यासी
 द्वैपायनें भेट दिली; ' पाचव्या चरणाबद्दल ' कृपाहस्त त्यानें ठेवि-
 येला शिरीं । राघवाअंतरीं बोध केला; ॥ ' ८ व्या चरणाचा उत्त-
 रार्थ ' संप्रदाय त्याचा ऐशा रीती ' असे किरकोळ भेद असून
 शेवटला चरण असा आहे:—

माहिपती ह्याणे ऐसी हे मालिका । सकळ भाविकां उच्चारितां ॥ ९ ॥
 हा अभंग मला त्यांच्या वंशजाकडून मिळाला.

बहिणाबाई व निळोबाराय हे दोघेही तुकोबांचे शिष्य. निळो-
 बांचे शिष्य शंकरस्वामी शिऊरकर आणि बहिणाबाई दोघेही राह-
 णार एका गांवेचे. बहिणाबाई तुकोबांच्या साक्षात् शिष्य व

शंकरस्वामी प्राशिष्य. आतां शंकरस्वामींची गुरुपरंपरा मला खुद्द शिस्कर येथें त्यांच्याच घरी मिळाली व तीच एक शिस्कराचें शिष्य जे वासकर ह्यांच्या फडावर मान्य असलेली त्यांचे फडावरील कीर्तनकार हरिभाऊ गिंडे यांजकडून मिळाली, ह्या गुरुपरंपरेचे श्लोक १५ आहेत. आहेत तसेच्या तसेच मी खाली देतां. त्यांच्या गुद्धागुद्धतेकडे न पाहतां तांच्याकडेच पहावं.

४ शंकरस्वामींची गुरुमालिका.

॥ श्रीगुरुप्रसन्न ॥ अथ गुरुमालिका स्तोत्र प्रारंभः ॥

योऽस्मै शिवस्तुप्रणवः प्रणवैक्यगम्यो

यां निर्गुणो प्रणवतत्त्वहरोहरश्च ।

यो ह्यादिनाथगुरु ज्ञानप्रदास्ति नित्यं

भक्त्या व्रजाम तमहं शिवसंप्रदायम् ॥ १ ॥

ईशं च पृच्छति शिवा निजतत्त्वमैशं

तां शंभुरहं कृपया अपयाति भेदम् ।

ज्ञानं च यो दिशति गुह्यतमं पयोध्रौ

भक्त्या व्रजामि तमहं शिवसंप्रदायम् ॥ २ ॥

गौरीशयोर्यमनुवादमगाधबोधं

तं ज्ञानवान् तनुशत्रुतनूद्भवेन ।

मच्छोदरे मुनिवरं प्रणमामि प्रीत्या ॥ भक्त्या० ॥ ३ ॥

यः शंकरोपमगुणैरतुल्यलोक्यां

मच्छीर्द्रनाथमुपदिष्टमनुक्रमेण ।

गोरक्षनाथ मुनिशं गुरुसेवकं च भक्त्या० ॥

यो योगविद्गुरुवरः प्रवरल्लिलोक्यां

योगेश्वरो मुनिवरो गयनी प्रसिद्धः ।

गोरक्षनाथमुपदिष्ट मनोज्ञतत्वं ॥ भक्त्या० ॥ ५ ॥

ज्ञात्वा कलौ मतिहतांश्च जनान्पृथिव्यां

तानुग्रहाय च शिवेन निवृत्तिनाथम्

भक्तिविकं प्रकटितं गयनेरवाच्यं ॥ भक्त्या० ॥ ६ ॥

आचार्य शंकरकुलौ किल धर्मशास्ता

जातस्तथैव हरिरेव हि ज्ञानदेवः ।

लोके चकार हरिभक्तिप्रासिद्धमेव ॥ भक्त्या० ॥ ७ ॥

श्रीमन्नित्युत्तरपदेशितमात्मज्ञानं
श्रीज्ञानदेव कृपयाहि जनैस्तदात्मैः ।

देवाहि भक्तिसहितं विमलं हि ज्ञानं ॥ भक्त्या० ॥ ८ ॥

ज्ञानश्वरस्य पदं कंजपरागरागी
संसारसार वरिभोग निवृत्तरागः ।

मच्चिन्सुखाख्य मुनिपुंगवस्ततोऽग्रे

विश्वंभरोऽथ प्रवरोकिल राघवाख्यः ॥ ९ ॥

चैतन्य केशव रथो किल केशवाच्च

वावाजिसद्गुरुवरेणच कौतुकायो

अद्यापि यस्य चरितानिच कौतुकाय ॥ भक्त्या० ॥ १० ॥

यः कौतुकाराम विभेदतास्या

यः कौतुकाराम ह्वरिः प्रियानाम ।

यः कौ तुकाराम प्लवो भवाब्धौ ॥

यः कौ तुकाराम गुरुः प्रसिद्धः ॥ ११ ॥

ग्रामोऽस्ति यस्य किल पिप्पलनेर नाम्ना

यः सर्वथा सुपथगामि तुकोपदिष्टम् ।

यस्य गृहे हरिकृतं सकलं हि कृत्यं

तं नीलकण्ठं प्रणम्य प्रणमामि भक्त्या ॥ १२ ॥

ग्रामः शिवाख्य निकटं शिवनाम शैलौ

रामेश्वराख्य शिवलिंग प्रसिद्ध यत्र

यो नीलकण्ठवर शिष्याहि शंकराख्य-

रग्रेततो कालिमलापहरो अखण्डः ॥ १३ ॥

इत्थं शिवान्वयपरंपरा कलौच

भक्तित्रिकं प्रकाटितं भगवज्जनैर्यः ।

यात्राभिरव विपुलैर्हरिनामघोषै-

रद्यापि कीर्तनरसैर्जनतारकैस्तैः ॥ १४ ॥

गुरुमाला इदं स्तोत्रं यः पठेद्धरिसन्निधौ

सर्वकामफलं तस्य विष्णुसायुज्यं मानुयात् ॥ १५ ॥

॥ इति गुरुपरंपरास्तोत्रं संपूर्णमस्तु ॥

१३ राघवचैतन्यांच्या मार्गाल गुरुपरंपरेंत येथें दोन प्रकार
दिसतात. निळोबाराय व निरंजनबुवा यांचें एक मत आहे व बहि-

णाबाई व शंकरस्वामी शिऊरकर यांचें एक मत आहे. दोन्ही गुरु-
परंपरा पुढें देतो:—

१ निळोवारायांची

महाविष्णु

हंस (ब्रह्मा)

नारद

व्यास

राघव चैतन्य

केशव चैतन्य

बाबाजी चैतन्य

तुकोवाराय

निळोवा

२ बहिणाबाईची

आदिनाथ

पार्वती

मच्छेंद्रनाथ

गोरक्षनाथ

गहिर्नानाथ

निवृत्तिनाथ

ज्ञानेश्वरमहाराज

सच्चिदानंद बाबा

विश्वंभर

राघव चैतन्य

केशव चैतन्य

बाबाजी चैतन्य

तुकोवाराय

बहिणाबाई

बहिणाबाई व निळोवाराय देवघेई तुकोवारायांचे शिष्य. मग दोघांच्या गुरुपरंपरेंत भेद कां पडावा? बहिणाबाई तुकोवांच्या संग-
तींत देहूस क्रित्येक वर्ष जाऊ राहिलेल्या, तेव्हां ज्ञानेश्वरमहा-
जांच्या परंपरेंतलेच तुकोवा हे त्यांचे म्हणणे अविश्वसनीय कसें
मानावे? वरें निळोवारायांची व तुकोवारायांची साक्षात् भेट
नव्हती, तरी त्यांना स्वप्नांत उपदेश होऊन तुकोवांची टाळवीणा
मिळाल्यामुळे परंपरा चालविण्याचे अग्राधिकार मिळालेले. निळो-
वारायांची वारकरीमंडळांत मान्यता अतिशय. निळोवारायांचे
शिष्य शंकरस्वामी व शंकरस्वामींचे शिष्य मळापा वासकर. वास-
करांचा फड पहिला आणि त्याला अग्रपूजेचा मान. अशा स्थिती-
त निळोवारायांनी दिलेली परंपरा तरी अमान्य कां करावी? इकडे
साक्षात् निळोवांचे शिष्य जी परंपरा देतात ती बहिणाबाईंनी
दिलेल्या परंपरेशीच सर्वांशी जुळती आहे! बहिणाबाईंचे शिष्य
केणी दीनकवि हे ऊन गेले त्यांनी दिलेली परंपरा बहिणाबाईंनी
दिलेल्या परंपरेशी पूर्णपणे मिळती आहे. 'क्षीरसिंधूचिया स्थानी'
चंद्रमौळी शंकर (आदिनाथ) यांनी पार्वतीस (उदोनाथ ह्य० जग-
दंबा) 'आत्मारामीं मिळावया जो ज्ञानशक्तिबोध' केला तो
मच्छेन्द्रनाथास मिळाला. त्यांनी तो बोध गोरक्षनाथास, त्यांनी
गैनीनाथास, गैनीनाथांनी निवृत्तिनाथास व त्यांनी ज्ञाननाथास
(ज्ञानेश्वरमहाराजांस) दिला. ज्ञाननाथापासून हा बोध बाबा (साच्चि-
दानंद बाबा), योगीराय विश्वनाथ, शुद्धचैतन्य असे रावो चैतन्य,
केसो चैतन्य, बाबा चैतन्य, तुको चैतन्य, बहिणाबाई या शिष्यप-
रंपरेंत दीन कवीस मिळाला. ही माहिती दीनकवीने शके १६५२
साधारण संवत्सरीं कृष्णच्या उत्तरतीरी १८ प्रकरणात्मक पंचीक-

१ दत्तोपंत पोतदारांचा लेख पहा. (भारतइतिहाससंशोधक मंडळाचे
शके १९३७ चे वार्षिक इतिवृत्त. पृ. २७१-२७४).

रणनामक ग्रंथ लिहिला त्यांत दिलेली आहे. आदिनाथांपासून ज्ञान-
नाथांपर्यंतची परंपरा ज्ञानेश्वरीच्या उपसंहारांत स्वतः ज्ञानोबारायांनीं
दिली आहे, राघवचैतन्यांपासून तुकोबांपर्यंत स्वतः तुकाराममहारा-
जांनीं दिली आहे, तेव्हा या दोनी परंपरा निविवाद आहेत.
कालानुक्रमें पाहतां ज्ञानेश्वरमहाराज व तुकोबाराय यांच्यांत सुमारे
३२९ वर्षांचें अंतर पडतें, व एवढ्या काळात सच्चिदानंद बाबा,
विश्वनाथ [विश्वंभर व विश्वनाथ एकच], राघव चैतन्य व केशव
चैतन्य हे चारच पुरुष धरावे लागतात, ह्मणजे प्रत्येक पिढी ८०
वर्षांची धरावी लागते व हें इतिहासशास्त्रदृष्ट्या अशक्य आहे, अ-
र्था यावर या चौकस काळांत शंका निघणें स्वाभाविक आहे. त्यास
उत्तरही असें दोन प्रकारेंच देतां येईल कीं महापुरुषांचें व योगपरं-
परेशीं संगत असलेल्या महापुरुषांचें आयुष्य सामान्यदृष्टीनें मापणें
योग्य नाहीं; किंवा मधल्या कमी प्रसिद्ध अशा कांहीं पुरुषांचीं नावें
गाळण्यांत आलीं असतील किंवा विस्मरणांतून गेलीं असतील. तें
कसेही असो, बहिणाबाई व निळोबाराय हे दोघेही स्वानुभवां थोर
संत होते, दोघांच्याही अभंगांवर गुरुकृपेची पूर्ण छाप पडलेली
आहे, तथापि दोघांच्याही गुरुपरंपरेत थोडा फरक आहे तो वर
दाखविला आहे. वारकरी मंडळांत निळोबारायांची मान्यता अति-
शय आहे, इतकी कीं कीर्तनांत तुकोबारायांच्या पश्चात् शालेल्या
कोणाचेंही वचन काढावयाचें नाहीं असा निर्वध आहे, तरी निळो-
बाराय हे त्यास अपवाद आहेत. त्यांच्या अभंगांस ज्ञानेश्वर-नाम-
देवतुकोवानाथ यांच्या वचनांहितकाच मान असून त्यांच्या अभं-
गांवर कीर्तनेंही होतात. इकडे बहिणाबाईंची परंपरा सत्य मानली
तर ज्ञानेश्वरमहाराजांच्याच परंपरेंतले तुकोबाराय ठरतात व महा-
राष्ट्रांत या एकाच परंपरेंत ज्ञानेश्वर व तुकाराम हे दोन पुरुष शाले
असें होऊन ' ज्ञानेश्वर माउली तुकाराम ' या भजनाचें वर्म ध्या-

नात येतें आणि हें भजन ह्मणजे संपूर्ण संप्रदायाचाच जयजयकार असें सिद्ध होतें. पण निळोबांची गुरुपरंपरा मानावी कां बहिणावाईची मानावी हा प्रश्न न सुटता तसाच राहतो !

११ मार्गे राघव व केशव चैतन्य यांचें चरित्र ज्या निरंजनबो-
बांच्या ग्रंथांतून दिलें आहे तो ग्रंथ सांप्रदायिक दिसत नाही.
केशव चैतन्य तेच बाबाजी चैतन्य असें निरंजनबुवांचें आग्रहाचें
सांगणें दिसतें, पण सर्व परंपरा या मताच्या विरुद्ध आहे. राघव
चैतन्य, केशव चैतन्य व बाबाजी चैतन्य हे तीन वेगवेगळे पुरुष असून
पहिले दुसऱ्याचे गुरु अशी ही माळिकेची खूण आहे. यास प्रमाणें:-

(१) राघव चैतन्य केशव चैतन्य । सांगितली खूण माळिकेची।
बाबाजी आपलें सांगितलें नाम । मंत्र दिला रामकृष्णहरी ॥

बाबाजी हें तुकोबांच्या गुरूचें नांव. त्यांनीं आपलें बाबाजी हें
नांव सांगतांना राघवचैतन्य केशवचैतन्य ही माळिकेची खूण
सांगितली. केशव तेच बाबाजी म्हटल्यास ' माळिका ' कोठें राह-
ते ? एकाच पुरुषाची ' माळिका ' कशी होईल ? राघव, केशव
या माळिकेंतला मी बाबाजी आहे असें त्यांनीं सांगितलें हेंच म्ह-
णणें युक्त आहे. शिवाय या अभंगांत तुकोबांनीं आपली त्रयी
सांगितली आहे असें मानणें उचित आहे. वंश दोन प्रकारचे सम-
जले जातात, एक मांसवंश व एक विद्यावंश. गुरूपदेशानंतर नि-
स्सीम गुरुभक्त सर्वस्वी गुरूचेच होऊन जातात. मुलीचें लग्न झाल्यावर मग तिचा संसार जसा सासरकडचा, नातें नांव संबंध सर्व सासरचे लावून ती पूर्णपतिपरायण झाल्याचें दर्शविते; तसेंच गुरु-शिष्यांचें नातें आहे. ' पतिव्रते जैसा अवतार प्रमाण ' तसा गुरुभक्तांना गुरु प्रमाण. ज्ञानेश्वरमहाराजांचे निवृत्तिनाथ हे वडील बंधु, पण उपदेश झाल्यानंतर तें गुरूचें होऊन पहिलें नातें संपलें, म्हणून त्यांनीं आपणांस निवृत्तिदास, निवृत्तिनाथसुत असें म्हटलें

आहे. याच न्यायानें एकाजनार्दन, विठारेणुकानंदन, इ० गुरुभक्तांचीं नांवें पडलीं आहेत. गुरुशिष्यांचें नातें असें आहे. आपण संसारी लोक श्राद्धपक्ष करितांना किंवा रोजही 'रामचंद्रनारायण-कृष्णशर्माणां हरितसगोत्राणां' अशा प्रकारें आपल्या त्रयीचा उच्चार करित असतो, त्याचप्रमाणें तुकोवांनीं वरील चरणांन आपल्या त्रयीचा उच्चार केलेला आहे. तुकोवांचे गुरु बाबाजी चैतन्य, परमगुरु केशवचैतन्य व परात्पर गुरु राघवचैतन्य अशी ही गुरुची त्रयी आहे व सांप्रदायिक परंपरेंतून ती तशीच समजली जाते. ह्या दृष्टीनें हे तिघे किंवा दोघे गुरुबंधु होत असं एका दोघांनीं लिहिलें आहे तें चुर्काचें आहे. आता हे तीन पुरुष वेगळे आहेत हें तुकोवांच्या पुढील परंपरेंतही कसें समजलें जातें तें पाहूं:-

(२) तुकोवाच्या अभंगांच्या ज्या वद्या पंढरीस, देहूस त्यांच्या वंशजांकडे अगर अन्यत्र त्यांच्या शिष्यांकडेच्या वंशजांकडे आहेत त्यांत प्रारंभीं तिघांनाही वेगवेगळें नमन आहे. पंढरीस तुकोवांच्या वंशजांकडे जी अभंगांची गाथा आहे तिचे प्रारंभीं "श्रीगुरुपरंपरा ॥ श्रीराघव चैतन्य ॥ श्रीकेशव चैतन्य ॥ श्रीबाबा चैतन्य ॥ गुरुमंत्र रामकृष्ण हरी ॥ " असा उल्लेख आहे. इंदुप्रकाश गाथेचा प्रारंभही "श्रीनिवात्तिनाथाय नमः ॥ श्रीज्ञानेश्वराय नमः ॥ श्रीराघवचैतन्य श्रीकेशवचैतन्य श्रीबाबाचैतन्य सद्गुरुभ्यो नमः ॥" असाच आहे.

(३) निळोवाराय परंपरेच्या अभंगांत म्हणतात:-

राघवचैतन्यें केलें अनुष्ठान । त्यासीं द्वैपायनं कृपा केली ॥ ४ ॥

राघवाचरणीं केशव शरण । बाबाजीशीं पूर्ण कृपा त्याची ॥ ५ ॥

(४) बहिणाबाई म्हणतात:-

तेणें राघवीं विचार ठेविलासे ॥ ७ ॥

केशवचैतन्य बाबाजीचैतन्य । झालेसे प्रसन्न तुकोबासी ॥ ८ ॥

केशव व बाबाजी हे एकच असते तर दोन्ही नांवांपुढें चैतन्य

असें पद आले नसतें. शिवाय ' झालेसे ' ह्या क्रियापदांत एकवचन नाहीं. बहिणावाई देवार्शी भांडण यावगील २४ व्या अभंगांत (पृ. सं. १४६) व्रणतातः—

बाबाजीचे हातें तुकोवाचें ऋण । फेडविलें जाण येणें खरें ॥३॥

(५) नहिपतवावांचेही हेंच सांगणें आहे. तेही गुरुपरंपरा देतांना हे दिन्ही पुरुष भिन्नभिन्न असेंच म्हणतात. पुढील ओवी (भक्तलंकार अ० ५-२९७) स्पष्टच आहेः—

राघवचैतन्य जगविख्यात । केशवचैतन्य महाभक्त ।

बाबाचैतन्य प्रसिद्ध संत । ज्यांणीं भक्तिपंथ स्थापिला ॥

(६) बहिणावाईचे शिष्य दीनकवि म्हणतातः—

रात्रो चैतन्ये भरी । केलो चैतन्ये पूर्ण लहरी ।

बाबाचैतन्या परी । तेचि ते लाधली ॥ २८ ॥

(७) रंगनाथस्वामींनी आपल्या संतमालिकेंत ' राघवचैतन्य केशवचैतन्य । बाबाचैतन्य तुकोवा ' (१७) ह्याप्रमाणें तुकोबांचा त्यांच्या त्रयीसह उल्लेख केला आहे.

(८) देहु येथील अनेक जुन्या हस्तलिखित बाडांतून ' राघवचैतन्य याचे शिष्य केशवचैतन्य याचे शिष्य बाबाजीचैतन्य याचे शिष्य तुकोवाचैतन्य ' असेंच लिहिलेलें मला आढळलें. हीं बाडे तुकोबांच्याच घराण्यांनील पुरुषांनीं लिहिलेलीं असल्यामुळें तुकोबांच्या घराण्यांत केशवचैतन्याहून बाबाचैतन्य हे पुरुष भिन्न असल्याचें स्पष्ट दिसतें.

ह्या प्रमाणाष्टकावरून ' चैतन्य कल्पतरू ' कर्त्या निरंजनबाबांचें अदृष्टासाचें सांगणें कीं केशव व बाबाजी हे एकच पुरुष होत हें म्हणणें सोडें ठरतें.

जर ओतुरास ' केशवचैतन्यांची ' समाध प्रसिद्ध आहे म्हणून सांगतात आणि राजर्षी हे आपण केशवचैतन्यांचे वंशज आहेत

हणून हणतात तर मग बाबाजीचैतन्यांची समाध कोठे आहे ? ओतुरास एकच समाध आहे, ती गांवांशमून एक मैलावर आहे व ती केशवचैतन्यांची आहे असे म्हणतात.

१२ वरील सवे विवेचनावरून तुकोबांची त्रयी निश्चिन् आहे. पण राघवचैतन्यांच्या मार्गे जावयास निर्वाध सर्वसंमत प्रमाण उपलब्ध नाही असेच म्हणावे लागते. राघवचैतन्यांचा वडवानळि-द्वारासी संत-विषयास निलकल आधार नाही, तसेच बंगालच्या श्रीकृष्णचैतन्यांच्या संप्रदायाशीही तुकोबांचा दूरचाही संबंध दिसत नाही. बंगाल्यांत श्रीकृष्णचैतन्य उर्फ गौरंगप्रभु नांवाचे एक दिव्यात कृष्णभक्त पंथराव्या शतकांत होऊन गेले. बंगालभर श्रीकृष्णभक्तीचा त्यांनी प्रसार केला व आजही बंगाल्यांत जी कृष्णभक्ति लोकप्रिय झाली आहे ती त्यांच्याच प्रभावाचे फळ होय. श्रीकृष्णचैतन्यांचे अत्यंत प्रेम्ळ व रसभरित चरित्र बाबू शिशिरकुमार घोस यांनी इंग्रजी भाषेत लिहिले आहे. आगलभाषाभिज्ञांनी ते अवश्य वाचावे. त्या ग्रंथाच्या दुसऱ्या भागाच्या २६२ व्या पृष्ठावर (इ. स. १८९८ ची आवृत्ति) बाबूंनी लिहिले आहे की, “ पुण्याचे संत तुकाराम हे गौरंगप्रभूचे किंवा त्यांच्या शिष्याचे शिष्य होते हे ठरवणे अनवश्यक आहे म्ह० ही गोष्ट उघडच आहे ” गौरंगप्रभु पंढरपुरांतून गेले, पंढरपूर हे तुकोबांचे गांव होते, गौरंगप्रभूंची स्वप्नांत उपदेश करायचीच पद्धत होती इ० गोष्टी त्यांनी लिहिल्या आहेत, त्यामुळे तुकोबांना गौरंगप्रभूंचा किंवा त्यांच्या कोणातरी शिष्याचा उपदेश झाला होता असा कित्येकांचा समज झालेला आहे, पण तुकोबांचा बंगाल्यांनील चैतन्यसंप्रदायाशी दूरचाही संबंध लावता येईल असे मला वाटत नाही. एक तर कृष्णचैतन्य समाधिस्थ होऊन तुकोबांच्या जन्मकाळी ७५ वर्षे झाली होती. त्यांचा काळ शेके १४०७-१४५५ हा होय, यानंतर ७५

वर्षांनीं तुकोबांचा जन्म झाला ! कृष्णचैतन्यांनींच बाबाचैतन्यांच्या रूपानें स्वप्नांत येऊन तुकोबांस उपदेश केला असें कोणी म्हणेल तर मग कृष्णचैतन्यांचे मागें केशव व राघव चैतन्य हे होते असें म्हणावें लागेल. पण हेंही कोणी पत्करणार नाही. अर्थात् श्रीकृष्ण-चैतन्य हे तुकोबांचे गुरु होते असें बिलकूल मानतां येत नाही. आतां राघवचैतन्य हे कृष्णचैतन्यांचे शिष्य होते असें मानलें तर कृष्णचैतन्यांच्या प्रसिद्ध शिष्यांत राघवचैतन्य या नांवाचे कोणी पुरुष नाहीत व राघवचैतन्यांचे गुरु कृष्णचैतन्य होतं याम कोठेंही प्रमाण नाही. म्हणून कृष्णचैतन्य किंवा त्यांचे कोणी शिष्य तुकोबांचे गुरु होते हें ह्मणण्यास आधार नाही. शिवाय बंगाल ओरिसा प्रांतांत जो कृष्णचैतन्यांचा संप्रदाय आहे तो मध्वाचार्यांच्या द्वैत-पंथांतून निघाला आहे. त्यांत राधाकृष्णांची भक्ति विशेष आहे. चैतन्य व वाल्मं संप्रदायांत राधाकृष्णभक्तीचें विशेष माहात्म्य आहे, महाराष्ट्रीय (तुकोवासगट) कोणत्याही भक्ताच्या उपासनेंत राघवेचें तसें विशिष्ट माहात्म्य नाही. शिवाय तुकोबांचा संप्रदाय द्वैताचा नव्हे, अद्वैताचा आहे. तुकोबांच्या अभंगांत अद्वैतसिद्धांत स्पष्टच आहे. या कारणांस्तव त्यांच्या संप्रदायाचा कोणत्याही निव्वळ द्वैती संप्रदायाशी संबंध जोडणें शक्य नाही. चैतन्यसंप्रदाय व महाराष्ट्रीय भागवतसंप्रदाय हे दोन्ही कृष्णभक्तीचे संप्रदाय खरे, पण चैतन्यसंप्रदायाचें कोणतेंही विशिष्टत्व तुकोबांच्या अभंगांत नाही व महाराष्ट्रीय भागवतधर्माचे प्रवर्तक जे ज्ञानेश्वरनामदेव-नाथादि कृष्णभक्त त्यांच्या आचारविचारांहून रेसमरही निराळे-पण तुकोबांच्या अभंगांत व चरित्रांत नाही, मग महाराष्ट्राबाहेरचे संस्कार त्यांच्यावर घडले असें ह्मणण्यांत तात्पर्य काय आहे ? बंगालच्या कृष्णचैतन्याविषयी आमचा प्रेमादर आहे, पण त्यांच्या संप्रदायाशीं तुकोबांचा दूरचाही संबंध लावण्यास कांहीं एक आधार

नाहीं हें स्पष्ट सांगितलें पाहिजे. कृष्णभक्तांचे वैष्णवसंप्रदाय भरत-
खंडांत बरेच आहेत, पण त्या प्रत्येकाचें कांहीं विशिष्टत्व आहे. तसें
पंढरपूरच्या वैष्णवसंप्रदायाचेंही विशिष्टत्व आहे. तें विशिष्टत्व ज्ञाने-
श्वरींत प्रथम प्रकट झालें व त्याच मोहरेवर नामदेवनाथतुको-
बादि आपले सर्व संत गेले आहेत, या सर्वांची सर्वथावर्तीत पूर्ण
एकवाक्यता आहे. आपलें सोडायचें नाहीं, बाहेरचें सहसा ध्या-
यचें नाहीं हा जो महाराष्ट्रीयानां एक प्रकारचा चिवटपणा आहे,
व तुकोबांच्या त्यावांतही मराठ्यांची जी चिकाटी व धडाडी
आहे त्या तुकोबांनीं पाहिले तशी वंगणच्या वैष्णवसंप्रदायाची तुको-
बांचा अर्थावर्ती कांहीं संवय नाहीं असें स्पष्ट दृष्टावें लागतें.

१३ स्वप्नांत तुलाचा उपदेश झाल्यानंतरच मला कवित्वस्फूर्ति
झाली असें तुकोबांनीं आत्मचरित्रपर अभंगांत इतल्याचें वाचकांस
आश्चर्यच असतलं, या तुकोबांच्याच हास उद्गारावरून त्यांनीं गुह्य-
पदेशापूर्वी कवित्व केलें नव्हतें हें उघड आहे. ही कवित्वस्फूर्ति
त्यांना नामदेवांच्या प्रेरणेनें झाली. व्युत्पत्तीच्या वळावर कविता
करणारे कवि पुष्कळ सांपडतात, पण प्रसादाचा रंग देवी स्फूर्ती-
वांचून येत नसतो. तुकोबांना स्फूर्ति कशी झाली याबद्दल त्यांचे
स्वतःचे दोन अभंग आहेत:—

नामदेवें केलें स्वप्नामाजीं जागें । सर्वें पांडुरंगें येवोनीयां ॥ १ ॥
सांगितलें काम करावें कवित्व । वाउगें निमित्त्य बोलों नये ॥ २ ॥
माप टाकी सळे धरिली विठ्ठलें । थापटोनी केलें सावधान ॥ ३ ॥
प्रमाणाची संख्या सांगे शतकोटी । उरले ते शेवटीं लावी तुकाश !

पांडुरंगासह नामदेव स्वप्नांत आले, त्यांनीं स्वप्नांत मला जागें
केलें व सांगितलें कीं ' कवित्व कर, वाणी व्यर्थ वेंचूं नकोस. तूं
कवितेचें माप टाकीत चल, तुझा अभिमान विठोबांनं घेतला आहे
असें नामदेवांनीं मला काम सांगितलें व थापटून जागें केलें. शत-

कोटी अभंगांचें प्रमाण नामदेवांनीं सांगितलें व त्यांनीं अभंग करून जी बाकी संख्या राहिली होती ती, तुकोबा म्हणतात, मी पुरी केली.'

बाल ठाव तरी राहेन संगती । संतांचे पंगती पायांपाशीं ॥ १ ॥
 आवडीचा ठाव आलोसं टाकून । आतां उदासीन न धरावें ॥ २ ॥
 शेवटींल स्थळ नीच माझी वृत्ति । आधारे विश्रांती पावईन ॥ ३ ॥
 नामदेवापायीं तुज्या स्वप्नां भेटी । प्रसाद हा पोटी राहिलासे ॥ ४ ॥

तुम्ही आश्रय बाल तर तुमच्या संगतीला राहीन, संतांच्या पंगतींत (ओळींत, माळिकेंत) पायांपाशीं राहीन. अगदीं शेवटचें स्थळ मला पुरें. माझी चित्तवृत्ति अजून मलिन आहे. पण आपल्या आधारानें राहून मी विश्रांति पावेन. नामदेवानें पांडुरंगाला बरोबर आणल्यामुळें तुकोबांला स्वप्नांत पांडुरंगाचें दर्शन झालें व स्वप्नांतून जागे झाल्यावरही त्याच्या प्रसादाचा आनंद चित्तांत भरून राहिला.

बरील दोन्ही अभंगांचा स्पष्टार्थ वर दिला आहे. त्यावरून असें दिसतें कीं—तुकोबांना स्वप्नांत पांडुरंग व नामदेव यांचें दर्शन झालें. ' यापुढें लोकांशीं वृथा भाषण करण्यांत वाणी खर्च न करितां ती कवित्व करण्यांत खर्च कर. तूं आपला अभंगांमार्गे अभंग बोलत जा. पांडुरंगांनं तुझा अभिमान घेतला आहे. तो तुझ्या पाठीशीं उभा आहे. तुझ्या वाणींत प्रेम, प्रसाद, स्फूर्ति देण्याचा देवाचा संकल्प झाला आहे ' असें नामदेवांनीं तुकोबांस देवाच्या समक्ष आश्वासन दिलें. शतकोटी अभंगांचा नामदेवांचा संकल्प होता पण तो कांहींसा अपुरा राहिल्यामुळें बाकीचे अभंग रचून तुकोबांनीं ती संख्या पुरी केली. दुसऱ्या अभंगांत तुकोबांनीं देवाची

१ महिपतबाबांनीं भक्तिलीलामृत अ० ३२ मध्यें शतकोटीचा हिशेब असा दिला आहे कीं नामदेवांनीं ९४ कोटी ४० लक्ष अभंग रचून शेवटीं ९ लक्ष

प्रार्थना केली आहे. तुकोवा पांडुरंगांस विनविनात. देवा ! तुझी आश्रय घाल, कृपा कराल तर मी ज्ञानोवा, नामदेव, नाथ, कबीर यांच्याच निरंतर संगतीत राहीन. त्यांचा अनुभव अंगी जडेल असे सायास करीन. अशा संतांच्या मालिकेत अगदी शेवटचे स्थळ मला दिलें तरी पुगे ! ते सर्व महारसे पुण्यपुंज होत. जडाव माझ्या वृत्तीत मलिनता आहे असें मला मय वाटत. मग आपला व त्यांचा आधार असला अणजे मी शुद्धमति होऊन आख्या स्व-रूपीं समरस होऊन परमानंद पावेन. छानंत स्वप्नांत तरी देवाची भेट झाली हा नामदेवाचाच उपकार आहे असें कृतज्ञतापूर्वक आठवून तुकोवा हणतात कीं स्वप्नातून जागृतीत आल्यावर मी आपल्याकडे पाहूं लागलों तों हें स्वप्न अनेक मिथ्या स्वप्नांपैकीं नसून देवभक्तांच्या भेटीचा व कृपेचा आनंद माझ्या हृदयांत संचरला आहे व त्यांचा प्रसाद मजवर खास झाला आहे असें मला जाणवलें !

- अभंग लळिताचे केले व बाकीचे ५ कोटी ५१ लक्ष अभंग तुकोबांस करग्यास सांगितले ! तुकोबांच्या मुखांतून एकंदर अभंग किती प्रगट झाले याची वर-वर मोजमाप करितां येत नाही. वासंधाने दोन अभंग प्रसिद्ध आहेत. 'विद'चे अभंग केले श्रुतिपर' हा अभंग इंद्रप्रकाश गांधेच्या चरित्रनागांत दिला आहे. यांत १ कोटी अभंग भक्तिपर, १ कोटी ज्ञानपर, एक कोटी अनुभव-पर मिळून ३ कोटी, ७५ लक्ष वैराग्यपर व ७० लक्ष नामपर मिळून आपन्नी दीड कोटी, असं एकंदर ४॥ कोटी ठेकठेक विषयांवरील अभंग झाले. शिवाय ६० हजार उपदेशपर व ६० हजार रूपवर्णनपर मिळून १ लक्ष २० हजार, बाकीचे कांहीं श्रुतिपर, आत्मबोधपर वगैरे असा एकंदर हिशेब सरासरी ५ कोटी ७० लक्षांचा दिला आहे ! याशिवाय असाच एक दुसरा अभंग मला मिळाला आहे त्यांत ७ कोटी अभंग तुकोबांनीं केल्याचें सांगून त्यापैकीं ३॥ कोटी अभंग गणपतीनें स्वहस्तानें लिहिल्याचें सांगितलें आहे ! कसेही असो आपल्या बांध्याला महाराजांचे साडेचार हजारच उरले आहेत ही गोष्ट खरी !!

प्रकरण आठवें.



चित्तशुद्धीचे उपाय.

तुका ह्मणे मना पाहिजे अंकुश । नित्य नवा दीस जागृतीचा ॥१॥

वैलानी निघांत शुद्ध वरी चित्त । तया सुख अंतर्याम नाही ॥ १ ॥
येवरी धर्तरी राहिल नोपाळ । सायरासच पाळ बैसालेयां ॥ २ ॥

१ अनात्मचार. २ नाशने चिरंजीवम्ब व तुकोबांची सावधानता. ३ तुकोबांनी मधनमार्ग का धरिला ; त्यांच्या लोकप्रियतेनें जीव. ४ मनोजयाचा उपाय. ५ तुकोबांच्या मनाचीं साधने. ६ कनककांताविषयक वैराग्य. ७ लौकिकाची चाळ. ८ जनसेवाचा कंटाळा. ९ छलकवादकांच्या उपसर्गाने झालेला मनःक्षोभ. १० एकान्तवास व त्याचें सुख. ११ अहंकार कसा मावळला. १२ स्वदोषांचे निवेदन. १३ सत्संग व १४ नामसंकीर्तन.

१ जीव ब्रह्मच आहे. ब्रह्माहून वेगळा नाही हा जर शास्त्राचा सिद्धांत व संतांचा अनुभव आहे तर आपल्या ब्रह्मस्वरूपाची प्रतीति सर्व जीवांस कां नसावी ? ब्रह्म सर्वगत सदा सम आहे, परमात्मा जवळी अंतरी आहे, सर्व भूतांच्या हृदयांत आहे, सर्वभूतांतरात्मा आहे, सर्वव्यापी सर्वसाक्षी आहे, जळीं स्थळीं काष्ठीं पाषाणीं भरला आहे, त्यावीण रिता ठाव नाही—हें जर खरें आहे तर तो सर्वास सर्वकाळीं सुलभ कां नसावा ? ' तरी पवित्र आणि रम्य । तेवींच सुखोपाय सुगम्य । आणि सुसुख परमधर्म्य । वरी आपणपां जोडे ॥ (ज्ञाने० ९-५५) ह्म० ब्रह्मसुख पवित्र, उत्तम, सुगम्य, सुसुख, सुखोपाय, सुधर्म्य असें जर आहे तर सर्व जीवांच्या उड्या

यानें अहं व मम हे दोन संकल्प सोडले तर हाही तत्क्षणीं मुक्त आहे. कोण कोणाला बांधतो व कोण कोणाला सोडवितो ? एक संकल्प ! संकल्प करावा तसा मनावर चित्रपट उभा राहतो. संकल्प, कल्पना, संसार, वासना, वृत्ति, मन, माया हे 'सत्'ची एकरूपी 'आ' हेत. संकल्पानें जर जीव बांधला आहे तर संकल्प सुटला कीं हा मुक्त आहे. अहंमम या दोन दोन्यांनीं हा जखडला आहे तर या दोन्या सोडल्या कीं मुक्तपण सहजच आहे. संकल्पाचें किडाळ जळून गेलें कीं, जीवाचा हिणकसपणा जाऊन त्याचेंच सोनेच होतें. तें मिळच आहे. कल्पनेचेंच बंधन व कल्पनेचाच मोक्ष. आपलें आपण बंधमोक्षरहित निर्विकल्प निरंजन सुखरूप ठायींचे ठायींच आहेत. पण—

अश्रद्धाणाः पुरुषा धर्मस्यास्य परंतप ।

अप्राप्य मां निवर्तन्ते मृत्युसंसारवर्त्मनि ॥ गीता. ९-३ ॥

जीव ही श्रद्धा बाळगील तर तत्क्षणीं तो मुक्त आहे. जीवाची तशी एकदम श्रद्धाच होत नाही म्हणून परमार्थप्राप्तीचा खटाटोप त्याला करावा लागतो. साधनांचे कष्ट करावे लागतात.—

२ तुकोबांनीं हा सगळा वेदांत शतशः वाचला, ऐकला व सांगितला होता. ते ठरलेल्या साधर्ममार्गानें चालले होते. पंढरीची वारी, एकादशी व्रत, कथाकीर्तनश्रवण, सद्ग्रंथाभ्यसन हें सर्व त्याचें निग्रह-पूर्वक चाललें होतें. गुरुप्रसाद झाला होता. नामदेवरायांनीं स्वप्नांत भेट देऊन कवित्व करण्याची स्फूर्ति दिल्याप्रमाणें कीर्तनप्रसंगीं व अन्य-स्थळींही अभंगांचे लोट त्यांच्या मुखावाटे लोटत होते. श्रोते धन्यवाद देत होते. कीर्तिही चहुंकडे फैलावत चालली होती. संत म्हणून कित्येक मानू लागले होते, लोक पायांवर डोकें ठेवून कोणी त्यांच्या वस्तुवाची, कोणी कवित्वशक्तीची, कोणी साधुत्वाची तारीफ करीत होते. एकंदरीत वस्तान चांगलें वसत चाललें होतें ! २७।२८

वर्षाचें वय. या वयांत इतकी लोकमान्यता मिळण्याचें थोड्यांच्याच प्रारब्धी असतें. पण बहुतेक अर्धवट परमार्थी एवढ्यावरच संतुष्ट होऊन गुरुत्वाचा बाजार मांडतात व शेवटीं आपला बोजवारा उडवून घेतात ! अशीं उदाहरणें आपल्या डोळ्यांसमोरही थोडीं थोडकीं नाहींत. पांचचार वर्षे झटून परमार्थ करावा, चार दोन न्वमट्ट्यांत, थोडाफार साक्षात्कार झाला कीं तेवढ्यानेच कृतार्थता मानावी, भोवतालीं उदो उदो करणारीं शुद्धभावाचीं पण भोळीं वापुडी गोळा होतात त्यांच्या मुखांनीं स्तुतिस्तोत्रें ऐकून आतां मी कृतार्थ झालों असें वाटून तेथेंच मुकाम करावा, रिद्धिसिद्धींचे थोडेसे मासले पाहून भुलून वाट चुकावी व ब्रह्मपर्वताच्या पंचवीस पायऱ्या चढून वर गेला असल्यास पन्नास पायऱ्या गडगडून खालीं रसातळास जावें असा प्रकार शेंकडों ठिकाणीं होत असतो ! ज्यांचा आरंभच दाम्भिकपणांत असतो त्यांची गोष्ट सोडून द्या, पण जे मनोभावे परमार्थाला लागतात त्यांतलेही शेंकडोजण याप्रमाणें नित्य गडगडत असतात. अशासाठीं नाथांनीं 'चिरंजीवपद' ह्यापून एक ४२ ओव्यांचें बहारीचें प्रकरण लिहिलें आहे. साधकांनीं तें सावधानतेसाठीं निरंतर डोळ्यांपुढें ठेवावें. विषय केवळ प्रापंचिकांनाच नाडतात असें नसून साधकांनाही कसें फर्शी पाडतात हें यांत नाथांनीं सांगितलें आहे. साधकाला प्रथम अनुताप आणि वैराग्य पाहिजे. तो देहसुखाला लालचावेल तर सारा परमार्थ मूळांतच खुंटेल. 'त्याग केला पूज्यतेकारणें । सत्संग सोडुनि पूजा घेणें । शिष्यममता धरोनि राहणें । हें वैराग्य राजस. " हें परमार्थ बुडविणारें वैराग्य कुचकामाचें होय. घर सोडून मठ बांधला, बायकापोरें सोडून शिष्यशाखा मिळविली यानें काय साधलें ? विषयभोगेच्छा समूळ सांडणें, व प्रारब्धानें विषय प्राप्त झाले तरी तेथून मन निप्टंक काढणें हें सात्विक वराग्यच साधकाला अवश्य पाहिजे. विषय आणि जनमान ह्या लौकिक-

प्रतिष्ठा यांचा साधकानें सर्वथा त्याग केला पाहिजे. शब्द, स्पर्श, रूप, रस व गंध हे पांचही विषय साधकाला कसें शकवितात ते पहा: जनाला थोडें वैराग्य दिसलें कीं ते याची स्तुति, सन्मान व पूजा करितात, हा हरीचा अवतार आह्वाला तारावयाला प्रगट झाला आहे असें नित्य स्तुतिस्तोत्र गातात, 'महाराज' ह्मणून गौरव करितात— व याला ती शब्दगोडी लागून हा भुलतो. 'महाराज' ह्मणून स्तुति करितील तेच याला आवडतात. व इतर अप्रिय होतात. मौज ही कीं स्तुति करणारेच पुढें मागे निद्रा ही करूं लागतात, पण हा मात्र स्तुतीच्या शब्दाला भुलून स्वहिताला कायमचाच मुक्तो. शब्द-विषय साधकाला याप्रमाणें नाडतो. याच्या भोंवती नाचणारे किंथेक याला मृदु आसनें देतात, सुंदर पलंग, उंची वस्त्रेपात्रें व देवाला उचित असे उपचार देताना, नरनारी शुश्रूषा करितात, हातपाय मस्तक रगडतात, मग हा त्या मृदुस्पर्शाला भुलतो, देहकष्ट याला नकोसे वाटतात या प्रमाणें स्पर्शविषय याला बाधक होतो. याच न्यायानें जन गोडगोड खाऊं घालतात, याला आवडेल तें पुरवितात, सुमनहार, चंदनाच्या उत्र्या, केशरविलेपन, मधुर गायन, इ० रूप, रस, गंध हे विषयही त्याला बुडवितात. पण हा सावध राहत नाही. याला पूजकांची ममता लागते. कोमळ कंठकासारखें याचें कोंवळें वैराग्य अशा संगतींत पार मोडून जातें. याप्रमाणें हा जनमानाच्या नादीं लागतो. अस हजारो साधक आजवर डुबले आहेत. यांतून पुन्हां वर डोकें निघणें कठिण, 'जरी कृपा उपजेल भगवंतीं। तरीच मागुता होय विरक्त.' खरा विरक्त कसा असतो ?—

तो विरक्त कैसा ह्मणाल ! जो मानलें साडी स्थळ ।

सत्संगीं राहे निश्चळ । न करी तळमळ मानाची ॥ २६ ॥

मांडीना स्वतंत्र फड । म्हणे अंगा येईल अहंता वाड ।

धरुनि जीविकेची चाड । न बोले गोड मनधरणी ॥ २७ ॥

नावडे प्रपंचजनीं बैसणें । नावडे कोणासी बोलणें ।
 नावडे योग्यता मिरवणें । बरवें खाणें नावडे ॥ २८ ॥
 नावडे लौकिक परवडी । नावडती लेणों लुगडी ।
 नावडे परान्नगोडी । द्रव्यजोडी नावडे ॥ २९ ॥
 नावडे स्त्रियांत बैसणें । नावडे स्त्रियांचें पाहणें ।
 नावडे स्त्रियांचें रगडणें । त्यांचें बोलणें नावडे ॥ ३० ॥
 स्वस्त्रीसही कार्यापुरतें । पाचारावें स्पर्शावें निरुतें ।
 परी आसक्त होवोनि तेथें । सर्वथा त्रिप्तें नसावें ॥ ३१ ॥
 नरनारी शुश्रूषा करिती । भक्तिममता उपजविती ।
 परी शुद्ध जो परमार्थी । तो स्त्रियांचे संगतीं न वैसे ॥ ३२ ॥
 अखंड एकांतीं बैसणें । प्रमदासंगीं न राहणें ।
 जो निःसंग निराभिमानें । त्यापै बैसणें सर्वदा ॥ ३३ ॥
 कुटुंबआहाराकारणें । अकल्पित न मिळे तन्ही कोराव करणें ।
 ऐसे स्थिती जें वर्तणें । तें जाणणें शुद्ध वैराग्य ॥ ३४ ॥
 ऐसी स्थिति नाहीं ज्यासी । तंव कृष्णप्राप्ती कैची त्यासी ।
 यालागीं कृष्णभक्तासी । ऐसी स्थिति असावी ॥ ३५ ॥

या दहाच मुंदर ओव्यांत नाथांनीं साधकाला किती उत्कृष्ट मार्ग
 दाखवून दिला आहे. खऱ्या विरक्ताच्या अंगीं हीं सर्व लक्षणें सहज अस-
 तात. ज्याचें कामळ वैराग्य असेल त्यानें हा आरसा निरंतर आपल्या-
 पुढें ठेवावा. दिलेपणाचें वर्तन करून अखेर फलणारे चापडे सर्वकाळीं
 सर्वस्थळीं रगड असताना, पण खऱ्या विरक्ताचा आदर्श असें तुकोबारा-
 यासारखे पुरुष विरळ, त्यांनाच कृष्णभेटी होऊन चिरंजीवपद मिळतें.
 तुकोबांचें वैराग्य तीव्र जळजळित, त्यांची आत्मसंशोधनाची जागृति
 अखंड, नित्य अंतर्गंग शोधीत राहून आंतले चोर हुडकून काढून
 त्यांना धुडावून लावण्याची तत्परता भारी. असा आत्मपरीक्षणाचा
 अभ्यास ठेवल्यानेंच चित्तशुद्धि होत असते, मलिनसंस्कार धुवून
 जातात व नवे जडत नाहीत. साधकाला हा अभ्यास डोळ्यांत
 तेल घालून अहोरात्र करावा लागतो. हा अभ्यास तुकोबांनीं कसा

केला हें आपणांस आतां पाहावयाचें आहे. ग्रंथाध्ययन झालें, गुरू-पदेश झाला तरी ज्याचें त्यानेंच जागृत राहून आत्मशोधनाचें कार्य सतत केलें पाहिजे. मन हें ओढाळ गुप्त आहे, त्याच्या गळ्यांत वैराग्याचें लोढणें अडकवून त्याची चाल मंडू करीत करीत त्याला वश केलें पाहिजे. मनोनिग्रहावांचून इतर साधनें केव्हांडी फोल होतात, मनोजय न झाल्यानें मोठमोठ्यांच्या तपश्चर्या भंग पावल्या आहेत, मी मी क्षणणारे वीर नेमनतावून झाले आहेत, बडे बडे पंडित ज्ञानाच्या त्रिगिंशिखरावरून रसातळाला गेले आहेत. मन बलिष्ठ आहे. दुर्जय आहे, दुराराध्य आहे.

तुका म्हणे येणें । बहु नाडिले शाहणे ॥ ४ ॥

क्षणून विषयांकडे सतत धांवणाऱ्या मनोव्याव्रावर पल्याण वालून जो त्याला मार्गे वळवील त्याची करामत सर्वांहून अधिक आहे. 'सोपें वर्म परी मन नाहीं हातीं' ही सर्वांची रड आहे क्षणून—

मार्गे परतवी तो वळी । शूर एक भूमंडळी ॥ २ ॥

असो, तुकोवांनीं मनाशीं कशा झटापटी केल्या, त्याला भगवंताच्या साह्यानें व कृपेनें वठणीवर आणण्यास काय काय परिश्रम केले, आशा, ममता, नृपणा, प्रतिष्ठा, गर्व, लोभ इ. वृत्ति सावधानतेनें कशा जिकल्या व ह्याप्रमाणें चित्तशुद्धीचा मार्ग धर्यानें निग्रहानें कसा चोखाळला हें आपणांस पाहावयाचें आहे.

३ येथें प्रथम एक गोष्ट नीट लक्ष्यांत ठेवली पाहिजे ती सांगून ठेवतो. तुकोवाराय सिद्ध कोटींतले पुरुष, वैकुंठाहून जगाचा उद्धार करण्यासाठीं भूलोकीं अवतरलेले, त्यांना चित्तशुद्धीच्या साधनांची गरज काय होती अशी कित्येक भाविकांना शंका येण्यासारखी आहे. जगाला वेदनीतीचा मार्ग दाखविण्यासाठीं, भक्तीचा डांगोरा पिटण्यासाठीं, संतमार्ग चोखाळण्यासाठीं आम्ही वैकुंठाहून आलों, देवाचा निरोप घेऊन आलों, असें तुकोवाराय स्वतःच जर सांगत

आहेत तर मग इतर सामान्य जीवांप्रमाणे तुकोवांनीं चित्तशुद्धीचे उपाय घुंडले व त्याप्रमाणे मग साधनसायास करून ते लोकोद्धाराच्या कार्यास समर्थ झाले हे ह्मणण्यांत नास्त्ये काय ! जगाला उद्धरण्यास जे आले त्यांचे चित्त अशुद्ध कधीं होतें कीं त्यांना साधनांचो अवश्य-कता भासावी ? ते मूलचेच मनाचे मालक होते तेव्हां त्यांना मनोजयासाठीं व मलिनवृत्ति शोधण्यासाठीं सायास करावे लागले हें ह्मणणे गैर नाही का ? अशी भाविकांना पुढील भाग वाचतांना शंका येणे साहजिक आहे, त्यांस पुन्हां एकवार येथें उत्तर देऊन ठेवतो. भगवंताचीं व अवतारी महात्म्यांचीं चरित्रें म्हणजे त्यांनीं मनुष्यरूपानें येऊन केलेल्या त्यांच्या लीला होत. त्यांच्या चरित्रभर त्यांचे विभूतिमत्त्व ज्ञात्यांना स्पष्ट दिसत असतें. विभूतिमत्त्वाशिवाय त्यांचीं चरित्रे इतकीं पुण्यपावन, उज्ज्वल, व लोकोपकारक झालींच नसतीं, विभूतिमत्त्वाशिवाय इतकीं निर्विघ्न कार्यसिद्धि, इतकीं तेज-स्विता, इतके यश त्यांना मिळालें नसतें. मनीं धरिलें तें करून दाख-वणे ही कांहीं सामान्य सिद्धिनव्हे. हें सर्व खरें, तथापि विभूतीनाही मनुष्यदह घेऊन आल्यावर मनुष्यासारखीच लोकसंपादणी करावी लागते, एरव्हीं त्यांच्या चरित्रांपासून जीवांना बोध व्यायला जागा उरली नसती. महात्म्यांच्या चरित्रांत दैवी भाग व मनुष्यभाग असे दोन अंश प्रगट असतात. दैवीभागाचें आपण साश्चर्य कौतुक करावयाचें असतें, व त्यावरून त्यांचें विभूतिमत्त्व जाणा-वयाचें असतें. त्यांतील मानवी चरित्र जें असतें तें आपल्याला उदा-हरण घालून देण्यासाठीं असतें. गीतेंत भगवंतांनीं विश्वरूप दाखवून आपल्या ईश्वरत्वाची प्रतीति दाखविली आणि 'ममवर्त्मानुवर्तते मनुष्याः पार्थ सर्वशः' (३-२३) हें तत्त्व सांगून वर्णाश्रमादि धर्मांनें लोकस्थिति कायम रहाण्याचे नियमही वांधून दिले. रेड्या-कडून वेद बोलवणें, भित चालविणें या गोष्टींनीं ज्ञानोबारायांनीं

आपलें ईश्वरत्व दर्शविलें आणि पैठणच्या ब्राह्मणांकडून शुद्धिपत्र मिळविण्याच्या खटपटीनें मनुष्याला उचित असा वर्तनक्रमहि सुचविला. तुकोबारायांनीं संदेह वैकुण्ठगमन करून आपलें विभूतिमत्त्व जातां जातां जगाला शेवटीं दाखवून दिलें आणि जन्मभर साधकाची दशा संभाळून जगाला भगवद्भक्तीचा घोपट मार्ग घालून दिला. ह्यांत त्यांचा परम कारुणिकपणाच स्पष्ट दिसून येतो. 'भूतांची दया हें भांडवल संतां'हें म्हणणें त्यांनीं स्वतः वागून सत्यसें जाणविलें आहे. तुकोबारायांनीं चित्तशुद्धीचे जे उपाय केले ह्याणून पुढें वर्णन येणार आहे त्यांतील हें बीज लक्ष्यांत ठेवून सदर प्रकरण किंवहुना महाराजांचें हें संपूर्ण चरित्र वाचावें. तुकोबाराय आपलें हृदय जितकें मोकळें करून बोलले आहेत तितक्या मोकळेपणानें दुसरे कोणी बोलले नाहींत. सर्वांना एकाच मुक्कामावर जावें लागतें. कोणाच्या उड्या मोठ्या पडतात, कोणाच्या लहान असतात. गोगलगाय शंभर पायांनीं चालत असून मंदमंद चालते, आणि वाघोबाची एकच उडी पण वारा हातांवर पडते. कोणी पिपीलिकामार्गानें जातात, कोणी विहंगममार्गानें जातात. एखादा गणिती चार उड्यांतच उदाहरण सोडवून त्याचें उत्तर काढतो, एखाद्याला क्रमानें जाऊन वाग उड्यांत तें उत्तर मिळतें. पहिल्याच्या बुद्धिमत्तेचें कौतुक होतें तरी क्रमानें सर्व पायऱ्या दाखविण्याची रीत सर्व विद्यार्थ्यांना समजते. त्यांतही चार उड्यांत उत्तर काढण्याइतकी बुद्धिमत्ता अंगी असून जो शिक्षक मधली कोणतीही पायरी न गाळतां सर्व क्रम सर्वास समजावून देतो तो अत्यंत लोकप्रिय होतो ! त्याची रीत सर्वास समजते, त्याच्याच मार्गानें सर्वास जावेंसें वाटतें, व जो सावधानतेनें त्याच्या पावलावर पाऊल देऊन जातो त्याला त्याच मुक्कामावर जातांही येतें. तुकोबांचा हाच मार्ग होता व अशा मार्गदर्शित्वामुळेच ते अत्यंत लोकप्रिय झाले आहेत ! 'संसारतापें

तापलो मी देवा ' येथपासून तों ' तुका झाला पांडुरंग ' येथपर्यंत वाटेंतले सर्व मुक्काम तुकोबारायांनीं आपल्या अभंगांत स्पष्ट दाखविले आहेत. ' पतित मी पापी शरण आलों तुज ' हा पहिला दगड ठोकला तर तेथपासून तों ' बीज भाजुनि केली लाही । आह्मां जन्ममरण नाहीं ' या शेवटच्या मुक्कामापर्यंत वाटेंत मैलामैलावर दगड रोवून त्यांनीं हा भक्तिमार्गाचा रस्ता इतका धोपट करून दिला आहे कीं तुकोबांची अभंगवाणी हृदयांत ठेवून प्रत्येक मैल शोधित साधकानें वेधडक अखेरच्या मुक्कामावर डोळे मिटून (कां उघडे ठेवून ?) जावें ! आजवर पुष्कळांनीं पुष्कळ रस्ते वाटले असतील; पण त्यातले, नृजंज, ब्राह्मणम्हार, समर्थदुवळे, पुण्यवापी या सर्वांना तिः करपणें जाण्यायोग्य असा लुगम, रुंद व आनंददायक रस्ता जसा तुकोबासांनीं वांटला आहे, असा कोणीही कोठेही पावलेला नाही, जसा न वेडानागवणाची, पण तुकोबांनीं काहीं जुने दगड व काहीं नवे स्वतः सायासानें फोडलेले दगड लावून हा राजमार्ग—नवे संतमार्ग—तयार केला आहे. जें ज्याला पाहिजे तें त्याला येथें मिळतें. मार्ग ओळखीचा वाटतो. तुकोबांच्या संगतीनें मनाला हुरूप येतो. मार्ग दूरवरचा तरी सुसाध्य वाटतो. आपल्या मनांत असेल तें येथें भेटतें, हवें तें मिळतें, न कळत पाऊल पुढें पडत जातें. वाटेंत रम्य उपवनें आहेत. त्यांत खुशाल रमावें व त्रिविध तापांपासून मुक्त व्हावें. जागोजाग अभंग—आरसे लावले आहेत त्यांत सावकाश आपले तोंड पाहत बसावें व त्याची मलिनता काढून तें स्वच्छ करावें. रहदारीचा रस्ता असल्यामुळे संगतीचा दुष्काळ नाहीं. रस्ता निर्भय, रम्य आहे. तुकोबांनीं स्वतः जीवापाड कष्ट सोडून हा दिव्य मार्ग तयार केला आहे. आपण त्यांच्याबरोबर येथवर चालत आलों, पुढेही त्यांच्या संगतीनचें चालत चालूं. त्यांनीं कसकसे कष्ट सोसले हें त्यांच्या मुखानेंच ऐकूं, ते स्वतः आतां कष्टाच्या पार

आहेत. तरी या रस्त्यावर त्यांची नजर आहे. चोरचहाडांचा त्रास या रस्त्याला अगदी कमी आहे. चला तर आतां तुकोवांनीं मनोजय कसा केला; लौकिकापासून ते कसे झटकले, जनसंबंध सोडून ते एकांत-वासांत कसे रमले, अहंकारादि परांतल्या चोगाला त्यांनीं कसे डावावले भगवंताचें साद्य कसें मागितलें व मिळविलें, सर्व साधनांचें सार जें नामसंकीर्तनें तें सत्संगतीं व एकांतांत किती आवडीनें केलें हा सर्व त्यांच्या चरित्राचा मनोरम भाग त्यांच्याच मुखानें आपण स्वस्थपणानें ऐकूं व त्यांच्याच कृपेनें आपणही एकेक कोस त्यांच्या मागोमाग जाऊं !

४ तुकोवांनीं आपल्या मनास परोपरीनें आळविलें आहे. नतो-जयावांचून परमार्थ लटका आहे. दुनियेचें राज्य मिळवितां येईल, पण मनोजय करणें परमदुष्ट आहे. म्हणून पृथ्वीचें राज्य संपाद-णाऱ्या चक्रवर्ती राजांपेक्षां मनाला कळ्यांत वागविणाऱ्या साधूंची योग्यता सर्व देशांत फार मोठी समजली जाते. युरोपांत येशूख्रिस्त व साक्रेटीस यांची मान्यता कोणाही राजाला कधीं मिळाली नाहीं. आपल्या प्रियभरतभूमीतही 'अनंतचि ज्ञाले जन्मोनियां मेले । हेवो-नियां गेले रावरंक ' पण शुकाचार्य, भीष्म, हरिश्चंद्र, मारुति-राय, भरत, शंकराचार्य, तुळसीदास, मिराबाई, रामदास, एकनाथ, तुकोवाराय, ज्ञानोवाराय, शिवाजी राजे, अहल्याबाई इ० मनोजय करणाऱ्या सत्पुरुषांना जो मान आहे तो दुसऱ्या कोणाला मिळाला आहे ? याचें कारण मनावर खोगीर ठेवून अंतःशत्रूंंस जिंकणाऱ्या वीरांची योग्यता अश्वारूढ होऊन रणांगणांत रिपुदळे लोळवणाऱ्या शूरपेक्षांही जास्त आहे. प्रन्हाद आपल्या बापास म्हणाला, "बाबा ! आधी चित्तांतला आसुरभाव टाकून या कारण कीं तोच तुमचा खरा शत्रु आहे. ' समं मनो धत्स्व न सन्ति विद्विषः ' म्ह० मन साम्य-स्थितीत ठेवा, उच्छृंखळ व कुमार्गाकडे सहज धांवणाऱ्या मना-

देशां दुसरा प्रवळ शत्रु कोणी नाही. मनाची समता राखणं हीच
 अमंताची महाभूजा आहे." भागवत ७-८-१०) योगवासिष्ठान व
 भागवतांत मनोनिग्रहाचे उत्तम उपाय सांगितले आहेत. भागवताने
 (स्कंध ११-२३) भिक्षुगीत अवश्य घ्यावे. आपल्या मनुष्यदुःखाला
 कारण दुसरे लोक नाहीत. देवता नाही. ग्रहकर्मकाल दांपती कोणते
 नाहीत. तर केवळ मन आहे. संसार मनःकल्पित आहे. त्रिगुणा-
 त्मक अनंत वृत्ति मनापासून उद्भवतात. ज्ञान, स्वधर्म, यमनियम,
 कर्म, ज्ञान, सद्ब्रते या सर्वांचा उद्देश तरी मनाचे नियमन करावे हाच
 होय. ' परोहि योगो मनसः समाधिः ' ब० मनाची निश्चळता
 हाच परम योग आहे. ज्याचे मन समाहित-शांत आहे त्याला
 दानादिकांची आवश्यकता नाही, बरे ज्याचे मन समाहित नाही
 त्याला हीं साधनें अनुपयुक्त आहेत ! इंद्रचंद्रादि देव मनाचे अंकित
 झाले, पण मन कोणाच्या अंकित राहत नाही. अशा दुर्जय मना-
 वर जो स्वार होईल तो सर्व बलिष्ठाहून बलिष्ठ होय ! मन काळ्या-
 ला आटपत नाही, मनाला रोग होत नाही, मन रोडावत नाही,
 मनाला पकडायला त्याचे स्थान सांपडत नाही ! तर मग असें हें
 मन वश व्हावे कसे ? नाथांनी ' जेविं हिरेनि हिरा चिरिजे । तेवीं
 मनोचि मन धरिजे ' हा मनोजयाचा सर्वोत्कृष्ट उपाय सांगितला
 आहे. हिऱ्यानेच जसा हिरा चिरला जातो, त्याप्रमाणे मनानेच मन
 जिकलें जातें. मनाला चुचकारून हरिगुरुभजनीं राबवावे, रंगवावे,
 स्वरूपीं भरावे हा एकच मनोजयाचा उपाय आहे. ' मना
 सज्जना भक्तिपंथोचि जावें ' याप्रमाणे समर्थानीं मनाला २०५
 श्लोकांनीं आळवून हरिभजनाची गोडी दाखविली आहे. मन
 चंचल व दुर्निग्रह आहे असें अर्जुन म्हणाला तेव्हां ' अभ्यासेन-
 तु कौंतेय वैराग्येण च गृह्यते ' (गीता ६-३९) असा मनो-

जयाचाच देवानीं स्वतः उपाय सांगितला. ह्यावर ज्ञानोबाराय म्हणतातः—

वैराग्याचेनि आधारें । जरी लाविलें अभ्यासाचिये मोहरे ।

तरी केतुलेनि एकें अवसरें । स्थिराबेल ॥ ४१९ ॥

यया मनाचें एक निकें । जे देखिले गोडीचिया ठाया सोके ।

ह्मणोनि अनुभवसुखचि कवतिकें । दावीत जाइजे ॥ ४२० ॥

एकीकडून वैराग्याग्नीच्या ज्वाळांनीं चित्ताला जागें करून विषय सोडायला लावायचें व दुसरीकडून हरिचित्तनाची गोडी चाखवायची, या-प्रमाणें वैराग्य व अभ्यास ह्या दोन्ही साधनांचा साथ करून मनोदुर्ग सर करून देवाचे अभ्यास गुरुसंस्तानीं गुरुमूर्ती वा कण वा, प्रेमळानीं सगुणमूर्ती वा कण वा ह्या त्यांनीं शब्दासमुद्रांतल्या कण वा. तात्पर्ये व फल सम्ये आहे. गुरु, सगुण व निर्गुण तत्त्वः एकाच आहेत. एका आकडीप्रमाणें दावीची कोणतही अभ्यास दृढ करून तरी फलनिष्पत्ति एकच होते. या मनाचा एक मोठा गुण आहे कीं तें जेथें लगटेल तेथून तें उठायचें म्हणून नाही ! त्याला प्रपंचाची गोडी आहे तर ही विश्वरचना दग्धपटवत् आहे हें त्याला सतत जाणवून तें प्रपंचाला विटेल असें दृढतम वैराग्य ठेवाचें व दुसरीकडून त्याला परमार्थाची गोडी लावीत लावीत हरिभजनीं समाधी द्यावी ! मनानेंच मनाला मारणें, मन हरिभजनीं रंगवून उन्मन करणें, हरिस्वरूपीं झगटून मन मनपणानें तुरवणें ह्मणजेच मनोजय करणें होय ! नाथ ह्मणतातः—

या मनाची एक उत्तम गती । जरी स्वयें लागलें परमार्थी ।

तरी दासी करी चारी मुक्ती । दे बांधोनि हातीं परब्रह्म ॥ ६८७ ॥

मन स्वयें परमार्थी लागेल तर मोक्षाचें गांठोडें आणून हातांत देईल, परब्रह्म हस्तगत होईल. एवढा महत्त्वाभ मन वश झाल्यानं होतो. गति अधोगति मनाची हे युक्ति । मन लावी एकांतीं साधुसंगें ॥ १ ॥

५ आतां मनोजयाचें हें महत्त्व व वर्म जाणून तुकोबांनीं मन कसें जिंकलें तें आपण पाहूं. ते म्हणतातः—

मग करा रे प्रसन्न । सर्व सिद्धींचें साधन ।

मोक्ष अथवा बंधन । सुखसमाधान इच्छा ते ॥१॥

गति अथवा अधोगति देणारें मन आहे. मन सकळांची माउली आहे. साधक, वाचक, पंडित, श्रोते, वक्ते या सर्वांना वाहू उभारून तुकोबा सांगतात कीं ' मनावांचून दुसरें देवत नाही, याला आधीं प्रसन्न करून घ्या. ' मन प्रसन्न करून घेणें ह्मणजे त्याला विषयाच्या ओढीपासून खेचून धरून हरिभजनाच्या खुंद्याला बांधणें होय ! मनावर सदा राखण पाहिजे, हें जेथें जेथें जाईल तेथून तेथून सावध राहून याला परतवलें पाहिजे.

तुका ह्मणे मना पाहिजे अंकुश । नित्य नवा दीस जागृतीचा ॥ ४ ॥

नित्य जागृत राहून या मनाला आवरावें लागतें, मदोन्मत्त हत्ती जसा अंकुशावांचून आवरत नाही त्याप्रमाणें हें चंचल मन अखंड सावधानता राखल्यावांचून ठिकाणावर राहतच नाही. तुकोबांनीं मनाला कधीं देवत ह्मणावें, कधीं चंचल म्हणावें, कधीं दुर्जन म्हणावें, पण सर्व प्रसंगीं देवाला स्मरून देवावर त्याला संभालण्याचा भार टाकावा. मनुष्य आपल्या बुद्धीनें या चंचल मनाला किती आवरील ? किती सावध राहील ? एका क्षणांत पन्नास ठिकाणीं भग्न्याच्या मारणारें हें मन देवानें कृपा केली तरच आवरणारें आहे.

आवरितां मन नावरे दुर्जन । घात करी मन माझें मज ॥२॥

अंतरां संसार भक्ति बाह्यात्कार । ह्मणोनि अंतर तुझ्यापायीं ॥३॥

देवा ! हें मन पहा संसाराचेंच चिंतन करितें. तुझ्या माझ्यांत हाच एक मोठा अडसर आहे. माझें भक्तपूजन होतें पण अंतर्यामीं संसाराचें ध्यान सुटत नाही तोंवर मज चं हें मला ढोंगच वाटतें. नारायणा ! धांव धांव, तूच माझें अंतर भरून रहा.

कामकोध आड पडले पर्वत । राहिला अनंत पैलीकडे ॥ १ ॥

तुल्लंघवे मज न सांपडे वाट । दुस्तर हा घाट वैरियांचा ॥ २ ॥

देवा ! या मनापारीं मीं फार हिंपुटी (कष्टी) झालों आहे.
'भयभीत पोटी सदा दुःखी' असा मी आहे. हे मनाचे विकार
तुला नाही ना आवरतां येत ?—

आवरितां तुझे तुज नावरती । थोर वाटे चितीं आश्चर्य हें ॥ २ ॥
तुका ह्मणे माझ्या कपाळाचा गुण । तुला हांसे कोण समर्थासी?४

मनाच्या अनंत ऊर्मि पाहून एखादवेळ तुकोबांनीं अत्यंत
निराश व्हावें ! 'तुका ह्मणे माझा न चले सायास' हें मोकळेपणानें
देवाला सांगावें.

आतां कैचा मज सखा नारायण । गेला अंतरोन पांडुरंग ॥

मी उदास झालों तरी देवा ! तुझी मात्र उदास होऊ नका.
मन माझें चपळ न राहे निश्चळ । घडी एक पळ स्थिर नाहीं ॥ १ ॥
आतां तू उदास न हो नारायणा । धांवें मज दीना गांजिलेंसे ॥ २ ॥

या मनाला कोंडायला जावें तर हें अधिकच वेकाम होतें.
अधिक कोंडितां चरफडी ! भलतीकडे घाली उडी ॥ १ ॥
भजन नावडे श्रवण । धांवें विषय अवलोकून ॥ ४ ॥

याला जागृतींत व स्वप्नांत दोन्ही वेळ राखूं तरी किती ?
मज राखे आतां । तुका ह्मणे पंढरिनाथा ॥ ७ ॥

१. नित्य या मनासी विचार करितों पण पहावें तर 'हें तों अना-
वर विषयलोभी' आहे. आपल्या वळें हें राखूं पाहतों पण मी 'न
॥ २ ॥ जेव्हां हें जाळें उगवतां' असा निराश होतो. 'अनंत उठती चित्ताचे
॥ ३ ॥' हें देवा ! तुम्हांला काय दिसत नाही ?

४. कोण तुम्हांवांण मनाचा चालक । दुजें सांगा एक नारायणा ॥
५. तुमच्यावांचून मनाचा चाळक दुसरा कोणी असेल तर त्याचें
तरी घर दाखवून द्या, तुमची कास सोडून मी त्यालाच धरीन !

निरोगितां श्री न मोडे विकार । बहू हों दुस्तर विषयद्वारें ॥ १ ॥
२. दुस्तेजीं तुम्ही भयानी अंतरीं । होतो तदाकारीं निर्विषयाचि ॥ २ ॥

मनाचा पुष्कळ निरोध करून पाहिला पण मनाचे दुष्ट विकार दोडत नाहीत. विषयांचीं द्वारे अशीं हीं इंद्रिये फार वाईट आहेत. हीं बाहेरून निरंतर घरांत विषय आणीत असतात. मनाची व इंद्रियांची गट्टी फारां दिवसांची असल्यामुळे त्यांनीं विषय आणले कीं श्रवणमननादि साधनांनीं जमवलेले परमार्थविचार क्षणांत विसरून मन तात्काळ विषयाकार होतें. म्हणून नारायणा ! तुझी अंतर भरून रहाल तरच तरणोपाय आहे. अंतर तुझी भरलेलें पाहतां व हे विषय बाहेरच्या बाहेर राहतील, देवा ! करुणाकरा नारायणा ! या हो या. माझे अंतर भरून तुझीच प्रवृत्ति येथे नांदा. देवा ! तुझी कृपाल ! तूं हीं इंद्रिये आवर, मी मनाचें पाहून वेईन पहा देवा ! हें नका वोलूं !

एकाचेंही मज न घडे दमन । अवधी नेमून कैसा राखूं ॥

देवा माझ्या बळानें मला एकही इंद्रिय आवरतां येत नाही, मग हीं सगळीं मी कसा आवरूं ? इंद्रिये अवरतां येत नाहीत, मन ताव्यांत नाही. सारा अंधकार दिसतो—

तुका ह्याने झाली अंधळ्याची परी । आतां मज हरी वाट दावी ॥४॥

त्यांनीं मध्येच एखादेवेळ मनाला गोड शब्दांनीं आळवावें. वा मना ! तूं आपला पंढरीचा ध्यास वे कसा, मग तूं सांगशील तें मी ऐकेन.

मना एक करीं । ह्याने मी जाईन पंढरी ।

उमा विटेवरी । तो पाहेन सांवळा ॥ १ ॥

वा मना ! मी रामकृष्ण हरी म्हणून, कथेला उल्लासानें जाईन, संतांच्या पायां लागेन असें म्हण. तूं मात्र एवढें साध्य करः—

नाचे रंगीं वाहे टाळी । होय सादर ते काळी ।

तुका ह्याने मळी । सांडुनियां अंतरीची ॥ ४ ॥

मी रंगशिलेवर हरीच्या प्रेमानें नाचेन तेव्हां अंतरीची मळी सांडून तूं सादर हो. मना ! तूं ह्या इंद्रियाबरोबर वणवण हिंडून

थकला असशील. तुला एक अखंड विश्रांतीची जागा दाखवितों.
चल, आपण तुपण तेथें अखंड सुख भोगूं.

देवाचिये पायीं मना देई बुडी ! नको धांवो वोढी इंद्रियांचे ॥ १ ॥

सर्वसुखें तेथें होती एकवेळे । न सरती काळें कलपांतींही ॥ २ ॥

जाणें येणें खुंटे धांव येरझार । न लगे डोंगर उसंतावे ॥ ३ ॥

सांगणें तें तुज इतुलेंचि आतां । मानीं धन कांता विषतुल्य ॥ ४ ॥

तुका ह्मणें तुझें हातीं उपकार । उतरों हा पार भवसिंधु ॥ ५ ॥

* * * *

पुन्हां मनाचें गान्हाणें देवाकडे न्यावें, हरीवर सर्व भार टाका-
वा, शरणागत व्हावें, प्रेमानें देवावर कोपावें हे चाललेच होतें.
'तुम्ही देवा माझा करा अंगीकार' असें देवा ! मी आतां नाहीं
ह्मणणार. व्हायचें तें होऊन गेलें. तुमची आणि आमची दोषां-
चीही पत गेली—

आतां दोहीं पक्षीं लागलें लांछन । देवभक्तपण लाजवीलें ॥ ६ ॥

तुमचें ठीकच आहे. विश्वनाथ तुम्ही, थोर. जग तुमची नापत
झाली असें ह्मणायला धजणार नाहीं. माझी मात्र—पण झालें काय ?
सांगूं ? ऐका—

एकांतीं एकलें न राहे निश्चय । न राहेचि पळ मन ठायीं ॥ ७ ॥

पायीं महत्वाची पडली शृंखळा । बांधविला गळा स्नेहाहातीं ॥ ८ ॥

शरीर सोकलें देखिलियां सुखां । कदात्र हें मुखा मान्य नाहीं ॥ ९ ॥

तुका ह्मणे झाला अवगुणांचा थारा । वाढली हे निद्रा आळस बहु ॥

देवा ! मी आतां वायां गेलोंच आहे. महत्वाची शृंखळा पायांत

पडली आहे, बायकापोरांच्या स्नेहकर्दमांत रुतलों आहे, दिसेल तें

सुख शरीर मागतच आहे, कदात्र जीभ पत्करीत नाहीं, तिला चांगलें

चांगलें गोडघोड पाहिजे. निद्रा, आळस वाढत्या प्रमाणावर आहे—

याप्रमाणें सगळ्या दोषांचें मी घर झालों आहे. क्षणभर एकांतांत

निश्चळ बसून तुझें चिंतन करावें तर पळभरही मन स्थिर राहत

नाहीं ! देवा ! आतां आमच्या भक्तपणाला व तुमच्या देवपणाला
दोघांनाही काळोखी लागली !

न संडवे अन्न । मज न सेववे वन ॥ १ ॥

ह्मणउनि नारायणा । कीं व भाकिनां करुणा ॥ २ ॥

देवा ! माझे सारे अवगुण मला समजतात, पण करूं काय ? मन
अनावर आहे, इंद्रिये अनावर आहेत, वाचेनें बोलतो पुष्कळ पण
बोलल्याप्रमाणें वर्तन होत नाहीं. अशा स्थितीत—मन इंद्रिये एकी-
कडे व मी एकीकडे अशा या विषम परिस्थितीत—तुझी मध्यस्थ
झाले पाहिजे तरच हा कलह मिटे !

माझे मज कळों येती अवगुण । काय करूं मन अनावर ॥ १ ॥

आतां आड उभा राहे नारायणा । दयासिंधुपणा साच करीं ॥ १० ॥

वाचा वदे परीं करणें कठीण । इंद्रियां आधीन जालों देवा ॥ २ ॥

तुका ह्मणे जैसा तैसा तुझ दास । न धरीं उदास मायबापा ॥ ३ ॥

मी आहे अशाचा असा पत्करा व दयासिंधुपण सत्य करून दाखवा !

‘ मन आवरा, मन आवरा ’ याप्रमाणें नित्य देवाची प्रार्थना
करीत असतांनाही मन स्वाधीन होत नाहीं व दयासिंधु बोलत
नाहीं अशा समजुतीनें गजबजून तुकोबा म्हणतातः—

काय करूं आतां या मना । न संडी विषयाची वासना ।

प्रार्थितांही राहेना । आदरें पतना नेऊं घाली ॥ १ ॥

आतां धांवे धांवे गा श्रीहरी । वायां गेलों नाहीं तरी ।

न दिसे कोणी आवरी । आणिक दुजा तयासी ॥ १० ॥

न राहे एके ठायीं एक घडी । चित्त तडतडां तोडी ।

भरले विषय भोवडी । घालूं पाहें उडी भवडोहीं ॥ २ ॥

आशा तृष्णा कल्पना पापिणी । घात मांडला माझा यांणीं ।

तुका ह्मणे चक्रपाणी । काय आजूनी पाहसी ॥ ३ ॥

पाषाणांचेही अंतःकरण उलेल अशा करुणस्वरानें मनाला आव-
रण्यासाठी नारायणाची केलेली प्रार्थना देव मुकाट्यानें ऐकत होते.

दाची ही घडपड अशीच चालू द्या, या घडपडीतच मनोजयाचें बाज ओहे हें जाणून देव बाह्यात्कारी तटस्थ होते. यावर कृपा केल्याशिवाय गत्यंतर नाही इतकी याची चिकाटी जवर ओहे हें ओळखून देव तुकोबांची मनोजयाची घडपड पाहत होते. 'तुका हाणे नाही चालत तांतडी। प्राप्तकाळघडी आल्यावीण ॥' हा सिद्धांत खरा ओहे, म्हणून अंतर्दामी अत्यंत कोमळ व भक्त-वत्सल असें पांडुरंग तुकोबांकडे अत्यंत प्रेमपडिभरानें पाहत होते, मधून मधून प्रसादाची चुणूक दाखवीत होते, पण प्राप्तिसमय येई-तों—या घडपडीनें याची चित्तशुद्धि होत ओहे ती होऊं द्या अशा विचारांनें ते तटस्थपणा राखून होते. पूर्ण चित्तशुद्धि होतांच व आस्थेचा तवा तापतांच तो करुणामेघःश्याम वोळला, पण त्या गोड प्रसंगाकडे वळण्यापूर्वीं तुकोबा आपल्या चित्तांतील सर्व वि-कार दवडण्याची व तें शुद्ध करण्याची कशी घडपड करीत होते तें आपण आणखी पाहूं.

६ पैका, बायका आणि प्रतिष्ठा हे परमार्थमार्गांत तीन मोठे खडे ओहेत. परमार्थमार्गांचे वाटसरू आधी थोडे, आणि या थो-ड्यांत कांहीं पहिल्या पैक्याच्या खड्ड्यांत गडप होतात, त्यांतून वांचून पुढें जातात ते दुसऱ्या खड्ड्यांत पडतात, या दोहींतून वांचून कोणी कदाचित् पुढें गेलेच तर ते तिसऱ्या प्रतिष्ठेच्या खड्ड्यांत पडतात ! हे तीनही खडे ओलांडून जातात ते भगवत्कृपेला पात्र होण्याचा संभव असतो, पण असे फारच विरळ असतात. 'विरळा ऐसा कोणी। तुका त्याचे लोटांगणी ॥.' तुकोबांचा मनःसंयम दांडगा, यामुळें त्यांना पहिले दोन खडे सहज ओलांडून जातां आले, तिसरा प्रतिष्ठेचा खडा ओलांडून जातांना थोडेसे श्रम पडले असें दिसतें ! तुकोबा वैष्णववीर प्रचंड त्यामुळें त्यांचा बाणेदारपणा पहिल्यापासून कसाला लागून ते त्यांतून लीलेनें पार पडले व

तीनही खड्ड्यांच्या पैलपार गेले. प्रथम धनाचा प्रश्न. पण त्यांनी वैराग्याच्या प्रथम दर्शितच धन वापरासमान. फार काय पण गोमांसासमान मानण्याचा निश्चय केला. खनपत्रे इंद्रायणीच्या डोहांत बुडवून देण्यावेण्याच्या संबंधांतून मोकळे झाले, शिवछत्रपतींनी त्यांजकडे जवाहीर पाठविलेले न पाहतां तसेच परत केले व वैराग्य लाभानंतर यावज्जीव त्यांनी धनाला नुस्ता स्पर्शही केला नाही या गोष्टीवरून पैक्याचा मोह त्यांना यावज्जन्म शिवलाच नाही हे स्पष्ट होते. आतां दुसरा मोह बायकांचा. पण याही बाबतीत ते पहिल्या पासून अत्यंत सोंवळे राहिले. स्वस्त्रीचीही जेथे आठवण नसायची तेथे परस्त्रीचा विचारच काय राहिला ? तुकोबा रात्रीचें विठ्ठल मंदिरांतलें कीर्तन आटपलें कीं घंटा दोन घंटा निजलेच तर मंदिरांत किंवा घरी निजावचे, पांढटस उठून स्नान, विठ्ठलपूजा उरकून सूर्योदयाला इंद्रायणीच्या पार व्हायचें तें रात्री पुन्हां गांवांत आले कीं कीर्तनास उभे ! सारा दिवस भंडाच्यावर ग्रंथध्ययन व नामस्मरण यांत रमलेले असायचे. अशा स्थितीत दिवसही बायकांचीही गांठ पडायची पंचाईत मग स्त्रीवर्गाशीं दाक्षिण्याची भाषा बोलायची त्यांना फुरसत कोठून होणार ? चार चार महिन्यांत तुकोबाची गांठ पडत नाही म्हणून जिजाबाई गंगेवर व घर्गेदारी शेजारच्या आयाबायांपाशीं वाणें वांटीत वसलेली आदळायची ! असलें प्रखर वैराग्य ज्या पुरुषाचें त्याला बायकांचा मोह कोठून होणार ? शिवाय त्यांनीं मनाशीं एक आडाखा बांधून ठेवलेला होता:- तुका म्हणे तैशा दिसताल नारी । रिसाचिया परी आम्हांपुढें ॥

तुकोबा म्हणतात बायका समोर आल्याच तर या आस्वलीसारख्या आम्हांला वाटणार ! आस्वली गुदगुल्या करून प्राण घेतात त्याप्रमाणें परमार्थी पुरुषानें यांचा संग वाधक होईल हें समजून यांच्यापासून चार पावलें दूर राहावें हेंच श्रेयस्कर आहे असे मना-

शीं त्यांनीं ठरवून ठेवलें. ' बाइल्या ' पुरुषाची त्यांनीं दोन चार अभंगांत चांगली खरड काडली आहे. साधकाची दशा कशी असावी हें सांगतांना—

एकांतीं लोकांतीं स्त्रियांसीं भाषण । प्राण गेल्या जाण करूं नये ॥

असें त्यांनीं स्पष्ट बजावल्याचें आपण मार्गे (पृ० १४०) पाहिलेंच आहे. साधकाचें वैराग्य अभंग राहण्यास असा करडेपणा अवश्य पाहिजे, शेंकडों गुरु, बुवा, महाराज, सुधारक, नवे जुने या करडेपणाच्या अभावीं दाक्षिण्याच्या आणि वनितोद्धाराच्या गोष्टी सांगतां सांगतां घसरलेले जाण नित्यशः पाहतो व ऐकतो ! तुकोबा किंवा समर्थ असल्या वैराग्यशिखामणी साधुपुरुषांनींच स्त्री-वर्गाच्या उन्नतीकडे लक्ष पुरवावें, बाकी अर्धवटांनीं उन्नतीच्या नांवाखालीं स्वतःच अधोगतीस जाऊं नये हें उत्तम. असो. तुकोबा वैराग्याचे मेरुमणि, ते भंडाऱ्यावर हरिचितनांत निमग्न होऊन पडले असताना एक स्त्री, स्वयंप्रेरणेनें असो किंवा कुटाळांनीं चिथावल्यामुळे असो, पण तुकोबाचें सत्व पाहावयास तेथें एकांतांत गेली; तेव्हां तुकोबारायांनीं केलेले दोन अभंग प्रसिद्धच आहेत. पहिला अभंग त्या स्त्रीचा भाव समजतांच ते देवाला उद्देशून बोलले व दुसऱ्या अभंगांत आपला निर्धार त्यांनीं त्या बाईला सांगितलाः—

स्त्रियांचा तो संग नको नारायणा । काष्ठा या पाषाणा मृत्तिकेच्या नाठवे हा देव न घडे भजन । लांचावलें मन आवरेना ॥ धृ० ॥

दृष्टिमुखें मरण इंद्रियाच्या द्वारे । लावण्य तें खरें दुःखमूळ ॥ २ ॥ तुका म्हणे जरि अग्नि जाला साधु । तरी पावे बाधूं संघट्टणें ॥ ३ ॥

स्त्रियांच्या काष्ठपाषाणमृत्तिकेच्या मूर्तिही समोर नसाव्यात, लावण्य अनेक स्त्रीपुरुषांच्या नाशाला आजवर कारण झालें आहे, अग्नीनें पुष्कळ साधुत्व धारण केलें तरी त्याचा संसर्ग बाधकच होतो म्हणून नारायणा ! ज्यांत देवाचें व भजनाचें विस्मरण होतें

अशा हा स्त्रीजनांचा सहवास हानिकारक आहे. मला हा नको—
दाखवू नकोस. तुकोबा नंतर त्या बाईस उद्देशून म्हणाले:—

पराविया नारी रखुमाईसमान । हें गेलें नेमून आयींचेंचि ॥ १ ॥

जाई वो तूं माते ! न करी सायास । आम्ही विष्णुदास तैसें नव्हां
न साहावे मज तुझें हें पतन । नको हें वचन दुष्ट वदों ॥ २ ॥

तुका म्हणे तुज पाहिजे भ्रतार । तरी काय नर थोडे झालें ॥ ३ ॥

तुकोबांनीं तिला माते म्हणून संवोधिले व परस्त्री ही आम्हां
विष्णुदासांला रुक्मिणीआईसारखी आहे असा आमचा निधार
फार मार्गेच ठरून गेला आहे असें तिला स्पष्ट सांगितलें व वाटेला
लावून दिलें. ! तात्पर्य परमार्थाला मारक असे जे कनक आणि
कांता हे दोन्ही विषय तुकोबांच्या चित्ती केव्हांही धुसले नव्हते,
त्यामुळे या बाबतीत मनोनिग्रहाचें त्यांना कारणही पडलें नाहीं.
ते उपजताच सद्गुणी व विरक्त होते. परधन आणि परदारा यांचा
अभिलाष पामरांच्या चित्तांत असतो. त्यांच्या संवधानें ' परस्त्रीतें
म्हणतां माता । चित्त लाजविते चित्ता ' असें तुकोबांनीं म्हटलें
आहे. ज्यांना या अमंगलवृत्तींची बाधा होते पण जे विवेकवैराग्य-
पूर्वक त्यांचा निरोध करितात त्यांचें शौर्यही कमी प्रतीचें नाहीं,
पण ज्यांच्या हृदयाकाशांत असल्या हीन वृत्तींचे दगही उठत
नाहींत त्यांनाच खरे सदाचरणी म्हणणें योग्य आहे. जो सदाचार
घसरेल को काय असला संशय उत्पन्न करितो तो खरा सदाचार
नव्हे. पापकल्पनेचा वाराही पुण्यपुरुषांच्या चित्ताला लागत नाहीं;
तेच खरे शुचि होत. तुकोबाराय असें शुचिष्मंत होते हें काय
सांगायला पाहिजे ? ज्यांच्या निस्सीम शुचित्वामुळे देहू गांवाला
क्षेत्रपण आलें व इंद्रायणीला तीर्थपण मिळालें, ज्यांच्या दर्शनानें
हजारो जीव उद्धरून गेले, ज्यांच्या नामसंकीर्तनानें पापी तेच
पस्तावून पुण्यवंत झाले ते तुकोबाराय घगधगीत पुण्यराशि होतें

असे सांगण्याचेही कारण नाही. तात्पर्य, पैका व वायका किंवा कनक आणि कांता या जगाला भुलविणाऱ्या दोन मोहवस्तूंपासून तुकोबा यावृज्जीव मोकळे राहिले. त्यांचे वैराग्य अदृढ होते.

७ मनुष्यमात्राला लौकिकाची चाड असते. लोकांनीं बरे म्हणावे, लोकांत प्रतिष्ठा असावी, चारचौधांत या जा असावी, असें प्रत्येकाला वाटते. फक्त दोघांत लौकिकाची चाड नसते, एक व्यसनासक्त होऊन दुराचारांत रुतलेला असतो त्यास किंवा सत्यासत्याला मन झाही करून नारळीच्या झाडासारखा सरळ जातो त्यास ! दोघेही निःसंग व निर्लज्ज बनलेले असतात ! पहिला संगांत असतो पण व्यसनदुराचारांत इतका निर्ढावलेला असतो कीं त्याला लोकांच्या बरेवाईट म्हणण्याची दिक्कत वाटत नाही; दुसरा आपल्या चित्तशुद्धीसाठी व निश्चित कार्यासाठी बुद्धिपुरस्सर जनसंमर्द टाळतो व आत्मविश्वासानुद्धे लोकांच्या स्तुतिनिंदेची तमा बाळगीत नाही. दोन्ही प्रकारचे लोक ह्या जगांत विरळच आहेत, बाकी बहुजनसमाज पाहिला तर लौकिकाच्या मार्गे लागलेला असतो. आचारविचारांत, लौकिककार्यांत किंवा वैदिक कर्मानुष्ठांत चार लोकांनीं बरे म्हणावे यापलीकडे जनतेची दृष्टि नसते. गृहाचार, लोकाचार लोकांनीं नावे ठेवू नयेत एवढ्याचसाठी प्रायः पाळले जातात ! चारचौधांत मिसळावे, चारचौधांसारखे वागावे, गप्पासप्पा भोजनावलि, लायबरी, मंडळ, व्याख्यान कोठेही हा गोम्या नाही असें कोणाला वाटू देऊ नये, वर्गण्याविर्गण्या नाक मोडीत पण बाढात्कार संभाळण्यासाठी देऊन सर्व ठिकाणीं असोवे असाच सामान्यजनांचा लौकिकाचार आहे. आयुष्याचे कांहीं उच्च ध्येय ठरलेले नाही, महत्वाचे कार्य कांहीं अंगावर घेतलेले नाही, वेळेचे मोल समजत नाही, जन्मसार्थकाची निश्चित दिशा लागलेली नाही, जन्मास यावे कांहीं तरी करावे कसे तरी मरून जावे हाच ज्यांचा

आयुष्यक्रम असेच जीव लौकिकाचे मोठे भोक्ते असतात ! कार्य-कर्त्या पुरुषाला लौकिकाची पर्वा वाळवून चालत नाही. असो तुकोवारायांनी सत्यासत्याला मन गाही करून आपला परमार्थ-मार्ग आक्रमिला तेव्हांच त्यांनी लौकिकाची वाजू सोडून दिली. ही तीन प्रकारे सोडली : (१) जनांचा त्याग केला (२) एका-तवास धरिला व (३) स्तुतिनिंदेची किंमत मानली नाही. हे त्यांनी कसे साधले ते आपण पाहू.

८ परमार्थ्याने जनांच्या नादी लागू नेव. जन दुनोंडी असतात हे तुकावांनी ' ऐसा हा लौकिक कदा राखवेना ' ह्या अर्भगांत सांग-तले आहे. लोक असेही म्हणतात व तसेही झणतात. ! कसे ते पहा. ' संसार करितां म्हणती हा दोषा । टाकितां आळशी पोटा-पोसा ! ' आचार पाहिला झणजे झणतात कीं यानें बाजार नांडला आहे, आचार नसला तर अष्ट ! संतसंग केला तर उपदेशी झणून हेळणा, न केला तर अभागी म्हणून निंदा ! निर्धनान करंटा व समर्थास ताठा चढला म्हणतात ! बोलतां वाचाळ व न बोलतां गविंष्ट ! भेटिला गेले तर लेंचट. न गेलें तर निष्ठुर. लग्न करितां उन्मत्त, न करितां नपुंसक—असे हे जन दुतांडी आहेत. ' निपुत्रिका म्हणती पहा हो चांटाळ । पातकाचें मूळ पोरबडा ! ' नृदंगाला दोहीकडून थापा बसतात, त्याप्रमाणें लोक दोहीकडून बोलणारे आहेत. तात्पर्य ' ओक तैसा लोक धरितां धरवेना ' म्हणून ज्याला स्वहित पाहिजे त्यानें ' त्यजूनियां जन ' हरिभक्तीचा प्रांजळ मार्ग आदरावा. व्यवहारांतही ' धनवंतालागीं । सर्व मान्यता हे जगीं ' असा अनुभव सर्वांना आहे. इतर बाहेरचीं माणसेच काय पण घरांतलीं, प्रेमाचीं मातापिताबंधुभगिनी भार्यासुत हीं माणसें सुद्धां द्रव्य आहे तर अविक मानतात असा अनुभव कोणाला नाही ? अपवाद आहेत पण त्यांनीं सिद्धांतालाच बळकटी येते. पण

धनाच्या मागें लागून त्यांत आयुष्य घालविलें तरी अखेर कमाई काय ? 'सर्वे नथे रे लंगोटी' मृत्युसमयीही जिवाचे जिवलग कोणी कामास येत नाहीत. 'तुका ह्मणे धन । भाग्य अशाश्वत जाण' याप्रमाणें अशाश्वताचा कंटाळा येऊन शाश्वत परमात्मसुख मिळविण्याचा तुकोबांचा निग्रह जसा झाला तसा जन व जनाचार यांत काळ व बुद्धि वेंचण्याचा त्यांना सहज कंटाळा आला, संगीताचा वीट आला, निःसंगीताचा सांगीत प्रिय वाटूं लागला. 'नको नको मना गुंतूं मायाजाळी । काळ आला जवळी ग्रासावया' असा मनास उपदेश करून 'तुका ह्मणे माझी न होत ही कोणी । तुज चक्रपाणीवांचोनीयां' याप्रमाणें ते पांडुरंगाला शरण गेले. हरिनाम-संकीर्तनसुख एकांतांत भोगायला ज्यास्त सांपडतें व जनपीडाही तेथें कमी होते म्हणून ते एकांतांतच रमून गेले, 'देवाचा भक्त तो देवासीच गोड' ह्या अमंगांत इतरांना देवदासाची आवड नसते, लोक त्याला वेडावापडा म्हणतात, त्याला माझा असें प्रेमानें कोणी म्हणत नाही, तो 'रानीं वनीं भलते ठायीं' असतो, प्रातःस्नान विभूति-चर्चन, कंठीं तुळसीमाळा अशी त्याची मूर्ति पाहून घरचे दारचे सर्व जण त्याची निंदा करितात असें जणुं थोडें आत्मचरित्रच तुकोबांनीं सांगितलें असून शेवटीं म्हटलें आहे:—

जन्मोनीयां जाला अवधियां वेगळा। ह्मणोनि गोपाळा दुर्लभ तो॥१॥
 तुका ह्मणे जो या संसार रुसळातेणेंचि ठाकिला सिद्धपंथ॥१०॥
 असो. तुकोबांनीं गांवांत कीर्तनापुरता संबंध ठेवला तरी तेवढाही उपसर्ग त्यांना बाधक झाला. तुकोबांना कळकळीमुळें वाटे कीं सर्वांनीं कीर्तनाला यावें, नामसुख भोगावें व उद्धरून जावें. पण कांहीं आळशी घरींच निजायचे, कांहीं मन लावून ऐकायचे नाहीत! आपुला विचार करीन जीवांसी । काय या जनासी चाड मज ॥१॥
 आपुलें स्वंहित जाणती सकळ । निरोधितां बळ दुःख वाटे ॥१०॥

आइको नाइको कथा कोणी तरी । जाऊनीयां घरीं निजो सुखें ॥४॥
तुका ह्मणे भाकूं आपुली करुणा । जयाची वासना त्या फळे ॥५॥
असा देवाच्या प्रीतीसाठींच कीर्तन करायचा क्रम ठेवला.

९ तरी कोणी कांहीं तर्ककुतर्क काढून छलबुद्धीने वाद करा-
यला किंवा शंका विचारायला तुकोबांकडे येत व त्यांना सतावून
सोडीत. हाही संसर्ग तुकोबांना नकोसा झाला.

कोणाच्या आधारें करूं मी विचार । कोण देईल धीर माझ्या जीवा
संतांच्या आज्ञेप्रमाणें मी देवाचे गुण गातों. मी शास्त्रज्ञ नाहीं, वेदज्ञ
नाहीं, सामान्य शूद्र आहे. हे लोक येऊन मला त्रास देतात, माझा
बुद्धिभेद करूं पाहतात, देव असा निर्गुण आहे तसा निराकार
आहे असें ह्मणतात तर देवा ! तुझें भजन तरी करूं किंवा नको
तें सांगः—

कलियुगीं बहु कुशळ हे जन । छळितील गुण तुझें गातां ॥३॥
मज हा संदेह झाला दोहींसचा । भजन करूं देवा किंवा नको? ॥४॥
आतां नारायणा ! हे जन त्यागावें किंवा मरावें हेंच उरलें आहे !

न वजतां घरा । आह्मीं कोणाच्या दातारा ॥१॥
कां हे छळों येती लोक । दाट बळोंचि कंटक ॥२॥
नाहीं आम्हीं खात । कांहीं कोणाचे लागत ॥ २ ॥
कळे तैसी सेवा । तुका ह्मणे करूं देवा ॥ ३ ॥

नानाप्रकारचें कोरडे वाद उकरून काढणारे विद्वान् किंवा देवाची
निंदा करून भजनाला विरोध करणारे पाखांडी यांनीं तुकोबांची
जशी पाठ पुरविली होती ! त्यांची निष्ठा जणुं काय कसाला लावा-
यचा त्यांनीं विडाच उचलला होता. अशा लोकांचा ताप बहुधा
प्रत्येक साधकाला होत असतो. मात्र साधकांचें वैराग्य दृढ कर-
ण्याचें व त्यांचें भक्तिप्रेम वृद्धिंगत करण्याचे कामीं या शब्दछल-
कांचा किंवा पाखांड्यांचा उपयोग होत असतो, साधकाला आपल्या

चित्तांतले दोष शोधून काढून टाकण्याचं वावर्तीतही यांचे उप-
कार कमी योग्यतेचे नसतात. निंदकाचे घर असावे शंजारी-तं एव-
ज्याचसाठी. निंदक, छलक, वादक, कुतर्की, संशयखोर अशा जी-
वांना पुढे काय मार्ग लागत असेल तो लागो, पण साधकांच्या
उद्धाराला यांचा खरोखरीच फार उपयोग होत असल्यामुळे हे
त्याला गुरुधर्माचं आहेत ! असे.

पाखांड्यानीं पाठी पुरविला दुमालातेथें मी विठ्ठला काय बोले॥१॥
न कळे तें मज पुसती छळुनी । लागतां चरणीं न सोडती ॥ २ ॥
तुझ्या पायांवाण तुजें मी कोणी ! नृचि स्वर्गांथीं एक मज ॥ ३ ॥

नको दुष्टसंग । पडे भजनांमधी भंग ॥ १ ॥
तुज निपेधितां । मज न साहे सर्वथा ॥ २ ॥
एका माझ्या जीवें । वाद करूं कोणांसर्वें ॥ ३ ॥
तुझे वर्णुं गुण । कीं हे राखो दुष्ट जन ॥ ४ ॥
काय करूं एका । मुखें सांग ह्याने तुका ॥ ५ ॥

अशा लोकांच्या संगतीत तुकोवांची सत्वस्थ धीरताही कधीं कधीं
भंग पावावी व क्रोधाचा आवेग त्यांना दुर्बल व्हावा, असेंच एकदां
ते देवावर रागावले !—

आह्मां गांजी जन । तरी कां मेला नारायण ? ॥ १ ॥
काय आह्मी त्याचे दास पोरटे झालों ? याची लाज कोणाला ?
आह्मी जनां भ्यावें । तरि कां न लाजिजे देवें ? ॥ २ ॥
तुका ह्याने देश । झाला देवावीण आस ? ॥ ३ ॥
अशा छलकांवर तुकोवा एकदा काहीं प्रसंगानें खूप संतापले,
मागाहून त्यांना पश्चात्ताप झाला व क्रोधमांगाचा विटाळ घालवि-
ण्यासाठीं त्यांनीं नामगंगेंत स्नान केलें ! भक्ताच्या हातून काहीं दोष
घडल्यास अधिक नामस्मरण करणें हेंच त्याचें प्रायश्चित्त असतें.
तुकोबा ह्णतातः—

आजी शिंवला मांग । माझे विटाळलें अंग । १ ॥
 यासी घेऊं प्रायश्चित्त । विटल विटल हृदयांत ॥ २ ॥
 झाली कोधासी भेटी । तोंडावाटे नर्क लोटो ॥ २ ॥
 अनुतापें न्हाऊं । तुका ह्मणे रवी पाहें ॥ ३ ॥

तुकोबांना ही दुर्जनसंगत त्रासदायक झाली. त्यांना भक्तभाविकांची व प्रेमळांची संगति नेहमीच असे हें आपण सांगें (पु. १२०—१२५) पाहिलेंच आहे. आवडते व नावडते असे उभयविध लोक ओढित ही भावना आहे तोंवर गुणदोषविचार मनांत येतात, द्वैत-भाव जागृत राहतो, आपपरभेद सावळत नाही. ही सगळी घरांतली शोहरची कटकट टाळण्यास एकांतवास हाच एक उत्कृष्ट उपाय आहे.

आणिकांची येती अंतरा अंतरें । सुखदुःख घेरें वाईट तें ॥ ३ ॥
 तुका ह्मणे घडे एकांताचा वास । तरिच या नास संबंधाचा ॥ ४ ॥

१० एकांतवासाचा लाभ व आनंद अपार आहे. नुस्ता एकांत ही अर्धी समाधि आहे ! जनसंमर्दाचा कंटाळा व वाईट आल्यावर तुकोबांना एकांत अधिक प्रिय झाला. ' निरोधाचें मज न साहे वचन, ' कां की त्यांत जीव फार कासावीस होतो. जनसंग सोडून ' बैसतां एकांतीं गोड वाटे. ' संग हा चित्तवृत्तिनिरोवाला मोठा मारक आहे. ' संगें वाढे शीण न घडे भजन । त्रिविध हे जन बहु देवा ! ' संगीत ' दिसताती डोळां नाना छंद ! ' आनंदकंद अशा गोविंदाचा छंद पाहिजे तर नानाछंदांच्या फंदात पडतां कामा नये. एकांतांत एकनिष्ठभाव राखतां येतो, हरीचें प्रेम जमत जातें. शाब्दिकांना स्वहित कळत नाही, इतकेंच काय पण त्यांना हरिप्रेमी मनुष्य त्यांना शत्रुसारखा वाटतो.

तुका ह्मणे आतां एकलेंचि भलें । बैसोनि उगले राहावें तें ॥ ५ ॥
 एकांतसुखाची गोडी काय सांगावी ? ती स्वयें चाखावी ह्मणजेच

कळून येणार आहे. एकांताची आवड उत्पन्न होणे हेंच ज्ञानभा-
ग्याचें मोठें लक्षण आहे. “ आणि नीर्थें घोंतें तटें । तपोवनें चो-
खटें । आवडती कपाटें । वसवूं जया ॥६१२॥ शैलकक्षांचीं कुहोंरा
जलाशयपरिसरें । अधिष्ठी जो आदरें । न ये ॥ ६१३॥ बहु एकां-
तावरी प्रीती । जया जनपदाची खंती । जाण मनुष्याकोरें मूर्ती ।
ज्ञानाची तो ॥ ६१४ ॥” (ज्ञाने ज. १३). हें ज्ञान्याचें लक्षण
तुकोबांना बरोबर लागतें. त्यांनीं जनपदाची खंती वाटून नगराचा
बहुतेक त्यागच केला. गोरगडा, भाजनाथ किंवा भंडारा, यांपैकी को-
णत्या तरी डोंगरावर त्यांचा दिवसनगर मुकाम असे. भंडार्यावर
पश्चिमच्या वाजूस एक गुहा असून जवळच पाण्याचा झरा आहे,
तेथें त्यांची वस्ती झाली. डोंगराच्या शिखरावरून चारी वाजूस
लहान मोठे डोंगर, रम्य हिरवीगार शेतें, इंद्रायणीनदीचा प्रवाह
व अनेक लहान मोठे ओहोळ यांची अनुपम शोभा दिसते. अशा
त्या डोंगराला तुकोबांच्या सहवासामुळें तपोवनाचीच योग्यता
आली. त्यांच्या विठ्ठलनामघोषानें सारा डोंगर निनादित झाला.
तेथील वृक्षवल्लींना व पशुपक्ष्यांना तुकोबांच्या पुण्यमूर्तीचा वृद्धपरि-
चय झाला व तुकोबांनाही त्यांच्या समागमाचा आनंद वाटूं
लागला. श्रीविठ्ठलस्वरूपी रंगलेली ही भंडार्यावरील महर्षींची मूर्ति
ज्या डोळ्यांनीं पाडिली असेल ते डोळे धन्य होत; फार काय पण
तेथील वृक्षलता, झाडेंझुडपें, त्या पुण्यपरिसरांत विहार
करणाऱ्या पक्ष्यांच्या झुंडी, व तेथील पाषाणही धन्य होत !
तुकोबांना एकांतवास फार आवडला व मानवला. निवळीची बीं
पाण्यांत टाकल्यानें पाणी स्वच्छ होतें, त्याप्रमाणें एकांतवासानें
चित्तांतल्या मलिन वृत्ति नाहीशा होऊन त्यांचें अंतःकरण रमणीय
आणि प्रसन्न झालें. ‘ शुचौ देशे प्रतिष्ठाप्य ’ (गीता ६-११)
झावर भाष्य करितांना ज्ञानोबारायांनीं एकांतवासाचें मनोरम वर्ण-



मंडरा डोंगर.

A. R. R. S. POONA.

न केलें आहे, “ जेथ आराणुकेचेनि कांडें (सुखसमाधानाच्या इच्छेनें) बैसालिया उठों नावडे । बैराग्यासी दुर्णीव (दुष्पट्ट कळ) चढे । देखिलियां जे ॥ १६४ ॥ जो संती वसविला ठावे : संतो-
 वासी सावावो (साध) । मना होय उत्सावो । धैर्याचा ॥ १६५ ॥ अभ्यास आपण यांत करी । हृदयांत अनुभव वरी । ऐसी गम्यप-
 णाची थोरी । अखंड तेथ ॥ १६६ ॥ ” एकांतवासाच्या श्रुति-
 प्रदेशांत ज्ञानवैराग्याला वळ चढतें. मनांत असो नसो—अभ्यास
 आपण होऊन हृदयांत घुसतो, चित्तावरचे मलिन संस्कार नष्ट
 होऊन चित्त प्रसन्न होतें, सुखसमाधानांत दिवसरात्र केव्हां निवृत्त
 जातात तेही कळत नाहीं, भगवत्प्रेमाच्या लहरींशी खेळतां खेळतां
 जीवभाव लोपून जाऊन अखंड अद्वयानंदाचा अनुभव प्राप्त होतात;
 यासाठीं तरसाधुसंत गिरिकंदरी, किंवा जलाशयपरिसरीं सर्वसंगपरि-
 त्याग करून कायम वस्ती करितात. शहरांतून वेदांताचे कितीही
 ग्रंथ वाचले लिहिले, व्याख्याने ऐकिली व दिली, चर्चावादांत काळ
 घालविला तरी शब्दचावटीच्या पलीकडे सहसा मजल जात नाहीं, व
 अनुभवाचे अंग प्राप्त होत नाहीं. जनांनीं गजवजलेल्या नगरांत
 गुणदोष अंगीं जडतात, शब्दाची रूपगलबल होते, पण निःशब्दाचा
 एकांत मिळत नाहीं. एकांताशिवाय ज्ञान मुरत व पचत नाहीं.
 अनुभवाचें दिव्य सुख प्राप्त होत नाहीं. प्रत्येक सत्पुरुषानें आपल्या
 आयुष्याचीं कांहीं वर्षे तरी एकांतांत घालविली आहेत. शहरांत
 मिळवावें आणि खेडेगांवांत जाऊन खावें अशी प्रपंचांतली एक
 ह्मण आहे, त्याप्रमाणें सत्संगतींत मिळवावें आणि एकांतांत भो-
 गावें असें परमार्थातही म्हणतां येईल. एकांतावाचून परमार्थ मुक्त
 नाहीं, वृत्ति निवळत नाहीं. तुकोवांनीं बहुतेक अभ्ययन एकांतांत
 केलें, देहगांवासी त्यांचा थोडाफार संबंध येई तेवढ्यानेंही जनपीडा
 त्यांना बहुत होऊन चित्त दुखवलें गेलें, पण त्याचा वचन त्यांनीं

एकांतांतच वसून काढला. त्यांचे एकांतवासाच्या अनुभवावर दोन उत्कृष्ट अभंग आहेत.

वृक्षवल्लीं आम्हां सोईरीं वनचरें । पक्षीये सुस्वरें आळवीती ॥१॥
 येणें सुखें रुचे येकांताचा वास । नाहीं गुणदोष आंगा येत ॥२॥
 आकाशमंडप पृथिवी आसन । रमे तेंथें मन क्रीडा करूं ॥ २ ॥
 कंथाकुमंडळ देहउपचारा । जाणवीतो वारा अवसरू ॥ ३ ॥
 हरिनामं भोजनप्रचंडी विस्तार । करुनी प्रकार सेवूं रुची ॥ ४ ॥
 तुका ह्याण होये मनासी संवाद । आपलाची वाद आपल्यासी ॥५॥
 एकांताचा वास कां आवडला हें तुकोवा वरील अभंगांत सांगतात. जनांन लोकाचे गुणदोष अंगाला येतात तसे ते वनांत येत नाहीत. वनांत आम्हांला संगतीला वृक्षवल्ली व वनचरें आहेत, देवाला मधुर-स्वरानें आळवणारे पक्षीही आहेत. ही संगत गोड व निरुपद्रवी आहे. यांना माणसांप्रमाणें दुःसऱ्याच्या गुणदोषांच्या नस्त्या उठा-ठेवी करण्याची संवय नसल्यामुळे यांच्या संगतींत आमच्याही अंगाला गुणदोष येत नाहीत ! येथें ध्यान करायला जागाही विपुल आहे. मन रमेल तेंथें आहीं वसतो. आकाशाचा मंडप व पृथ्वीचें आसन करून आम्हीही विराट होऊन विराटाचें ध्यान करितों. सर्व जागा आमचीच आहे. आम्ही येथें काळाचेंही बांधलेले नाही, घड्याळाच्या ठोक्यानें चालणारीं आहीं यत्रे नव्होंत, प्रभातकाळचा, माध्यान्हीचा, सायंकाळचा अंगाला वारा लागेल त्यावरून आम्हांला वेळ समजते. याप्रमाणें स्थळ व काळ या बाबतींत आम्हीं मोकळे आहोंन. हरिनामरसाचे अनेक उंची पदार्थ आम्ही आपल्या आवडीप्रमाणें येथें तयार करितों व हीं मधुर पक्कानें रुचीनें सेवन करितों, आपला आपल्याशींच वाद खेळतो, आपल्या मनाशींच संवादसुख भोगतो, आपला आपल्याशींच आनंद करितों. हीं सुखें आम्हांला एकांतांत मिळतात ‘ येणें सुखें रुचे एकांताचा वास ! ’

खेळों मनासवें जीवाच्या संवादे । कौतुकें विनोदें निरंजनीं ॥१॥
 पक्षां पडिले तें रुचे वेळोवेळां । होतसे डोह्या आवडीसी ॥ २ ॥
 एकांताचे सुख जडले जिह्वारीं । वीट परिचारीं वरा आला ॥ ३ ॥
 जगापेसी बुद्धि नव्हे आतां कदा । लंपट गोविंदा झाला पार्यां ॥४॥
 आणिक ते चिंता नलगं करावी । नित्य नित्य नवी आवडी हे ॥५॥
 तुका ह्मणे धडा राहिला पडोन । पांडुरंगीं मन विसावले ॥ ६ ॥

एकांताचे सुख जिह्वारीं जडलें, जनसंगाचा वाञ्छउपार्थीचा वीट आला.
 जगासारखी बुद्धि राहिली नाही ह्म० जग देइबुद्धीचे, अहंमत्वाचे,
 प्रपंचाचे नित्य खेळ खेळत आहे पण माझ्या बुद्धीनें ते वेडेचार सोडून
 दिले असून ती गोविंदाचे पार्यां रत झाली आहे, कसलीही चिंता
 झणून वाटत नाही. निरंजन (अंजन ह्म० माया, मायातीत)
 जो सखा पांडुरंग त्याच्या पायाशीं बसून मी आपला आपल्यासोच
 कौतुकविनोदाचे संवाद करून मनाशीं खेळत असतो. हें सुख
 माझ्या पचनीं पडलें व पचते तें पुनः पुन्हा भोगावेसं वाटत या
 न्यायानें हेंच मला नित्य आवडलें आहे. हाच धडा पडून गेला
 आहे. मनाच्या सर्व चळवळी संपून तें पांडुरंगरूपीं विसावले आहे ।
 पांडुरंगीं मन रंगलें, व आनंदसुख भोगायलें मिळालें पण तेंच
 निरंतर भोगावें, असेंच देहभावविवर्जित होऊन गोविंदाच्या पार्यां
 लगटावें हेंच माझ्या आवडीला डोहाळे होऊं लागले आहेत ।

महाराज ! हे आपल्या आवडीचे डोहाळे आपण असेच पुर-
 वीत रहा. यथाकाल तिच्यापोटीं श्रीकृष्ण जन्माला येऊन आम्हांला
 त्यांच्या बारशाचे भक्तिसुखाचे लाडू खायला मिळणार आहेत,
 आम्हीही त्यासाठी उतावीळ झालों आहोंत ।

११ अहंकार जीवाच्या ठिकाणीं सहज आहे. आत्मस्वरूपाला
 आच्छादून तो खडा उभा राहतो म्हणून तो तमोगुणाचा आहे
 असें शास्त्र सांगतें. ह्या तमोमय अहंकारांत अनंत प्रकार आहेत !

देह मी, जीव मी, ब्रह्म मी हे अहंकाराचेच प्रकार. देह मी हा ओवळा अहंकार व ब्रह्म मी हा सोवळा अहंकार असे पाहिजे तर म्हणावे ! देह मी ह्याद्वारेवर अहंकाराच्या लक्षावधि ठिणभ्या उत्पन्न होतात. रूप, धन, विद्या, गुण, कीर्ति हे जीवाच्या अहंकाराचे विषय होतात. देश, भाषा धर्म, वर्ण, जाति, कुळ हेही अहंकाराचे विषय होतात. गुणदोष हे प्रकृतिस्वभाव असल्यामुळे जीवाने त्यांचा हर्षविषाद किंवा स्तुतिनिंदा करण्याचे वस्तुनः कारण नाही असे वेदान्तशास्त्र सांगते, पण मौज ही की अज्ञानी व ज्ञानी या सर्वांवर अहंकाराचा सारखाच पगडा बसलेला दिसतो. प्रकृतिपर परमात्म्याकडे दृष्टि पांघेपर्यंत हा कोणालाही सोडीत नाही. जीवपरमात्म्यामधला हा पडदा निःशेष दूर होईतो त्यांची भेट होत नाही. ‘ ध्येयपण पन्हां सांडिजे ! व्युत्पत्ति आषवी विसरिजे । जें जागा धाकुटे होईजे । तें जवाळिक माझी ॥ ’ (ज्ञाने० ९-३७८) हे म्हणे, पण भगवत्कृपेपेक्षावाय तो निःशेष दूर होत नाही. अहंकाराचे एकेक पडदे दूर होत जातील तसतसा परमात्मा सन्मुख होतो, सर्व पडदे दूर होताच त्याची भेट होते. विद्वानांच्या मार्गे तर हा फार लागतो. कसलेही गुण किंवा विद्या अंगांत आली की हा सैतान अंगांत संचरतो. गुण किंवा विद्या अंगी नसतानाही त्यांचा कुंज अंगे हे अज्ञानाचे व मूर्खत्वाचे पुरे चिन्ह आहे. ते अंगी असून त्यांची जाणीव असणे व बाह्यात्कारी नम्रता धरणे ही व्यवहारजांची एक लपेटी आहे याचा उन्नतीला कांहीं उपयोग नाही. गुणांचा अहंकार अंगी वाजत आहे, आणि खंतीही वाटते हे साधकांचे लक्षण होय—‘ आहे ऐसा कोठें आठवाचि नाही ’ ही खऱ्या ज्ञानवंताची स्थिति. असो तुकोबांचीही प्रथम जेव्हां लोकांत पूज्यता वाढली, सत्कार होऊं लागला, कीर्तनाची छाप लोकांवर पडतेसे दिसले तेव्हां ही थोडीशी बाधा त्यांनाही होऊं लागली होती, पण त्या जागृत

पुरुषानें देवाचा धांवा करून अहंकारवृत्ति पार जिरविली. देवाचें प्रेम जसजसे वाढत जातें, कर्ता तो आहे मी नव्हे, आहे हें सर्व देवाचें आहे माझें कांहीं नाहीं, हा भाव जसजसा वळावत जातो तसतसा अहंकाराचा वारा वाहणें बंद होत जातें. 'पदोपदीं नारायणा । तुमची करीन भावना ' या अंगंग अभ्यासानें सर्व नारायणरूप भावत जातें तसा अहंकार नाहींमा होतो. अहंकारादि सर्व जीवभाव नष्ट होण्याचा एकच उपाय आहे आणि तो नारायणाची दृढतम उपासना जीवीं घरणें हा होय. तुम्हांनीं भक्तिवळानेंच या सर्व वृत्ति जिंकल्या. अहंकार, लौकिक, प्रतिष्ठा, जनमान, मोठेपणाची बुद्धि हे सर्व दग उत्कटभक्तीच्या सूर्योदयाचरोबर पार चितळून गेले. हा अभ्यास त्यांनीं कसा केला हें आपण आतां त्यांनीं देवाला एकांतांत आळवितांना जीं भाषणें केलीं त्या भाषणांचें श्रवणमनन करीत सावधानचित्तानें ऐकूं:—

हीन माझी याती । वरि स्तुति केली संती ॥ १ ॥

अंगीं वसूं पाहे गर्व । माझें हरावया सर्व ॥ ४० ॥

मी एक जाणता । ऐसैं वाटतसे चित्ता ॥ २ ॥

राख राख गेलों वायां । तुका ह्मणे पंढरिराया ॥ ३ ॥

* * * *

मजपुढें नाहीं आणीक बोलता । ऐसैं कांहीं चित्ता वाटतसे ॥ १ ॥

याचा कांहीं तुहीं देखावा परिहार । सर्वज्ञ उदार पांडुरंगा ॥ ४० ॥

कामक्रोधें नाहीं सांडिलें आसन । राहिले वसोन देहामध्ये ॥ २ ॥

तुका ह्मणें आतां जालों उतराई । कळों यावें पाई निरोपिलें ॥ ३ ॥

याप्रमाणें देवापुढें आपलें अंतःकरण उघडें करून असेल नसेल तें सर्व त्याला निवेदणें व सर्व कार्यांत त्याचें साक्ष मागणें ही भक्ति मोठी उंच कोटीची आहे. मी पुष्कळ ग्रंथ वाचेल आहेत, मी उत्तम कीर्तन करितों, मी जाणता आहे अशा अहंकाराच्या वृत्ति

चित्तांत उत्पन्न होतात, पण देवा ! यांचें पार्यीं माझा नाश होईल
असें मला भय वाटतें, म्हणून तुम्हीच कृपा करून यांचा परिहार
करा. तुम्ही नारायणा ! सर्वज्ञ आहांत, उदार आहांत, समर्थ
आहांत. हा अहंकार माझ्या चित्तांतून दवडा.

कथनीं पठणीं करूनि काय । वांचुनि रहणीं वायां जाय ॥ १ ॥

पुष्कळ पाठांतर केलें व लोकांना ज्ञान सांगितलें, पण तें ज्ञान रह-
णींत ह्म० आचरणांत आलें तरच त्याचा उपयोग ! मुखांत अमृता-
सारखी गोड वाणी आहे पण स्वतः भुकेनें चरफडतो तर त्याचा याला
लाम काय ? (जिह्वाच्या) पाकांत दगड टाकला तर त्या दग-
डाला तें काय होय ? नाशा मध्य मिळवून ठेवतें पण ती पोळी
पारधी आयता घेऊन जातो. लोभी कवडी कवडी करून धन मिळवतो
व तें मातींत आपल्या हातानें पुरून ठेवतो, तें धन दुसऱ्याच्या
उपयोगीं पडत असेल पण याच्या हातीं तोंडीं तर मातीच पडते !
हें मार्मिक दृष्टांत देऊन तुकोबा ह्मणतातः—

आपुलें केलें आपण खाय । तुका वंदी त्याचे पाय ॥ ६ ॥

महाप्रयासानें गुरुशास्त्रमुखानें ज्ञान मिळवून तें ज्ञानान्न स्वतः जो
खात असेल, आपल्याच ज्ञानभोजनानें आपण तृप्त होत असेल, ज्याचें
ज्ञान त्याच्या रहणींत उतरलें असेल तोच वक्ता धन्य होय. आपण
जिवून लोकांस जेवविणारा ज्ञानदाता धन्य होय! कीर्तनांत ब्रह्मानंदाचा
पंऊस पाडून श्रोत्यांचीं अंतःकरणें निववणारा जो हरिदास स्वतः
त्या मुखांत भिजून निवाला असेल त्याच्या चरणाचा तुका दासानु-
दास आहे. माझ्या अंगीं हें सामर्थ्य आलें नाहीं. लोक माझ्या
कीर्तनांत माना डोलवतात पण मला माझी वाणीच कोरडी वाटते.
तुमच्या प्रसादाचा रंग नाहीं, तुमचा आधार मिळाला नाहीं.

काय बोलों सांगा । या उपरीं पांडुरंगा ॥ १ ॥

कोरड्या उत्तरीं । नका गौरवूं वैखरी ॥ ३ ॥

भक्तिभाग्यसीमा । द्यावा जोडोनीयां प्रेमा ॥ ४ ॥

करी विशापना । तुका प्रसादाची दाना ॥ ५ ॥

१२ देवा ! मी तुमचे गुण नित्य वाखाणतो, भक्तिभावाचें श्रोत्यांवर छत उठवतो, लोक माझी स्तुति करिनात पण माझ्या अंतर्गामी ओलावा नाही, उपदेशाप्रमाणें कृति होत नाही !

तुज पहावे हें धरितों वासना । परो आचरणा ठाव नाही ॥ १ ॥
बाहिरल्या वेषे उत्तम दंडिले । भीतरीं मुंडिले नाही तैसे ॥ २ ॥

* * * *

चतुर मी झालों आपल्या भौषता । भावेवीणरिता फुंद अंगीं ॥ १ ॥
आतां पुढें वायां जावें हें तें काई । क्रमकोषें ठाई नास केळा ॥
गुणदोष आले जगाचे अंतरा । भूतांच्या मत्सरावरी बुद्धी ॥ २ ॥
तुका ह्मणे करूं उपदेश लोकां । नाहीं झालों एका दोषा परता ॥ ३ ॥

मी आपल्या शहाणपणाच्याच डौलांत असतो, पण देवा ! अंतरांत भक्तीचा जिऱ्याळा नसून मी मक्त आहे असा नुस्ताच फुज माझ्या ठिकाणीं वाढला आहे. काम क्रोध तर चित्तांत घर करून राहिले आहेत. लोकांच्या गुणदोषांची उठाठेव करितां करितां ते माझ्या चित्तांत घुसले आहेत. 'कोणाही जीवाचा न घडो मत्सर' असा उपदेश करितों, पण बुद्धि निर्मत्सर झाली नाही. नारायणा ! सर्व दोषांचे आगर मीच झालों आहे! आतां वायां जायचें काय बाकी राहिलें आहे? मी कथा करितो, नाचतो उडतो गातो, पण अंतःकरण अजून खडकासारखें कठोरच आहे तें प्रेमानें पाझरत नाही. प्रेमाच्या खूप गोष्टी सांगावच्या पण चित्त जर प्रेमानें उचंबळत नाही, डोळ्यांतून प्रेमाश्रूच्या धारा चालत नाहीत, चित्तनमुखानें हृदय प्रेममय होत नाही तर ही विटंबनाच नाही तर काय काय ?

बोलविसी तैसे आणी अनुभवा । नाहीं तरी देवा विटंबना ॥ १ ॥

‘मीठावांचून पकान्न’ म्ह० जिलबी आहे पण तिच्यांत साखर नाही, गोडी नाही तर तें पकान्न कसलें? श्व खूप शृंगारलें पण त्यांत

प्राण नाही, सोंग घेतलें पण संपादणी बरोबर होत नाही, रूप चांगलें आहे पण अंगांत गुण नाही, मंगलकार्य आहे पण त्याचा आनंद वाढविणारीं अस्त्ये ह्म० कन्या-पुत्र नाहीत तर हीं सर्व व्यर्थच नाहीत कां ? हे वृष्टांत देऊन तुकोवा म्हणतातः—

तुका ह्याने तैसी मज होते परी । न देखे अंतरीं प्रेमभाव ॥ ५ ॥

आपला दुर्लौकिक व्हावा, लोक साधु म्हणून सेवा करितात ते सोरे निंदा करीत उघटून जावे व असें झाले म्हणजेच माझ्या हातून तुझी मनासारखी सेवा घडेल असेही देवापार्शी मागतात !—

पापाची मी राशी सेवाचोर पायांपाशीं ॥ १ ॥

करा दंड नारायणा । माझ्या मानाची खंडणा ॥ ध्रु० ॥

जनाहातीं सेवा । घेतों लंडपणें देवा ॥ २ ॥

तुझा ना संसार । तुका दोहीकडे चोर ॥ ३ ॥

स्वऱ्या भक्तिभावानें अंतर्ग रंगत चाललें; सर्व खेळ नारायणाचा आहे, कर्ताहर्ताभर्ता तो आहे, जीवाला अहंता बाळगायला यत्किंचितही जागा नाही; ' तुका ह्याने नरकीं घाली अभिमान ' असा हा अहंकार देव दुरावणारा आहे असा प्रत्यय येत चालला तस-तशी जनमानाची इच्छा समूळ नाहीशी झाली. लोक साधु म्हणून, देव म्हणून भजतात, पूजाउपचार करितात, स्तुतिस्तोत्रें गातात, मिष्टान्न प्रेमाग्रह करून खायला घालतात, या सर्व लोकादराचा तुकोवांना मनापासून वीट आला, हा जनमान मला खडकावर आपटून माझ्या परमार्थाचा सत्यनाश करील असें त्यांना भय वाटलें. ज्या मानासाठी, देहउपचारासाठी, स्तुतिगौरवासाठी जाणतेही अंतर्दुर्मी लाळ घेटीत असतात त्यानें तुकोवांचें उलटें अंग पोळ लागलें इतका हा जनमान त्यांना दुस्सह झाला. !

भक्ता ह्याने जन । परी नाही समाधान ॥ १ ॥

माझें तळमळीं चित्त । अंतरलें दिसे हित ॥ २ ॥

रूपेचा आधार ! नाही. देव जाला फार ॥ ३ ॥

*

नव्हे सुख मज न लगे हा मान । न राहे हे जन काय करूं ॥ १ ॥
 देहउपचारें पोळतसे अंग । विषतुल्य चांग मिश्रण हें ॥ ४० ॥
 नाइकवे स्तुति वानितां थोरीच । होतो माझा जीव कासावीस ॥ २ ॥
 तुज पावे ऐसी सांग कांहीं कळा । नको मृगजळा गोवूं मज ॥ ३ ॥
 तुका ह्मणे आतां करीं माझे हित । काढावें जळत आगीतुनी ॥ ४ ॥

*

*

*

*

लोक ह्मणती मज देव । हा तों अधर्मउपाव ॥ १ ॥
 आतां कळेल तें करी । शीस तुझे हातीं सुरी ॥ ४१ ॥
 अधिकार नाही । पूजा करिती तैसा कांहीं ॥ २ ॥
 मन जाणे पाया । तुका ह्मणे मायबापा ॥ ३ ॥

बाहेरच्या रंगाला जग भुलतें, पण ज्याचें मन त्याला माहीत
 असतें. लोकांकडून आपली पूजा करून घेणें हा अधर्म आहे, हा
 माझ्या अधोगतीचा मार्ग आहे, आणि शिवाय नारायणा!मी ह्या मानास
 पात्र नाहीं. तर देवा आतां याचा मला उचित तो वंद कर. माझे शरीर तुमच्या हातांत दिलें आहे, अवर्माचा उच्छेद करण्या-
 साठी तुमचा अवतार आहे !

गातों भाव नाहीं अंगीं । भूषण करावया जर्गां ॥ १ ॥
 परि तूं पतीतपावन । साच करीं हें वचन ॥ ४० ॥
 मुखें ह्मणवितों दास । चित्तीं माया लोभ आस ॥ २ ॥
 तुका ह्मणे दावी वेश । तैसा अंतरिं नाहीं लेश ॥ ३ ॥

*

*

*

*

ह्मणवितों दास न करितां सेवा । लंडपणें देवा पोटा भरीं ॥ १ ॥
 खोटें कोठें सरे तुझ्या पायापाशीं । अंतर जाणसी पांडुरंगा ॥ ४० ॥

-

*

*

*

तुम्ही रुपा केली नाहीं । माझे चित्त मज ग्वाही ॥ २ ॥
 तुका मज देवा । मज वायां कां चाळवा ! ॥ ४ ॥

कलों आला भाव माझा मज देवा। पायांवीण जीवा आट केली ॥१॥
जोडून अक्षरं केली तोंडपिटी। नलगे शेवटीं हातीं कांहीं ॥ ध्रु० ॥
देव जोडे हणून सांगतसे लोकां। माझा मीच देखा दुःख पावो॥२॥
तुका हणणे माझे गेले दोन्हां ठाय। संसार ना पाय तुझे देवा ॥३॥

काय आतां आह्मी पोटाचि भरावें। जग चालवावें भक्त हणू ॥१॥
ऐसा तरी एक सांगाजी विचारावहु होतों फार कासावसि ॥ ध्रु० ॥
कत्रय कवित्वाची घालूनियां रुढी। करूं जोडाजोडी अक्षरांची ॥२॥
तुका हणणे काय गुंथोनि दुकानां राहों नारायणा करूनि घात ॥३॥

नामाचा महिमा बोलिलों उत्कर्षा अंगा कांहीं रस नयेचि तो ॥ १ ॥
तुका हणणे करा आपुला महिमा। नका जाऊं धर्मावरी माझ्या ॥२॥

ग्रंथ पाहिलें व एकले आणि त्यांतल्याच गोष्टी व सिद्धांत मी लोकांना सांगत आहे, पण ते माझ्याच अंतःकरणांत ठसले नाहींत. ' शिकलों ते बोल। बोले, तैसी नाहीं ओल ॥ ' अनेक संकल्प माझ्या चित्तांत आहेत, संकल्पाचा नाश झाला नाहीं; हें करीन, तें करीन असं अद्याप वाटत आहे. बुद्धिनिश्चय नाहीं. ' बुद्धि नाहीं स्थिर। तुका हणणे शब्दा धीरा ॥ ' तात्पर्य, ग्रंथांतले ज्ञान मी कीर्तनांतून लोकांना मोठ्या आवेशानें सांगत आसतो खरा, माझे चित्त अजून हरिप्रेमानें आर्द्र झालें नाहीं, बुद्धि व्यवसायात्मिका नाहीं, नाना-विध संकल्पांनीं अंतःकरण डहुळलें आहे, आणि ' बोले आन सांगे आन ' अशीच माझी स्थिति आहे, नामाचा महिमा लोकांना सांगतो पण नामरसांत अंतर अजून भिजलें नाहीं.

शिकाविला तैसा पढो जाणे पुंसा। कैची साच दशा तैसी अंगीं १
स्वप्नीचिया सुखें नाहीं होत राजा। तैसा दिसे माझा अनुभव ॥ ध्रु०
कासया हा केला जिव्हे अळंकार। पायासीं अंतर दिसतसे ॥ २ ॥

‘ शिकल्या शब्दांचे व्युत्पादितों ज्ञान । ’ पण त्याचा मला उप-
योग काय : ‘ अनुभव कई होईन भोगिता । ’

तुकोबा संतांनाही विनवून सांगतात:—

नाहीं साजत हो मोठा । मज अळंकार खोटा ॥ १ ॥
असे तुमचा रजरेण । संतां पायींची वहाण ॥ ४० ॥
नाहीं स्वरूपी ओळखी । भक्तिभाव करीं देखी ॥ २ ॥
नाहीं शून्याकारीं । क्षर ओळखी अक्षरीं ॥ ३ ॥
नाहीं विवेक या ठायीं । आत्मा अनात्मा ते काई ॥ ४ ॥
कांहीं नव्हे तुका । पायां पडणें हें ऐका ॥ ५ ॥

भक्त, ज्ञानी, संत ही पदवी फार मोठी आहे, हा मोठा अळं-
कार आहे हें खरें, पण तो मला साजत नाही. मी तुझा संतांच्या
पायींचा रजःकण आहे, तुमच्या पायींची वहाण आहे, तुमच्या
पायीं मस्तक ठेवावें एवढाच माझा अधिकार आहे. मी देखोवेखी
ह्म०चारचौधे करितात तसें भजन मात्र करितों. ज्याला स्वरूपसा-
क्षात्कार झाला आहे, क्षर, अक्षर व जेथे सर्वांचा लय होतो ते
महाशून्य ज्यानें ओळखले आहे, आत्मात्मात्मविवेक ज्याच्या ठायीं
सिद्ध झाला आहे, त्यालाच ‘ संत ’ पणाचा अळंकार शोभतो.

तुकोबा संतांना विनवितात कीं तुम्ही कृपा करून माझी स्तुती
करूं नका. स्तुति ही अभिमानाचें विष माझ्या अंगांत भिनवून माझा
नाश करील व देवाला अभिमान खपत नसल्यामुळें अभिमान
जडला तर माझा विठोबा मला अंतरेल व तुम्हीही अंतराल !

न करावी स्तुति माझी संतजनीं । होईल यावचनीं अभिमान ॥ १ ॥
भारें भवनदी नुतरवे पार । दुरावती दूर तुमचे पाय ॥ ४० ॥
तुका म्हणे गर्व पुरवील पाठी । होईल माझ्या तुटी विठोबाची ॥ ३ ॥

१३ आतां आपण सत्संगाचा विचार करूं. तुकोबांना कीर्त-
नप्रसंगानें सत्संग मिळाला. भगवंताचे गुणानुवाद ऐकायला व

मायला सांपडले. ' कथा त्रिवेणीसंगम । देव भक्त आणि नाम ' हा आनंद अद्भुत आहे. वादक, मिदक, छलक, पाखांडी यांच्या संगतीचा तुकोबांना वीट आला, पण त्याची भरपाई सज्जनसंगतीने झाली. दुनियेत प्रेमळ, भाविक, सत्वस्थ लोकही सदा सर्वत्र असतात. जे भाविक तुकोबांकडे कर्तितनप्रसंगाने ओढले गेले त्यांच्या गोड संगतीत ' तुका म्हणे येणें आनंदीआनंदु । गोविंदें गोविंदु पिकविला ' हा त्यांना लाभ मिळाला.

पापताप दैन्य जाय उठाउठी । जालियां भेटी हरिदासांची ॥ १ ॥
तुका ह्मणे मन जालें समाधान ! देखिल्या चरण वैष्णवांचे ॥ ४ ॥

* * * *

वैराग्याचें भाग्य । संतसंग हाचि लाभ ॥ १ ॥
संत कृपेचे हे दीप । करी साधका निष्पाप ॥ २ ॥
तुका प्रेमें नाचे गाये । गाणियांत विरोनि जाये ॥ ३ ॥

* * * *

ज्याचे नारायण गांठी । भरला हृदयसंपुटीं ॥
भाविक विश्वासी । तुका ह्मणे नमन त्यांसी ॥

* * * *

संतचरणरज लागतां सहज । वासनेचें बीज जळोन जाय ॥
मग रामनामीं उपजे आवडी । सुख घडोघडी वाढों लागे ॥ १ ॥
कडीं प्रेम दाटे नयनीं नीर लोटे । हृदयीं प्रगटे नामरूप ॥ २ ॥
तुका ह्मणे साधन सुलभ गोमटें । परि उपतिष्ठे पूर्वपुण्यें ॥ ३ ॥

* * * *

अंगें अनुभव आला मज । संतचरणरजांचा ॥ १ ॥
सुखें घालों या सेवनें । दुःख नेणे यावरी ॥ २ ॥

* * * *

दास जालों हरिदासांचा । बुद्धिकायामनें वाचा ॥ १ ॥
तेथें प्रेमाचा सुकाल । टाळ मृदंग कल्लोळ ॥ २ ॥

नासे दुष्टबुद्धि सकळ । समाधि हरिकीर्तनी ॥ २ ॥

भाग्ये झाली संतमेठी । आवडी पोटी होती ते ॥३॥

तुका ह्याने श्रम केला । आवघा आला फळासी ॥ ४ ॥

येथे ' संत ' शब्दाचा अर्थ नीट समजून घेतला पाहिजे. संत शब्द अशा अभंगांतून तुकोबांनी जो वापरला आहे तो हरिदास, भाविक, प्रेमळ वारकरी या सामान्य अर्थाने साधकावस्थेत योजला आहे. वरील सारख्या अभंगांत संत शब्दाची जी अवलंबणीय योजना केली आहे ती काय तुकोबांच्या वेळी संतांचा सुकाळ झाला होता कां तुकोबा न समजून भोळेपणाने सगळ्यांनाच संत म्हणून संबोधित होते ? अशी शंका निघेल तर दोन्ही कल्पना खऱ्या नाहीत. असल संत केव्हाही विगळच असायचे. तुकोबांच्या वेळी असे संत होते व त्यांपैकी कित्येकांच्या तुकोबांच्या भेटीही झाल्या. चिंतामणि देव, पुण्याचे अनगडशहा, नगरचे शेख महंमद, बोधलेबोवा, दैठणकरबोवा, यांच्या तुकोबांच्या भेटीबैठकी झाल्या होत्या, उत्तरवयांत रामदासांची त्यांची भेट झाली पण असे संत विरळ, खऱ्या संतांचीं लक्षणे तुकोबांनी आपल्या अभंगांत दिली आहेत, तुकोबांचीं संतांची कसोटीही सामान्य नव्हती (पृ० १२७ ते १२९ पहा). बरे तुकोबा अज्ञानाने किंवा भोळेपणाने वाटेल त्याला संत ह्याणतील अशापैकीही नव्हते. त्यांनी भोंदू, दांभिक, खोट्या लोकांचा चांगला खरपूस समाचार घेतला आहे. त्यांची सत्यनिष्ठा इतकी जाज्वल्य, भक्ति इतक्या जिव्हाळ्याची व वाणी इतकी न्यायनिष्ठुर होती कीं यातिक्चित् खोटेपण त्यांना स्वपत नव्हते. त्यांच्यावेळी खरे संत इतके सुकाळाचे नव्हते व ते भोळेही नव्हते मग त्यांनी ' संत ' पद इतक्या अवलंबणीय कां योजले आहे ? तर पुष्कळ ठिकाणीं हें पद गौरवार्थ वापरलें आहे. सर्व

वारकरी कांहीं तुकोबा नव्हते ! कोणत्याही संप्रदायांत सामान्य जनसमूह असाच असायचा, पण प्रवर्तकांना आपला संप्रदाय वाढ-वावयाचा असल्यामुळे अंमळ वन्यांपैकी उत्सुक अल्पस्वल्प कार्य-कर्ते जे असतील त्यांना गौरवून घेऊन अधिक कार्यक्षम करण्या-साठी त्यांना वाणीने गौरवायचे असते. यांत कांहीं लवाडी किंवा खोटपणा असतो असे नाही. आपला संप्रदाय लोकांचे व राष्ट्राचे कल्याण करणारा आहे, याचा प्रसार होऊन लोक उद्धरले पाहिजेत असे ज्यांना वाटते ते तो हरप्रकारे वाढविण्याचा प्रयत्न करितात, त्यासाठी त्यांना उत्तम, मध्यम, कनिष्ठ सर्व प्रकारचे लोक हातीं घेवे लागतात. या न्यायाने नामदेवनाथांपासून—गळ्यांत माळ वाढून पंढरीची वारी नियमाने करणारे, कथाकीर्तनभजनांत रमून प्रेमाने विठ्ठलाची उपासना घेणारे जे वारकरी त्यांना, व विशेषतः त्यांतील हरिदासांना व भजनीमंडळांच्या पुढाऱ्यांना 'संत' ही गौरवाची पदवी लावीत असत. याच न्यायाने तुकोबांनीही संत शब्द पुष्कळ ठिकाणी गौरवार्थ वापरला आहे. जे विठ्ठलाचे दास आहेत, भजन करणारे प्रेमळ वारकरी आहेत, ज्यांचे भजनकीर्तनाला साह्य झाल्यामुळे कीर्तनसुखाचा रंग आपल्यास उल्हासाने भोगतां येतो, लोकोद्धारक असा कीर्तनसंप्रदाय वाढविण्यास ज्यांचे मनोभावे साह्य होतें, त्यांचा कृतज्ञताबुद्धीने गौरव करणे हें सौजन्याचेंच लक्षण आहे. तुकोबांचे सर्व टाळकरी व श्रोते कांहीं तुकोबा

१ सांप्रतकाळांही असाच प्रकार आहे. शिवाजी महाराजांसारखे खरे 'देश-भक्त' विरळ, अपण देशासाठी थोडेंफार काम करणाऱ्यांना 'देशभक्त' किंवा राष्ट्रीय' हें पद देण्यांत येतंच कीं नाही ? 'सुधारक' याचा अर्थ कांहींही असे, पण समाजसुधारणेच्या बाबतींत कांहीं काम करणारे, कामाला मदत करणारे, किंवा सहानुभूति दाखविणारे व चहाते या सर्वांना 'सुधारक' म्हणतात !

नव्हते. 'देशभक्त' या संप्रदायांत जसे शिवाजी विरळ, तसे 'वारकऱ्यांत' ही तुकोबाही विरळच सांपडायचे! शिवाय आपल्या भक्तिसुखवर्धनाला ज्यांचे पूर्ण साह्य हेतें, ज्यांच्या प्रेमळ संगतीत ज्ञानवैराग्यभक्तीला दुणीव चढतें, ज्यांच्या सहवासानें आपल्या परमार्थबुद्धीला भरती येते, त्यांच्या गुणदोषांकडे दुर्लभ वेंणें, कालेकंळून दोष दिसले तरी जातील या बुद्धीने त्यांचा प्रेननाव कायम राखणें हा सज्जनांचा स्वभावच आहे. समुदाय झटला की त्यांत सर्व प्रकारचे लोक असणारच.

हरिभक्त माझे जिवलग सोडरे । हृदयां पाउलें धरीन त्यांची ॥१॥
 कंठां तुळशीमाळा नामाचे धारक । ने माझे तारक भवनदीचे ॥५॥
 आळसें दंभें भावें हरिचे नाम गाती। ते माझे सांगाती परलोकीचे ॥
 तुका ह्मणे त्या उपकारें बांधलीं । ह्मणउनि आलों शरण संता १०

हो कां दुराचारी । वाचे नाम जो उच्चारि ॥ १ ॥

त्याचा दास मी अंकित । कायावाचामनेसहित ॥ ४० ॥

नसो भाव चित्ती । हरिचे गुण गातां गीतीं ॥ २ ॥

करी अनाचार । वाचे हरिनामउच्चार ॥ ३ ॥

हो कां भलतें कुळ । शुचि अथवा चांडाळ ॥ ४ ॥

ह्मणवी हरिचा दास । तुका ह्मणे धन्य त्यास ॥ ५ ॥

दुराचारी, अभाविक, अनाचारी, अकुलीन कसाही मनुष्य असला तथापि हरिनामोच्चार करणारा हरीचा दास असेल तर, तुकोबा म्हणतात, मी त्याला शरण आहे. यांत तीन तत्वे आहेत. एक तर हरिनामाचें सामर्थ्य एवढें थोर आहे कीं तें कसल्याही पातिताला अखेर उद्धरण्यास समर्थ आहे हा हरिनामाविषयीचा दृढविश्वास यांत स्पष्ट आहे.

अपिचेत्सुदुराचारो भजते मामनन्यभाक् ।

साधुरेव स मन्तव्यः सम्यग्व्यवसितोहि सः ॥ गीता ९—१० ॥

मनुष्य आर्ची दुराचारी इ० असला तरी हरिभजनाच्या मार्गाला लागला ह्मणजे तो साधुच समजला पाहिजे, कारण त्याचा निश्चय पवित्र आहे, तो चांगल्या पंथाला लागला आहे; अर्थात् तो यथा-काल उद्धरून जाईल. 'यालागीं दुष्कृती जरी जाइला । तरी अनुतापतीर्था न्हाला । न्हाउनि मज आंत आला । सर्वभावे ' (ज्ञाने० ९-६२०). दुराचान्याच्या दृष्टीने हा विचार झाला. तुकोबा ह्मणतात मला हरिनाम गाणारा व स्मरविणारा माझ्या जातीचाच वाटतो. 'आवडे ज्या हरी अंतरादासोनी । ऐसियाचें मनीं आर्त माझे ' हरिभक्तच काय पण हरिमार्गाला लागलेलाही माझा सखा आहे. तिसरें असें कीं दुसऱ्यांच्या दोषांकडे पाहून मला लाभ कोणताच नाही. वाण्याघरीं गुळ व्यायचा असला तर गुळ व्यावा, त्याच्या यातिकुळाकडे पाहून आकषांस काय करायचें आहे ? कासया गुणदोष वानूं आणिकांचे । मज काय त्यांचे उणें असे ? ॥ दुसऱ्यांच्या गुणदोषांचा विचार करण्यांत म्यां आयुष्य कां दवडोंवे ? दुसऱ्याचे दुष्टनष्टपण पाहूं तर 'नयाहून अणु अधिक माझेच नष्टपण ' आहे ! माझ्याहून कुचरा खोटा कोण आहे ? मी अवगुणांची राशी असतांना माझे घर सोडून दुसऱ्याच्या घराचा केर मी कशाला पाहूं ? स्वतःचे व दुसऱ्याचे गुणदोष पाहण्याचा तुकोबांस पुरा वीट आला होता. 'आनां माझे नका वानूं गुण-दोष ' असे त्यांनीं इतरांसही सांगोंवे. कीर्तनप्रसंगानें गुणदोषचर्चा निघालीच तरी कोणाही व्यक्तीची निंदा, भस्म, हेवा माझ्या मनीं नाही, दोष जावेत यासाठींच कळवळ्यानें मी बोलतो. मानदंभासाठीं छळितसे कोणा । आण या चरणां विठोबाची ॥ आपला मान वाढावा व दुसऱ्याची कुत्सा नको या क्षुद्र बुद्धीनें मी बोलत नाहीं यास पांडुरंग साक्ष आहे.

असो तुकोबांनीं आपल्या अंतःशुद्धीनें आपल्या सहचरांस या-

प्रमाणें पूज्य समजून त्यांच्या संगतीने आपल्या ठिकाणचा भगव-
त्प्रेमा वाढविण्याचे कार्मी त्यांचें साह्य घेतलें. यांत कित्येक सामान्य
तर कित्येक थोर अधिकारचे. शुद्धाचरणाचे, प्रेमळ वारकरी अम-
लेच पाहिजेत. एकेक गुण तुकोबाही त्यांच्यापासून शिकले. असे
अनेक सज्जन तुकोबांना भेटले. त्यांच्या संवादसुखाचा व संगती-
चाही त्यांना लाभ झाला. विश्रान्तीचा ठाव. प्रेममूर्ति, लच्छील,
ब्रह्मनिष्ठ, हरिभक्त अशांचा सहवास त्यांना बरी, भंडान्यावर, कीर्त-
नांत, मंदिरांत वेळोवेळीं झाला. संत नव्हते त्यांसही संत मानून
श्रेण्याचा व त्याचा गुणलेश घेऊन आपला प्रेमा वृद्धिंगत करण्याचा
अभ्यास त्यांनीं मनोभावे केला. ' संतांचिये गावीं प्रेमाचा सुकाळ '
असतो, तळमळ किंवा दुःखलेश सांपडत नाही, त्याचें अवघें धन
विठ्ठल असतो, ते प्रेमसुखाची देवघेव करितान. ' संतांचें भोजन
अमृताचें पान । करिती कीर्तन सर्वकाळ ' असे दयाळु संत मला
' निरंतर जागवितात, त्यांचे उपकार ' कोठवर मानूं असे संतप्रेमानें
तुकोबांनीं वारंवार व्हालें आहे. हरिकथामाउलीचें अवीट अमृतक्षीर
यांच्या संगतींत मला सेवन करितां येते; त्या माड्या प्रेमळ हरि-
भक्तांच्या दासांचा मी दास आहे. आमची ' दीन आणि दुर्ब-
ळांसी । सुखराशी हरिकथा '—माउली संतसंगतींत पाव्हावते.
असो. तुकोबांनीं ससंगाचा लाभ याप्रमाणें आषण स्वतः अंतरंगांत
संत होऊन घेतला.

१४ तुकोबांनीं अखंड सावध राहून मनोजयाचा अभ्यास कसा
चालविला होता, मनाशी त्यांच्या झटापटी कशा चालल्या होत्या,
त्यांचें कनककांताविषयक वैराग्य कसें खणखणीत होतें, वादक-
ठलकांच्या त्रासाला व जनतेच्या संगाला कंटाळून त्यांनीं एकांतवास
कसा धरिला, एकांताचें सुख लाभून त्यांचें चित्त कसें उपशम पा-
वलें, अहंकार कसा मावळला, आपल्या दोषांचें निवेदन ते देवा-

नाहीं कसें करीत व सत्संग कसा बरिला हें आपण येथवर पाहिलें. आतां आत्मशुद्धीच्या ह्या प्रयत्नांचें शिरोरत्न जें नामसंकीर्तन त्याबद्दल चार शब्द लिहून हें प्रकरण संसृं. एकांताचें मुख त्यांना मिळत होतें यांत शंका नाहीं. पण त्यांत साक्षात् मुख जें मिळालें तें नामस्मरणाच्या अभ्यासानेंच मिळालें. नुस्त्या एकांतानें उपाधी दृग् झाल्यामुळें फार तर दुःखध्वंसाचें अप्रत्यक्ष सुख मिळालें असेल पण प्रत्यक्षमुखाचा झरा जो लागला तो नामसंकीर्तनाच्या अभ्यासामुळेंच होय. कर्तव्यमजनप्रसंगीं समशील साधुसंतांच्या व भाविकांच्या संगतींत नामस्मरणाचा लाभ ते घेतच होत (मार्ग पृ० १२२ ते १२८ पहा), पण एकांत मिळाल्यामुळें सर्वकाळ नामस्मरणाला मांकळाच सांपडला. कथेंत सज्जनसंगाचा व मृदंग-टाळवीणादिकांच्या साहाय्यानें होणाऱ्या नादब्रह्माचा आनंद अपूर्वच आहे, पण तेवढ्यानें भागत नाहीं. अखंड नामस्मरणाचा आनंद सर्वकाळ भोगल्याशिवाय चित्तशुद्धीचा साक्षात्कार होणें नाहीं. प्रहरभर कीर्तनांत तन्मयता झाली, पण वाकीच्या वेळांतही मनाला कोठें तरी समाधि दिल्याशिवाय त्याच्याहातून सुटका होत नाहीं. विष्णुसहस्रनामाचें पाठ तुकोबांनीं चालविलेच होते (पृ० १७४), पण अखंड नामस्मरणाचा छंद त्यांनीं आपणास लावून घेतला हें त्याचें साधनसर्वस्व होय. नामस्मरणाचा छंद वाचा प्रथम मोठ्या कष्टानें पत्करते पण एकदा पत्करल्यावर वाचा नामाला पळही विसंबत नाहीं. चित्तांत रूपाचें ध्यान व मुखांत हरीचें नाम असें नामस्मरण असतें. अंतर्ध्यामी ध्यान ठसावत जाणें, ध्यानांत चित्त रंगून जाणें, अंतर्ध्यामी तन्मय होणें, हें नाम वाचेंत अखंड वसल्याचें लक्षण आहे. ‘ चित्तीं नसे तरी नसो । परी वाचे तरी असो ’ येथून तुकोबांचा नामाभ्यास सुरू झाला तो ‘ माझी मज झाली अनावर वाचा । छंद या नामाचा घेतलासे ’ यांत त्याचें पर्यवसान झालें !

या मयल्या अभ्यासांतला जो आनंद आहे तो त्याचा ध्यानेच अनुभव घेतून भोगायचा आहे. तो वाचेनें व्यक्त करणें अशक्य आहे. कुलाचार, संप्रदायपरंपरा, पुण्ये व नायुसंतांचे ग्रंथ, सुन्दरदेश या चर्चांनीं नामस्मरणच श्रेष्ठ साधन आहे ह्यांतून तुकोबाचें मंगितलें हें आपण पाहिलेंच आहे. मंगितलें पुष्कळ, पण जेलें नाहीं. तुकोबांनीं नामाभ्यास केला व ते बन्य झाले. श्रौतपुण्याचें नाव पाडून किंवा ध्यातांत आणून तुकोबांच्या चिंतित प्रेममुखाच्या लहरी उठत व त्यांत ते स्वयें विरून विग्नलून जात.

देखोनियां तुझ्या रूपाच्या आकार । उभा कटीं कर देवोनियां । १॥
तेणें माझ्या चित्ता हांते समाधान । वाटतें चरण चरण न सोडावें
मुखें गातों गीत वाजवितां टाळी । नाचतां राडळी प्रेममुखें । २॥
तुका ह्याने मज तुझ्या नामापुढें । तुच्छ हें वापुडें सकळही ॥ ३॥

देखिलीस मूर्ती । माझ्या हृदयाची विश्रंती ॥ १ ॥

काय वैकुण्ठ वापुडें । तुझ्या प्रेममुखापुढें ॥ २ ॥

धन्य तो हा काल सरे आनंदरूप । वाहतां संकल्प गोविंदाचे । १॥

धणी न पुरे गुण गातां । रूप दृष्टी न्याहाळितां ॥ १ ॥

बरवा बरवा पांडुरंग । कांती सावळी सुरंग ॥ ३० ॥

सर्व मंगळांचें सार । मुख मिझीचें भांडार ॥ २ ॥

तुका ह्याने सुखा । अंतपार नाहीं लेखा ॥ ३ ॥

श्रीविठ्ठलरूपाच्या ठिकाणीं इतकी चित्तवृत्ति तन्मय झाली असतांना ' व कोंडकोंडुनि धरीन जीवें । देहभावं पूजीन ' असा पांडुरंग हृदयसंपुटीं सांठविण्याचा वृद्धाभ्यास चालला असतांना हा अभ्यास अखंड करण्यास अखंड नामस्मरणापरतें, चिंतनापरतें

अन्य कोणतें साधन कोणी कोठें कधीं सांगितलें आहे ? नाम-
स्मरण सर्वास सर्वकाळीं अत्यंत सुलभ आहे. ' नाम घेतां न
लगे मोल । नाममंत्र नाही खोल. ' आणि हें साधन तात्काळ
फल देणारें आहे. येथें उधारी नाही. ' मुखीं नाम हातीं मोक्ष ;
एसी साक्ष बहुतांसी ' पण हा दुसऱ्यांचा हवाला न देतां ' तुका
म्हणे रामनामी । कृतकृत्य झालों आमी ' याप्रमाणें तुकोबांनीं
स्वानुभवही सांगितला आहे. जिद्धेला नामाची एकवार चटक
नात्र लागली पाहिजे मग ' ते जीव गेल्या न सोडी ' एवढी अ-
पार गोडी नामचित्तनाची आहे. साखर आणि गोडी तसे नाम
आणि नामी एकरूप आहेत हा अनुभव नामस्मरणानंद भोग-
णाऱ्यासच प्राप्त होतो व नाम हें केवळ साधन नसून नामछंदानें
साध्यसाधन एकमय होऊन जातात अशीही प्रतीति येते. तुको-
बांनीं नामसुख अपार भोगलें, किंवा ना नामसुख अखंड भोगण्या-
करितां व भोगण्याचे लोकांस शिकविण्याकरितांच त्यांचा अवतार
होता असेही ह्मणावेसे वाटतें. आसर्णी, भोजर्णी, शयर्णी, गमना-
गमन करितां, सर्व कार्य करितां त्यांचें नामचित्तन चाले व ' चित्तनें
चित्तनें तद्रूपता ' हा अनुभव त्यांना येई. नामचित्तनानें जन्मजरा-
भयव्याधि सर्व दूर होतात. ' भवरोगा ऐसें जाय । आणिक काय
झुलके ? ' तुकोबांनीं नामाचा आनंद कसा भोगला, संसारपाश त्यामुळें
कसे तुटले, हरिप्रेमगोडी वाढून रसना कशी गोडावली, इंद्रियांच्या
धांवा कशा खुंटल्या, अमूप सुख धरीं कसे चालून आलें याबद्दल
त्यांनीं हजारों प्रसंगीं आपले गोड अनुभव अनुपम गोडीनें वर्णिले
आहेत. देवाचें रूप पाहतां किंवा ध्यानीं येतां नामरंग चित्तीं
उमटे व नामरंगीं रंगतां रंगतां श्रीरंग अंतरीं प्रगटे व नामनामी-
च्या एकरूपतेत तुकोबा विरून जात. ' अवघा विठ्ठलाचे उरे ' असा
हा परमामृतभोजनाचा तुकोबांच्या घरचा समारंभ पाहून ज्याच्या

नोडाला पाणी सुटणार नाही असा पाषाण कोण असेल : तुका-
काव्याच नोडून नामादृतगोडीचा थोडा आम्बाद आपणही घेऊ :-

नाम घेतां मन निवे । जिव्हे अमृतचि म्रवे ।
होताती बरवे । ऐसे शकुन लाभाचे ॥ १ ॥
मन रंगलें रंगलें । तुझ्या चरणीं स्थिरावलें ।
कैलियां विटलें । कृपा ऐसी जाणावी ॥ २ ॥

बैसूं खंळू जेवूं । तेथें नाम तुझें गावूं ॥ १ ॥
रामकृष्णनाममाळा । घालूं ओवूनियां गळा ॥ २ ॥

संग आसनीं शयनीं । बडे भोजनीं गमनीं ॥ २ ॥
तुका ह्मणे काळ । अवघा गोविंद सुकाळ ॥ ४ ॥

इंद्रियांची हांव पुरे । परि हूं उरें चिंतन ॥

काळ ब्रह्मानंदें सरे । उरलें उरें चिंतन ।

समर्पिली वाणी । पांडुरंगीं घेते धणी ॥ १ ॥
धार अखांडित । ओघ चालियेला नित्य ॥ २ ॥

बोलणेंचि नाहीं । आतां देवाविणें कांहीं ॥ १ ॥
एकसरें केला नेम । देवा दिले क्रोध काम ॥ २ ॥

यवित्र तें अन्न । हरिचिंतनीं भोजन ॥ १ ॥
तुका ह्मणे चवी आलें । जें कां मिश्रित श्रीविटलें ॥ ३ ॥

लागलें भरतें । ब्रह्मानंदाचें वरतें ॥ १ ॥
तुका ह्मणे घाट । बरवी सांपडली नीट ॥ ४ ॥

मतिविण काय वर्ण तुझे ध्यान । जेथे पडिलें मौन वेदश्रुति ॥ १ ॥
 करुनि गोजिरा आपुलिये मती । धरियेलें चित्तीं चरणकमळ वृं
 सुखाचें ओतिलें पाहों तें श्रीमुख । तेणें हरे भूकतान माझी ॥ २ ॥
 रसना गोडावली ओव्या नातां गीत । पावलेसें चित्त समाधान ॥ ३ ॥
 तुका ह्मणे माझी दृष्टि चरणांवरी । पाउलें गोजिरीं कुंकुमाचीं ॥ ४ ॥

नाहीं त्रिभुवनीं सुख या समान । ह्मणउनि मन स्थिरावलें ॥ १ ॥
 धरियेलीं जोडीं पाउलें कोंवळीं । कंठीं एकावळी नाममाळा ॥ २ ॥
 शीतळ होवुनीयां पावलों विश्रांती । न साहे पुढती घाली चित्ता २
 तुका ह्मणे झाले सकळ सोहळे । पुरविले डोहळे पांडुरंगें ॥ ३ ॥

नाम घेतां कंठ शीतळ शरीर । इंद्रियां व्यापार नाठवती ॥ १ ॥
 गोड गोमटें हें अमृतासी वाड । कंला कईवाड माझ्या चित्तें ॥ २ ॥
 प्रेमरसें झाली पृष्ठ अंगकांती ! त्रिविध नासती ताप क्षणें ॥ ३ ॥

पाय चित्तीं, रूप डोळां व नाम मुखीं असें हें नामस्मरण सर्व-
 द्रियांसगट जीवाला हरिप्रिमानंद भोगवून त्याचें जीवत्व हिरावून
 नेतें, मग ' उरला उरें विठ्ठल ' याप्रमाणें अद्वयानंदच राहतो ।
 नामस्मरणानें न कळे तें कळों येतें, न दिसे तें दिसूं लागतें, अबोलणें
 बोलतां येतें, न भेटे तें भेटतें असा अलभ्य अपार लाभ घरीं चालत
 येतो असें तुकोबांनीं स्वानुभवाचें रहस्य सांगितलें आहे. 'तुका ह्मणे
 जों जों भजनासी वळे । अंग नां तो कळे संनिधता ' हा अनुभव
 स्वतः जो घेईल त्यासच कळणार आहे. नामावांचून दुसरा तरणो-
 पाय नाही हें तुकोबांनीं ' विठोबाची आण ' घेऊन सांगितलें आहे.
 (मंगलाचरण अमंग १७ पहा) ही बोलण्याची सीमा झाली.
 असो. तुकोबांचे आणखी तीन अमंग देऊन हें प्रकरण पुरें करितों.
 विषयीं विसर पडला निःशेष । अंगीं ब्रह्मरस ठसावला ॥ १ ॥
 माझी मज झाली अनावर वाचा । छंद या नामाचा घेतलासो ॥ २ ॥


लानाचिया सोसं पुढे चालो मना येनाच कृपणा लोभ जेना २
तुका ह्मणे गंगासागरसेगमी । अवघ्या झाल्या जमी एकमया ३

प्रेमाभूतें माझी रसना ओलावली मनाची राहिली वृत्ति गाथी १
सकळही तथे बोळली मंगळ वृष्टि केली जळे आनंदाच्या २
सकळ इंद्रिये झाली ब्रह्मरूप वादने स्वरूप त्यामाजी ३
तुका ह्मणे जथे वस भक्ताच नांदे तथे देव संदेह नाही ३

आनंदाच्या काठी सांडाविल्या आहोतेपेठी १
प्रेम चालिला प्रवाहो । नामथाच लवलाहो २
अखंड खंडेना जीवन रामकृष्ण नारायण ३
घडी आहिक्य परत्र तुका ह्मणे समतीर ३

नामाचें माहात्म्य अनेकांनी अनेक ठिकाणी गायिलेले आहे.
पण तुकोबांनी सवांवर नात केली यांत शंका नाही. अशी अनृत-
रसतरंगिणी अन्यत्र कोठें सांपडणार आहे? तुकोबांच्या नावमुखूनून
घडवडाट वाहिलेल्या या नामनंदाकिनीने सारे विश्व आपल्या पवित्र
उदरांत आणले आहे. नामाभूतसेवनाने तुकोबांची रसना गोडावली.
वाचा अनावर झाली, सकळेंद्रिये ब्रह्मरूप झाली. तुकोबा व नाम
एकरस झाले, मग या नामभक्तांना सोडून देव दूर कोठें गहील. देव.
भक्त, आणि नाम यांचा त्रिवेणीसंगम झाला. तुकोबांची अमार
नामप्रीति पाहून देव भुलले व त्यांना तुकोबांच्या भेटीला तुकोबां-
ना आवेडेल अशा रूपांने यावे लागले. 'अच्युताचा योग नानंदा' या
त्यांच्याच वचनाप्रमाणे अच्युताला नामरूपाची वृंथी वेळून
त्यांच्या भेटीस येणे प्राप्त झाले. तुकोबांना पांडुरंगार्चे साक्षात्
दर्शन झाले, सगुणसाक्षात्काराचा महायोग प्राप्त झाला. तो दिव्य
कथाभाग वाचकांना पुढील तीन प्रकरणांत वाचावयास मिळणार
आहे. साधनांची सीमा झाली की साध्य आपण होऊन घरवसल्या
चालत येते. कसे ते वाचकांनी मनाला अति हळुवारपण आणून
पहावे, भोगावे व स्वानंद लुटावा.

प्रकरण नव्वें.



सगुणभक्ति व दर्शनोत्कंठा.



१. दिनप्रवेश. २. भक्तिमार्गाचें श्रेष्ठत्व. ३. सगुणनिर्गुणविवेक. ४. तुकोबांचें सगुणनिष्ठा. ५. देवाचें सगुण साकार होणें. ६. विठ्ठल शब्दाची व्युत्पत्ति ७. ज्ञानेश्वरींत नामनिर्देश कां नाहीं ? ८. तुकोबा मूर्तिपूजकच होते. ९. तुकोबांची दर्शनोत्कंठा. १०. देवाशीं प्रेमकलह. ११. भेटीचे मनोरथ.

१. मागील प्रकरणांत तुकोबारायांनीं चित्तशुद्धीचे कोणते उपाय केले, कोणत्या साधनांनीं जीवपरमात्म्यांच्या मधला मायेचा विगळ पडदा दूर सारला, साधनांची परमावधी अखंड नामस्मरणांत कशी केली तें आपण पाहिलें. मागें (पृ० ११२) सांगितल्याप्रमाणें सत्संग, सच्छास्त्र, गुरुकृपा हे तीन टप्पे आपण ओलांडून आलों, आतां साक्षात्काराचा चवथा टप्पा आपणांस गांठावयाचा आहे. ' बुडविल्या वहा बैसलों धरणें ' अशा वेळीं ध्यानमग्न स्थितींत असतांना ' केलें नारायणें समाधान ' (पृ० १०२) तो समग्र प्रकार आपणांस आतां पहावयाचा आहे. या प्रकरणांत भक्तिमार्गाचें श्रेष्ठत्व, सगुणनिर्गुणविवेक, तुकोबांची सगुणप्रीति, विठ्ठलदर्शनाची उत्कंठा, या उत्कंठेंत देवाशीं केलेले प्रेमकलह, देवाच्या भेटीची तळमळ इ० प्रकार सांगावयाचे आहेत. भगवंताच्या सगुणदर्शनापूर्वीं भक्ताच्या अंतःकरणाची कशी स्थिति होते हें आपणांस ह्या प्रकरणांत पहावयास सांपडेल. या पुढच्या प्रकरणांत

तुकोवांचें शिष्टउपास्य श्रीविठ्ठलपूजिदासी नंदुरंग यांच्या स्वरूपाचा ध्याने लावल्याचा आपण प्रयत्न करू ! श्रीविठ्ठलस्वरूपाचा बोध घेऊनल्यावर तिमण्या प्रकरणांत रामेश्वरभटांच्या सांगण्यावरून तुकोबांनीं वद्या बुडविल्या, तेरा अहोरात्र विठ्ठलचिंतनांत निमग्न होऊन ते शिल्लेवर पडले व श्रीविठ्ठलाचें त्यांना साक्षात् दर्शन झालें हा दिव्य कथाभाग आपण पाहूं. वस्तुतः हीं तीनही प्रकरणें • सगुणसाक्षात्कार • याच सदरांत यावयाचीं, पण साक्षात्कारप्रसंगाचें यथार्थ स्वरूप वाचकांच्या ध्यानांत यावें यासाठीं एकाचीं तीन प्रकरणें करून ह्या विषयाचा सांगोपांग विचार करण्याचें मी ठगविलें आहे. दर्शनाची उत्कंठा. ज्याचें दर्शन व्हावें अशी उत्कंठा त्या विठ्ठलाच्या स्वरूपाचें आविष्करण व अत्युत्कटभक्तिप्रसंगीं त्याच स्वरूपांत भगवंताचें दर्शन या क्रमानें होणाऱ्या गोष्टीचें या तीन प्रकरणांत विवेचन करावयाचें आहे. निकडे वाचकांनीं सावधान चित्तानें लक्ष द्यावें अशी त्यांची विनंति करून आपण सगुणसाक्षात्काराच्या प्रसंगाचा पूर्वग पाहण्यास प्रारंभ करूं.

२ नरजन्मास आल्याचें सार्थक भगवत्प्राप्तींत आहे हें मंत-शास्त्रमुखानें श्रवण केल्यावर भगवत्प्राप्तीचा कोणता मार्ग आपण स्वीकारावा किंवाहुना आपल्या मनःप्रवृत्तीला कोणता मार्ग सहज-सुलभ व अनुकूल आहे याचा विचार होऊन मुमुक्षु तोच मार्ग निश्चित करितो. योगमार्ग, कर्ममार्ग, ज्ञानमार्ग व भक्तिमार्ग हे भगवत्प्राप्तीचे चार मुख्य मार्ग आहेत. श्रुति कांडत्रयरूपिणी आहे ब्रह्मणजे कर्म, उपासना व ज्ञान हे तीन मार्ग दाखविणारी आहे व पातंजलमुनींनीं चवथा योगमार्ग स्पष्ट केला असून आजवर हजारो मुमुक्षु या ४ मार्गांपैकीं जो ज्याला सुलभ व प्रिय तो मार्ग स्वीकारून कृतार्थ झाले आहेत. परमात्मपद गांठणें हें साध्य असून साधनांत ज्यानें त्यानें आपल्या आवडीप्रमाणें निवड केली आहे.

चाऱ्ही नाग उत्तमच ओहेत, तरी या कलियुगांत भक्तिमार्गाच श्रेय-
स्कर आहे असें शाल्लकारांनीं ठरविलें अमून हजारो संतमहात्मे
याच मार्गाचा पुरस्कार करणारे झाले आहेत. भगवान् श्रीकृष्णांनीं
गीतेंत व भागवतांत भक्तिमार्गाचाच मुख्यतः उपदेश केला आहे.
गीता आणि भागवत हे भक्तिमार्गाचे आधारस्तंभ आहेत. भगवंतांनीं
गीतेंत कर्म, ज्ञान व योग हे तीनही मार्ग भक्तिमार्गांतच आणून
सोडले आहेत. देवांनीं अर्जुनाला जें आपलें विश्वरूप दाखविलें
तें 'त वेदयज्ञाध्ययनेन दानेन च क्रियाभिर्न तपोभिरग्नैः' (अ-
११-४८) म्ह० चाऱ्ही वेदांचें अध्ययन, यथाविधि यज्ञांचें अध्य-
यन, दान, श्रौतादिकर्म व घोर तपे इत्यादि कोणत्याही साधनानें जें
त्याला किंवा कोणालाही दाखविलें नव्हतें, तें रूप भगवान् अर्जु-
नाच्या भक्तीला मुऱ्यामुळें त्यांच्याच प्रसन्नतेनें अर्जुनास पहावया-
स मिळालें, देवाच्या भक्तीनेच देवाचें स्वरूप दिसतें. देवांनीं गीत-
च्या उपसंहारांतही 'गुह्याद्गुह्यतरं ज्ञानं' सांगितलें तें

तमेव शरणं गच्छ सर्वभावेन भारत ।

सर्वभूताश्रयस्थित जो ईश्वर त्याला सर्वभावानें शरण जाणें हेंच
सांगितलें व अगदीं अखेरचा गोड वास 'सर्वं गुह्यतमं भूयः' जो
अर्जुनाच्या व तन्निमित्तानें सर्व भूतांच्या तोंडांत वातला तोही 'मन्म-
ना भव मद्भक्तो मद्याजी मां नमस्कुरु' व 'सर्वं धर्मान्परित्यज्य मामेकं
शरणं ब्रज' याप्रमाणें भक्तिरसाचाच घातला आहे. 'अनित्यमसुखं
लोकमिमं प्राप्य भजस्व माम्' म्ह० हा लोक अनित्य आहे व
दुःखदायक आहे म्हणून येथें जन्म मिळाला असतांना माझी भक्ति
कर असाच गीतेचा उपदेश आहे. गीतेचें रहस्य हेंच आहे. सर्व
साधुसंतांनीं भगवद्वचनानुरोधानें, स्वानुभवानें, व भूतहितेच्छेन
भक्तिमार्गाचाच पुरस्कार केला आहे. असो. तुकोबांच्या जीवीचा
जिव्हाळा भक्त्यनुकूल होता व भागवतसांप्रदायाच्या संगतीनें

न्यांची मूळची भक्तवत्सल चित्तवृत्ति जडिऊन भक्तिमय झाली. भगवान् भक्तीनेच वया होतिस व नेमिकवन अगम कृतकडे होऊं असा त्यांचा निर्वास झाला. 'निरागम निराल विदुली वि-
श्राम ! पाहों नये वास अदिकांची ! हा त्यांचा निर्वास कम झाला तें आपण न्यांच्याच वारीने ऐकू—

योगाभ्यास करवा पर योगव्यवहारची क्रिया नव्हा नाहीं
नाहीं व तितकें वळही नाड्या अंती नाहीं. शिवाच मूळ काम
असे की माझ्या चित्ती देवावांचून दुसरे काही नाहीं—

नाहीं वळ योग-अभ्यास कराया न कळे ते क्रिया साधनाची
तुझियें भेटीचें प्रेम अंतरंगीं

दुसरे असे की 'भक्तीचें नें वमे' ज्याच्या हातीं आहे त्याच्या—

अष्टमहासिद्धी वोळगती दारीं न वजती दूरी द्वाडितां ॥१॥

योगाच्या सिद्धी भक्ताच्या अंती त्याचा नको असल्या तरी तुझ
जर जडतात तर योगाभ्यास वेगळा तो कशाला हवा ! योगनाथ
घरा येती । अवध्या शक्ती चलत ' योगाच्या तुसच्या कवायतीने
चित्तशुद्धि होत नाहीं म्हणून योगी म्हणून कोणाकडे गेलें तर
'योगी करिती रागें गुरुगुरु !' असा अनुभव येतो. खरा योग
म्ह० जीवपरमात्मैक्य-देवभक्तीचें ऐक्य तें भक्तियोगानें साधतेंच.

इतर मार्ग पूर्वाच्या युगांत ठीक होते वण या कलियुगांत नसे
भक्तिपंथच अत्यंत श्रेयस्कर आहे. कर्ममार्गाचें विधिविधान तोंड
कळत नाहीं व हातून घडणें तर त्याहूनही कठीणः—

अवध्या वाटा झाल्या श्रीण । कलों न घडे साधन ।

उचित विधिविधान । न कळे न घडे सर्वथा ॥१॥

भक्तिपंथ सर्वांत सोपा आहे. त्यांत सर्व कर्मे श्रीहरीला अर्पण होऊ
असल्यामुळे पापपुण्याचा लेप लागत नाहीं व जन्ममृत्यूंचेही
खंडण होतेंः—

भक्तिपंथ बहु सोपा । पुण्या नागवे या पापां ।

येणें जाणें खेपा । येणेंचि एकें खंडती ॥ २ ॥

आणखी असें कीं योगमार्ग, ज्ञानमार्ग व कर्ममार्ग यांचें आचरण करणाऱ्याला स्वतःच्या बळावरच चालवें लागतें तसा प्रकार येथे नाही. ह्या भक्तिमार्गात जीव चालू लागला कीं त्याला भगवंत साह्य होतातः—

उभारोनि बाहे । विडो पालवीत आहे ।

दासां मीच साहे । मुखें बोलें आपुल्या ॥ ३ ॥

बाह्या उभाऱून देवांनीं सांगितलें आहे कीं माझ्या भक्ताचा मीच साह्यकर्ता आहे. ' न मे भक्तः प्रणश्यति ' (गीता ९-३१) व ' तेषामहं समुद्धर्ता मृत्युसंसारसागरात् ' (गीता १२-६) हे देव स्वतःच बोलले आहेत. तात्पर्य भक्तिपंथ सर्व मार्गांवरिष्ठ आहे. ' आणिकां उपाया अनुपान कठीण ' अन्यमार्ग जे आहेत त्यांचीं अनुपानें आहेत, पण या भक्तिमार्गात मनुष्य देवाला अनन्यभावे शरण गेला कीं त्याची कड लावण्याचा भार देव अंगावर घेतात. मंत्रतंत्रजपतपव्रत हे मार्गही विकट व अनिश्चित फलदायी आहेत.

तपें इंद्रियां आघात । क्षणें एक वाताहात ॥ ३ ॥

मंत्र चळे थोडा । तरी धडचि होय वेडा ॥ ४ ॥

व्रतें करितां सांग । तरी एक चुकतां भंग ॥ ५ ॥

तात्पर्य तैसी नव्हे भोळी सेवा । एक भावाचि कारण देवा ॥ २ ॥

ह्या वरून जपतपव्रतानुष्ठानादिकांचा तुकोबा धिक्कार करितात असें कोणी समजू नये. यासाधनांची मोहोर देवाकडे ठेवून हीं आचरिलीं ह्मणजे हीं भक्तिरूपच आहेत. ओव्यारूपी अभंगांत त्यांनीं बघिले आहेः—

करा जपतप अनुष्ठान याग । संतीं जे मारग स्थापियेले ॥

सत्य मानूनियां संतांच्या वचना । जारे नारायणा शरण तुझी ॥

आतां ज्ञानमार्ग पहावा, पण ज्ञानाच्या गोष्टी सांगायला सेऱ्या
असल्या तरी ज्ञानाचा अनुभव कठिण आहे.

सांगतां दुर्लभ ज्ञानाचिया गोष्टी। अनुभव तो पोटीं कैचा घडे॥ १ ॥

शुद्धज्ञान परमदुर्लभ आहे. कोणत्याही वासनेचा विटाळ न झालेले
शुद्ध ज्ञान कोठे मिळेल म्हणून पाहू लागलों तो ज्ञानाच्या पाठीं
अहंकाराचें भूत बहुधा आढळून आले. त्यापेक्षां ' चिंतनां मंगल
अष्टाप्रहर ' हे जाणून भजनाची मीं सोय धरिली.

' मनवाचातीत तुझे हें स्वरूप ' जीवाला कळावें कसें असा
विचार करितां, तुकोबा म्हणतात, ' योगयागतपे देहाचिया योगें ।
ज्ञानाचिया लागे न सांपडसी । ' म्हणून आम्हीं तुझी भोळ्याभा-
वानें सेवा करणें हेंच श्रेयस्कर असें ठरविलें आहे. भक्तीचिया
मार्गे मोजितो अनंता । इतरानें तत्वता न मोजवे ' इ० अनंत हा
अनंतच आहे, त्याचा पार वेदांसकट कोणालाच लागला नाही;
योग, ज्ञान, कर्म या साधनांनीं त्याचें पूर्ण आकलन होत नाही
म्हणून आम्हीं भक्तीचीच कास धरिली आहे.

' बहु भितां जाणवणा—' ज्ञानापासून ज्ञानाचा फुंज अंगीं
चढेल अशा भीतीनें आम्हीं तो मार्गच सोडून दिला आहे. प्रेमपान्हा
पाहिजे, आम्हांला तुझे भक्तिमुखच पाहिजे. या प्रेममार्गाची—भक्ति-
मार्गाची योग्यता सर्वांत मोठी आहे:—

यासी तुळे ऐसें कांहीं । दुजे त्रिभुवनीं नाहीं ।

काला भात दही । ब्रह्मादिकां दुर्लभ ॥ २ ॥

ह्या भक्तीशीं कशाचीही तुळणा करवत नाहीं. श्रीकृष्णाचे
सवंगडी होऊन काळ्याचें सुख भोगणें ब्रह्मादि देवांनाही दुर्लभ
आहे. देवा ! आजपर्यंत अद्वैतज्ञानाच्या गोष्टी मी पुष्कळ बोललों
पण तूं देव व मी भक्त ह्या भागांत खंड पाडूं नकोस व भक्तीचा
संग उणा पाडूं नकोस एवढेंच तुजपार्शी मागणें आहे.

तुका ह्याणे हेंचि देई । मीनूपणा खंड नाही ।

बोलिलों त्या नाही । अमेदाची आवडी । ४ ॥

अमेदाची आवडी नाही असें तुकोबा अमेदाचा अनुभव घेतल्याशिवाय खास बोलले नाहींत, भक्तीची पायरी खालची व ज्ञानाची उदरची अने केवळ ज्ञानमार्गी पुरुष म्हणोत, पण ज्ञानेश्वरनाथतुकोबांसारखे ज्ञानीभक्त 'मोक्षावरील भक्तीचें' ह्य० पराभक्तीचें सुख अधिक मानतात. मोक्षाचें आह्मांसी अवघड नाही, तो आह्मी गांठोडीस बांधून ठेवला आहे, भक्तांना मोक्ष नको असतो, मोक्ष आमच्या दारीचें खेळणें आहे, भक्तांच्या दारीं मोक्ष काकुळती होऊन पडला आहे असें तुकोबांनीं अनेकवार उद्गार काढले आहेत, पण त्यावरून मोक्षार्थी त्यांनीं वैर बांधलें होतें असें नाही, तर तो नहज आहे असी खात्री झाल्यावरच त्यांनीं भक्तिसुखाचें कोडकौतुक केलें आहे ! ज्ञानसंमिश्र भक्ति किंवा ज्ञानोत्तर भक्ति—तिला पराभक्तिही ह्याणा—पण ज्ञानानें स्वरूप ओळखल्यावरच—तुकोबांनीं भक्तीच्या परमानंदाचा सुखविलास भोगण्याची मनीषा धरली. वरील विवेचनावरून योगमार्गाची, ज्ञानमार्गाची किंवा कर्ममार्गाची विटंबना करून भक्तिमार्गाची तुकोबादि भक्तश्रेष्ठांनीं श्रेष्ठता गायिली आहे असें कोणी समजूं नये. हे मार्ग उत्तमच आहेत, पण भक्तिमार्गाचें अनुसरण केल्यानें ह्या सर्व मार्गांनीं गेल्याचें फळ मिळून शिवाय प्रेमसुखाचा लाभ होतो. योग म्हणजे चित्तवृत्तिनिरोध आणि तो साधण्याचा उपाय 'ईश्वरप्राणिधानाद्वा' असें पातंजलयोगसूत्रच आहे. तुकोबांना ईश्वरप्राणिधानानें चित्तवृत्तिनिरोध किती साधला होता हें पाहिलें

१ ह्या सूत्राचा अर्थ तुकोबांच्या वाणीनें ऐकावाः—

योगाचें तें भाग्य क्षमा । आधी दमा इंद्रियें ॥ १ ॥

अवधीं भाग्यें येती घरा । देव सोयरा जालिया ॥ २ ॥

ह्मणजे ते योगी नव्हते असे कोण झणू शकेल ? तसेच संग व फलाशा सोडून कर्म करणे हे निष्काम कर्मयोगाचे जर सार आहे तर केवळ भगवत्प्रीत्यर्थ कर्माचरण करणारे तुकोबा कर्मयोगी नव्हते असे कोणी म्हणावे ? जीवपरमात्मयोग हे जर ज्ञानमार्गाचे अंतिम साध्य आहे तर 'तुका विठ्ठल दुजा नाही' ह्या अनुभवाच्या शिखरावर पोचलेले तुकोबा ज्ञानी नव्हते असे तरी कोण म्हणेल ! तात्पर्य कर्म, ज्ञान, योग यांचा भक्तीशी विरोध नाही. हे सर्व शब्द वेगळे दिसतात व भगवंताला सोडून असतील तर हे मार्ग भिन्न वाटतात, पण वस्तुतः ते सर्व एकाच अनुभवाचे निदर्शक आहेत. तुकोबा योगी होते, कर्मी होते व ज्ञानी होते आणि त्यामुळे त्यांच्या चित्तांत व वाणींत अपार प्रेमरंग भरला आहे व ज्या जादून त्यांनी जगाला आपले बंड लावले असे मुख्यतः निस्सीम भक्त होते. ह्या भक्तीचे स्वरूप शब्दांनी सांगता येणे शक्य नाही. प्रेम-स्वरूप अनिर्वचनीय आहे. 'प्रेम नये बोलतां सांगतां दावितां । अनुभव चित्ता चित्त जाणे.' कर्मज्ञानयोगांना पूर्णत्व ज्या भक्तीने येते, कर्मज्ञानयोगाची सार्थकता ज्या प्रेमने होते ती भक्ति, ते प्रेम, तो जिव्हाळा तुकोबांच्या हृदयांत पूर्ण होता, 'हेंचि माझे तप' ह्या अभंगांत भक्तिपूर्वक देवाचे चिंतन करणे, त्याचे नांव घेणे, त्याच्या रूपाशी तन्मय होणे हेंच माझे तप, हाच माझा योग, हाच माझा यज्ञ, हेंच माझे ज्ञान, हेंच माझे जपध्यान, हाच माझा कुळाचार, हेंच माझे सर्वस्व असे त्यांनी म्हटले आहे. कर्माच्या 'आर्दी अवसानीं अंती' देवाचे अखंड चिंतन हाच त्यांनी स्वधर्म सांगितला आहे. कर्मज्ञानयोगांत जे जे न्यून असेल त्याची पूर्तता हरिप्रेमाने होते ह्मणून भक्तियोगच सर्वांत श्रेष्ठ आहे. तुकोबांनी आजन्म भक्तिसुख भोगले व भक्तीचा नगारा पिटून भक्तिमार्गाचा प्रसार केला. नारायण भक्तीने वश होतो. 'प्रेम-

सूत्रदोरी । नेतो तिकडे जातो इरी ' असो. भक्तिमार्गच श्रेष्ठ
कां यार्ची तुकोबांनीं वर दिलेलीं कारणें ज्यांना पटत नसतील त्यांना
तुकोबा सौम्य उत्तर देतात कीं मला हा मार्ग रुचला म्हणून मी
हा पत्करला आहे ! ' तुका ह्मणे बहु सांडियेलीं मते । आपुल्यापुरतें
घरोनि ठेलों । ' बहुतां छंदांचें बहुत लोक आहेत, त्यांच्या बरो-
बर कुठवर नाचावें ? त्यापेक्षां ' करावा जतन आपुला विश्वास '
—आपली भगवन्निष्ठा जतन करावी व दुसऱ्याच्या वाटेला जाऊं
नये. भक्तिसुख हें अविट आहे, पुनः पुन्हा सेवावेसें वाटेंत.

भक्तिप्रमसुख नेणवे आणिका । पंडितवाचकां ज्ञानियांसी ॥१॥
आत्मनिष्ठ जरी झाले जीवन्मुक्त । तरी भक्तिसुख दुर्लभ त्या॥२॥
तुका ह्मणे कृपा करिल नारायण । तरिच हें वर्म ठायीं पडे ॥३॥

३ सगुणनिर्गुण एक हाच आपल्या संतांचा सिद्धांत आहे,
तथापि त्यांनीं भक्तीचें कोडकौतुक केलें आहे. अद्वैतांत द्वैत आणि
द्वैतांत अद्वैत, निर्गुण तेंच सगुण व सगुण तेंच निर्गुण असा त्यांचा
निर्धार व अनुभव असल्यामुळे उभयविध आनंद त्यांच्या वाणींत
भरलेला आहे. संत द्वैती नाहींत व अद्वैतीही नाहींत, द्वैताद्वैतशून्य
अशा शुद्ध ब्रह्माशीं ते समरस झालेले असतात. ' तुज सगुण ह्मणों
कीं निर्गुण रे । सगुण निर्गुण एक गोविंदु रे ' हें ज्ञानोबारायांचें व
'सगुणनिर्गुण ज्याचीं हीं अंगें । तोचि आम्हांसंगें क्रीडा करी' हें
तुकोबाचें ह्मणणें याच सिद्धांताला धरून आहे. निर्गुण तोच भक्त-
कार्यार्थ आपलें निर्गुणपण न मोडतां सगुण झाला आहे. परब्रह्म
मनवाचातीत आहे, ' अक्षरामार्जी सांपडे । कां कानावरी
जोडे ' असें नाहीं:—

ऐसें शब्दजात माघौतें सरोजेंथ संकल्पाचें आयुष्य पुरे ।

वाराही जेथ न सरे । विचाराचा ॥ ३१९ ॥

जें उन्मनियेचें लावण्य । जें तुर्येचें तारुण्य ।

अनादि जें अगण्य । परम तत्त्व ॥ ३२० ॥
 जें विश्वाचें मूळ । जें योगद्रुमाचें फळ ।
 जें आनंदाचें केवळ । चैतन्य गा ॥ ३२१ ॥
 जें आकाराचा प्रांत । जो मोक्षाचा एकांत ।
 जेथ आदि आणि अंत । विरोनि गेले ॥ ३२३ ॥
 जें महाभूतांचें बीज । जें महातेजाचें तेज ।
 एवं पार्था जें निज- । स्वरूप माझें ॥ ३२३ ॥

असं जें अचिंत्य, अव्यक्त, अरूप, अगुण, अनाम, सर्वरूप, सर्वगत परमात्मतत्त्व—तें, अगदीं तेंच, तें निराकार, निर्विकार, निर्गुण परब्रह्मस्वरूपः—

ते हे चतुर्भुज कौमेली । जयाची शोभा रूपासि आली ।

देखोनि नास्तिकीं नोकिरीं । भक्तवृंदें ॥ ३२४ ॥ (ज्ञाने० अ० ६)
 भक्तांनीं नास्तिकांचा छळवाद आरंभिला तेव्हां तेंच परब्रह्म चतुर्भुज नयनमनोहर झालें आहे. ' झालें आहे ' हा शब्दप्रयोग सुद्धां खुपतो, तेंच तें आहे !

लक्ष्मनियां योगी पाहती आभास । तें दिसे आह्मांस दृष्टीपुढें ॥ १ ॥
 कर दोनी कटीं राहिलासे उभा । सांवळी हे प्रभा अंगकांती ॥ २ ॥
 अचेत चेतलें भक्तीचिया सुखें । आपुल्या कौतुकें तुका ह्याने ॥ ३ ॥
 भगवान् ' ब्रह्मणो हि प्रतिष्ठाऽहम् ' (गीता १४-२७) म्हणजे
 ' ब्रह्म आन नसे मी वांचूनी ' (ज्ञाने०) असें स्वमुखानें सांग-
 तात. ' सगुण निर्गुण गुणाचे अगुण, ' असें हरीचें स्वरूप आहे तरी
 ' ज्ञानदेवा ध्यानीं रामकृष्ण मनीं ' असा सगुणाचा छंदच भक्तजन
 घेत असतात. स्वतः देवांनींच गीतेच्या बाराव्या अध्यायांत अव्यक्तां-
 पासना मोक्षप्रद खरी पण कष्टप्रद आहे (क्लेशोधिकतरस्तेषां) व
 व्यक्तोपासना सुलभ आणि श्रेष्ठ आहे ह्याून सांगितलें आहे. ' व्यक्त
 आणि अव्यक्त । हें तूंचि एक निम्रांत ' ह्य० दोन्ही रूपें एका-

चीच—दोन्ही मिळून एकच, पण भक्त भक्तिसुखार्थ व्यक्ताचीच उपासना करितात. अव्यक्त ह्य० निर्गुण, निराकार, निरुपाधिक, विश्वरूप ब्रह्म व व्यक्त ह्य० सगुण, साकार, सोपाधिक राम-कृष्णादि रूप. अव्यक्त ह्य० जें कोणत्याही प्रमाणानें व्यक्त केलें जात नाहीं (न केनापि प्रमाणेन व्यज्येत) व व्यक्त ह्य० करण (इंद्रिय)-गोचर असें व्यक्ताव्यक्तांचें आचार्यांनीं विवरण केलें आहे. व्यक्ताची उपासना मुलभ, सुखकर, सर्वसाध्य असून आणि अखंड भक्तिप्रेमानुभव देणारी असून अव्यक्तोपासनेचें मोक्षरूप फळही देणारी आहे. आचार्य उपासना म्हणजे काय तें सांगतातः—“ यथाशास्त्रं उपान्यस्य सामीप्प्रमुपगम्य तैलधारावत्समानप्रत्ययप्रवाहेण दीर्घकालं यदासनं तदुपासनम् ” म्ह० तैलधारा अविच्छिन्नपणें सतत पडतें त्याप्रमाणें उपास्याकडे एकसारखें दीर्घकाल लक्ष असणें ही उपासना होय. देहवंत जीवांना व्यक्ताचीच उपासना सुखकर वाटणारी आहे. अर्जुनाला विश्वरूप पाहिल्यावरही कृष्णारूपाचीच तहान लागली. ‘ किरीटिनं गदिनं चक्रहस्तमिच्छामि त्वां द्रष्टुमहं तथैव ’ ‘जयाची उपनिषदा नाहीं भेटी’ तें विश्वरूप पाहून अर्जुन म्हणालाः—

हे विश्वरूपाचे सोहळे । भोगोनि निवाले जी डोळे ।

आतां होताति आघले (अघोर) । कृष्णमूर्तीलागी ॥६०४॥

तें साकार कृष्णरूपडें । वांचूनि पांहीं नायडे ।

तें न देखतां थोडें । मानिताति हे ॥ ६०५ ॥

आह्मां भोगमोक्षाचिया ठायीं । श्रीमूर्तीवांचूनि नाहीं ।

ह्यणोनि तैसाचि साकार होई । हें उपसंहरी आतां ॥ ६०६ ॥

हीच सर्व भक्तांची वृत्ति असते. पण अव्यक्त व्यापक आणि व्यक्त एकदेशी असें कोणी म्हणल तर ज्ञानोबाराय सांगतात कीं सोन्याची लण्ड व गुंज या दोहोंत सोनेपणाच्या दृष्टीनें कांहीं भेद नाहीं किंवा अमृताच्या सागरीं जाऊन अमृतची एक चूळ घेतली तरी सागराचेंच सामर्थ्य एकाही चुळींत आहे त्याप्रमाणें विश्वरूप आणि चतुर्भुज मूर्ति या

होत असतें, मग त्याच्या प्रत्यक्ष भेटीची तळमळ लागते, पुढे प्रत्यक्ष भेट होऊन तो निरंतर संनिध आहे असा अनुभव येतो व शेवटीं आंत बाहेर तोच आहे व तोच सर्व भक्तांच्या हृदयीं आहे, त्यावांचून ब्रह्मांडांत दुसरा कोणी नाही, माझ्यांत तोच आहे, मीही तोच आहे असें होऊन सगुणनिर्गुण हे भेदभाव लयास जातात. सगुणभक्तीतच निर्गुणानुभव होतो, सर्व भेदभाव आढून जातात. असे समरस झालेले भक्त भक्तिसुखाचे सोहळे भोगण्यासाठीं ' तूं देव मी भक्त ' एवढेंच मौजेचें द्वैत गमतीनें ठेवतात. असा भक्त पाहिला तरी त्याचें कर्म भक्ताचें, पण अंतरंग पाहतां तो परमात्माच आहे असें देखण्यांस कळून येतें. ह्याच अर्थानें तुकोबांनींही ' अमेदूनि भेद राखियेला अंगीं । वाढावया जर्गी प्रेमसुख ' असें झटलें आहे. सर्व महाराष्ट्रसंत असेंच सगुणांत निर्गुण व निर्गुणांत सगुण, द्वैतांत अद्वैत व अद्वैतात द्वैत पाहणारे व पाहून तद्रूप झालेले आहेत. तुम्ही त्यांना द्वैती झटले तरी शोभेल, अद्वैती झटले तरी शोभेल, सगुणभक्त झटले तरी चालेल, निर्गुणानुभवी झटले तरी ते अद्वैतानुभवांत असूनही द्वैतसुख भोगतात. आपला भागवतधर्म असाच अद्वैत आणि भक्ति यांचें ऐक्य करणारा आहे. ज्ञानोबाराय, समर्थ व तुकोबा या तिघांचाही अनुभव एकच कसा आहे तें सांगतों:—

(१) पवन हालवूनि पाहिजे । तरी गगनावेगळा देखिजे ।

येरवीं गगन तो सहजें । असें जैसें ॥ ११५ ॥

तैसें शरीरीं हन कर्म । तो भक्त पेसा गमे ।

परी अंतरप्रतीतिधर्म । मीचि जाहला ॥ ११६ ॥

—ज्ञानेश्वरी अ० ७

(२) देहास लागली उपासना । आपण विवेकें उरेना ।

ऐसी स्थिति सज्जना-। अंतरीची ॥ ४२ ॥

—दासबोधे द० ६ स० ७

शालदृष्ट्या विष्णु—विठु—विठोबा असाही अर्थ होतो. विष्णु याचें प्राकृत भाषेच्या व्याकरणाप्रमाणें विठु असें रूप होतें. मुष्टि=मूठ, पृष्ठ=पाठ तसेच विष्णु=विठु. 'ल' प्रत्यय प्रेमार्थी व 'बा' आदरार्थी आहे. कोणी विठल=विटस्थल, विटेवर उभा राहणारा असा अर्थ करितात. पांडव्या मातीची जमीन म्हणून त्या स्थानास पंढरपूर म्हणत, तेथें विटांचे कारखाने असावे. पुंडलीकानें देवापुढें वाट केली ती विटांचा मुख्य म्हणूनच होय. असो. विठोबा शब्दाचा धात्वर्थ कसाही असला तरी विठोबा ह्या शब्दानें पंढरीच्या विटेवरची श्रीकृष्णमूर्ति असाच बोध कोट्यवधि लोकांना आजवर होत आला आहे. श्रुतीनें परमात्म्याला 'ॐ' हें नांव दिलें तसें संतांनीं त्याच परमात्म्याच्या व्यक्तरूपाला—श्रीकृष्णाला—विठल असें नांव दिलें आहे. ज्ञानोवारायांनीं 'ॐत्सदितिनिर्देशो' ह्या गीताश्लोकावर व्याख्यान करितांना प्रणवावढल जें म्हटलें आहे तेंच देवाच्या विठल नांवाला लागूं पडण्यास हरकत नाहीं.

तें (ब्रह्म) कीर अनाम अजाती। परि अविद्यावर्गाचिये राती-। माजी ओळखावया श्रुती। खूण केली ॥ ३२९ ॥ उपजालिया बाळकासी। नांव नाहीं तयापाशीं। ठेविलेनि नांवेंसी। ओ देत उठी ॥ ३३० ॥ कष्टले संसारशिणें। जे देवो येती गाऱ्हाणें। तया ओ देणें नांवें जेणें। तो संकेत हा ॥ ३३१ ॥ ब्रह्माचा अबोला फिटावा। अद्वैतत्वे तो भेटावा। पेसा मंत्र देखिला कणवा। वेदें वापें ॥ ३३२ ॥ मग दाविलेनि जेणें एकें। ब्रह्म आळविलें कवतिकें। मागां असत ठाके। पुढां उभें ॥ ३३३ ॥ (ज्ञानेश्वरी अ० १७)

ब्रह्म अनाम व अजाती असून त्याची संसारांत शिणलेल्या जीवांना ओळख पटावी म्हणून श्रुतीनें जो संकेत केला तो प्रणव-शब्दानें ओळखला जातो, तसेंच संतांनीं श्रीकृष्णाची ओळख जीवांना पटावी म्हणून त्याचा विठलनांवानें निर्देश केला आहे व श्रीकृष्णही त्यांना या नांवानें कोणी आळविलें कीं प्रत्यक्ष होऊन भक्ताच्या पुढें उभे राहतात. श्रीकृष्णाला हरिवंशभागवतांत विठलनांवानें संबो-

थिलें नसलें व भक्तांनीं त्यांचें हें नांव नवीन ठेविलें असलें तरी नां-
वाच्या नवीनपणामुळे श्रीकृष्णाचें कृष्णपण कांही दळत नाही. कित्येक
पुराणांतून पंढरपुरच्या विठ्ठलाचे उल्लेख आहेत. पद्मपुराणांत (उत्तर-
खंड, गीतामाहात्म्य) ‘ द्विभुजं विठ्ठलं विष्णुं भक्तिमुक्तिप्रदायकम् ’
असा उल्लेख आहे. गरुडपुराणांत ‘ विठ्ठलं पांडुरंगे च व्यंकटाद्रौ
रमासखं ’ म्ह० पंढरीत विष्णूला विठ्ठल म्हणतात असें म्हटलें
आहे. स्कंदपुराणांत भीमामाहात्म्यांत ‘ पांडुरंग इति ख्यातो विष्णु-
विपुलभूतिदः ’ असा एकदां उल्लेख असून त्याच पुराणांत
चंदलामाहात्म्यांत ‘ कमलावल्लभो देवः करुणारसशेषविः ’
असें पुन्हां विठ्ठलाचें वर्णन केलें आहे. याप्रमाणेंच ब्रह्मांडपुराण,
भार्गवपुराण इ० पुराणांतून व श्रीशंकराचार्यकृत पांडुरंगस्तोत्रादि-
कांतूनही श्रीपंढरपूरनिवासी पांडुरंगाचें वर्णन आलेलें आहे.
पंढरी हें क्षेत्र व श्रीविठ्ठल ही देवता फार प्राचीन आहेत. पुराणां-
तील वर दिलेल्या अवतरणांवरून विठ्ठल म्ह० विष्णु हें स्पष्ट आहे.

७ विठ्ठलस्वरूपाचा विचार आपण पुढील प्रकरणांत करणार
आहोंत, येथें विठ्ठल म्ह० विष्णु व त्यांतही विष्णूचा पूर्णावतार
श्रीकृष्ण हें लक्षांत घेऊन एका आक्षेपाचा विचार करून पुढें जाऊं.
ज्ञानेश्वरीत विठ्ठलाचा नामोच्चार कां नाही व ज्या अर्थी तो नाही
त्या अर्थी ज्ञानेश्वरमहाराज ह्म० ज्ञानेश्वरीकतें हे विठ्ठलभक्त होते
असें नसून ते निर्गुणोपासकच होते असा कित्येक अर्वाचीन पंडि-
तांचा तर्क आहे! ज्ञानेश्वर व नाथ हे दोघेही निःसीम गुरुभक्त
होते व ग्रंथरचनाकालीं त्यांचे गुरुही त्यांच्या सन्मुख होते यास्तव
त्यांच्या ग्रंथांचीं मंगलाचरणें गुरुस्तुतीनींच भरलेलीं आहेत; तथापि
त्यांच्या ग्रंथांतून श्रीकृष्णप्रेमाचे जे अद्भुत निश्रर आहेत त्यांज-
कडे लक्ष पोंचवेलें असतां त्यांचें सगुणप्रेम किती अलौकिक होतें तें
आंघळ्यासही दिसून येणार आहे. श्रीकृष्णार्जुनप्रेमाच्या वर्णनप्रस-

गांतून ज्ञानेश्वरमहाराजांनी आपली कृष्णभक्तीची लालसा पुरवून घेतली आहे (माझे श्रीज्ञानेश्वरचरित्र पृ० २११ ते २१८ पहा) शिवाय जेथे जेथे श्रीकृष्णवर्णनांचे प्रसंग आले, तेथे तेथे महाराजांची वाणी किती कोमळ झाली आहे हे ज्ञानेश्वरीच्या वाचकांस माहीतच आहे. विस्तारमयास्तव उतारे देत नाहीं. ज्ञानेश्वरीत अ० ४ प्रारंभीच्या १४ ओव्या, अ० ९ ओव्या ४२५ ते ४७५ पहा.

ऐसें सांवळेनि परब्रह्मे । तेणे भक्तकामकल्पद्रुमे ।

बोलिजे श्रीआत्मारामे । संजयो ह्यणे ॥ ९-५२१ ॥

अकराव्या अध्यायाच्या उत्तरार्धात व बाराव्यांत सगुणोपासनेचे—
' त्या चतुर्भुजरूपाचे '—गोड वर्णन पहा. बाराव्याच्या उपसंहारांत

ऐसें निजजनानंदे । तेणे जगदादिकंदे ।

बोलिले मुकुंदे । संजयो ह्यणे ॥ २३९ ॥

राया जो निर्मळ । निष्कळंक लोककृपाळू ।

शरणागतां स्नेहाळू । शरण्य जो ॥ २४० ॥

पै सुरसहायशीळ । लोकलालनलीळ ।

प्रणतग्रतिपाळ । खेळ जयाचा ॥ २४१ ॥

जो भक्तजनवत्सल । प्रेमळजनप्रांजळ ।

सत्यसेतु सकळ । कळानिधि ॥ २४३ ॥

तो श्रीकृष्ण वैकुंठीचा । चक्रवर्ती निजांचा । ...

ही सुधामधुरवाणी प्रेमळ सगुणभक्ताशिवाय कोणाच्या मुखांतून सवणे शक्य आहे ? निर्गुणबोध व सगुणप्रेम या दोन्ही गोष्टी पूर्णभक्तांच्या ठिकाणी सांपडतात. चंदनाची द्रुती किंवा चंद्राची चंद्रिका तशी अद्वैती मक्ति आहे; पण हे ' अनुभवाचि जोगे । नव्हे बोलाऐसे ' (ज्ञाने० १८-११५०). वसुदेवसुत देवकी-नंदन (ज्ञाने० ४-८) हाच सर्वरूपरूपस, सर्वदृष्टिदोळस व सर्वदेशनिवास (ज्ञा० १८-१४१७) असा परमात्मा असून ' भक्ताचिये प्रीती । अमूर्त हा आला व्यक्ती ' हा भक्तप्रीती-

मुळें व्यक्तीस आला म्हणून जगाचें कार्य झालें, नाहीं तर हा काय तुम्हां आम्हांस आकळावयाजोगा आहे काय ! • येव्ही हा योगियां नाडले । वेदार्थासी नाकळे । जेथ ध्यानाचेही डोळ । पावती ना ' (४-१३) बरे झाले परमात्मा सगुणरूपाने व्यक्त झाला व तोच पुंडलिकाच्या प्रीतीसाठी पंढरीस विठवर कटी कर ठेवून उभा राहिला आहे. भक्तांनी आपल्या आवडीने त्याचें विठ्ठल हें नांव ठेवलें आहे. तो जसा भावाल तसा आहे. भवन त्याला सच्चिद्वन परमात्मा भावतात व तसाच तो त्यांच्या प्रचीतीस येतो. तो सर्वव्यापी आहे; आकाशाहून व्यापक आहे व परमाणूपेक्षां लहान आहे. तोच विश्व भरून भक्तांच्या हृदयांत राहिला आहे. ' जर्गी पाहतां सर्वही कोंदलेसे । अभाग्या नरा वृद्ध पाषाण भासे ' असें समर्थानी म्हटलें आहे. नामदेवराय, जनावाई इ० सर्व संत श्रीविठ्ठलाचे उपासक होते. नाथमहाराज श्रीकृष्णाचे म्ह० विठ्ठलाचेच भक्त होते. ज्ञानेश्वरीत जसें विठ्ठलाचें नांव नाहीं तसें नाथभागवतांतही एका ओवीशिवाय—

पावन पांडुरंगक्षिती । जे कां दक्षिणद्वारावती ।

जेथ विराजे विठ्ठलमूर्ती । नामें गर्जती पंढरी ॥ २९-२४५

या ओवीशिवाय दुसरा उल्लेख नाहीं, तथापि ज्ञानेश्वरी व एकनाथी भागवत हे दोन्ही ग्रंथ कृष्णभक्तीने ओथंबलेले आहेत, आणि कृष्ण तेच विठ्ठल असल्यामुळेच वारकरी मंडळांत हे ग्रंथ वेदतुल्य मानले जात आहेत. नाथांचे पणजे भानुदासमहाराज हे तर प्रख्यात विठ्ठलभक्त म्हणून प्रसिद्ध आहेत, पैठणास त्यांचें विठ्ठल-मंदिर आहे, याच मंदिरांत नाथांचीं पुराणें होत, याच श्रीविठ्ठल-मूर्तीपुढें नाथांचीं कीर्तनें होत, विठ्ठलावर नाथांचे शेंकडों अभंग आहेत याप्रमाणें नाथ हे महाभागवत, श्रीकृष्णभक्त, विठ्ठलभक्त असून नाथभागवतांत विठ्ठलावर एकच ओवी आहे, आणि ज्ञाने-

श्वरीत नामतः निदेश नाही या गोष्टीचा अतिशय करून कित्येक अ-
 र्वाचीन पंडित ज्ञानेश्वरी हा तत्त्वज्ञानाचा व निर्गुणोपासनेचा ग्रंथ
 आहे व विठ्ठलभक्त वारकऱ्यांचा त्या ग्रंथाशी कांही संबंध नाही
 असें प्रतिपादित असतात हे मोठे आश्चर्य आहे. ज्ञानेश्वरी हा को-
 णाला नुस्ता तत्त्वज्ञानाचा ग्रंथ वाटत असेल तर खुशाल वाटे,
 पण वारकऱ्यांचे तो ग्रंथ व नाथभागवत हे दोन्ही उपासनाग्रंथ
 आहेत. वारकऱ्यांची उपासना श्रीकृष्णाची आहे व हे परमकृष्ण-
 भक्तांचे कृष्णभक्तिपूर्ण ग्रंथ उपासनाग्रंथ म्हणूनच त्यांना मान्य झाले
 आहेत. ज्ञानोबा व नाथ हे दोघेही पूर्ण कृष्णभक्त, विठ्ठलभक्त
 होते, व त्यांचे ग्रंथ कृष्णभक्तीने झणजेच विठ्ठलभक्तीने ओथंबले
 आहेत आणि म्हणूनच हे वारकरीमंडळांत अत्यंत प्रिय व मान्य आ-
 हेत. ज्ञानेश्वरनाथांना नामदेवतुकोबांपासून फोडण्याचा या लोकांचा
 प्रयत्न फोल आहे हे मार्गे (पृ० २१५ ते २१८) सिद्ध केलेच
 आहे. रुक्मिणी-रखुमाई ही श्रीकृष्णांची पट्टराणी, त्यांची
 विच्छक्ति, आदिमाया हे प्रसिद्धच आहे आणि कृष्ण तेच
 विठ्ठल असल्यामुळे ' विठ्ठलरखुमाई ' हा वारकऱ्यांचा नाम-
 मंत्र सिद्ध झाला आहे. ज्ञानेश्वरी व नाथभागवत हे ग्रंथ
 कृष्ण(विठ्ठल)भक्तिप्रधान आहेत हे नीट ध्यानीं घेतले
 म्हणजे ज्ञानेश्वरनाथांना पठरीच्या भक्तिपंथापासून फोडणे सर्वथा अश-
 क्य आहे हे वरील पंडितांनाही कबूल करावे लागेल. ज्ञानेश्वर, नामदेव,
 जनाबाई, नाथ, तुकोबा हे सर्व एका विठ्ठलाचे भक्त आहेत. विठ्ठलाची
 उपासना तुकोबांनी यावज्जीव केली.

विठ्ठलमूर्ति हा भक्तांच्या जीवीचा जिह्वाळा आहे,
 पंडित भगवानलाल यांच्या मते ही मूर्ति ६ व्या शतकापूर्वीची खास
 आहे. निर्गुण ब्रह्म आणि सगुण देव दोन्ही विठ्ठलमूर्तीत आहेत ही
 मूर्ति भक्तांना चैतन्यघन दिसते. या मूर्तीच्या पूजनभजनाने

व व्यानधारणेनेच भाविक भक्तांना देवाच्या सगुणत्वाचें दर्शन होऊन अद्वयानंदाचा अनुभव आलेला आहे व येत असतो. विठ्ठलाची भक्ति ही योगज्ञानाची विश्रामभूमिका आहे. कर्णा म्हणेल कीं अद्वयानंदाला या मूर्तिपूजेची गरज काय आहे, पण मी विचारतो कीं मूर्तिपूजनानें भक्तिरसास्वाद मिळून अद्वयानंदाला उणेपणा येतच नाही मग मूर्तिपूजेनें तरी काय नुकसान आहे ! देव, भक्त व पूजन ही त्रिपुटी अद्वयानंदाच्या स्वानुभवावर उभारली असल्यामुळे कोठें बिघडते ?

देव देऊळ परिवार ! कांजे कोरून डोंगर !

तैसा भक्तीचा वेव्हार ! कां न व्हावा ! ॥ अमृतानुभव प्र० ९-४१

डोंगरावरील कोरीव लेण्यांत एकाच खडकाचे शंकर, मार्कंडेय व शिवमंदिर किंवा विष्णु, गरुड व विष्णुमंदिर असे तीन प्रकार करून हरिहरभक्तिसुखास्वाद घेतां येत नाही काय ? सुवर्णाचे राम, सुवर्णाचे मारुति व त्यावर सुवर्णाचीं फुलें उधळणारा परम-भक्त अशा त्रिपुटीनें काय अद्वैतसुखाची हानी होते ? हें सर्व पूजकाच्या अधिकारावर आहे ! मुद्दल कायम राहून व्याजाचे पैसे खिशांत पडले तर काय चतुर पुरुष ते घेत नाही ? वजन आणि कस कमी न होतां अलंकारांची शोभा जर भोगायला मिळते तर तो आनंद सोडून नुस्ती सोन्याची लगडच उराशीं बाळगणाराला आपण काय शहाणा समजू ? अद्वैतबोधाला धका न वसतां देवाच्या मूर्तीसमोर भजनपूजनादि करून भक्तिसुखामृत सेवणारा भक्त काय अद्वयानंदाला पारखा होतो ? भक्तिसुखासाठीं भक्तच देव आणि भक्त दोन्ही आपणच होऊन पूजादि उपासनाकर्म करीत असतो. पण ही हातोटी सत्संगतीत नुरल्याशिवाय उमजत नाही व न उमजल्यामुळे सगुण आणि मूर्तिपूजा याचें वर्म ध्यानांत येत नाही ! हें मूर्तिपूजेचें वर्म ध्यानीं न आल्यामुळेच 'मूर्तिपूजा' हा शब्द

प्रेकतांच कित्येक लोक बिचकतात व तुकोबांसारखे महात्मे मूर्ति-पूजक होते काय असा प्रश्न विचारतात. त्यांस स्पष्ट उत्तर देतां येतें कीं 'होय, ते मूर्तिपूजक होते व आमरण मूर्तिपूजकच होते.' आपला सर्व समाज मूर्तिपूजक आहे किंबहुना सारा मनुष्यसमाजच मूर्तिपूजक आहे असेंही म्हणतां येईल. वेदांत वरुण, सूर्य, उषा ह्या देवांच्या मूर्तीचीं स्तोत्रें आहेत. निराकारवादीही देवाची प्रार्थना करितात तेव्हां त्यांच्या मनांत तरी कांहीं एक प्रकारचें रूप उभें राहतें कीं नाहीं ? जर राहत असेल तर ती रूपाची—मूर्तीचीच—पूजा झाली, वरें जर राहत नसेल तर प्रार्थनेचें वैयर्थ्य सिद्ध होतें ! देव अमूर्त आहे व मूर्तही आहे, त्याचा अनुभव भक्तभाविकांनाच आहे. ईश्वर सर्वत्र आहे तर मग मूर्तीत कसा नाहीं ? तुकोबा विचारतात:—

अवघें ब्रह्मरूप रिता नाहीं ठाव । प्रतिमा तो देव कैसा नव्हे ? ॥

ईश्वर सर्वव्यापी आहे आणि प्रतिमेंत मात्र नाहीं, मग प्रतिमा ईश्वराहूनही मोठी झाली ! असो. वाटेल त्या पाषाणाला कांहीं आह्मी देव म्हणून पूजीत नाहीं. ब्राह्मणद्वारां शास्त्रमंत्रांनीं प्राणप्रतिष्ठा केलेल्या मूर्तीलाच देव म्हणून आह्मी पूजतो व देव म्हणून तेथेंच भाव ठेवतो. भाव तोच देव आहे व भक्ताचा भाव जाणून देवही पाषाणांत प्रगट होतो. त्याचें पाषाणपण जातें व सच्चिदानंदघन परमात्माच तेथें प्रगट होतो. तुकोबा म्हणतात:—

पाषाण देव पाषाण पायरी । पूजा एकावरी पाय ठेवी ॥ १ ॥

सार तो ठाव सार तो भाव । अनुभवी देव तेचि झाले ॥ २ ॥

गंगोदक व इतर सामान्य उदक यांच्या गोडींत काय मोठासा फरक आहे ? पण भावनेनें च गंगेला श्रेष्ठत्व आलें आहे ना ?

तुका म्हणे हें भाविकांचें वर्म । येरीं धर्माधर्म विचारावे ॥ ४ ॥

ज्याच्या उद्देशानें पूजादिकर्म केलें जातें त्याला तें कोणत्याही मार्गानें

अर्पण केलें तरी पावतें. पत्र, पुष्प, फल, तोय कांहींही, कोणीही, को-
ठेंही, कसेंही—पण शुद्धभावानें—अर्पण केलें म्हणजे मला पावतें—‘तदहं
भक्त्युपहृतमश्रामि प्रयतात्मनः’ (श्रीगीता ९-२६) असें भगवं-
ताचें वचन आहे. ‘शिवपूजा शिवासि पावे । माती मानीशी
सानावे’ किंवा ‘विष्णुपूजा विष्णुसि अपें । पाषाण गहे पाषाण-
रूपें’ असें तुकोवानीं म्हटलें आहे. देवाची सगुण साजिरी सुलभ
गोड मूर्ति पाहून हजारो भक्तांना आनंद झाला आहे व मूर्ति
चिह्न होऊन त्यांना पावली आहे.

धन्य भावशीळ । ज्याचें हृदय निर्मळ ॥ १ ॥

पूजा प्रतिमेचा देव । संत हाणती तेथे भाव ॥ २ ॥

तुका हाणे तैसे देवा । हाणें लागे त्यांच्या भावा ॥ ३ ॥

तुकोबांची विठ्ठलमूर्तीवरील निष्ठा इतकी अचल होती कीं
‘हाणे विठ्ठल पाषाण । त्याच्या तोंडावरी वहाण’ ‘हाणे विठ्ठल
ब्रह्म नव्हे । त्याचे बोल नाइकावे’ इत्यादि उत्कट प्रेमाचे त्यांचे
उद्गार निघाले आहेत. नाथभागवतांत (अ० ११ श्लोक ४६):—

निर्गुणाचा बोध कठिण । मनबुद्धिवाचे अगम्य जाण ;

शास्त्रांची न कळे ऊणखूण । वेदीं मौन धरियेलें ॥

तैसी सगुणमूर्ती नव्हे जाण । सुलभ आणि सुलक्षण ॥

देखतां जाय भूकतहान । निवताहे मन सप्रेम ॥

जो नित्यासिद्ध सच्चिदानंद । प्रकृतिपर परमानंद ॥

सगुण जाला जी गोविंद । स्वानंदकंदु स्वलीला ॥

माझिये मूर्तीचेनि दर्शन । होत डोळियां पारणें ।

जन्ममरणांचें उठवी धरणें । खत फाडणें विषयांचें ॥

मूर्तिपूजा सप्रेमभरित करणाऱ्या भक्तांसाठीं देव मूर्तीतच प्रगट
झाल्याचीं अनेक उदाहरणें आहेत. नाथ (अ० ७) म्हणतात:—

आतांही प्रत्यक्ष प्रमाण । दासाचेनि वचनें जाण ।

पाषाणप्रतिमे देवो आपण । आनंदघन प्रगटे पै ॥ ४८२ ॥

नाश्यांनी आपल्या अभंगांतूनही म्हटलें आहे:—

मी तेचि माझी प्रतिमा । तेथ नाहीं आन धर्मा ॥ १ ॥

तेथें असे माझा वास । नको भेद आणि सायास ॥ २ ॥

कलियुगीं प्रतिमेपरतें । आन साधन नाहीं निरुतें ॥ ३ ॥

एका जनार्दनीं शरण । दोर्नां रूपें देव आपण ॥ ४ ॥

२

देव सर्वांठायां यसे । परि न दिसे अभाविका ॥ १ ॥

जळीं स्थळीं पापाणीं भरला । रिता ठाव कोठें उरला ॥ २ ॥

::

*

*

असो तुकोबांचे व तत्सम अन्य संतांचे सगुणमूर्तिपूजेसंबंधानें विचार काय होते ते संक्षेपांनं सुचविले आहेत, त्यांचा आचारही तदनुसार होता हें सांगावयास नकोच. पंढरीच्या विठ्ठलमूर्तीचे उपासक, विश्वंभरबावांच्या वेळेपासून कुळदेव विठ्ठलाची नित्यशः पूजाअर्चा करणारे, विठ्ठलमंदिराचा जीर्णोद्धार करणारे व विठ्ठलमंदिरांत अखेरपर्यंत नित्य कीर्तन करणारे तुकोबा मूर्तिपूजक नव्हते असें कोणता सत्यनिष्ठ पुरुष ह्मणू शकेल ? तुकोबांचे पुत्र नारायणबोवा यांच्या देहूच्या सनदेतही ‘तुकोबा गोसावी श्रीदेवाची मूर्तीची पूजा स्वहस्ते करीत होते’ असे स्पष्ट शब्द आहेत !

९ श्रीविठ्ठलमूर्तीची पूजाअर्चा, ध्यानधारणा व अखंड नामस्मरण चालू असतां तुकोबांना देवाच्या साक्षात् भेटीची तळमळ लागन राहिली. ज्याच्या मूर्तीची आपण नित्य पूजा करितों त्याची प्रत्यक्ष भेट कधी होईल असे त्यांना झालें. प्रन्हादध्रुवासारख्यांना बाळपर्णीच सगुण देवाचें दर्शन झालें, नामदेवाबरोबर देव प्रत्यक्ष बोलत चालत, जनाबाईसंगें दळूं लागत, अशा माझ्या पंढरिरायाचें मला दर्शन केव्हां होईल अशी त्यांना अपार उत्कंठा लागली. प्रत्यक्ष दर्शनाशिवाय ब्रह्मज्ञान कोरडें वाटूं लागलें; ब्रह्मज्ञानाच्या नुस्त्या

तुका हणें द्यावें । दरुशन पायांचें ॥ ५ ॥

तुका हणें एकवेळ देई भेटी । वोरसोनि पोटीं आलिंगावें ॥ १ ॥

जातां भले काय डोळियांचें काम । जंव पुरुषोत्तम न देखती ॥२॥
तुका हणें आतां पांडुरंगावीण । न वांचतां क्षण जीव भला ॥३॥

तुका हणें मज दाखवी श्रीमुख । हरेल या भूक डोळियांची ॥१॥

तुका हणें येवोनियां देई भेटी । कुरवाळुनि पोटीं घरीं मज ।

झुरोनि पांझरा होऊं पाहे आतां । येई पंढरिनाथा भेटावया ॥ १ ॥

काय तुझे वेंचे मज भेटी देतां । वचन बोलतां एकदोन ॥ १ ॥
तुका हणें तुझी नलगे दसोडी । परी आहे आवडी दर्शनाची ॥३॥

इच्छिती त्यासीं व्हावें जी अरूपाआम्हासीं सरूपस्थिती चाड ॥१॥

देवा ! तुमच्या निराकाररूपाची ज्यांना प्रीति असेल त्यांना तुम्ही निराकार व्हा, पण मला तुमच्या सगुण साकार रूपाचीच आवड आहे. ' पाउलांनीं इच्छा गोवियेली ' ह्म० माझी इच्छा तुझ्या चरणदर्शनाचीच आहे. मी आपला अजाणताच आहे. ' लेंकरासी कोठें जाणत्याची परी । करूं येते दूरी धरावया ! ॥ ३ ॥ ' ज्ञात्यांची बरोवरी म्यां अज्ञान्यानें कशी करावी ? मूल जाणतें झालें ह्मणजे आई त्याला दूर धरते, पण नेणतें बाळ आईची मांडी सोडीत नाहीं. मुक्ति आपली ब्रह्मज्ञानी जे असतील त्यांना दे, मला ती नको. ' लागली न सुटे नामाची आवडी ' तुझ्या नामाची जिव्हेला गोडी लागली आहे, तुझे चरण पाहाण्याची डोळ्यांना भूक लागली आहे, हा माझा भाव कांहीं बदलणारा नाही, तरी तुम्ही माझा

भक्तिरस ओस पाहुं नका ! मला चाळवं नका. देवा ! नला तुझे मुक्ति नको. तूच पाहिजेस !

मौन कां श्रिलें विश्वाच्या जीवना । उत्तर वचना देई माझ्या ॥ १ ॥

माझे संचित पूर्वपुण्य सर्व तू आहेस. ' तू माझे सत्कर्म तू माझा स्वधर्म । तूंचि नित्यनेम नागयणा ॥ ४ ॥ ' मी तुझ्या कृपावचनार्चा वाट पाहत आहे.

तुका ह्याने प्रेमळाच्या प्रियोत्तमा । बोल सर्वोत्तमा मजसर्व ॥ ५ ॥

' शरण आलें त्यासी न दावी हे पाठी ' हीच देवा ! माझी विज्ञापना आहे. जे आळवितात त्यांना शडकर उत्तर द्यावे, मांजलियाचें थांबणें करावे, भागलियाचा विसावा व्हावे व आम्हांला विसरूं नये हीच नारायणा ! माझी प्रार्थना आहे.

' जाय परतें काय आणिला कांटाळा ' असें तरी देवा ! एकदा आपल्या तोंडानें सांगा !! ' कां हो केली तुम्हीं निष्ठुरता देवा ! ' अहो ! तुम्हीं पूर्वीच्या साधूंनीं गोष्टीमाता केल्यांत तें भाग्य माझ्या अदृष्टांत नाही काय ? ' भाग्यवंत त्यांसी सांगितल्या गोष्टी । तें नाही अदृष्टीं आमुचिया ? ॥ ४ ॥ ' तुझांपासून आजवर कोणाला अंतर पडलें नाही व तुमची भेट झाल्याशिवाय माझी ही बुद्धि कांहीं स्थिर होणार नाही !

' आम्हीं जाणावे तें काई । तुझे बर्म कोणे ठायीं ? ' देवा तुला अंतपार नाही असें श्रुति बोलताना मग आम्हीं तुला कोठें कसे शोधवे ? सप्त पाताळांखालतीं व स्वर्गाहून वरती असा तू दिसाळ (विश्वव्यापी, फार मोठा) आहेस, अशा तुला मी मशक दोळ्यांनीं कसा पाहूं ? हे पंढरिनिवासा ! विठोबा ! तू एवढा मोठा आहेस तरी प्रियभक्तांसाठीं तू हवे तेवढें लहान रूप घेतोस.

होई मज तैसा मज तैसा । साना सुकुमार दृषीकेशा ॥

पुरवी माझी आशा । भुजा चारी दाखवी ॥ २ ॥

‘ तरी आम्ही तुझी धरियेली कास ’ कां तर कोणीही तुझा दास आजवर वायां गेला नाही. तुझा दास वायां जात नाही, मी तुझा दास आहे, झणून मीही वायां जाणार नाही ! तू मात्र ‘ कृपावंता पाहे मजकडे ’ आणि—

अगा पंढरीशा उभा विटेवरी । येई लवकरी धांव नेटें ॥ २ ॥

‘ क्षुधार्थी अन्न दुष्काळ पीडिले ’ दुष्काळांत भुकेनें पीडले-ह्याला मिष्टान्नाचें ताट पुढें दिसलें किंवा डोळा लावून बसलेल्या ‘ मांजरें देखिला लोणियाचा गोळा ’ मांजराला लोण्याचा गोळा दिसला झणजे त्याची जशी धांदल उडते—

तैसें तुझे पायीं लांचावलें मन । झुरे माझा प्राण भेटावया ॥२॥

‘ कोण पुसे आम्हां शिणलें भागलें’—पांडुरंगा ! तुझ्यावांचून आमच्या मायेचें या विश्वांत कोण आहे बरें ?

कोणापाशीं आम्हीं सांगावें सुखदुःख । कोण तानभूक निवारील ?

आमच्या तापाचा परिहार करणारा दुसरा कोण आहे ? आम्हीं इच्छेचें भातुकें कोणाजवळ मागावें ? कोण आह्मांला कवतुकें बुझावील ? झणून आतां प्रार्थना एवढीच आहेः—

धांव घाली आई । आतां पाहतेसी काई ॥ १ ॥

धीर नाही माझे पोटी । झालों वियोगें हिंपुटी ॥ २ ॥

करावें शीतळ । बहू झाली हळहळ ॥ २ ॥

तुका झणे डोई । कधीं ठेवीन हे पाई ॥ ३ ॥

१० देवदर्शनासाठीं चित्त तळमळत असतांना तुकोबांनीं देवावर कधीं रागवावें, कधीं प्रेमाची याचना करावी, कधीं अद्भुत युक्तिवाद किंवा विलक्षण कोटिक्रम करावा, कधीं त्याला निष्ठुर झणावें व कधीं ‘ तुका झणे भोळा । स्वामी माझा हो कोवळा । ’ असें त्याचें भक्तवात्सल्य चितून प्रेमांत विरून जावें; कधीं ‘ पांडुरंगें पहा खादलीसे रडी । परी नामशेढी धरिली आम्हीं ’ असें

म्हणत देवावर आपला विजय झाला असे भावावे आणि कधी आपले पातित्य आठवून लजेने मुख खाली घालावे; कधी देवाला संतांच्या पंचायतीत नेऊन त्याला फजितखोर, दिवाळखोर ठरवायचा डौल घालावा व कधी 'काशासाठी आम्ही जाळिला संसार' 'केली कोणासाठी संसाराची होळी' असे झणून दीन होऊन जावे, 'कधी प्रसंगी देईन आजी शिऱ्या' म्हणून देवावर सडकून पुष्पांजळी वहावी व कधी 'तू माउलीहूनि मयाळ' 'चंद्राहूनि शीतळ कळोळ प्रेमाचा' झणून त्याच्या दयालुत्वाचे चिंतन करीत विरघळून जावे; कधी आपण पतित आहोंत म्हणावे, कधी देवाशी बरोबरी करावी, कधी देवाला निर्गुण झणावे, कधी देवाला सगुण म्हणावे, कधी द्वैतकल्पना करावी, कधी अद्वैताचा रंग प्रगट करावा, याप्रमाणे प्रेमाचे अनंत प्रकार करून तुकोबांनी देवाचे प्रेमसुख भोगावे, हे प्रेमाचे नानाविध रंगदंग त्यांनी करावे. !! त्यापैकी काही प्रेमकळोळ त्यांच्या शब्दांनीच पाहूः—

‘जेणे तुज आले रूप आणि नांवः—’ देवा तुला नांवरूपाला आणणारे आम्ही पतितच तुझे खरे देव आहोंत. आम्ही आहोंत झणून तुझी थोरवी ! अंधारामुळे दीपाला शोभा येते, रोगांमुळे घनवंतरी प्रसिद्धीस येतो व विषामुळे अमृताला व पितळेमुळे सोन्याला किंमत आहे !

‘तुझे म्हणवितों’ :— ‘परी तुज नाही आमुचे उपकार । नामरूपा थार केलियाचे ’ पण तुला आमच्या उपकाराची कांही आठवण तरी आहे काय ? दुसऱ्या एका वेळी तुकोबा म्हणाले— देवा ! आम्ही भक्तांनी तुला नांवरूपाला आणले झणून तुझा जगांत एवढा बडिवार चालला आहे, ‘नाही तरी तुज कोण हो पूसते !’

‘सोळा सहस्र होऊं येते !’ ह्म० सोळा हजार नारींसाठी सोळा हजार रूपे तुम्हांला घेतां येतात आणि या तुक्याला एक रूप दाखवा म्हटलें तर मात्र जिवावर आले आहे—‘हें देव म्हूण संपादे !’

देवा ! माझ्या जागृतिस्वप्नांचा मेळ नाही. अरे ! तुझें औदार्य मला कळून चुकलें ! पायांवर डोकी ठेविली तर तूं गळ्यांतली नाळ सुद्धां माझ्या ओंजळींत टाकूं नयेस काय ? समजलें ! ' तोंकें कृपण तो जेळं काय घाली ? ' वाटीभर ताक देववत्त नाही तो पोटाभर जेवायला कसचा घालतो ! !

देवा ! मागें भक्त तरले ते आपल्या कमाईनें तरले, त्यांना आपलें सर्वस्व तुला दिलें तेव्हा तूं त्यांना आपलें चित्त दिलेंस ! पण ' उसणें फेडितां धर्म तेथें कोण ? ' माझ्यासारखा कमाईचा होत पतित जर तूं तारशील तरच तुझें औदार्य प्रगट होईल !

देवा ! आज तुझी माझा प्रीतिभंग केल्यांत, आतां माझें तोंड झवळलें तर मी संतांत तुमची फजिती करीन ! तुझीं असें निष्ठुरपणानें वागूं लागल्यांत तर ' कासयानें गांठीं उपजावा विश्वास ! '

ज्याचा स्वामी दुबळा त्या सेवकाचें जिणें लाजिरवाणें होय. ' देशोदेशीं वाक जयाच्या उत्तरे । त्याचें कुतरे परीं मलें ! ' ज्याच्या नामोच्चाराबरोबर जग थरथर कांपतें त्याच्या दारचें कुतरे होऊन पडणें सुद्धां मोठ्या मानाचें आहे. देवा ! हा विचार माझ्या मनांत कां आला हें आपलें आपण जाणा, ' आळीं मेळीं—'

स्वचित ह्या मोठेपणाला धिक्कार असो ! ' थोरिवेचें काळें तोंड ! मी दारांत सारखा हांका देत आहे, पण नुस्तें ' ओ ' सुद्धां देववत्त नाही ! एवढा शिष्टाचार सुद्धां तुझाला माहीत नसावा ? ' आलिया अतीता शब्द समाधान । करितां वचन काय वेंचें ? ' श्रीहरि ! हें तुझालाच साजतें, लक्ष्यांत ठेवा, आझीं माणसें अशीं निलाजरीं नव्होंत !

तुझ्या तोंडून चार शब्द ऐकायला मिळणार नाहीत तोंपर्यंत माझी करकर संपणार नाही, जर एक शब्द बोलशील तर पहा ! तुला पुंडळिकाचीच शपथ आहे !

आम्हां लागलेस पाठी । बालत्व तारुण्य काठी ।
बिठो ! कैसा वांचलासी । आतां सांग मजपाशीं ॥

देवा ! तू मूळचा चांगला आहेस, पण ह्या मावेंच्या भिडेने
बाइलबुद्ध्या झाला आहेस, तिच्या संगतीत रंग चाळे शिकलास !

बहु होतां भला । परि ये रांडेनें नासला ॥ १ ॥

ज्याचे त्यासि नेदी देऊं । तुका म्हणे धांवे खाऊं ॥ ४ ॥

देवा ! आह्मी आजवर तुझी स्तुति केली, निंदाही केली, पण तू
भला स्वमंग आहेस ! ' गोष्ट न करी नांव नेवे, ' माझ्याशीं दोन
शब्द बोलत नाहीस. माझे नांवही घेत नाहीस तेव्हां मी तर स्पष्ट
सांगतां—

माझे लेखीं देव मेला । असो त्याला असेल ॥ १ ॥

' कोण पर्वकाळ पाहशील तीथ ' माझे चित्त तुमच्या भेटो-
साठीं कासावीस झालें आहे. मी अन्यायी अवगुणी म्हणून कोप
करूं नका. या नेणत्या पोराला रडवूं नकोस, मी पदरार्शी पिळा
घालून तुला थोपवून वरीन.

देवा ! तू घर घेणारा आहेस. ' जेथें तेथें देखे लांचाचे पर्वत '
ह्म० कोणीही कांहीं घेतल्याशिवाय देत नाही, मग तूच एकटा
उदार कोठून असणार ! ' आधीं वरी हात या नांवें उदार ! उस-
ण्याचे उपकार फिटफिट ' असें खरें औदार्य दाखवा. आह्मी होईल
अशी सेवा करीतच आहोंत !

देवा ! मी खराच पापी आहे काय हो ? ' पापी ह्मणों तरी
आठवितों पाय । दोष बळी काय तयाहूनी ? ' तुमचें मी पाय
आठवीत असतां, मग सांगा वरें माझ्या दोषांचें बळ तुमच्या पायां-
च्या बळाहून अधिक आहे काय ?

' उपजों मरो ' ही तर आमची मिरास आहे, हें निवारशील
तर तुझी थोरवी खरी !

काय माझा विटाळ धरितां कां माझ्यापुढें मायला लाजतां ? मी मनन्य आहे. 'तुजविण रत आणिकाचे टाहीं !' असे ह्मणणारा एक तरी ग्वाही (साक्षीदार) माझ्या विरुद्ध तुझी आणाल काय !
माझ्यासारखा आजवर कोण उद्धरलांत सांगा पाहें !

हार्तीच्या कांकणा कासया आरसा । उरलों मी जैसा तैसा आहे !
आमच्यामुळें तुला देवपण आलें हा आमचा उपकार देवा !
तुझी विसरलांत ? पण उपकार विसरणें हें मोठेपणाचें लक्षणच आहे !
'समर्थासीं नाहीं उपकारस्मरण । दिलया आटवण वांचोनिया ।'

मी आतां खंडावर आलों आहे, प्रेम देऊन माझी समजूत काढा !
देवा ! मी पतित म्हणून तुम्ही पतित-पावन. माझें नांव आर्धा
आणि मग तुमचें !

जरी मी नव्हतां पतित । तरि तू कैचा पावन येथ ॥ ४ ॥

म्हणोनि माझें नाम आर्धी । मग तूं पावन कृपानिधी ! ॥ २ ॥

देवा यांत फरक नका करूं—

नवें करूं नये जुनें । सांभाळावें ज्याचें त्यानें ॥ १ ॥

देवा ! मी तुझी फार निंदा केली, पण 'तो कळवळ्याचा वाद आहे, भांडायची मला संवय आहे. कमजास्त शब्द सुटले असले तर क्षमा करा' माझा धर्म खरा काय तो मी जाणतो—

कासयानें बळ करूं पायांपाशीं । भाकावी ते दासीं करुणा आर्हीं ॥

तुझे मुखें दोन शब्द ऐकावे, तुझे श्रीमुख पहावें हीच आस आहे. देवा ! तुम्ही लवकर कां येत नाहीं ?

विश्वावाई ! विश्वभरे ! भवच्छेदके । कोठें गुंतलीस अगे विश्वव्यापके
न करी न करीं न करीं आतां आळस आव्हेरु ।

व्हावया प्रगट कैचें दुरी अंतरु ॥ २ ॥

'कांही देवा कांहीं न बोलाचि गोष्टी । कां मज हिंपुटी करि-
तसां ?' कंठी प्राण आले, वचनाची वाट पहात आहे. देवाचा म्हणवितां देवाची भेट नाहीं याची मला लाज वाटत आहे.

देवा ! सल्ले ऐम भंगे तका, तुमची वृत्त अमल्यावर मी असा
कविल्याणा राहणार नाही. पोटा भरल्यावर काय जगाला सांगवें
सांगतें ! तृप्तता मुखावरूनच कटून येते. ' हेचि तयाची ओळखी ।
घालें टवटवीत सुखी ॥ '

असा, अशा प्रकारें तुकांवांनीं देवाशी प्रेमभरांत विनोदउत्तर
करित असोवें. कचिन् वाह्यात्कारी शब्द जरी भांडखोरपणाचे
कडक दिसले तरी त्यांतून कळकळाचा जो अपार रंग भरलेला आहे
तो त्या विश्वव्यापक विठोमाउलीला कळत होता. ' कळावें नयासी
कळे अंतरीचें ! ' आणि भांडण तरी प्रेमावांचून कोण करितो ?
उत्कट प्रेमाशिवाय भांडायला तरी कड कोटून येणार ! प्रेमावांचून
मनुष्याला कडोविकडीचें भांडणही करितां येणार नाही !! तुकां-
वांनीं देवाशीं जें भांडण केलें, जो मौजेचा विनोद केला, जें दीन-
वाणीचे किंवा वरोवरीच्या नात्याचे उद्गार काढले त्या सर्व उद्गा-
रांवरून त्यांचें देवावरचें पराकाष्ठेचें प्रेम मात्र व्यक्त होतें. देवांतें
आपलें सगुणरूप दाखवावें ही एकच उत्कट वासना त्यांच्या मनांत
खेळत होती. प्रत्यक्ष दर्शन नाही, ' आयकिली कानीं वदे वाणी '
वापलीकडे अनुभव नाही, तोंवर बोलांत ' रामरंग ' नाही अशी
त्यांची बुद्धि दृढ झाली होती. सती वल्लालंकारांनीं खूप नट-
विली तरी पतीची संगत जोंवर झाली नाही तोंवर ती मनांत झुर-
त राहते. तशीच तुकांवांना देवाची भेट झाली नाही तोंवर सर्व
हीन वाटे.

पत्री कुशलता भेटी अनादर । काय तें उत्तर येईल मानूं ॥ १ ॥

यालों आलों पेसी दाऊनियां आस । बुडों बुडतयास काय यावें २

असें त्यांनीं देवास विचारलें आहे. जेवल्याचें समाधान तुमतें
मांडेफुलीचा दहावेळ उच्चार करून होत नसतें; झणून तुमच्या दर्शना-
चा अनुभव द्या अर्था त्यांनीं देवाच्या दारीं सारखी हकाटी अवली.

देवा ! तुझे प्रत्यक्ष भेट झाली नाही आणि तुझ्या कौरव्या गोष्टीच सांगत राहिलों तर हे संत मला काय म्हणतील याचाही विचार करा. नाटाच्या एका अभंगांत ते म्हणतात:—

मज ते हांसतील संत । जिहीं देखिलेति मूर्तिमंत ।

हणोनि उद्वेगलें चित्त । आहाच भक्त ऐसा दिसे ॥ १ ॥

ज्यांना तुझे प्रत्यक्ष दर्शन झाले ते संत मला हांसतील, हा नुस्ता वरपंगी भक्त आहे. देव पाहिल्याशिवायच देवाच्या गोष्टी सांगत सुटला आहे असे हणतील याची माझ्या जिवाला फार खंती वाटते. नुसत्या यशस्वीतांचा कौरडाच डांगेरा पिटला की समाधान झाले अशांपैकी मी नव्हे:—

काय करूं कीर्ति लोकदंभमान । दाखवी चरण तुझे मज ॥ १ ॥
मी तुझे चरण पाहिले नाहीत तोंवर माझ्या चित्ताचे समाधान तर नाहीच, पण लोकांचेही समाधान होणार नाही.

सकळिकांचें समाधान । नव्हे देखिल्यावांचून ॥ १ ॥

रूप दाखवी रे आतां । सहस्रभुजांच्या मंडिता ॥ २ ॥
तुझे रूप एकदां मी आपल्या डोळ्यांनी पाहिले म्हणजे ते मी निरंतर चित्तांत वागवीन व मग मला संतही मानतील. साक्षात् ज्याने देवाला पाहिले नाही त्याला संतांत मान कोणता ?

रूपा यावें जी अनंता । धरिन पुढाची त्या सत्ता ।

होईन सरता । संतांमाजी पोसणा ॥

संत किंवा भक्त तोच की ज्याला देवाचा सगुण साक्षात्कार आहे. तात्पर्य काय की 'तुका म्हणे धणी । नव्हे जेविल्यावांचूनी '

१० देवाच्या भेटीची लालसा वाढत चालली तेव्हां देवाची आपली भेट कशी व्हावी या तऱ्हेचीं तुकोबांना जागृतीतही सुखस्वप्ने पडूं लागलीं. 'भागलों मी आतां' ह्या अभंगांत ते हणतात, देऊनि आलिंगन प्रीतीच्या पडिभरें अंगें हीं दातारें निववावीं॥१॥
अमृताची दृष्टि घालूनियां वरी । शीतल हा करी जीव माझा ॥३॥

येई उचलोनी पुसें तहानभूक । पुसों माझें सुख पोतांबर ॥ ४ ॥
 बुझावोनि माझी धरी हनुवटी । ओवाळनि मिठी करुनि सांडी ॥ ५ ॥
 तुका म्हणे बापा अहो विश्वंभरा । आतां रुपा करा ऐसी कांहीं ॥ ६ ॥
 देव प्रेमभरानें मला मिठी देतील नी माझें सर्व शरीर सुखरोमां-
 चित होईल, देवाची अमृतदृष्टि मजवर पडेल व माझा अंतरात्मा
 सुखसमुद्रांत बुडून जाईल, देव मला लेकराला उचलून कडेवर
 घेतील, तानभूक पुसतील, आपल्या पोतांबरानें माझें तोंड पुसतील.
 माझी हनुवटी धरून माझें सांत्वन करतील—असल्या गोड गोड
 विचारांत त्यांचे मन मग होऊं लागेल. प्रत्यक्ष भेटीपेक्षां प्रियमनुष्याची
 भेट झाली क्षणजे काय काय प्रकार होतील त्यांचे आगाऊ मनोरथ
 उभाण्यांत अधिक सुख असतें ! भेट होतांच एकवार प्रेमाचा घुट-
 का देऊन उत्कंठा तात्काळ स्थिरावते. प्रियवस्तु प्राप्त होण्यापूर्वी
 चाललेले मनोरथ वस्तुप्राप्तीपेक्षांही अधिक सुखमय असतात. गाडा
 आणायला बाप बाजारांत जायला निघाल्या वेळेपासून तो गाडा
 घेऊन परत येईपर्यंतच्या काळांत लेकराच्या मनांत जे सुखाचे
 मनोरे उभे राहतात व गाडा मिळण्याच्या कल्पनेनें त्यांचें जे
 नाचणें बागडणें चालतें त्याची सर गाडा मुलाच्या हातांत पडल्या-
 वर होणाऱ्या सुखाला यायची नाहीं. वस्तुप्राप्तीच्या सुखापेक्षां तत्पूर्वी
 होणाऱ्या उत्कंठेचें सुख अनिवार आहे. आणखी हा आनंद पहाः—
 भावबळें कैसा झालासी लहान । मार्गे संतीं ध्यान वर्णिलें ॥ १ ॥
 तें मज उचित करुनियां देवा । दाखवी केशवा मायबापा ॥ २ ॥
 पाहोनियां डोळां बोलोन मी गोष्टी । आलिंगूनि मिठी देईन पायीं ॥ ३ ॥
 चरणीं दृष्टि उभा राहोन समोर । जोडोनियां कर पुढें दोन्ही ॥ ४ ॥
 तुका झणे उत्कंडित हे वासना । पुरवी नारायणा आर्त माझें ॥ ५ ॥
 मागील अभंगांत भेट झाल्यावर देवांनीं काय करावेंसें तुकोबांना
 वाटत होतें तें सांगितलें, या अभंगांत मी काय करीन तें सांगतात.
 मी देवाला डोळे भरून पाहीन, प्रेमभरानें त्याचे पाय घट्ट धरीन,

चरणांवर दृष्टि ठेवून हात जोडून समोर उभा राहीन व देवाशी
मनमोकळेपणाने पोटभर बोलून ! अशा प्रकारे भेटीची वासना
उत्कंठित झालेली त्यांच्या अनेक अमंगांत स्पष्ट दिसत आहे. मी
देवाची सेवा आजवर करीत आलों आहे ती बरोबर आहे कां कोठे
तुकली आहे हे देवालाच मी विचारून !

स्वमुखें जी तुझी सांगा मज सेवा । ऐसें माझे देवा मनोगत ॥१॥

मी देवाजवळ चित्त वित्त घरेदारे यांचडल गोष्टसुद्धा काढणार नाहीं.
देवाच्या सेवेचा प्रकार खुद्द देवाला विचारून. माझी वासना काय
आहे ते मी देवा ! तुझ्या चरणांची शपथ घेऊन सांगतो. ऐक—

बोलें परस्परे वाढवावे सुख । पहावे श्रीमुख डोळेभरी ॥ ३ ॥

तुका हाणे सत्य बोलतो वचन । करूनी चरण साधू तूझे ॥ ४ ॥

देवा ! तू म्हणशील की ' अरे ! तू शस्त्रे धांडोळलीं आहेस,
पुराणे पाहिलीं आहेस, संतसमागम केला आहेस, कथा पुराणे
घेऊन व ब्रह्मज्ञानाचे ग्रंथ वाहून ब्रह्मज्ञान काय ते तुला पुरतें कळले
आहे, मग आतां माझे व्यापक रूप सोडून माझी वाकुटी मूर्ति
पाहण्याची आवड कां धरतोस ? ' देवा ! हे तुमचें भाषण समजले,
पण माझे मनोगत ऐका !

कासयासी आम्हीं व्हावे जीवन्मुक्त । सांडुनीयां थीत प्रेमसुख ॥१॥

सुख आह्मांसाठीं केले हें निर्माण । निदेंव तो कोण हाणे लाथा २
देवा तुला माझी उत्कंठित वासना काय आहे ती एकवार स्पष्ट सांगतो.

नको ब्रह्मज्ञान आत्मस्थितिभाव । मी भक्त तू देव ऐसें करीं ॥१॥
दावीं रूप मज गोपिकारमणा । ठेवूं दे चरणावरी माथा ॥ ६० ॥

पाहून श्रीमुख दर्शन आर्त्तिगन । जीवें लिंबलोण उतरीन ॥ २ ॥

पुसतां सांगेन हितगुजमात । बैसोनि एकांत सुखगोष्टी ॥ ३ ॥

तुका हाणे यासी न लावी उशीर । माझे अभ्यंतर जाबोनीयां ॥४॥

मज अनाथाकारणें ' देवा ! आतां तुझी याच एकदां. काय सांगूं ?

जीव भुरे तुजसाठी । वाट पोटी पाहतसें ॥ २ ॥

चित्त रंगलें चरणीं । तुजवांचूनि न राहे ॥ ३ ॥

देवाच्या भेटीची अशी अत्यंतार्थ उक्कंठा लागली. देवाला आळवितां 'आळवितां कंठ शेषला,' आयुष्य व्यर्थ जात चाललें याबद्दल चित्त अधीर झालें तेव्हां 'अवस्था राहिली रूपाची अंतरी' याशिवाय बाकीचे सर्व संकल्प नष्ट झाले. शेवटीं तो शेष, त्या लक्ष्मीआई व तो गरुड हे ध्यानावर उभे राहिले. तुकोबा त्यांची प्रार्थना करितात:-

गरुडाचे पायीं । ठेवीं वेळोवेळां डोई ॥ १ ॥

वेगीं आणावा तो हरी । मज दीनातें उद्धरी ॥ ध्रु० ॥

पाय लक्ष्मीच्या हातीं । तिसी यावं काकुळती ॥ २ ॥

तुका म्हणे शेपा । जागे करा दर्शकेशा ॥ ३ ॥

* * * *

कैसा तीं देखिला होसील गोपाळीं । पुण्यवंतीं डोळीं नारायणा ॥ १ ॥

तेणें लोभें जीव झालासे बराडीं । आम्ही ऐसी जोडी कई लाभो ध्रु०

असेल तें कैसे दर्शनाचें सुख । अनुभवं श्रीमुख अनुभवितां ॥ २ ॥

तुका म्हणे वाटे देसी आलिंगन । अवस्था ते क्षणक्षणा होते ॥ ३ ॥

अर्थ:-नारायणा ! तुला त्या गोपाळांनीं आपल्या पुण्यवंत डोळ्यांनीं पाहिलें असेल तेव्हां त्यांना केवढें अपार सुख झालें असेल ! त्या सुखाच्या लोभानें माझें चित्त आशाळभूत झालें आहे. मला असा लाभ केव्हां मिळेल बरें ? तुझ्या सुखमंडलाकडे टक लावून पाहतां होणारें सुख कसें असेल ! तें अनुभव आल्यावांचून मला कसें कळणार ! तुझें रूप डोळ्यांना केव्हां दिसेल, तुझ्या आलिंगनाचें सुख मला केव्हां मिळेल अशी उक्कंठा, हुरहुर मला क्षणक्षणीं वाटत आहे.

भावार्थ:-ह्या मधुर अमंगांतील भाव किती तरी गोड आहे !

त्या गोपाळांनीं तुला कैसा पाहिला असेल ह्यांतील 'कैसा' हें पद क्षणभर ताटस्थ उत्पन्न करणारें आहे. 'कैसा' ह्या पदानें गोपाळांच्या सुखाचा व 'पुण्यवंती' पदानें त्यांच्या डोळ्यांचा तुकोबांना मोठा हेवा वाटत होता हें तर उघडच आहे, पण 'कैसा' ह्या क्रियाविशेषणाला ह्या ठिकाणीं काय विलक्षण अर्थगांभीर्य प्राप्त झालें आहे ! तो सांवळा घननीळ, तो कासेचा सोनसळा, तीं मुकुटकुंडलें, ती चंदनाची उटी, तो निर्मळ कौस्तुभ व ती वैजयंती माळा, तें सुखोंच ओतलेलें श्रीमुख, असा तो 'राजस सुकुमार मदनाचा पुतळा' श्रीकृष्ण पुढें उभा आहे, व त्याचे सवंगडी गोपाळ 'पपौ निमेषालसपद्मपांक्तिभिरुपोषिताभ्यामिव लोचनाभ्याम् (रघुवंश सर्ग २-१९) ह्या कालिदासोक्तीप्रमाणें अनिमिष लोचनानीं त्याच्या मधुर मुखकमलाकडे सुखानुभवानें तटस्थ होऊन पहात आहेत—असा सर्व देखावा तुकोबांच्या मनश्चक्षूंपुढें उभा होता असें 'कैसा' ह्या शब्दानें सूचित होतें असें मला वाटतें ! शिवाय असें भाग्य माझें कधीं उघडेल असा तुकोबांचा भावही त्या शब्दानेंच प्रगट होतो. गोपाळांच्या सुखाचा लोभ वाटून असा लाभ मला कधीं होईल, मी आपल्या डोळ्यांनीं श्रीकृष्णाचें रूप पोटाभर कधीं पाहीन, श्रीकृष्ण आपल्या बाहूंनीं मला केव्हां पोटाशीं धरतील अशी, तुकोबा म्हणतात, मला क्षणक्षणा उत्कंठा वाटत आहे.

ही त्यांची उत्कंठा खरी जिह्वाळ्याची आहे असें जाणून श्रीकृष्णानें त्यांची भेट लवकरच घेतली.

प्रकरण दहावे.



श्रीविठ्ठलस्वरूप.



धरियेलें रूप कृष्ण नामबुंधी । परब्रह्म क्षितीं उतरलें ॥ १ ॥

उत्तम हें नाम रामकृष्ण जर्गी । तरावयालागीं भवनदी ॥ २ ॥

*

*

*

*

देवकीनंदनें । केलें आपुल्या चिंतनें ॥ १ ॥

मज आपुलिया पेसें । मना लावूनियां पिसें ॥ २ ॥

१ तुकोबांचें उपास्य विठ्ठल हें श्रीकृष्णाचें बालरूप होय. २ ज्ञानेश्वरनामदेव-
नाथांबा हाच अभिप्राय आहे. ३ श्रीकृष्णाच्या बाललीला. ४ तुकोबांनीं
बाललीला कशा वर्णिल्या आहेत त्याचें दिग्दर्शन. ५ श्रीपंढरीच्या विठ्ठल-
मूर्तीचें स्वरूप.

१ तुकोबांना देवाच्या सगुणरूपाचें दर्शन पाहिजे होतें हें आपण
मागील प्रकरणांत पाहिलें, आतां कोणत्या रूपाविषयीं तुकोबांना अत्यंत
प्रेम होतें तें पाहूं. ज्याला ज्या रूपाचें ध्यान असतें त्याच रूपांनै भगवान्
त्याला भेट देतात हा सिद्धांत आहे. मग तुकोबांना कोणत्या
रूपाचें ध्यान होतें, कोणतें रूप त्यांना अत्यंतप्रिय होतें, कोणत्या
रूपाचे, चरित्राचे व गुणांचें त्यांनीं पोवाडे गायिले; खातांपितां,
उठतां बसतां, घरीं दारीं, समाधिव्युत्थानांत, जागृतिस्वप्नांत देवाच्या
कोणत्या रूपाचा त्यांना निदिध्यास लागला होता हें आपण पाहूं.
कित्येक वाचक ह्मणतील कीं तुकोबांना पांडुरंगाचा (विठ्ठलाचा)
ध्यास होता हें सर्वत्र प्रसिद्ध आहे. मग आतां तुम्ही कोणता जावई-
शोध लावणार आहांत ! तर यावर माझे ह्मणें आहे कीं, हा खरो-
खरीच शोध आहे. निदान हा शोध मला ज्या दिवशीं प्रथम

घेतला, त्या श्रीकृष्णपरमात्म्यालाच पुंडलिकानें भावबळानें पंदरीस विटेवर उभें केलें आहे. वेदांनीं ज्यांचें वर्णन केलें तेच भगवान् नंद-गृहीं अवतरले:—

निगमाचें वन । नका शोधूं कळूं शीण ॥ १ ॥

या रे गौळियांचे घरीं । बांधलेसे दावेवरी ॥ २ ॥

भगवान् विष्णूचे पूर्णावतार हे श्रीकृष्ण—हेच विठ्ठल होत. ‘गीता जेणें उपदेशिली । ते हे विटेवरी माउली.’ तेव्हां तुकोबांच्या हृदयांची प्रियमूर्ति म्हणजे विठ्ठलाची—कृष्णाची होय. त्याच्याच दर्शनाची त्यांना उत्कंठा लागली होती.

उद्धव अकूरासी । आणिक व्यास अंबकृपी ।

रुक्मागंदप्रन्हादासी । दाविलें तें दाखवी ॥ १ ॥

तरि मी पाहेन पाहेन । तुझे श्रीमुखचरण ।

उतावीळ मन । तया कारणें तेथें ॥ २ ॥

पांडवा आकांतीं । तेथें पावसी स्मरती ।

घातले द्रौपदी-लागीं विरडें चौळीचें ॥ ४ ॥

करी गोपीचें कवतुक । गाईगोपाळांसी सुख ।

दावी तेंचि मुख । दृष्टी माझ्या आपुलें ॥ ५ ॥

तरि तूं अनाथाचा दाता । मागति या शरणागता ।

तुका ह्याने आतां । कोड पुरवी हें माझें ॥ ६ ॥

उद्धव व अकूर यांना नित्य दर्शन देणारे, पांडवांना आकांतीं पावणारे, द्रौपदीची लाज राखणारे, गोपींचें कोडकौतुक पुरविणारे, गाई-गोपाळांना संगसुख देणारे, जे श्रीकृष्ण त्यांच्याच दर्शनाची तुकोबांना उत्कंठा होती. ‘सांवळें रूपडें चतुर्भुज मूर्ती। कृष्णनाम चिर्ती संकल्प हा ’ ते श्रीमुखचरण मला दाखव, ते पाहण्यासाठीं माझें मन उतावीळ झालें आहे, असें ते म्हणतात. ‘विठ्ठल आमुचें जीवन । आगमनिगमांचें स्थान’ व ‘कृष्ण माझी माता कृष्ण माझा पिता’ या दोन्ही अभंगांत पाहतां त्यांचें जीवीचें जीवन एकच—श्रीकृष्ण—होत. तुकोबांचें

ध्यान श्रीकृष्णाचें होतें आणि त्यांतही श्रीकृष्णाच्या बालरूपाचें होतें असें आतां आपणांस दिसेल. बालदशेचे तीन मुख्य भाग, सातवर्षापर्यंत खरी बालदशा, चौदावर्षेपर्यंत कौमारदशा व एक-वीसवर्षापर्यंत पौंगडदशा. श्रीकृष्णाच्या ज्या प्रेममय चरित्राचें भक्तांना वेड लागतें ती बहुतेक सगळीं चरित्रे पहिल्या सात वर्षांत झालेलीं आहेत.

‘ उंबरांतली कीटका ’ हा अभंग पहा. उंबरांतल्या किड्याला उंबर हेंच ब्रह्मांड वाटतें. अशीं उंबरे एका झाडाला असंख्य असतात. अशीं अगणित झाडे ह्या नवखंड पृथ्वीवर आहेत. आम्हांला जें ब्रह्मांड वाटतें अशीं असंख्य ब्रह्मांडें विराट् पुरुषाच्या एका रोमावर आहेत व असे अनंत केस विराटाच्या अंगावर आहेत. असे कोट्यवधि विराट् पुरुष ज्याच्या पोटीं सांठविले आहेत तो परमात्मा पाहायचा कोठें ?

तो हा नंदाचा बाळमुकुंद । तान्ह। ह्यणवी परमानंद ॥ ६ ॥

दुसरा एक अभंग पहा:—

अनंत ब्रह्मांडें । एके रोमां ऐसे धेंडें ॥ १ ॥

तो हा गौळियांचे घरीं । उंबरा चढतां टेका धरी ॥ २ ॥
मारी दैत्य गाढे । ज्यांचे पुराणीं पवाडे ॥ २ ॥

तुका ह्यणे कळा । अंगीं जयाच्या सकळा ॥ ३ ॥

तत्त्वज्ञानाची मूक असलेल्या विद्वान् लोकांसाठीं श्रीकृष्णानीं गीतोपदेश करून ठेवला आहे, व कथापरांसाठीं महाभारत आहेच, पण आजपर्यंत भरतखंडांत जे भगवद्भक्त व साधुसंत श्रीकृष्णावर बेहोष झाले आहेत ते सारे श्रीकृष्णाच्या बालपणींच्या दिव्य प्रेममय चरित्रांवर होत. तो आपणांला ‘नंदाचा बाल’ म्हणविणारा ‘तान्हा’ कान्हा, मुरलीधर, गोपगोपीना प्रेमाचें वेड लावणारा, गोपाळांच्या शिंदेन्या खाणाऱ्या, दहिदूधलोणी चोरून नेणारा:—

विश्वाचा जनिता । ह्मणे यशोदेशी माता ॥ .

*

*

*

*

अनंत ब्रह्मांड उदरीं । हरि हा बाळक नंदावरीं ॥ १ ॥
 नवल केवढें केवढें । न कळे कान्होबाचें कोडें ॥ ४० ॥
 पृथ्वी जेणें तृप्त केली । त्यासी यशोदा भोजन घाली ॥ २ ॥
 विश्वव्यापक कमळापती । त्यासी गौळणी कडिये घेती ॥ ३ ॥
 तुका ह्मणे नटधारी । भोग भोगुनि ब्रह्मचारी ॥ ४ ॥

..

*

*

*

नागर गाडें बाळरूप । तें स्वरूप काळीचें ॥ १ ॥
 गाईगोपाळांच्या संगें । आलें लागें पुंडलीका ॥ ४० ॥
 तें हें ध्यान दिगंबर । कटीं कर मिरविते ॥ २ ॥
 तारावेसे मूढलोक । दिली भाक पुंडलीका ॥ ३ ॥
 तुका ह्मणे बैकुंठवासी । भक्त्यांपाशीं राहिला ॥ ४ ॥

बाळरूप भक्तांना गोडच गोड झालें आहे. गाईगोपाळांच्या संगतीतलें बाळरूप हेंच तुकोबांचेही जिव्हार होतें.

डोहांत कालिया सर्पाला मारणारा असा हा 'बाल' कृष्णच भक्तांच्या जीवींचें जिव्हार होऊन बसला आहे. 'पंढरीस घेई' ह्या अभंगांत 'भोळी बाळमूर्ति पांडुरंग' असें तुकोबांनीं ह्मटले आहे. काग बग रिठा मारिले बाळपणीं । अवघी दैन्यखाणी बुडविली ॥ १ ॥ तो मज दावा तो मज दावा । नंदनंदन जीवा आवडे तो ॥ २ ॥

ह्याच 'भोळ्या बाळमूर्ति पांडुरंगाचा' तुकोबांना ध्यास लागला होता. 'पांडुरंग ध्यानीं पांडुरंग मनीं । जागृतीं स्वप्नीं पांडुरंग ॥' 'आंत हरि बाहेर हरि । हरिनें घरीं कोंडिलें' ॥ ६० प्रकारें ह्याच बाळकृष्णानें त्यांना आपला छंद लाविला होता, तुकोबांच्या निदि-
 ध्यासाचा व कर्तिनाचाही विषय श्रीबालकृष्णचरित्रच होतें.

दीन आणि दुर्बळांसी । सुखराशी हरिकथा ॥ १ ॥
 चरित्र तें उच्चारवें । केलें देवें मोहलीं ॥ २ ॥

सांवळें रूपडें चोरटें चित्ताचें । उमैं पंढरीचें विटेवरी ॥ १ ॥

डोळियांची धणी पाहतां न पुरे । तयालागीं झुरे मन माझें ॥ २ ॥

प्राण निर्घो पाहे कुडी ये सांडोनी । श्रीमुख नयनीं न देखतां ॥ ३ ॥

चित्त मोहियेलें नंदाच्या नंदनें । तुका ह्याणे येणें गरुडध्वजें ॥ ४ ॥

ह्या सर्व अभंगांवरून 'नंदाच्या नंदनाच्या सांवळ्या रूपड्यानें' च तुकोबांचें मन मोहित केलें होतें व त्याच्याच दर्शनासाठी त्यांचें मन झुरत होतें हें स्पष्ट होतें.

२ विठ्ठल म्हणजे श्रीकृष्णाचें बालरूप हें लक्ष्यांत ठेवलें म्हणजे आमच्या साधुसंतांनीं श्रीकृष्णचरित्रांतील त्याच्या 'बाललीलाच तेवढ्या विलक्षण प्रेमानें कां गाडल्या आहेत याचा उलगाडा होतो. मुरदास, मीराबाई, नरसी मेहता हे उत्तरेकडील कृष्णभक्त व ज्ञानेश्वर, नामदेव, एकनाथ, तुकाराम, निळोबाराय हे महाराष्ट्रीय कृष्णभक्त हे सर्व श्रीकृष्णाच्या बालचरित्राचेंच अत्यंत प्रेमानें वर्णन करणारे आहेत. आपल्या महाराष्ट्रीय कृष्णभक्तांनीं वर्णिलेल्या श्रीकृष्णाच्या 'बाललीला' वेगवेगळ्या गाथांतून छापलेल्या आहेत. ज्ञानेश्वर व नाथ यांनीं अध्यात्माची दिशा दाखवीत दाखवीत बाललीलावर्णन केलें आहे त्यांनीं व नामदेव, तुकोबा व निळोबा यांनीं श्रीकृष्णाचें बालचरित कंसवधापर्यंत वर्णून श्रीकृष्ण द्वारकाधीश झाले हें सुचवून 'बाललीला' पुऱ्या केल्या आहेत. हरिहरांची एकात्मता व श्रीविष्णूच्या सर्व अवतारांची—त्यांतही रामकृष्णांची—भक्ति याचें जरी या सर्वांनीं वर्णन केलें आहे तरी एकानिष्ठ सगुणोपासनेच्या बाजूनें बोलायचें ह्याजें हे पांचही संत कृष्णोपासक आहेत व पुढ्यां त्यांतल्या त्यांत श्रीकृष्णाच्या बालचरित्राचे (विठोबाचे) उपासक आहेत असें निर्विवाद दिसतें. ज्ञानेश्वरीत किंवा नाथभागवतांत प्रसंगोपात कृष्णचरित्राचा उल्लेख कर्तव्य असतां बालचरित्रांतील कथांचेच उल्लेख आले आहेत. कसे तें आपण पाहूं:—

(वि) ज्ञानेश्वरमहाराजांच्या अभंगांत 'वसुदेवकुमरू, देवकीनंदनू,' किंवा 'वृंदावनीं ब्रह्म नंदनंदनु,' 'उपनिषदाचा गाभा । परि देहुडा पाडलीं उभा', 'रूप तरी डोळसू । सुंदर पाहतां गोपेवेषु, ' ' तरु-घोस ठेवुनि शिरीं वेणु ठेवुनि अधरीं । नंदरायाचा खिलारी वोज काय सांगों गे माय, ' ' रास वृंदावनीं खेळे । इंदुवदनमेळे ' इ० प्रकारें ' परब्रह्म पुतळा कीं आनंदाची कळा ' अशा श्रीविठ्ठलाचें जें मनोहर वर्णन केलें आहे तें श्रीकृष्णाच्या बालवेषाला अनुलक्षूनच केलें आहे. ज्ञानेश्वरींतही ' वृष्णीनां वासुदेवोऽस्मि ' (गीता अ० १०-३७) यावर महाराजांनीं जें भाष्य केलें आहे त्यांतही सर्व वर्णन श्रीकृष्णाच्या बाळपणचेंच आहे:—

जो मी देवकीवसुदेवास्तव जाहला । कुमारीसाठीं गोकुळीं गेला ।
तो मी प्राणासगट पियालो । पूतनेतें ॥ २८८ ॥

नुघडतां बाळपणाची फुली । जेणें मियां अदानवी सृष्टि केली ।
करीं गिरि धरुनि उमाणिली । महेंद्रमहिमा ॥ २८९ ॥

कालिंदीचें हृदयशल्य फेडिलेंजेणें मियां जळत गोकुळ राखिलें ।
वासरुवांसाठीं लाविलें । विरंचीस पिसें ॥ २९० ॥

प्रथमदशेचिये पहांटे-। मार्जी कंसाऐसीं अचांटे ।

महाधेंडीं अवचटें । लीळाचि नासिलीं ॥ २९१ ॥

ज्ञानेश्वरींत विठ्ठलनामनिर्देश नाही म्हणणारांनीं या ओव्याचें नीट मनन करावें. यादवांत श्रीकृष्ण तो मी असें देव सांगत असतां व त्यावर भाष्य करायचा प्रसंग असतां ज्ञानोबारायांनीं कंसवधापर्यंतचेंच वर्णन करावें आणि पुढील चरित्र तुला माहीतच आहे तें कशाला सांगावें अशा सबबीवर तें वर्णन करूं नये यावरून त्यांची बाळकृष्णाविषयींच अधिक भाक्ति होती हें सिद्ध नाही का होत ? हें वर्णन श्रीविठ्ठलाचें आहे व तेंच त्याचें उपास्य होतें याविषयी ज्ञानेश्वरींतला एवढाही पुरावा पुरेसा व्हावा असें मला वाटतें.

(ठ) नामदेवरायांच्या अभंगांतही विठ्ठलस्वरूपाचा असाच स्पष्ट बोध होण्यासारखे अनेक प्रसंग आहेत. ‘ अनिर्वाच्य ब्रह्म’ असे निगम ज्याचे वर्णन करितात, जे उपनिषदांचे मथितार्थ, सारांचेही सार, जो श्रवणांचा श्रवण, नयनांचा नयन, ज्ञानाचा दर्पण, सर्वाभूर्ती व्यापक,’ ‘चित्ता चेतविता बुद्धीतें पालिता । मनादि चालिता इंद्रियांसी ’, जो निर्विकल्प, निराकार, निःशून्य, निराधार, निर्गुण, अपरंपार इ० प्रकारें श्रुतिशास्त्रपुराणांनी गाडलेला परमात्मा—

तोचि गोकुळांत होऊनि गोवळ । ह्मणावितो बाळ यशोदेचा ।
चिन्मय चिद्रूप अक्षय अपार । परेढून पर ह्मणती ज्यातें ॥

तें हें समचरण उभें विटेवरी । पहा भीमातीरीं विठ्ठलरूप ।
असें हें ज्ञानियांचें ज्ञेय व योगियांचें ज्ञेय तेथें कसें आलें ?
गोकुळीह्मनि देव पंढरी पातला । त्वरित पावला वेणुनादीं ।
तेथुनि परतला बाळवंटीं आला । तंव तो देखिला पुंडलीकें ॥
चतुर्भुज मूर्ति देखिली दृष्टी । पुंडलीकें ईट टाकिली ॥
इटेवरी उभा राहिला विठ्ठल । ठसा मिरविला त्रिभुवनीं ॥
वेदांनीं निर्गुणरूपानें ज्याचें वर्णन केलें तोच सगुणरूपानें पंढरीस
प्रगट झाला आहे.

निर्गुणांचें वैभव आलें भक्तिमिषें । तें हें विलट्टवेषें ठसावलें ॥
भावाचें आळुकें भुललें भक्तिसुखें । दिधलें पुंडलीकें साधूनियां ॥

तो हरी गोकुळीं वसुदेवाकुळीं । यशोदेजवळी बाळकृष्ण ।
असें नामदेवरायांनीं विठ्ठलाचें वर्णन केलें असून त्याच्या स्तुति-
स्तोत्रांतही—

श्रीधरा अनंता गोविंदा केशवा । मुकुंदा माधवा नारायणा ॥
देवकीतनया गोपिकारमणा । भक्तउद्धरणा केशिराजा ॥

गेर्वध्नधरा गोपीमनोहरा । भक्तकृष्णाकरा पांडुरंगा ॥

अशा प्रकारे गोपालकृष्णाचे-बालकृष्णाचेच स्वरूप दाखविले आहे. श्रुतीशीं कानडें (कठिण, दुर्बोध) असें परब्रह्म सगुण कसे झालें म्हणाल तर ' जळीं जळगार दिसे जैशापरी । तैसा निराकारी साकार हा ! ' सगुण निर्गुण हा भेद उगीच समजुतीसाठीं करितात. तत्त्वतः पाहतां ' ऐसा पूर्णपणें सहर्जी सहज ' असा हा पांडुरंग आहे, तोच विटेवर भक्तांसाठीं उभा असून त्याच्या नामसंकीर्तनां, नामदेव म्हणतात, आमचें अंग निवाळें आहे. परब्रह्म अविनाश आणि आनंदधन आहे, पण त्यापेक्षां आम्हांला प्रेमपान्थानें सर्वकाळ पान्हवणारी आमची विठोमाउलीच आवडली आहे.

(ल) एकनाथमहाराजांनीं भागवतांत बालकृष्णाच्या भक्तीची पराकाष्ठा केली आहे. पहिल्या अध्यायांतच ते म्हणतातः—

बहुतीं अवतारीं अवतरला देवो । परी या अवतारीचा नवलावो देवां न कळे अभिप्रावो । अगम्य पाहा वो हरिलीला ॥ १८६ ॥

उपजतांचि मायेवेगळा । वाढिन्नला स्वयें स्वर्लाळा ।

बाळपणीं मुक्तीचा सोहळा । पूतनादि सकळां निजांगें अपां ॥ १८७ ॥

बाळ बाळियातें मारी । अचाट जगादेखतां करी ।

परी बाळपणाबाहेरी । तिळभरी नव्हेची ॥ १८९ ॥

ब्रह्म आणि चोरी करी । देवो आणि व्यभिचारी ।

पुत्र कलत्र आणि ब्रह्मचारी । हेही परी दाखविली ॥ १९० ॥

भक्ति भुक्ति मुक्ति । तिन्हीं केली एके पंक्ती ।

काय वानूं याची ख्याति । खाउनि माती विश्वरूप दावी १९४

जो चारित्र्यभाग मनुष्याला अत्यंत प्रिय असतो त्याचें मनसोक्त वर्णन केल्याशिवाय त्याला राहवतच नाही. श्रीकृष्णाच्या लावण्याचें व यशाचें अनुपम वर्णन याच अध्यायांत (२३८ ते २७३ व २८९ ते ३०९) वाचकांनीं अवश्य पाहवें. सकल लोकलालन असा हा

बाळकृष्ण की ' ज्याचिया अंगसंगप्रभा । आणिली शोभा जगासी ' मूर्त परब्रह्मच होय.

घृत थिजलें तेंचि विघुरलें । परी घृतपणा नाहीं मुकलें ।
तेवीं अमूर्त मूर्ती मुसावलें । परी तें संचलें परब्रह्म ॥ २४६ ॥
सकल सौंदर्या अधिवासु । धरोनि मनोहर नटवेषु ।
लावण्य कळान्यासु । आणि जगदीशु निजांगें ॥ २८९ ॥
नवल सौंदर्या बीक उठी । सर्वांगी गुंतल्या जनदिठी ।
कृष्णस्वरूपीं पडे मिठी । हात लुलुबुटी डोळियां ॥ २९० ॥
नयन लांचावले लोभा । दृष्टीसी निघालिया जिभा ।
यापरी श्रीकृष्णशोभा । स्वानंदगाभा साकार ॥ २९२ ॥
तो श्रीकृष्ण देखिला ज्या दिठी । ते परतोनि मागुती नुठी ।
अधिकाधिक घाली मिठी । देखे सकळसृष्टी श्रीकृष्ण ॥ २९३ ॥

कांसे विराजे सोनसळा । आपाद रुळे वनमाळा ।
घवघवात घनसांवळा । देखतां डोळां जीवूं निघे ॥ २९५-८७७ ॥

श्रीकृष्ण हे लीलाविग्रही होत. त्यांची तनु लोकाभिराम आणि ध्यानधारणमंगल अशी आहे. वेदांचें जन्मस्थान, षट्शास्त्रांचें समाधान, षट्दर्शनांची बुजावण असा हा श्रीकृष्णाचा पूर्णावतार आहे (नाथ भाग० ३१-३६८) आणि ' त्याही माजी बाळचरित्र । मधुरसुंदर अतिपवित्र ' (३८२) असें असून तेंच सकल भक्त-प्रिय झालें आहे. तीच श्रीकृष्णाची बाळमूर्ति पंढरीस विठ्ठलनाम-रूपानें विटेवर उभी असून आमच्या संतांचें उपास्य आहे.

श्रीकृष्ण हेच विठ्ठल होत हें संतांच्या वचनाधारे सिद्ध झालेंच आहे. पण या गोष्टीस एक ऐतिहासिक प्रमाणही मिळालें आहे. श्रीकृष्णांचा अवतार होऊन आतां (गोकुळाष्टमीस १८४२) बरोबर ५००५ वर्षे झाली ! श्रीकृष्णाचा जन्म शक्रपूर्व ३२६३ श्रावण वद्य ८ स रोहिणी नक्षत्रावर मध्यरात्री झाला. त्या दिवशीं

बुधवार होता असें ज्योतिषाघोर चिंतामणराव वैद्यांनी आपल्या 'श्रीकृष्णचरित्र' नामक ग्रंथाच्या पुरवणीत झटलें आहे. हें वाचतांच वारकऱ्यांना बुधवारी पंढरीतून बोहर जाण्याचा कां प्रतिबंध आहे व बुधवार विठोवारायाचा दिवस म्हणून तेथें पूज्य कां मानला जातो हें लक्षांत येऊन मला फार आनंद वाटला ! पंढरीचा संप्रदाय रूढ करणाऱ्या मूळ प्रवर्तकास बुधवारी कृष्णजन्म आहे हें खात्रीनें माहित असलें पाहिजे, एरवीं त्यांनीं बुधवार हा देवाचा वार म्हणून ठरविला नसता !!

३ ज्ञानेश्वर, नामदेव, नाथ, तुकोबा, निळोबा यांनीं वर्णिलेल्या 'बाललीला' पाहिल्या म्हणजे त्यांत श्रीकृष्णाच्या बालचरिताचें ह्म० बाल, व कौमार दर्शेतील अद्भुत चरित्रांचेंच वर्णन केलेलें आढळतें. क्षीरसागरीं शयन करणाऱ्या श्रीविष्णूला कंस-प्रमुख असुरांच्या भारानें दीन झालेली पृथ्वी शरण गेली, विष्णूनें अभय दिलें, वसुदेवदेवकीच्या विवाहसमयीं 'आकाशवाणी' होऊन देवकीचा आठवा पुत्र तुला मारील असें कंसाला समजलें, त्यानें तिचीं सात अपत्ये मारलीं, काराग्रहांतच श्रीकृष्ण प्रगटले, वसुदेवानें कृष्णाला गोकुळांत नंदाकडे नेलें, वाटेंत लोहार्गळा तटातट तुटल्या व यमुनेनें वाट दिली, कृष्णाचें मनोहर बालरूप व त्याची मोहकता सर्वगोपगोपींचें चित्त आकर्षिती झाली, कृष्णाच्या नाशकरितां कंसानें पाठविलेल्या पूतना, मामळभट, तृणावर्त, वत्सासुर, प्रलंब, अघासुर, बग, केशी, शकटासुर, धेनुकासुर, इत्यादि असुरांचा श्रीकृष्णानें बालपणींच लीलेनें नाश केला, करांगुलीवर पर्वत धरिला, यशोदेला मुखांत सर्व ब्रह्मांड दाखविलें, ब्रह्मदेवाचा गर्भ हरिला, वृंदावनांत गोपांसमवेत श्रीकृष्ण नानाप्रकारचे खेळ खेळले, दहीदूधलोणी चोरून अनेक चेष्टांनीं त्यांनीं गोपींचें चित्त हरलें, श्रीकृष्णप्रेमासाठीं त्या पतिसुतगृह विसरल्या, गोकुळवृंदावनांतल्या लीलांनीं

आवालवृद्धनारीनर कृष्णप्रेमानें वेडे झाले, मग कृष्णांनीं मथुरेंत जाऊन कंसाचे मळ व शेवटीं कंस या सर्वांना मारलें, कांहीं काळानें श्रीकृष्ण द्वारकाधीश झाले, हे सर्व प्रकार श्रीकृष्णाच्या बाळलीलेंत कृष्णभक्त संतांनीं अत्यंत प्रेमानें वर्णिले आहेत. काल्याचे अभंग, गौळणी, हमामा, हुतुतु इ० प्रकारचे खेळ यांवरील अभंगांचाही वाललीलेंत अंतर्भाव होत असल्यामुळें हा गोकुलवृंदावनांतला श्रीकृष्णच आमच्या भक्तमंडळाचा विठ्ठल होय यांत तिळमात्र शंका नाही. श्रीकृष्णाचें उत्तरचरित्र सर्वप्रसिद्धच आहे. 'गीता जेणें उपदेशिली । ते हे विटेवरी माउली ' ह्या तुकोबांच्या उक्तिप्रमाणें अर्जुनाला भगवद्गीता व उद्धवाला उद्धवगीता सांगणारे, पांडवसाहाकागी द्वारकाधीश श्रीकृष्ण हे कौरवपांडवांच्या युद्धप्रसंगामुळें महाभारतानें लोकांना राजकारणपटु म्हणून जरी माहीत आहेत तरी आमच्या भक्तमंडळाला जे श्रीकृष्ण परमप्रिय आहेत ते गोकुळांतलेच होत. गोकुळांतलेच कृष्ण भगवद्गीता सांगणारे होत, कृष्ण एकच आहेत; तथापि श्रीकृष्णांनीं जगदुद्धारक, भक्तिसपोषक परमानंदकर ज्या लीला गोकुलवृंदावनांत केल्या त्यांचाच प्रेमा भक्तांना अधिक असल्यामुळें गोकुळांतले श्रीकृष्णच त्यांचे उपास्य होत. स्वामी विवेकानंदांनीं म्हटलें आहे (प्रबुद्धभारत, जानेवारी १९१५) “ श्रीकृष्ण सर्व मानवांचा उद्धार करण्यासाठीं अवतरलेला परमेश्वर होय व गोपीलीला हें धर्मातिर्गत भगवत्प्रेमाचें सारसर्वस्व होय. ह्या प्रेमांत जीवभावाचा लय होतो व परमात्म्याशीं पूर्ण तादात्म्य होतें. श्रीकृष्णांनीं गीतेंत ‘ सर्व धर्मान्परित्यज्य मामेक शरणं व्रज ’ म्हणून जो उपदेश केला आहे त्याचें प्रत्यंतर ह्या लीलेंत पाहण्यास सांपडतें. भक्तीचें रहस्य शिकायचें असेल तर जा आणि वृंदावनलीलेचा आश्रय करा. श्रीकृष्ण हे गरिबांचें, भिकाऱ्यांचें, पातक्यांचें, मुलाबाळांचें, स्त्रीपुरुषांचें सर्वांचें परम उपास्य आहेत. ते व्युत्पन्न पंडित

आणि शाब्दिक तत्त्वज्ञ यांपासून दूर आहेत व अज्ञ भोळ्यांना ते जवळ आहेत. त्यांना ज्ञान प्रिय नाही तर ते शुद्ध प्रेमाचे भुकेले व भोक्ते आहेत. गोपींना श्रीकृष्ण आणि प्रेम एकरसच झाले होते. द्वारकतं श्रीकृष्णांनी कर्मयोग शिकविला आणि वृंदावनांत भक्तिप्रेम शिकविले. श्रीकृष्ण प्रेमाचा—दयेचा क्षमेचा सागर आहेत. "

४ तुकोवांनी आपल्या उपास्य विठ्ठलाच्या ज्या ' बालक्रीडा ' गाडल्या आहेत त्यांतही गोपगोपींच्या अत्युत्कट भक्तीचें व श्रीकृष्णाच्या भक्तवत्सलतेचें अत्यंत जिह्वाळ्याचें वर्णन केले आहे. बालक्रीडेचे, काल्याचे व गौळणीवरचे अभंग पहावेत.

आले आविनाश धरुनी आकार । दैत्यांचा संहार करावया ॥ १ ॥
करावया भक्तजनांचें पाळण । आले रामकृष्ण गोकुळासी ॥ २ ॥
गोकुळीं आनंद प्रगटले सुख । निर्भर हे लोक घरोघरीं ॥ ३ ॥

गोपींच्या गाढ कृष्णभक्तीचा प्रकार पहा:—

त्यांच्या पूर्वपुण्या कोण लेखा करी । जिहीं तो मुरारी खेळाविला १
खेळविला जिहीं अंतर्बाह्य सुखें । मेळवूनि मुखें चुंबन दिलें ॥ २ ॥
दिलें त्यांसी सुख अंतरीचें देवें । जिहीं एका भावें जाणितला ॥ ३ ॥
ज्यांचें कृष्णीं तन मन जालें रत । गृह पाति सुत विसरल्या ॥ ४ ॥
विष तयां जालें धनमानजन । वसविती वन एकांतीं त्या ॥ ५ ॥
एकांतीं त्या जाती हरीसी घेऊनी । भोगइच्छा धणी फेडावया ॥ ६ ॥
वयाच्या संपन्ना तैसा त्यांकारणें । अंतरींचा देणें इच्छाभोग ॥ ७ ॥
भोग त्याग नाहीं दोन्ही जयापाशीं । तुका ह्मणे जैसी स्फाटकाशिळा
ह्या गोड अभंगांत रासक्रीडेची कथा सरहस्य सांगितली आहे.

१ भक्तांना परमसुख देणाऱ्या ह्या दिव्यक्रीडेवर कित्येक भक्तिविन्मुख विद्वानांचे आक्षेप येतात. त्यांचे उत्कृष्ट खंडण चिपळूणकर मंडळींनीं प्रसिद्ध केलेल्या 'हरिवंशाला' आमचे मित्र रा. माधवराव मोडक यांनीं 'ग्रंथपरि-
५५' म्हणून ८० पृष्ठांचा जो सर्वांगसुंदर निबंध जोडला आहे त्यांत (पृ-
६५-७२) जरूर तर पहावें.

चारी वेद ज्याची कीर्ति वाखाणितो । बांधवी तो हातीं गौळणीच्या
 तथा घरीं रित्रे चोरावया लोणी । रिते पाळतोनी शिरे माजी ॥३॥
 जैसा तैसा आहे अंतर्बाह्याकारी । ह्मणऊनी चोरीं न संपडे ॥ ५ ॥
 वर्म जाणती त्या एकल्या एकटा । बैसवील वाटा निरोधूनी ॥ ७ ॥
 निवांत राहिल्या निःसंग होउनी । निश्चळ त्या ध्यानीं कृष्णाच्या
 नये क्षणभरी योगियांचे ध्यानीं । धरिती गौळणी भाविका त्या ॥९॥
 भाविका तयांसी येतो काकुळती । शहाण्या ह्मणती न सांपडे ॥१०॥

चिसरल्या वरी देहाची भावना । तेचि नारायणा सर्व पूजा ॥ १०॥
 पूजा भाविकांची न कळतां घ्यावी । न मागतां दावी निज डाव ॥११॥

मनं हरिरूपीं गुंतल्या वासना । उदास या सुना गौळियांच्या ॥१॥
 यांच्या भ्रतारांचीं धरुनियां रूपें । त्यांच्या घरीं त्यांपे भोग करी २
 एक भाव नाहीं सकळांच्या चित्तीं । ह्मणउनि प्रीती तैसें रूप ॥३॥
 लेंकरूं न कळे स्थूल कीं लहान । खेळे नारायण कवतुके ॥ ६ ॥

आतां गोपांचें भक्तिभाग्य पहाः—

रामकृष्णं केलें कौतुक गोकुळीं । गोपाळांचे मेळीं गाई चारि ॥ १॥
 गाई चारी मोहोरी पावां वाहे पाठीं । धन्य जाली काढीकांबळी ते
 काय गौळियांच्या होत्या पुण्यरासी । आणीक त्या हौसी गाई पशु ३

व्रत याग यांसीं फळलीं बहुते । होतो या संचितें गौळियांचीं ।
 गौळियांचें सुख दुर्लभ आणिकां । नाहीं ब्रह्मादिकां तुका ह्मणे ॥

नंद व यशोदा यांचे कृष्णभक्तिभाग्य पहाः—

करूनी सायास मेळाविलें धन । तेंही कृष्णार्पण केलें तिहीं ॥ ८ ॥
 कृष्णासी सकळ गाई घोडे हौसी । समर्पिल्या दासी जीवभावे १०
 क्षणभरी होतां वेगळा तयांस । होती कासावीस प्राण त्यांचे ११

त्यांचे ध्यानीं मनीं सर्वभावे हरी । देह काम करी चित्त त्यापें १२
 त्याचेंचि चित्तन कृष्ण कोठें गेला । कृष्ण हा जेविला नाहीं कृष्ण १३
 कृष्ण गाती ओव्या दळणीं कांडणीं । कृष्ण हा भोजनीं पाचारिती
 कृष्ण त्या ध्यानीं आसनीं शयनीं । देखती त्या स्वप्नीं कृष्णरूप १६
 कृष्ण त्यांस दिसे आभास दुश्चिता । धन्य मातापिता तुका ह्याने १७

शेजारच्या गौळणींची कृष्णभक्ति पडा, व अंतर्गामीं तें मुख
 भोगून मुग्धपणें प्रेमाश्रु ढाळ्यः—

कृष्ण हा परिचारी कृष्ण हा व्यवहारी । कृष्ण घ्यावो नारी आणिकी ह्याने
 म्हणे कृष्णावीण कैसें तुहां गमे । वेळ हा करमे वायावीण ॥ २ ॥
 वायावीण तुहीं पिटितां चावटी । ध्यागे जगजेठी क्षणभरी ॥ ३ ॥
 क्षणभरी याच्या सुखाचा सोहळा । पहा एकवेळां घेऊनियां ॥ ४ ॥
 याचें सुख तुहां कळालियावरी । मग दारोदारीं न फिराल ॥ ५ ॥
 लटिकें हें तुहां वाटेल खेळणें । एका कृष्णाविणें अवघेंचि ॥ ६ ॥
 अवघ्यांचा तुहीं टाकाल सांगात । घेउनी अनंत जाल वना ॥ ७ ॥
 न कराल मग हा जीवावेगळा । टोंकवाल बाळा आणिकांहीं ॥ ८ ॥
 बाळा एकी घरा घेऊनियां जाती । नाहीं त्या परती तुका ह्याने १३

तुका ह्याने पुन्हा न येती मागुत्या । कृष्णासी खेळतां दिवस गमे १
 दिवस राती कांहीं नाठवे त्यांसी । पाहतां मुखासी कृष्णाचिया २
 तादस्थ राहिलें सकळ शरीर । इंद्रियें व्यापार विसरलीं ॥ ४ ॥
 विसरल्या तान भूक घरदार । नाहीं हा विचार असों कोठें ॥ ५ ॥
 विसरल्या आह्मी कोणी या जातीच्या । वर्णाही चहूंच्या एक झाल्या
 खेळती भातुके कृष्णाच्या सहित । नाहीं आशंकित चित्त त्यांचें ९
 भावना राहिली एकाचिये ठायीं । तुका ह्याने पार्थी गोविंदाचे १४

यांनीं जाणितलें आपआपणया । लटिकें हें वायां खेळतों तें ॥ १४ ॥
 व्याही भाई हरि सोयरा जावई । अवघियांच्या ठायीं केला एक ७
 त्यां ठावें आहे आहीं अवघीं एक । ह्यापोनी निःशंक खेळतील १६

काय खातों आह्मीं कासया सांगातें । कैसें हें लागतें नेणों सुखीं १८
नाइकती बोल आणिकांचे कानीं । हरि ध्यानीं मनीं बैसलासे २१

*

*

**

काल्याच्या अमंगांतही असाच अनुपम रंग भरला आहे. श्रीगो-
पाळकृष्ण सवंगड्यांसमवेत गाई चारायला मधुवनांत जात तेथें
सर्वांनीं आपापल्या शिदोन्यासोडून जें भोजन केलें, विविध खेळ खे-
ळले त्याचें बहारीचे वर्णन तुकोबांनीं केलें आहे. देव आधीं म्हणतात
' काय कोणाची शिदोरी ते पाहूं द्या मला,' कारण 'घेतल्यावांचून
झाडा मी नेदीं आपुलें कांहीं.' ताक दहीं भात भाकरी जें ज्यापार्शीं
होतें तें त्यानें वाहेर काढलें. कोणाच्या ' गाई स्थिरावल्या होत्या,
तर ' एकांच्या फांकल्या बोटाळा फेरे भोंवतीं घेती ! ' सर्वांनीं
देवास धिनविलें कीं ' आतां आह्मांला वांटून द्या, आह्मांपार्शीं
आहे नाहीं तें तुज अवघोचि ठावें ' आहे. देवाला सर्व समान,
' कोणाच्या जीवा वाटों नेदीं विषम तो—'

बैसवूनि केरी । गडियां मध्यभागीं हरी ।

अवघियांचें करी । समाधान सारिखें ॥

कान्होबा निष्कपट, मोठा खेळिया. ज्याच्या त्याच्या भावनेप्र-
माणें त्यानें वाटे केले.

पीडती आपल्या भावना । जैसी जयाची वासना ।

कर्माचा देखणा । पाहे लीला कवतुक ॥

खेळ खेळे न पडे डाई । ज्याचा भार त्याचे ठायीं ॥

कोणी पडतील डाई । कोणी कोडीं उगविते ॥

*

*

*

देती आपुलाला झाडा । गाई बैसविल्या झाडा ।

सर्वांच्या शिदोन्यांत हरीनें आपली गोडी घातली. परस्परसंबादीं
सर्व ब्रह्मानंदें धाले.

भार वागविला खांदीं । नव्हती मिळाली तों मांदी ।
सकळांचे संदीं । ओझीं अवघीं उतरलीं ॥

खडकावर मोटा सोडल्या, कोणी पावे वाजवूं लागले, हरी
सर्वांच्या हातांवर व मुखांत घास घालूं लागले. देवाचे सर्वंगडी ते !
ह्मणती गोड झालें । नाहीं आमुचे पोट धालें ! ।
एक एकाचे उच्छिष्ट । खातां न मानिती वीट ।

काल्याचा तो परमानंद पाहून—

गाई विसरल्या चार । पक्षीश्वापदांचे भार ।
जालें यमुनाजळ स्थिर । वाहों ठेलें ॥
देव पाहाती सकळ । मुखें घोटोनियां लाळ ।
धन्य ह्मणती गोपाळ । धिक् जालों आह्मी ॥

कालादर्ही पेटभर खाऊन गोपाळ ह्मणतातः—

तुझा संग बरवा । नित्य आह्मां यावा ।

मग ते सर्व काठीकांबळी घेऊन गाई चारावयास गेले. त्यांत
कित्येक वांकडे, बोबडे, खुडे, मुंडे, लुडे होते पण त्या सर्वांचा
श्रीकृष्ण आवडता होता व देवही त्यांच्या भावाला मुल्ले होते.
मध्येच हमामा खेळूं लागले, देव ह्मणाले—

मशीं पोरा ये रे बार । तुझे बुजाविन खालिल दार ॥
तरीच मशीं बोल । पोरा जिह्याळ्याची ओल ॥
आमुचिये रंगीं । दुजें तगेना ये संगीं ॥

। पोरा हमामा रे हमामा ॥

हुंबरी, फुगड्या, टिपण्या इ० खेळ सुखे झाले.

दोन्ही टिपरीं एकाचि नाद । सगुणनिर्गुण नाहीं भेद रे ।

कुसरीं अंगें मोडतिल परी । मिळविती एका छंदें रे ॥ १ ॥

या बाळक्रीडेच्या अभंगांत तुक्रोवांनीं अध्यात्माचे ध्वनि सुच-
विले आहेत. गोपी रासरंगांत समरसता पावल्या त्याप्रमाणें आपण
आपल्या चित्तवृत्ति कृष्णप्रेमांत रमवाव्या व तत्सम तन्मयतेचें सुख भो-


गावें हा बोध वरील अभंग वाचतां कोणाच्याहि मनांत उतरण्यसारखा आहे. शिंदोरी ह्म० पूर्वसंचित तें पाहून त्यांत देव आपल्या प्रसादाची भर घालून जीवित गोड करितात व ' खालिल द्वार बुजवितात ' ह्म० अधोगति थांबवितात. असो. श्रीकृष्णभक्तांचा तुकोबांचा जिऱ्हाळा अपार होता हें कांहीं सांगावयास नको.

५ आणि पंढरीस श्रीविठ्ठलमूर्तीचें सूक्ष्म निरीक्षण केलें असतांना ही बालमूर्ति आहे असेंच सिद्ध होतें. ही मूर्ति बुद्धांची आहे किंवा जैनांची आहे असा कित्येक अर्वाचीन पंडितांचा तर्क आहे पण तो तर्कच आहे, त्या तर्काला कांहीं प्रतिष्ठा नाही. ही मूर्ति श्रीमहाविष्णूचे अवतार जे गोपाळकृष्ण त्यांचीच आहे, यांत, तिला मात्र शंका नाही. भगवान् विठेवर उभे आहेत. विठेवर देवाची पाळलें मृदु आहेत. या पायांवर कोट्यवधि भाविकांनी आपलीं शिरें नमविली आहेत, प्रेमाश्रूंनी तीं सहस्रशः भिजविली आहेत, त्यांना आपल्या जीवीचें निजगुज निवेदिलें आहे. या पायांनी लक्षावधि जीवांचे हृत्ताप निवविले आहेत, त्यांच्या नेत्रांचीं पारणीं फेडलीं आहेत, त्यांचें जीवित धन्य केलें आहे. हजारो पामरांनीं आणि मुक्तांनीं, बद्धांनीं मुमुक्षूंनीं आणि सिद्धांनीं, रंकांनीं आणि रावांनीं, पतितांनीं आणि पतितपावनांनीं सर्वांनीं या पावलांच्या ध्यानभजनांत आपल्या आयुष्याची सफलता मानली आहे. लक्षावधि जीवांना हा दुस्तर भवसागर या पावलांच्या चितनवलानें गोप्पदतुल्य (गाईच्या पावलाएवढा) झाला आहे. अशीं हीं श्रीविठ्ठलार्ची पावलें विठेवर उभीं आहेत. देवाच्या डाव्या पायावर एक व्रण आहे. देवाची एक मुक्तेकेशी नांवाची दासी होती. ह्या गोपीचें देवावर अत्यंत प्रेम होतें. ती अत्यंत सुकुमार होती व तिला आपल्या नाजुकपणाचा अभिमान वाटे, तिनें देवाच्या पायावर आपल्या उजव्या हाताचें बोट ठेवलें तों तें देवाच्या अति सुकुमार

पायांत रुतलें. देवाच्या सौकुमार्यापुढें आपण कःपदार्थ आहोंत असें समजून ती लज्जित झाली. तिचा गर्वपरिहार झाला. देवाच्या दोन्ही पायांमध्ये पीतांबराचा सोगा ओहे तो नाजुक व बालरूपोचित आहे. पीतांबर बालाचा असावा असाच आहे. मोठेपणचा असता तर पायघोळ असता. पुरुषेन्द्रियाचे जागीं करगोट्याची खूण आहे. सोन्याच्या करगोट्यावर सोन्याचेच इंद्रिय आहे; तें मूळचें नाहीं, अर्थात् मूर्ति नसु नाहीं. जैनमूर्तीची शंकाच यावयास नको आहे. करगोटा पीतांबरावर आहे. देवाच्या उजव्या हातांत शंख व डाव्या हातांत पद्म आहे. उजव्या छातीवर भृगुलांछन आहे, भृगूच्या आंगठ्याची खूण आहे. गळ्यांत कौस्तुभमणि असून तो लोंबत छातीवर पडला आहे. बाहूंवर दंडपेट्या (बाहुभूषणें) आहेत. दोन्ही कानांत कानांपासून स्कंधांपर्यंत लोंबणारी मकराकार (मत्स्याकृति) कुंडलें आहेत. देवाचें मुख, नासिका व नेत्र प्रसन्न आहेत. मस्तकावर शिवाकार (पिंडीसारखा) मुकुट आहे. कपाळावर मुकुटाच्या मध्ये वारीक कंगोरा कपाळभर आहे, ते पाठीशीं सोडलेल्या शिंदोरीच्या शिकाळ्याच्या दोरीचा आहे. पंढरीचे गोपाळपूर, तेथील वस्तु, व काल्याचे समारंभ हे सर्व गोकुळांतले आहेत. अशा विठ्ठलरूपी बालकृष्णाला माझे अनंत प्रणाम असोत.



प्रकरण अकरावें.



सगुणसाक्षात्कार.

भक्तसमागमं सर्वभावं हरी । सर्वकाम करी न सांगतां ॥ १ ॥
सांठविला राहे हृदयसंपुटी । बाहेर धाकुटी मूर्ति उभा ॥ २ ॥

१ सत्यसंकल्पाचा दाता नारायण. २ रामेश्वरभट व तुकोबा यांच्या वि-
रोधाचें बीज, म्हणजे कर्मठ व भागवतधर्मी यांच्यांतला जुना वाद. ३ तुको-
बांना देहंतून उखडण्याचा विचार. ४ अभंगांच्या वह्या डोहोत बुडविल्या.
५ तेरा दिवस शिळ्वर पडून राहिल्यावेळेचे १९ अभंग. ६ इकडे रामेश्वरभट-
च्या अंगाचा दाह झाला. ७ सगुणसाक्षात्कार, देव तुकोबांच्या वह्या उदकांत
रक्षितात. ८ त्यावेळेचे तुकोबांचे ७ अभंग. ९ ह्या गोष्टीचें महत्त्व. १० रामे-
श्वरभटांची शरणागति. ११ त्यांचे तुकोबांवर ४ अभंग. १२ श्रीविठ्ठलदर्शनानंतर-
चें समाधान. १३ मध्यखंडाचा उपसंहार.

१ श्रीतुकोबारायांस सगुणदर्शनाची किती तीव्र उत्कंठा लागली
होती हें नवव्या प्रकरणांत आपण पाहिलें. आतां त्या उत्कंठेचें
त्यांना प्रत्यक्ष फळ कसें मिळालें हें ह्या प्रकरणांत पाहावयाचें आहे.
जीवमात्राला त्याच्या इच्छेप्रमाणें फळ मिळत असतें. 'वासना तसें
फळ' अशी ह्मण आहे. मनुष्याची इच्छाशक्ति एवढी प्रबळ आहे,
त्याच्या संकल्पाचा जोर असा विलक्षण आहे कीं तो जें कांहीं करूं
ह्मणेल तें होईल. 'नर करनी करेसो नरका नारायण होय' हें कवी-
रसाहेबांचें वचन सर्वांस ठाऊक आहे. जें जें व्हायची इच्छा करावी
तें तें होतां येतें, जें जें मिळावें अशी इच्छा धरावी तें तें मिळतें,
मात्र इच्छाशक्तीला शुद्धाचरणाचा, दृढनिश्चयाचा, सद्भावनेचा व

निदिध्यासाचा पाठिबा पाहिजे. संकल्प सिद्धीस जाणें हें संकल्पा-
च्या शुद्धतेवर व तीव्रतेवर अवलंबून आहे. मनाची शक्ति फार प्रचंड
आहे, मात्र तिचा एकनिष्ठतेनें पूर्ण उपयोग करून घेतां आला
पाहिजे. थेंब थेंब पाणी पडतां पडतां चोहोंवाजूनीं बांध घातले
तर सरोवर बनतें. पैसा पैसा सांठवून व्यापारी लक्षाधीश होतो.
सूर्यकिरणांचें केंद्रीभवन केलें तर अग्नि सिद्ध होतो आणि अशाच
तऱ्हेनें वाफेवर गाढ्या चालतात. त्याप्रमाणें मनाची शक्ति लहान
नाहीं, फार प्रचंड आहे. हजार वाटांनीं तें धावूं दिलें तर दुर्बळ
होतें, पण एका अधिष्ठानावर स्थिर केलें तर तेंच ब्रह्मपद हातांत
आणून देतें. मन हेंच मनुष्याच्या बंधाला कारण आहे व मोक्षा-
लाही कारण आहे. पंच विषयांच्या क्रुणांत त्याला स्वैर सोडलें
तर तें थकून दुर्बळ होऊन जातें, परमात्म्याच्या कोसेला लावलें
तर तेंच परमात्मरूप होतें. मन ह्यं इच्छाशक्ति पांगूं न
देतां एकवटल्या पाहिजेत ह्यणजे एका ब्रह्मावर स्थिर केल्या पाहि-
जेत ह्यणजे त्याची शक्ति अफाट वाढते. परमात्मा सर्व
भूतांत भरला आहे, जळीं स्थळीं काष्ठीं पाषाणीं भरला आहे,
भूजलतेजसमीरख ह्या पंचभूतांना व स्थिरचराला व्यापून राहिला
आहे, त्यावांचून ब्रह्मांडांत दुसरी वस्तुच नाही असा शास्त्रसिद्धांत
आहे व अशीच संतांची प्रतीति आहे. 'या उपाधिमाजि गुप्त
चैतन्य असे सर्वगत' (ज्ञाने० अ० २-१२६) असा प्राचीन
ऋषिमुनींना व संतमहात्म्यांना प्रत्यय आलेला आहे व अर्वाचीन
काळींही कलकत्याचे विद्वद्भ्यं प्रो. जगदीश चंद्रबोस यांनीं नवीन
उपकरणसामुग्रीच्या साह्यानें तोच सिद्धांत जगासमोर सिद्ध करून दाख-
विला आहे. वृक्षपाषाणांतही चैतन्य भरलें आहे. त्याचाच संत
निदिध्यास घेत असतात, व निदिध्यासबलानेंच त्याचा साक्षा-
त्कार होतो. त्याहून पवित्र, श्रेष्ठ, प्रियतम विश्वांत कांहीं नाही.

त्याच्याच ठिकाणीं सर्व इच्छाशक्ति एकवटून पवित्र जीव ब्रह्म-
पद गांठतात. श्रुतीनें त्याचेंच वर्णन केलें आहे. ज्ञानी, योगी व
संत त्याच्याच ठिकाणीं रममाण होतात. इतर नश्वर पदार्थांवर नन
पांगूं न देतां ह्मणजेच वैराग्यसंपन्न होऊन, ते त्याच्याच मननांत
रंगवितात. त्याचें मनाला. वाचिला व इंद्रियांना आकलन होत नाहीं,
पण त्याचा मनानें छंद घेतल्यावर वाटेल त्या प्रकारें मन त्याला
रंगवीत असतें. शास्त्र त्याला चैतन्य ह्मणतें, श्रुति त्याला आत्मा
म्हणते, भक्त त्यालाच नारायण म्हणतात. 'वेदपुरुष नारायण ।
योगियांचें ब्रह्म शून्य । मुक्तां आत्मा परिपूर्ण । तुका म्हणे सगुण
भोळ्यां आम्हां॥' तुकोबारायांनीं त्या अनाम अरूप अचिंत्य परमा-
त्म्याला नामरूप देऊन चिंत्य केला. गोकुळांत गोपगोपींना रम-
वविणारी सांवळी वालमूर्ति चिंतनांत घेतली, मन त्यालाच वाहिलें,
इंद्रियें त्याच्याच ध्यानसुखांत रंगविलीं, बाह्य शरीरही त्याच्याच
सेवेंत रावविलें व ह्याप्रमाणें कायावाचामनानें ते कृष्णमय झाले.
मग कृष्णरूप पाहण्याची उत्कट भावना त्यांनीं बाळगिली तर ती
सफळ कां होऊं नये ? झालीच पाहिजे. 'निश्चयाचें बळ । तुका
म्हणे तेंचि फळ ' निश्चयाचें बळ म्हणजेच फळप्राप्ति होय. अहं-
काराचा वारा लागूं नये म्हणून 'सत्यसंकल्पाचा दाता नारायण ।
सर्व करी पूर्ण मनोरथ ' असें भक्त म्हणत असतात आणि तेहि
खरें आहे, जीवाचा शुद्ध संकल्प किंवा निश्चयाचें बळ आणि
नारायणाची कृपा ह्या दोहोंत अंतर अत्यल्प आहे ! तुकोबांनीं श्रीकृष्ण
प्रगट व्हावे असा शुद्ध व तीव्रतम संकल्प धरिला आणि नाराय-
णाला प्रगट होणें भाग आलें ! ह्यांत भक्ताचें गौरव करावें कां
देवाची भक्तवत्सलता वानावी कां दोघांच्या लडिवाळपणांत जगाला
कौतुकावह प्रसंग पाहण्यास मिळाला ह्मणून जगाचें भाग्य वाखा-
णावें हें ज्याचें त्यानें ठरवावें. असो, तुकोबांच्या उत्कंठेप्रमाणें

भगवंतानें केव्हां व कसें प्रगट होऊन त्यांचे मनोरथ पुरविलें हें आपण आतां पाहूं.

२ तुकोबांची दर्शनाची आवड देवाला पुरवायचीच होती, पण ती त्यांनीं एका प्रसंगाचें निमित्त करून पुरविली. रामेश्वरभटांनीं तुकोबांना अभंगांच्या बऱ्या बुडवायला सांगितलें, व त्या त्या सत्वरुषानें ब्राह्मणाची आज्ञा शिरसाबंध मानून बुडविल्या आणि पुढें त्या देवानें उदकांतून तारल्या हीं गोष्ट लोकांप्रसिद्ध आहे. ह्या गोष्टीच्या अनुषंगान्त तुकोबांना सगुणदर्शन झाल्याचा अत्यंत मनोरम प्रसंग पुढें येणार असल्यामुळें आपण त्या गोष्टीकडेच वळूं. रामेश्वर भट हें लहान सहान प्रकरण नव्हतें. रामेश्वर भट हे थोर सत्पात्र व महाविद्वान् ब्राह्मण पुण्याच्या ईशान्येस ९ मैलांवर वाघोली येथें राहत होते. हे सच्छील, कर्मनिष्ठ व रामोपासक होते आणि धर्माधिकारीही होते. तुकोबांच्या गुणांची कीर्ति फांकत होती ती त्यांचेही कानांवर गेली होती. तुकोबा जातीनें शूद्र असून ब्राह्मणही त्यांच्या पायां पडतात व त्यांच्या कवनांत श्रुत्यर्थ उमटतात हें जनमुखें कळल्यापासून तुकोबांविषयीं व सामान्यतः वारकरी संप्रदायाविषयीं त्यांचा ग्रह प्रतिकूल झाला होता. तुकोबांच्या कीर्तीचा मत्सर वाटून कोणीकडून तरी त्यांचा पाडाव करावा अशा क्षुद्रबुद्धीनें प्रेरित होऊन त्यांनीं तुकोबांचा छळ केला असें मात्र नाहीं. आपणां सर्वास तुकोबांविषयीं सादर व सप्रेम अभिमान वाटतो तरी कांहीं काळ त्यांचा प्रतिपक्षी झणून पुढें आलेल्या सच्छील माणसाविषयीं आपण कुत्सित ग्रह करून घेऊं नये. वादविवादांत प्रतिपक्ष्याविषयीं मन क्लुषित करून घेण्याचा सामान्य लोकांचा स्वभाव आहे, पण हें पक्षपातित्व वाजूला सारून विरुद्धपक्षाचे सुद्धां यथार्थ गुण असतील ते विचारी मनुष्यानें अवश्य घेतले पाहिजेत व त्याच्या ह्मणण्यांत अविचाराचा भाग जेवढा असेल त्याचें खंडण करणें जरूर असल्यास

तेही विचारानेच केलें पाहिजे. रामेश्वरभट्ट म्हणजे कांहीं मंबाजी बोवा नव्हत ! त्यांची बाजूही विचार करण्यासारखी आहे. तुकोबा ज्या भागवतधर्माच्या पताकेखाली भक्तिप्रसाराचें काम करीत होते त्या भागवतधर्माशीं कांहीं बाबतींत त्यांचा प्रामाणिक विरोध होता. भागवतधर्माच्या प्रसारापासून हा विरोध थोडाबहुत चालत आला आहे व तो आजही निर्मूळ झालेला नाही ! ज्ञानेश्वरमहाराजांचा आळंदीकर व पैठणकर ब्राह्मणांनीं किंवा एकनाथमहाराजांचा त्यांच्या हरिशास्त्री नामक पुत्रानें ज्या कारणांसाठीं छळ केला होता तींच कारणें तुकोबांशीं कठोरपणानें वागण्यांत रामेश्वरभट्टाच्या मनांत वागत होती. स्पष्ट सांगायचें म्हणजे ज्ञानोबारायांच्या वेळेपासून वैदिक कर्ममार्गी ब्राह्मणांना भागवतधर्म हा वर्णाश्रमधर्मबंधनें दिलीं करणारा एक बंडखोर संप्रदाय आहे असें मनातून वाटत असतें. वस्तुतः तो तसा नाही इतकेंच काय, पण वैदिकधर्माचें अत्यंत उज्ज्वल, व्यापक व लोकोद्धारक स्वरूप भागवतधर्मातच पाहतां येते. या वादाचें उत्तर भागवतधर्मीय संतांच्या चरित्रांनींच दिलें आहे. वारकरी जातिभेद विसरून एकमेकांच्या पायां पडतात, संस्कृतांतील ज्ञानरहस्य प्राकृतांत सांगितलें जातें व त्यामुळें देववाणीची पायमल्ली होते, कर्ममार्गावर थोडाफार कटाक्ष ठेवण्यांत येऊन भक्तीचें व नामाचेंच माहात्म्य सर्वाधिक सांगितलें जातें या गोष्टी जुन्या वळणाच्या वन्याच शास्त्रीपंडितांस व वैदिक कर्मठांस आजही मान्य नाहीत. सर्वच शास्त्रीपंडित या मताचे होते किंवा आहेत असें नाही, तथापि या मताच्या अभिमान्यांकडून भागवतधर्मप्रचारक ज्ञानेश्वरांचा व नाथांचा पूर्वी जसा छळ झाला तसाच तुकोबांच्या वेळीं तुकोबांचा रामेश्वरभट्टांकडून झाला. हे दोन वेगवेगळे पंथ आहेत. संस्कृत भाषेतच सर्व धर्मरहस्य राहिलें पाहिजे व तें ब्राह्मणांच्याच मुखांतून अन्य जातींनीं ऐकलें पाहिजे हा संस्कृताभिमानी कर्मठांचा

जनी लागला. ह्या मुमुक्षु लोकांत देहूचा कुळकर्णी महादाजी पंत, चिखलीचा कुळकर्णी मल्हारपंत, पुण्याचा कोंडोपंत लोहोकरे, तळेगांवचा गंगाराम मवाळ इत्यादि कित्येक ब्राह्मणही होते. तुकोबांची अमृतवाणी ऐकून ते भ्रमरांसारखे तुकोबांच्या चरणीं लीन झाले. ज्याला जें पाहिजे असतें तें त्याला ज्यापासून मिळतें त्याच्या चरणीं त्यानें लीन व्हावें हें साहजिक आहे. लोकांना शुद्ध धर्मज्ञान पाहिजे होतें, खरें प्रेमसुख पाहिजे होते, देशाच्या वांछी जिव्हाळ्याच्या भक्तीनें सांगणारा गुरु पाहिजे होता, तो त्यांना तुकोबा भेटला व ते त्याच्या भजनीं लागले. लोकांना खऱ्या खोऱ्यांची निवड करितां येतें. तुकोबांच्या शेजारींच मंबाजीबोबा आपले गुरुत्वाचें दुकान मांडून बसला होता, पण त्याच्यापाशीं लोकांना पाहिजे होतें तें नव्हतें म्हणून त्याच्या भजनीं कोणी लागले नाहींत. मंबाजी व तुकोबा—एक खोटें नाणें व एक खरें नाणें. लोकांनीं दोघांची पारख बरोबर केली. तुकोबांचे गुण व प्रेम त्यांना आवडले. तुकोबा जातीचे शूद्र होते, पण ते ब्राह्मण असते तरी लोकांना इतकेच आवडले असते, व अतिशूद्र असते तरी इतकेच आवडले असते ! मंबाजी ब्राह्मण म्हणून त्याचें प्रस्थ कोणीही—ब्राह्मणांनीं मुद्धा—वाढविलें नाहीं. तेव्हां तुकोबांच्या छळाच्या वेळीं तिसरा मुद्दा पुढें आला तो त्यांच्या जातीसंबंधाचा होय. हे शूद्र असून ब्राह्मण यांच्या पायां पडतात व यांना गुरु मानतात हें जुन्या मतवाद्यांना खपलें नाहीं. इतक्या विवेचनावरून तुकोबा शूद्र असून धर्मरहस्य प्राकृत भाषेत सांगतात व ब्राह्मण त्यांच्या पायां पडतात यांत त्यांच्या रामेश्वरभटानीं केलेल्या छळाचें सर्व रहस्य आलें. जुन्यांच्या अभिमानानें तुकोबांशीं लढायला रामेश्वरभट पुढें आले नसते तर दुसरा कोणी तरी वेदशास्त्रसंपन्न ब्राह्मण पुढें आलाच असता. प्राकृत भाषेत धर्मरहस्य सांगायला हरकत नाहीं ही गोष्ट ज्ञानेश्वरनाथांनीं छळ सोसून सिद्ध करून दिली व तशी रूढी



इंद्रायणीचा डोंड व भामनाथ.

A. B. PRESS, POONA.

पाडली. आतां प्राकृत भाषेत अधिकारसंपन्न शूद्रांलाही धर्मरहस्य सांगायला हरकत नाही—कारण धर्मरहस्य भागवत्कृपेने कोणत्याही जातीच्या शुद्धचित्त मनुष्यांत प्रगट होतें—ही गोष्ट सिद्ध करून देण्याला तुकोबाचा छळ होऊन ते त्यांत यशस्वी व्हावयास पाहिजे होते व ह्या छळाचा कस होण्याचा मान गमेश्वरभट्टास मिळाला ! ज्ञानेश्वरनाथांच्या अद्वैतिक सामर्थ्याने त्यांची छाप आळंदीकर, पैठणकर व काशीकर ब्राह्मणावर वसून भागवतधर्माचा महाराष्ट्रभर जयजयकार व प्रसार झाला, तो जयजयकार व प्रसार आणखी करून भागवतधर्माचे एक पाऊल पुढे टाकण्याचे श्रेय पांडुरंगाच्या मनांत तुकोबांच्या पदरांत टाकायचे होते. ही गोष्ट कशी घडून आली तेंच आतां आपण पाहू.

३. रामेश्वरभट्टाला तुकोबांच्या भागवतधर्माची तत्त्वे अमान्य झाली, पण त्यांनीं सरळ मार्गानें न जातां आडरानांत पाऊल टाकलें. तुकोबांचा देहूस भजनकीर्तनांचा रंग जमतो व तेथेंच त्यांच्या प्रिय विठ्ठलाचें स्थान आहे तर त्यांना देहूंतूनच काढून घावें असा कुविचार त्यांनीं मनांत आणला. 'देशघडी करावा तुका' असा त्यांचा विचार ठरला. महिपतबावा (भक्तिलीलामृत अ० ३५) म्हणतातः—

ऐसें म्हणोनियां मनांत । भीड खर्चिली दिवाणांत ।

हणें तुका शूद्रजातीचा निश्चित । श्रुतिमथितार्थ बोलतो ॥३६॥

हरिकीर्तन करुनि तेणें । भाविक लोकांसि घातलें मोहन ।

त्यासी नमस्कार करिती ब्राह्मण । हें आह्वाकारणें अश्लाघ्या ॥३७॥

सकळ धर्म उडवूनि निश्चित । नाममहिमा बोलें अद्भुत ।

जनांत स्थापिला भक्तिपंथ । पाखांड मत हें दिसे ॥ ३८ ॥

१ मनुस्मृति अ० २ श्लोक २३८-२४१ पहावेत. विद्या, रत्ने, धर्म, शिल्प-ज्ञान ही 'समादेयानि सर्वतः' म्ह० जेथें मिळतील तेथून घ्यावीत असें मनूचें वचन आहे.

असें त्यांनीं ग्रामाधिकार्याच्या मनांत भरवून दिलें. रामेश्वरभट्टांचे आरोप वरील तीन ओव्यांत आले आहेत. त्यांनीं ग्रामाधिकार्याला सांगून त्याच्याकडून देहूच्या पाटलास तुकोबाला देहूतून हांकून देण्याविषयीं तार्कादपत्र पाठविलें. पाटलानें ते तार्कादपत्र तुकोबांस वाचून दाखविलें तेव्हां त्यांस मोठी काळजी पडली. त्या वेळचे त्याचे उद्गार पहाः—

काय खावें आतां कोणीकडे जावें । गांवांत रहावें कोण्या बळें ॥१॥
कोपला पाटील गांवचे हे लोक । आतां घाली भीक कोण मज ॥२॥
आतां 'येणें चवी सांडली' ह्मणती । निवाडा करिती दिवाणांत ॥३॥
भल्या लोकीं यांस सांगितली माताकेला माझा घात दुर्बळाचा ॥४॥
तुका ह्मणे याचा संग नव्हे भला शोधीत विट्टला जाऊं आतां ॥५॥

४. तुकोबा तसेच बाबोलीस गेले व रामेश्वरभट्ट स्नानसंध्येंत बसले असतांना त्यांच्यापुढें जाऊन त्यांनीं दंडवत घातलें व सप्रेम नामगजर करून त्यांनीं त्यांच्यासमोर कीर्तनास प्रारंभ केला ! कीर्तनांत ते प्रासादिक अभंग तत्काळ स्फूर्तीनें म्हणूं लागले. तेव्हां रामेश्वरभट्ट म्हणाले, “ तुझ्या अभंगांत श्रुत्यर्थ उमटत आहेत व तूं शुद्ध असल्यामुळें तुला श्रुत्यर्थ बोलण्याचा अधिकार नाही. तुझी वाणी शास्त्रविरुद्ध असल्यामुळें श्रोत्यावक्त्यांस नरकगति देणारी आहे, म्हणून तूं आजपासून कवित्व करूं नकोस. ” यावर तुकोबा म्हणाले, “ पांडुरंगानें आज्ञा केल्यामुळें मी हें कवित्व करीत आलों. ही वाणी व्यर्थ खर्च झाली. आपण ब्राह्मण ईश्वर-मूर्ति आहांत. आपल्या आज्ञेप्रमाणें मी यापुढें कवित्व करणार

१ रामेश्वरभट्टाला अनुलक्षून तुकोबांनीं ‘भल्या लोकीं’ असा शब्दप्रयोग केला आहे त्यावरूनच त्यांच्या स्वभावसौजन्याचा कल्पना होते. प्रतिपक्षा-विषयीं असा सौम्य व गोड उद्गार काढणारा बादी कचित् सांपडेल; बाकी तुकोबांना पक्ष व प्रतिपक्ष हें कांहींच नव्हतें हें उघड आहे.

नाहीं, पण आजवर केलेल्या अभंगांचें काय करूं ? ” यानंतर रामेश्वरभटांनीं सांगितलें की “ तूं आपल्या अभंगांच्या सर्व वद्या नेऊन उदकांत बुडवून टाक ! ” हें ऐकून ‘ आपली आज्ञा मान्य करितों ’ असें म्हणून तुकोबाराय देहूस परत आले व अभंगांच्या वद्या खालीवर जड पाषाण घालून रुमालांत बांधून त्यांनीं तो रुमाल इंद्रायणीच्या डोहात टाकून दिला ! पाण्यांत वद्या बुडविल्याची बातमी हां हां म्हणतां चोहोंकडे फैलावली, प्रेमळ भाविक जे होते त्यांना अत्यंत दुःख झालें व कुटिल, निंदक, खळ आनंदानें टिन्या बुडवूं लागले. ज्यांच्या जिभलीला दुसऱ्याचें उणें पहातांच निंदेचें अवसान चढतें ते तुकोबांकडे येऊन त्यांच्या तोंडावर त्यांचा उपहास करूं लागले. पूर्वी भावार्शी विरोध करून खतें उदकांत बुडविलीं व आतां रामेश्वरभटाच्या वादांत कविता बुडविली. याप्रमाणें धड प्रपंच ना परमार्थ अशी यानें आपली स्थिति करून घेतली आहे ! दुसरा कोणी असता तर त्यानें अशी दोहींकडे फजीती झाल्यावर लोकांस तोंड न दाखवितां जीवच दिला असता ! ” अशा प्रकारचीं दुरुत्तरे ऐकून ‘ तुक्याचें दुखंड झालें हृदय ! ’ त्यांनीं आपल्याशींच विचार केला की, ‘ हें लोकांचें क्षणें खरें आहे. प्रपंचाला मी होऊनच आग लावून वाहेर पडलों आहे, तेव्हां प्रपंचांत फजीती झाली याची मला कांहीं क्षिती वाटत नाहीं. प्रपंच मुळींच फाटका आहे, पण हरीसार्थी एवढी यातायात करूनही जर हरी प्रत्यक्ष झाला नाहीं, आघाताचें सांकडें त्यानें वारलें नाहीं, दुर्जनांचीं तोंडें त्यानें बंद केलीं नाहींत व आपलें भक्तवत्सल हें ब्रीद खरें केलें नाहीं तर जिवंत राहून तरी काय करावयाचें आहे ? देवाच्याच पार्यी अन्नपाणी सोडून त्याचें चिंतन करीत पडून रहावें, मग पुढें त्याचें उचित तो करील. ” याप्रमाणें विचार करून तुकोबाराय देवाल्यासमोर तुळशीवृंदावनाशेजारी एका दगडावर

तेरा दिवस पडून राहिले !

५ दगडावर पडतांना त्यांच्या तोंडून १९ अभंग निघाले, त्यांत त्यांची त्या वेळची मनःस्थिति उत्कृष्ट रीतीने प्रतिबिंबित झाली आहे.

भूतबाधा आह्मां घरीं । हें तों आश्चर्य गा हरी ॥ १ ॥

जाला भक्तीचा कळस । आले वसतीस दोष ॥ २ ॥

जागरणाचें फळ । दिली जोडोनी तळमळ ॥ ३ ॥

तुका ह्मणे देवा । आहाच कळों आली सेवा ॥ ४ ॥

अहो हरि ! भूर्ती भगवद्भाव ठेवून कोणाही भूताचा मत्सर न करितां भूतपति जो तू त्या तुझे आम्हीं अखंड चिंतन करीत असूनही आहोला भूतबाधा (दुसऱ्यापासून पीडा) व्हावी हें आश्चर्य आहे ! आह्मी आजवर केलेल्या भक्तीचा आतां कळस झाला म्हणायचा ! देवा, तुझ्या भक्तीचें फळ आहोला हें मिळालें कीं, लोकांनीं द्वेष करण्यासारखे दोष आमच्या अंगी उत्पन्न झाले ! एकादशीचीं व कीर्तनाचीं आजपर्यंत जागरणें केलीं त्याचें हेंच फळ काय कीं चित्ताला तळमळव्यथेची जोड व्हावी ! पण तुला दोष देण्यापेक्षां माझी सेवाच धड झाली नाही, ती आहाच (वरपंग, पोकळ) झाली हें खरें.

नाहीं जों वेंचलों जीवाजिया त्यागें । तोंचरी वाउगें काय बोलों ॥
ह्म० तुझ्या सेवेकडे आह्मी आपला सर्व जीवभाव अर्पण केला नाहीं तोपर्यंत तुला दोष देणें युक्त होणार नाहीं. आतां ' तुमची जोडी तरी करीन किंवा जीवाचा नाश तरी करीन. ' आतां निवाड्याचा दिवस आला आहे ह्म० मीं कवित्व करावें कीं न करावें, तें लोकांना सांगावें कीं न सांगावें, तुला तें मान्य आहे कीं नाहीं याचा निकाल तुझ्याकडूनच लागणार आहे. वळेंच कवित्व मीं करणार नाहीं, कारण—

करूं कवित्व काय नाहीं आतां लाज ! । मज भक्तराज हांसतील॥
तुला पाहिजे असेल तर मात्र तुझ्या आज्ञेनें तुझ्यासाठींच कवित्व

करीन. “ तुका ह्मणे आतां न धरवे जीर । नव्हे जीव स्थिर माझा मज ॥ ” तुम्हीं ऐकावें यासाठीच मी कवित्व करीत आलों आहे. नाहीं आइकत तुम्ही माझे बोल । कासया हे फोल उपणूं भूस ? १ येसी तें करीन बैसलीया ठाया । तूंचि वृक्षावया जवळी देवा ॥२॥ तुम्ही माझे बोल ऐकत नाहीं तर मी तरी व्यर्थ कवित्वाची उठा- ठेव कशाला करूं ? शब्दाचें भूम उगीच पाखडूं कशाला ? आतां एकाच जागीं बसून तूं स्वतः येऊन समजूत घालशील तो उपाय करीन. तुझें दर्शन व्हावें ह्मणून पुष्कळ उपाय केले. आतां अजून किती वाट पाहूं ! आशेचा शेवट आला आहे. सोक्षमोक्ष एकदांचा होऊं दे. देवा ! माझे शब्द तुझाला रुचत नाहीत मग बोलण्यांत काय अर्थ आहे ? “ शब्दा नाहीं रुचि । मग कांठें तुका वेंची ? ” तुमची साक्षात् भेट व्हावी हा माझा सत्यसंकल्प, तो पुरा न करितां प्रसाद केल्याची चुणूक मात्र दाखवून भेटण्याची टाळा- टाळी आजवर करीत आलां ! “ केल्यापुरती आळी । कांहीं होते टाळाटाळी ॥ १ ॥ सत्यसंकल्पाचें फळ । होतां न दिसेचि बळ ॥ २ ॥ ” आतां असें कराः—

पावावे संतोष । तुम्ही यासाठीं सायास ॥ १ ॥

करी आवडी वचनें । पालटूनि क्षणक्षणें ॥ २ ॥

द्यावें अभयदान । भर्मीं न पडावें वचन ॥ ३ ॥

तुका ह्मणे परस्परें । कांहीं वाढवी उत्तरें ॥ ४ ॥

आजपर्यंत वेगवेगळ्या अभंगांतून तुमची विनवणी केली. तुमची प्रसन्नता व्हावी यासाठीं सायास केले. पण ते सारे शब्द फोल झाले. आतां मला एवढें अभयदान द्या कीं, माझा शब्द व्यर्थ जाऊं नये. प्रत्यक्ष भेटा आणि तुमचा आमचा प्रेमसंवाद होऊं द्या. ‘ समाधा- नासाठीं लाविलेले कान ’ तुमचा प्रेमाचा शब्द ऐकण्यासाठीं मी कान लावून बसलों आहे. ‘ तुका ह्मणे आतां तुम-

चेचि फंद । वरकड छंद कळों येती ॥ ’ इतर छंद सोडून मी तुमच्या भेटीचाच छंद धरिला आहे. तुम्ही उदार आहांत, भक्त-वत्सल आहांत, अशा प्रकारे तुमचा डांगोरा पिटण्यासाठी मी भक्तीचे मोफत दुकान घातले आहे, पण तुम्हीच माझा अन्हेर कराल तर मात्र ही दुकानदारी मी आटोपती घेतों ! एक्या जीवाचा उद्धार तुमच्या नामाने होईलच होईल, पण जन उद्धरावेत याचसाठी मी हा पसारा केला आहे. माझ्या सायासाचा मला उबग आला नाही, पण भक्तावर आलेले आघात तुम्ही निवारले नाहीत तर तुमच्या नामाची प्रतिष्ठा जाईल व तुमची निंदा होईल आणि ती मला कानांनी ऐकवणार नाही.

काशासाठी बैसों करोनियां हाट । वाउगा बोभाट डांगोरा हा ॥१॥
काय आले एका जीवाच्या उद्धारें । पावशीं उच्चारें काय हो तें ॥२॥
तुका म्हणे आतां आव्हेरिलें तरी । मग कोण करी दुकान हा ॥३॥

* * * * *

माझा मज नाही । आला उबग तो कांहीं ॥

तुमच्या नामाची जतन । नव्हतां थोर वाटे शीण ॥२॥

न पडावी निंदा । कार्नी स्वामीची गोविंदा ॥ ३ ॥

तुका ह्मणे लाज । आम्हां स्वामीचे तें काज ॥ ४ ॥

तुमच्या नामाची व तुमची निंदा दुनियेंत होऊं नये व तुमच्या-विषयी लोकांची अश्रद्धा वाढूं नये याशिवाय माझे दुसरे कांहीं एक मागणें नाही. ‘ कांहीं मागणें हें आम्हां अनुचित । वडिलांची रीत जाणतसों ॥ १ ॥ ’ पूर्वी जे अनेक ज्ञानीभक्त होऊन गेले, त्यांनीं निष्काम भजनाचा सुंदर कित्ता घालून दिला आहे तो मी जाणतो. तोच कित्ता मीही गिरवीत आहे, म्हणून मी कांहीं मागत नाहों. ‘ देह तुच्छ झालें सकळ उपाधि । सेवेपार्शी बुद्धि राहिबीसे ’ देहादि सर्व उपाधि तुच्छ करून तुझ्या सेवेच्या ठि-कार्णीच बुद्धि दृढ करून राहिलों आहें. ‘ तुका म्हणे देह फांकि-

ला विभागी ! उपकार अंगो उगविला ॥ ' हा छतीस तत्वांचा देह त्या त्या तत्वांच्या ठिकाणी वाटून मी वेगळा झालों आहे व केवळ उरकारापुरता उरलों आहे.

तुमच्या ब्रीदाला व नामाला कमीपणा येऊं नये व लोकांची श्रद्धा दृढ व्हावी यासाठीच हें तुम्हांला प्रकट होऊन दर्शन देण्याची व आघातापासून कवित्व राखण्याची प्रार्थना करीत आहे. अशा सलग्नीं तुम्हांला त्रास देण्याचा माझा अधिकार नाही काय ? मी तुमचा दास नाही का ?

सांगा दास नोहें तुमचा मी कैसा । ऐसें पंढरीशा विचारूनी ॥१॥
कोणासाठी केली प्रपंचाची होळी । या पायावेगळीं मायाबापा ॥२॥
नसेल तो द्यावा सत्यत्वासी धीर । नये भाजूं हीर उफराटे ॥ ३ ॥
तुका ह्मणे आम्हां आहिक्य परत्रीं । नाहीं कुळगोत्रीं दुजे कांहीं ॥४॥

तुमच्या चरणांसाठीच मीं प्रपंचाची होळी केली ना ? सत्यत्वाच्या ठिकाणी नसला तरी सुद्धां तुम्हीं धीर द्यावा, उलट बीं न रुजेल असा त्याचा नाश करूं नये. आम्हीं आपणें आहिक्य परत्र कुळगोत्र सर्व तुझे पायच केले आहेत. अमे तुझ्याठायीं अनन्य असतां आमच्यावर देशधडी व्हायचा प्रसंग यावा हें योग्य आहे कां ? ' न पुरतां आळी देशधडी व्हावें । हें काय बरवें दिसतेंस ? ॥ ' लंकराचा भार माडलीचे शिरावर आहे, तिनें त्याला दूर करूं नये. बापा पांडुरंगा ! भेट देऊन तळमळ निवीव. मी तुझा ह्मणवितों पण ' म्हणवाव त्याची खूण नाहीं हातीं ' म्हणून माझी ' अवकळा फजीती सावकाश ' होत आहे. ' स्तुति तरि करूं काय कोणापाशीं । कीर्ति तरी कैसी वाखाणवी ! ॥ ' तुझी खूण हातीं नसल्यामुळे माझे बोल प्रचीतीचे आहेत असें या जनांस वाटणार नाही. आजपर्यंतची माझी सर्व बडबड फुकट गेली. ' बोलिलों वचन हारपळे नमीं ' म्ह० बोललेले सर्व शब्द आकाशांत (शून्यांत)

गेले, हें पाहून माझे चित्त चकित झालें आहे. तुमच्या पायीं माझे चित्त रमलें आहे, आतां भेटी द्या म्हणजे भवबंधाची गांठ सुटेल.

१९ रूपें गोविलें चित्त । पायीं राहिलें निश्चित ॥ १ ॥

तुम्ही देवा अवघेचि गोमटे । मुख देखतां दुःख न भेटे ॥ २ ॥

जाली इंद्रियां विश्रांति । भ्रमतां पीडित ते होती ॥ ३ ॥

तुका ह्मणे भेटी । सुटली भवबंधाची गांठी ॥ ४ ॥

ह्याप्रमाणें पांडुरंगाच्या साक्षात् दर्शनाविषयी उत्कंठित होऊन तुकोबाराय देहूस पांडुरंगाच्या देवळासमोर शिळेवर चिंतन करीत तेरा दिवस पडून डोळे झांकून राहिले. तेरा दिवसांत अन्नपाण्याचें त्यांना भानही राहिलें नाहीं. हृदयांत पांडुरंगाचें सतत ध्यान धुव-वाळाप्रमाणें लागून राहिलें.

६ इकडे वाघोलीस रामेश्वरभट होते त्यांवर त्यांला भक्तद्रोह घडला म्हणून देव कोपले. देवाला स्वतःचा छळ एक वेळ सोस-वेल, पण भक्तच्छल बिलकुल सोसवत नाहीं. कंसरावणादि देवद्वेषी मोक्षपदाला गेले, पण भक्तद्वेषी अनुतापानें शुद्ध होऊन भक्तालाच शरण न आले तर निश्चयानें अधोगतीलाच जातात ! सर्व भूतांच्या हितार्थ कायावाचामनानें झटणाऱ्या महात्म्यांचें चित्त सर्व भूतांच्या अंतराला व्यापून राहणारें असल्यामुळें त्याला दिलेला धक्का भूतपाति जो परमात्मा त्याला लागून तो क्षुब्ध होतो. म्हणून साधुच्छलासारखें दुसरें पाप नाहीं. असो. रामेश्वरभट वाघोलीहून पुण्यास नागनाथाच्या दर्शनास यावयास निघाले. नागनाथ हें जागृत दैवत असून त्याच्याठायीं रामेश्वरभटांची श्रद्धा होती. वाटें-तच अनगडसिद्ध म्हणून एक अवलिया रहात असे. त्यानें आपल्या बागेंत एक विहीर बांधली होती. ही विहीर व अनगडशहाचा तक्र्या अजूनही येथें मूळआळींत पाहण्यास सांपडतात. त्या विहिरींत



वृंदावन व शिला.

रामेश्वरभटानें स्नान केलें, तों त्याच्या अंगाचा दाह होऊं लागला. कोणी म्हणाले, हा त्या फकीराच्या शापाचा परिणाम व कोणी म्हणाले तुकोबांचा छळ केल्याचा परिणाम. रामेश्वरभटाच्या अंगाचा नुसता भडका उडाला. शिष्यांनीं शीतलोपचार केले, पण फुकट. त्यांचें सारें अंग होरपळून गेलें. दुर्वासांनीं अंबरीषाचा छळ केला असतांना त्या महर्षांच्या मार्गे सुदर्शनचक्र लागलें व त्यांची तिरपिट उडाली (भागवत, स्कंध ९, अ० ४।५) तसाच प्रकार तुकोबांचा छळ केल्यावेळीं रामेश्वरभटाचा झाला. ' साधुषु प्रहितं तेजो प्रवर्तुः कुरुतेऽशिवम् ' ह्य० भाषूवर कोणी आपला प्रभाव गाजवूं लागला तर उलट त्यावरच अनर्थ कोसळतो हा न्याय अंबरीषाख्यानांत भगवंतांच्याच मुखांतून निघाला आहे. भगवान् आणखी असेंही म्हणाले आहेत कीः—

तपो विद्याच विप्राणां निःश्रेयसकरौ उभे ।

ते एव दुर्विनीतस्य कल्पेते कर्तुरन्यथा ॥ ५० ॥

तप आणि विद्या हीं दोन साधनें ब्राह्मणांना मोक्षद खरीं, पण ब्राह्मण जर दुर्विनीत असेल तर तीं त्याला उलट फल ह्य० अधोगति देतात. दुर्विनीत विप्र तपस्वी असूनही कसा संकटांत पडतो हें दुर्वासांच्या उदाहरणावरून समजतें व दुर्विनीत विप्र विद्यावंत असला तरी कसा फजीत पावतो हें रामेश्वरभटांच्या उदाहरणावरून लक्ष्यांत येतें. शेवटीं अंगाचा दाह शमावा म्हणून रामेश्वरभट आळंदीस जाऊन ज्ञानोबारायांच्या सेवेत राहिले.

७ रामेश्वरभटांच्या छळामुळें तुकोबांवर देशधडी होण्याचा प्रसंग आला. पांडुरंगाचें घरचें मंदिर व देवाची मूर्ति यांचा वि-योग होण्याचा प्रसंग आला. प्रपंचपरमार्थ दोन्ही बुडविल्याबद्दल लोकांचीं दुरुत्तरें खाण्याचा व आजवर केलेल्या कीर्तनपद्धतीवर व धमंगांवर बोळा फिरण्याचा प्रसंग आला, तेव्हां त्यांच्या वैराग्याचा

व भगवत्प्रेमाचा पारा पूर्ण अंशावर चढला. ते तेरा दिवस अन्नपाणी सोडून व देहावर उदार होऊन पांडुरंगाच्या भेटीची परमोत्कंठेने वाट पहात शिलेवर पडून राहिले. ह्यावेळीं देवाला प्रकट होण्यावांचून गत्यंतरच नव्हते. भक्तीच्या खरेपणाची परीक्षा व्हावयाची होती, तुकोबांची भक्ति कसाला लागावयाची होती. 'ते वेळीं आपुल्या चेनि कैवारे । मी साकार होऊनि अवतरे । (ज्ञाने० ४-५१) ह्या देवाच्या प्रतिज्ञेची सत्यता जगाला पटायची होती, किंबहुना देवाच्या देवपणाचीच परीक्षा व्हावयाची होती ! वेद, शास्त्र, पुराणे, संतवचने व भक्तचरित्रे ह्यांची प्रतिष्ठा संभाळणे देवाला भाग असल्यामुळे देव सगुणरूपाने प्रगट होऊन या समयीं तुकोबांला भेटले व डोहांतल्या वद्धा रक्षण करून भक्तांच्या कार्यासाठीं देव आपले अजत्व परते ठेवून अत्युत्कट भक्ताला भेटतात ही पूर्वी अनेकवार सिद्ध झालेली गोष्ट पुन्हां एकवार सिद्ध झाली. जग हें चिकित्सक आहे. अशा आपत्तीतही देवांनीं स्वतः रूप घेऊन तुकोबांचा संभाळ केला नसता तरी तुकोबांची निष्ठा अढळ राहती, पण लोकांची खात्री झाली नसती. देहस तुकोबाराय शिलेवर तेरा दिवस पडून राहिले होते, त्यांना दर्शन देऊन त्यांचे संकट अखेर देवाने निवारले. तुकोबांनीं त्रिभुवर्नीच्या देवाला भक्तिबळाने खेचून आणले व त्या निराकाराला आकार घ्यावयाला लावले. 'देवाहार्ती रूप धरवूं आकार । नेदूं निराकार होऊं त्यासी ॥ १ ॥' हें त्याच्या निस्सीम भक्तीचे सामर्थ्य जगाच्या प्रत्ययास येण्याचा समय प्राप्त झाला, तेव्हां श्रीहरीने बाळवेष धरून त्यांना दर्शन दिले, व आलिंगन देऊन त्यांचे पूर्ण समाधान केले. तुकोबांना देवाच्या सगुणरूपाचे दर्शन झाले. सगुणसाक्षात्कार झाला. 'प्रव्हादाचें मीं परोपरीनें रक्षण केलें, त्याप्रमाणें इकडे तुझ्या पाठीशीं नित्य उभा राहून तुझ्या कवितेच्या वद्धा मीं उदकांत रक्षिल्या आहेत '

असें तुकोबांनीं देवाच्या तोंडून ऐकल्यावर ते समाधान पावले व देवही भक्ताच्या हृदयांत अंतर्धान पावले. यासमयीं तुकोबांचा देह बाहेरून मृतप्राय दिसत होता. श्वासोच्छ्वास मंद झाला होता, हालचाल खुंटली होती. कुटिलांना वाटलें कीं सर्व संपलें, पण भाविकांना त्यांच्या तोंडावर तजेला दिसत असून मध्यमावाणीनें नाम-स्मरण चालल्याचा मंद ध्वनि ऐकूं येत होता. याप्रमाणें तेरा दिवस लोटल्यावर चवदाव्या दिवसाच्या पहाटेस गंगाराममवाळप्रभृति भाविकांना दृष्टांत देऊन देवानें सांगितलें कीं, “ अमंग्यांच्या वड्या उदकावर तरंगत आहेत त्या तुम्ही घेऊन या.” सर्व भाविकांना आनंद होऊन ते डोहाकडे धांवले तों काय चमत्कार सांगावा ! वड्यांचें दप्तर तुंबीफलाप्रमाणें उदकावर तरंगतांना त्यांनीं पाहिलें ! सर्वांनीं आनंदाच्या आरोळ्या ठोकल्या व ‘ रामकृष्णहरी ’ च्या गजरानें दशदिशा दणाणून टाकल्या. चारदोघांनीं तात्काळ पाण्यांत उड्या टाकून तें दप्तर हातोहात शाबूद बाहेर काढलें. इकडे तुकोबांनीं ढोळे उघडले तों भक्तमंडळी आनंदानें बेहोष होऊन विठ्ठलाच्या नांवाचा घोष करीत त्यांच्याकडे येतांना त्यांनीं पाहिली. सर्वत्र आनंदीआनंद झाला. भाविकांच्या आनंदाला पारावार उरला नाही, कुटिलांचीं तोंडें काळीं पडलीं, वाऱ्याच्या हेलकाव्याबरोबर एकदां स्तुतीकडे व एकदां निंदेकडे आंदोलन पावणाऱ्या अर्धवटांच्या चित्तवृत्ति स्थिर होऊन प्रसन्नता पावल्या ! पांडुरंगाचें कौतुक स्मरून तुकोबांच्या हृदयांत प्रेमावेग मावेनासा होऊन त्यांच्या नेत्रांतून प्रेमाश्रू वाहूं लागले.

८. ह्या प्रसंगावर त्यांच्या तोंडून सात अत्यंत मधुर अमंग निघाले आहेत. त्यांत देवाच्या सगुणदर्शनाची खूण स्पष्ट सांगितली असून देवाला शिणविल्याबद्दल अत्यंत खेद प्रकट केला आहे.

हं सत अमंग हणजे अमृतानें मरलेले सात सरोवर आहेत. ते जसेच्या तसेच पुढें दिल्याशिवाय मला राहवत नाही.

१.

तूं कृपाळू माउली । आह्यां दीनांची साउली ।
न संवरीत आली । वाळवेषें जवळी ॥ १ ॥
माझें केलें समाधान । रूप गोजिरें सगुण ।
निवविलें मन । आलिंगन देऊनी ॥ घु० ॥
कृपा केली जनांहातीं । पायीं ठाव दिला संतीं ।
कळों नये चित्तीं । दुःख कैसें आहे तें ॥ २ ॥
तुका हणणे मी अन्यायी । क्षमा करी वो माझे आई ॥
आतां पुढें काई । तुज घालूं सांकडें ? ॥ ३ ॥

२.

थोर अन्याय केला । तुझा अंत म्यां पाहिला ।
जनाच्या बोला-। साठीं चित्त क्षोभविलें ॥ १ ॥
भागविलासी केला शीण । अधम मी यातिहान ।
झांकूनी लोचन । दिवस तेरा राहिलों ॥ घु० ॥
अवघें घालूनियां कोडें । तानभुकेचें सांकडें ।
योगक्षेम पुढें । तुज करणें लागलें ॥ २ ॥
उदकीं राखिले कागद । चुकविला जनवाद ।
तुका हणणे ब्रीद । साच केलें आपुलें ॥ ३ ॥

३.

कापो कोणी माझी मान । सुखें पीडोत दुर्जन ।
तुज होय शीण । तें मी न करीं सर्वथा ॥ १ ॥
चुकी झाली एकवेळा । मजपासूनि चांडाळा ।
उमे करूनिया जळा-। माजी वहा राखिल्या ॥ घु० ॥
नाहीं केला हा विचार । माझा कोण अधिकार ।
समर्थोसी भार । न कळे कैसा घालावा ॥ २ ॥
गेले होऊनियां मार्गे । नये बोलों तें वाडगें ॥

पुढिलिया प्रसंगें । तुका ह्मणे जाणावें ॥ ३ ॥

४.

काय जाणे मी पामर । पांडुरंगा तुझा पार ।
 धरिलिया धीर । काय एक न करिशी ॥ १ ॥
 उताविळ जालों आधीं । मतिमंत हीनबुद्धी ।
 परि तूं कृपानिधी । नाहीं केला अन्हेर ॥ ध्रु० ॥
 तूं देवांचाही देव । अवघ्या ब्रह्मांडाचा जीव ।
 आह्मां दासां कीव । कां भाकणें लागली ॥ २ ॥
 तुका ह्मणे विश्वंभरा । मी तों पतितचि खरा ।
 अन्याय दुसरा । दारीं धरणें बैसलों ॥ ३ ॥

५.

नव्हती आली सीस सुरी । अथवा घाव पाठीवरी ।
 तों म्यां केला हरी । एवढा तुह्मां आकांत ॥ १ ॥
 घांटिलासी दोहीं ठायीं । मजपाशीं आणि डोहीं ।
 लागों दिला नाहीं । येथें तेथें आघात ॥ ध्रु० ॥
 जीव घेती मायबापें । थोड्या अन्यायाच्या कोपें ।
 हें तों नव्हे सोपें । साहों त्वांचि जाणितलें ॥ २ ॥
 तुका ह्मणे कृपावंता । तुजपेसा नाहीं दाता ।
 काय वाणूं आतां । वाणी माझी खुंढली ॥ ३ ॥

६.

तूं माउलीहूनि मायाळ । चंद्राहूनि शीतळ ।
 पाणियाहूनि पातळ । कल्लोळ प्रेमाचा ॥ १ ॥
 देऊं काशाची उपमा । दुजी तुज पुरुषोत्तमा ।
 ओवाळूनि नामा । तुझ्या वरूनी टाकिलों ॥ ध्रु० ॥
 तुवां केलें रे अमृता । गोडी त्याही तूं परता ।
 पांचा तत्वांचा जनिता । सकळ सत्तानायक ॥ २ ॥
 कांहीं न बोलोनी आतां । उगाच चरणीं ठेवितों आथा ।
 तुका ह्मणे पंढरिनाथा । क्षमा करी अपराध ॥ ३ ॥

७.

मो अवगुणी वन्यायी । किती ह्याणोन सांगों काई ।
 आतां मज पायीं । ठाव देई विठ्ठले ॥ १ ॥
 पुरे पुरे हा संसार । कर्म बळिवंत दुस्तर ।
 राहों नेदी स्थिर । एके ठायीं निश्चळ ॥ २ ॥
 अनेक बुद्धीचे तरंग । क्षणक्षणा पालटती रंग ।
 धरू जातां संग । तंव तो होतो वाधक ॥ ३ ॥
 तुका ह्याणे आतां । तोडीं माझी अवघी चिंता ।
 येऊनीयां पंढरिनाथा । वास करीं हृदयीं ॥ ४ ॥

‘न संवरित आली बाळवेधे जवळीं’ ‘निवविलें मन आलिंगन देऊनी’ हे पहिल्या अमंगातील महाराजांचे उद्गार श्रीकृष्णांनीं बालरूपानें त्यांना प्रत्यक्ष दर्शन देऊन आलिंगन दिलें, याबद्दल अगदीं स्पष्ट व निःसंदेह आहेत.

९ ह्या मात अमंगातील ‘सप्रेमरस अति अद्भुत असून तो संत ऋणिभरी सेवितात’ असें महिपतबावांनीं ह्मटलें आहे ते सर्वथा योग्य आहे. बावा आणखीही म्हणतात कीं, देवानें स्वनः अमंगांच्या वक्षा उदकांत रक्षिल्या ही मात देशेदेशीं प्रकट होऊन ‘तुक्याची कीर्ति भुमंडळीं ! होय ते वेळीं प्रख्यात.’ बावांचें हें म्हणणें नार्मिकपणाचें असून विचार करण्यासारखें आहे. ही गोष्ट खरो-खरीच इतकी महत्त्वाची आहे कीं, तिच्यामुळे तुकोबांची निस्सीम भगवद्भक्त म्हणून सत्कीर्ति चोहोंकडे अवश्य फांकावी. प्रत्येक महात्म्याच्या चरित्रांत असा एक अत्यंत महत्त्वाचा प्रसंग येतो कीं, त्या प्रसंगामुळेच त्या महात्म्याचे सर्व सद्गुण कसाला लागून तो ईश्वराला व जगाला मान्य होतो. आचार्यांनीं काशीक्षेत्रीं राहून शेंकडों मोठमोठ्या शिष्यांना आपला अद्वैतसिद्धांत शिकविला व आपलें भाष्यत्रय लिहिलें, पण मंडनमिश्रासारखें घेंड त्यांनीं बुद्धि-कौशल्यानें वादांत जिंकून आपल्या पायांशीं आणलें तेव्हांच त्यांचे

जगद्गुरुत्व लोकांत सिद्ध झालें व सत्कीर्ति त्रैलोक्यांत फांकली. ज्ञानेश्वर-महाराजांनीं रेड्याकडून वेद बोलवून पैठणच्या विद्वन्मंडळास चकित केलें व जड भित चालवून चांगदेवासारख्या दीर्घायु तपःसिद्धास पायांशीं लोळविलें तेव्हां त्यांचीं धर्मसंस्थापक म्हणून संतमंडळांत मान्यता झाली. शिवाजीमहाराजांनीं अनेक किल्ले घेतले व लढाया मारल्या पण पैजेचा विडा घेऊन येणाऱ्या महाबलाढ्य अफजुल-खानास प्रतापगडावर नामेहरम केलें, तेव्हांच त्यांची महापराक्रमी राज्यसंस्थापक म्हणून स्वरजनांवर छाप बसली. त्याप्रमाणेंच तुकाराममहाराजांच्या चरित्रांत त्यांची रामेश्वरभटाशीं झटापट होऊन रामेश्वरभटासारखा वेदवेदांतवेत्ता, षट्शास्त्री व कर्मठ ब्राह्मण त्यांचें अलौकिक भक्तिसामर्थ्य पाहून शेवटीं त्यांस शरण आला व ज्या सगुणभक्तीचा डांगोरा पिटीत त्यांनीं शेंकडों कीर्तनें व अभंग करून लोकांना भक्तिमार्गाला लावण्याचें कांकण बांधलें होतें त्या सगुणभक्तीच्या उत्कर्षार्थ देवानें स्वतः सगुणरूपानें प्रगट होऊन त्यांच्या वद्दा स्वतः उदकांत रक्षिल्या व त्यांना प्रत्यक्ष दर्शन देऊन आपल्या पदरांत घेतलें, तेव्हांच त्यांचा व भागवतधर्माचा विजय होऊन महाराजांचें भक्तोत्तममालिकेंत शश्वतचें नांव पडलें.

१० इकडे रामेश्वरभट आळंदीस ज्ञानोबारायांच्या पायीं सेवा करीत बसले होते त्यांना एके रात्री दृष्टांत झाला की, “ महावैष्णव तुकारामाचा द्वेष केल्यामुळें तुझ्या सुकृताचा नाश होऊन तुला संतच्छलाच्या पापामुळेंच देहदुःख भोगावें लागत आहे, म्हणून तूं अंतरीं सद्भाव धरून त्याला शरण जा म्हणजे ह्या क्षुल्लक रोगापासूनच काय पण भवरोगापासूनही मुक्त होऊन उद्धरून जाशील ” हा ज्ञानोबारायांचा दृष्टांत झाल्यावरून रामेश्वरभट अनुतापयुक्त झाले. इतक्यांत त्यांना देवानें उदकांत वद्दा रक्षण केल्याची सर्व गोष्ट समजली, तेव्हां तुकोबाराय महान् भक्त असून

आपण त्यांचा वृथा छळ केल्याबद्दल त्यांस मनःपूर्वक पश्चात्ताप झाला. रामेश्वरमटांचे डोळे उघडले, त्यांचे भाग्य उदयास आले. वेदाभ्यासाची व पांडित्याची महति भक्तीपुढे काहीच नाही, तेव्हां नरदेहांचे मुख्य सार्थक संतसंगतींत राहून हरिप्रसाद जोडण्यांतच आहे असे त्यांच्या मनावर पक्के ठसले. तुकोबा ही देवाला प्रिय असलेली अत्यंत थोर विभूति आहे हे मनांत येऊन त्यांचा अहंकार गळून पडला. देव भक्तासाठीं साकार होऊन त्यांचे संरक्षण करितो व पांडिताच्या अंगाचा साधूच्या शापाने दाह झाला तरी तोही शमविण्याइतकी पांडित्यांत पुण्याई नाही असे मनावर बिंबून त्यांचा अभिमान गळाला. चित्तांतला दुरभिमान गळाल्यामुळे तो ब्राह्मण मूळचाच शुद्ध होता तो शुद्धतर झाला. तुकोबारायांविषयी त्यांच्या मनांत परमादर उत्पन्न झाला. ते तुकोबारायास शरण गेले. त्यांनी तुकोबांस एक पत्र लिहून आपला साकरूप वृत्तांत कळविला व त्यांचीं मनःपूर्वक स्तुति केली. तुकोबांनीं त्यांस अल्प उत्तरादाखल पुढील अभंग लिहून पाठविलाः—

चित्त शुद्ध तरी शत्रु मित्र होती । व्याघ्र हे न खाती सर्प तया ॥१॥
 विष ते अमृत आघात ते हित । अकर्तव्य नीत होय त्यासी ॥२॥
 दुःख ते देईल सर्वसुखफल । होतील शीतल अग्निज्वाळा ॥ २ ॥
 आवडेल जीवां जीवाचिये परी । सकळां अंतरीं एक भाव ॥ ३ ॥
 तुका हाणे कृपा केली नारायणे । जाणिजेतें येणे अनुभवे ॥ ४ ॥

अर्थः—आपलें चित्त शुद्ध ठेवलें तर शत्रु असतात ते मित्र होतात, व्याघ्रसर्पासारखे सहजकूर प्राणी सुद्धां दुष्टभाव मोडतात, विष अमृत होतें, आघात कल्याणपरिणामी होतो, छळ व हेळणानीतिबोध देणाऱ्या होतात, दुःख ते सुखदायक होतें, अग्निज्वाळा शीतल होतात ! हे सर्व होतें, पण दृढाभ्यासाने आपलें चित्त मात्र आपण शुद्ध, निष्पाप, निर्विकल्प ठेवलें पाहिजे. ज्याचें चित्त

शुद्ध आहे त्यावर जीव आपल्या जीवांसारखे प्रेम करितात, कारण सर्वांच्या अंतर्गामी एकाच वासुदेवाचा वास आहे. अशाच आपर्णीत नारायणाने मजवर कृपा केली आहे (हे तुझांला कळलेच आहे) व या माझ्या अनुभवावरून तुझांला वरील सिद्धांत चांगला पटेल.

हा अभंग रामेश्वरभटांनीं मननपूर्वक वाचला. त्यांतील बोध त्यांना पटला. अनुतापाने दग्व झालेल्या त्यांच्या मनोभूमीत हे बोधाचे बीज रुजले. त्यांच्या अंगाचा व मनाचाही दाह शमला. रामेश्वरभट पूर्वीचे राहिले नाहीत. ते तुकोबारायांच्या चरणकमळीं लीन झाले. त्यांच्याच संगतीत निरंतर राहावयाची त्यांनीं इच्छा दर्शविली व ती त्या अजातशत्रु महात्म्याने पूर्ण केली. छळ करावयाला निघालेले रामेश्वरभट शिष्य झाले. तुकोबा परीस होते, त्यांवर घाव घालावयाला निघालेल्या रामेश्वरभटरूपी लोखंडांचे सोने झाले. “ अगा वरी फोडावयाचि लागी । लोहो मिळो कां परिसाचे आंगी । कां जे मिळतिये प्रसंगी । सोनेच होईल ॥ ” (ज्ञानेश्वरी अ० १०-४६४.)

११ रामेश्वरभटांनीं तुकाराममहाराजांवर केलेले चार अभंग प्रसिद्ध आहेत. एका अभंगांत “माझी मज आली रोकडी प्रचीत । होऊनि फजीत दुःख पावे ॥ १ ॥ कांहीं द्वेष त्याचा करितां अंतरीं । व्यथा या शरीरीं बहुत झाली ॥ २ ॥ ” असे सांगून पुढे ज्ञानोबा-रायांनीं दिलेल्या दृष्टांताप्रमाणें मी तुकोबारायांला शरण गेलों आहे, त्यांच्या कीर्तनास नित्य जात असतो व ‘ ह्याने रामेश्वर त्यांच्या समागमें । झालें हें आराम देह माझें ॥ ९ ॥ ’ ह्याप्रमाणें स्वच्छ सांगितलें आहे. दुसऱ्या अभंगांत भक्ताची जातगोत कोणी पाहूं नये, तो कोणत्याही वर्णाचा असला तरी त्याच्या पायां पडण्यांत